

بر صغیر پاک و ہند کے

# عُلَمَاءِ تَرْقَىٰ


## وَاقعَاتِ وَكَرَامَاتِ

ما رواقعہ دی پسپ مستند اور نصیحت آئمنز

**[www.besturdubooks.net](http://www.besturdubooks.net)**

مشاہیر اکابر کے اخلاص و لہبیت  
علم و فضل حسن معاشرت خدمتِ خلق  
اور حسنِ اخلاق کے واقعات و کرامات

ادارہ تالیفاتِ اشرفیہ  
چوک فوارہ نلمت ان 0322-6180738



و بِسْمِ اللَّهِ الرَّحْمَنِ الرَّحِيمِ  
**عُلَمَاءِ تَرْجُونَ كَمْ**  
وَاقِعَاتٍ وَكَرامَاتٍ  
۳۱۳

01-2018

## **هدیہ مُحبّت**

**بخدمت جناب**

**نوٹ:- دوست احباب کو ہدیہ کر کے اپنے لئے صدقہ جاریہ بنائیے**

بِسْمِ اللّٰہِ الرَّحْمٰنِ الرَّحِیْمِ

# علماء تحقیق کے واقعات و کرامات

[www.besturdubooks.net](http://www.besturdubooks.net)

برصیر پاک و ہند کے مشاہیر اکابر کے  
اخلاص و لیلہت، علم و فضل حسن معاشرت  
خدمتِ خلق اور حسنِ اخلاق کے  
درخششنا دو واقعات و کرامات

جمع و ترتیب  
**محمد اسحاق ملتانی**  
مدیر ماہنامہ "محسن اسلام" ملتان

ادارہ تالیفات آشرفیہ  
چوک فوارہ ملتان 0322-6180738

# علمائے حق کے

## واقعات و کرامات 313

تاریخ اشاعت..... جمادی الاول ۱۳۳۹ھ  
 ناشر..... ادارہ تالیفات اشرفیہ ملٹان  
 طباعت..... شاہکار پرنٹنگ پرنسپلیس، ملٹان

### انتباہ

اس کتاب کی کاپی رائٹ کے جملہ حقوق محفوظ ہیں  
 کسی بھی طریقہ سے اس کی اشاعت غیر قانونی ہے

قانونی مشی

محمد اکبر ساجد

(ایڈوکیٹ ہائی کورٹ ملٹان)

### قارئین سے گذارش

ادارہ کی حتی الامکان کوشش ہوتی ہے کہ پروف ریٹینگ معیاری ہو۔  
 الحمد للہ اس کام کیلئے ادارہ میں علماء کی ایک جماعت موجود ہے۔  
 پھر بھی کوئی غلطی نظر آئے تو برائے ہر یہی مطلع فرمائی کر منون فرمائیں  
 تاکہ آئندہ اشاعت میں درست ہو سکے۔ جزاک اللہ

ادارہ تالیفات اشرفیہ..... چوک فوارہ..... ملٹان

ادارہ اسلامیات ..... انارکلی ..... لاہور دارالاشرافت ..... اردو بازار ..... کراچی

مکتبہ سید احمد شہید ..... اردو بازار ..... لاہور ادارۃ الانور ..... نیو ٹاؤن ..... کراچی

مکتبہ رحمانیہ ..... اردو بازار ..... لاہور مکتبہ دارالاخلاق ..... قصہ خوانی بازار ..... پشاور

ISLAMIC EDUCATIONAL TRUST U.K 119-121 - HALLIWELL ROAD  
 (ISLAMIC BOOKS CENTER) BOLTON BLI 3NE. (U.K.)

مکتبہ  
کتب  
پڑھ

## معرض موقب

**بِسْمِ اللّٰهِ الرَّحْمٰنِ الرَّحِيْمِ**

**الْحَمْدُ لِلّٰهِ وَحْدَهُ وَالصَّلٰةُ وَالسَّلَامُ عَلٰى مَنْ لَا نَبِيٌّ بَعْدَهُ**

اما بعد! مسلمان ان بر صغير اس لحاظ سے بجا طور پر فخر کر سکتے ہیں کہ اللہ تعالیٰ نے انہیں اس دور میں بھی ایسے علمائے حق سے نوازا جنہوں نے اپنے اپنے دور میں خیر القرون کی یاد تازہ کر دئی انہوں نے عزم و ہمت، حق گوئی و سچائی اور بے باکی کے فقید المشاہ کارنا می سرانجام دیئے ان کی زندگی شریعت و طریقت کے تلازم کی آئینہ دار اور ان کا ہر معاملہ دین کی صحیح تصویر کا عکاس رہا۔ سید الطائفہ حضرت حاجی امداد اللہ مہاجر کی رحمہ اللہ قطب الارشاد مولانا راشید احمد گنگوہی

حجۃ الاسلام مولانا محمد قاسم نانوتوی رحمہ اللہ حضرت مولانا محمد یعقوب نانوتوی رحمہ اللہ۔

حکیم الامت حضرت تھانوی رحمہ اللہ، شیخ الاسلام مولانا حسین احمد مدینی رحمہ اللہ، شیخ الہند مولانا محمود احسن دیوبندی رحمہ اللہ، حضرت مولانا مظفر حسین کاندھلوی رحمہ اللہ بانی تبلیغ مولانا محمد الیاس کاندھلوی رحمہ اللہ، فخر الحمد شیخ مولانا خلیل احمد سہار پوری رحمہ اللہ علامہ شبیر احمد عثمانی رحمہ اللہ، شیخ الحدیث مولانا محمد ذکریا کاندھلوی رحمہ اللہ، حکیم الاسلام قاری محمد طیب صاحب رحمہ اللہ مفتی اعظم مولانا مفتی محمد شفیق صاحب رحمہ اللہ ولی کامل حضرت مولانا احمد علی لاہوری رحمہ اللہ جیسے سینکڑوں اساطین علم و فضل اور ارباب اخلاص و للہیت کے درخشنداء واقعات ہمارے لئے مشعل راہ ہیں جن کی روشنی میں ہم بہت کچھ سیکھ کر اپنی دنیا و عقبی سنوار سکتے ہیں۔

بر صغیر کے اکابر علماء حق کے واقعات پر مشتمل یہ جدید کتاب صرف دچپی اور معلومات میں اضافہ کا ذریعہ نہیں بلکہ ہر واقعہ اصلاح افروز ہونے کے ساتھ ساتھ دین کے فہم و بصیرت کا ذریعہ بھی ہے۔ اس جدید ایڈیشن میں مکر واقعات حذف کر دیئے گئے ہیں۔ اللہ تعالیٰ 313 کے مبارک عدد کے مطابق واقعات کی حامل اس کتاب کو شرف قبولیت سے نوازیں اور ہمیں اپنے اکابر علماء حق کے نقش قدم پر چلنے کی توفیق عطا فرمائیں آمین۔

وَاللّٰهُمَّ مُحَمَّدُ سَلَّمَ عَلَيْهِ السَّلَامُ

جماںی الاول ۱۴۳۹ھ بمطابق جنوری 2018ء

# اجمال فہرست

27	بر صغیر کے اکابر علمائے حق
56	سید الطائف شیخ العرب والجم حضرت حاجی امداد اللہ مہاجر کی قدس اللہ سرہ
70	ججۃ الاسلام حضرت مولانا محمد قاسم نانو توی رحمہ اللہ (بانی دارالعلوم دیوبند)
85	قطب الارشاد فقیہ النفس حضرت مولانا رشید احمد گنگوہی رحمہ اللہ
94	شیخ الہند حضرت مولانا محمود حسن دیوبندی رحمہ اللہ
107	حکیم الامت مجدد الملت حضرت مولانا اشرف علی تھانوی رحمہ اللہ
153	شیخ الاسلام حضرت مولانا حسین احمد مدینی رحمہ اللہ
174	مفتقی اعظم پاکستان حضرت مولانا مفتقی محمد شفیع صاحب رحمہ اللہ
200	مفسر قرآن ولی کامل حضرت مولانا احمد علی لاہوری رحمہ اللہ
208	مختلف اکابر علمائے حق
224	شاہ ابن سعود اور علمائے عرب کے سامنے



# فہرست عنوانات

## برصیر کے اکابر علمائے حق

۲۷	حضرت شاہ اسماعیل شہید رحمہ اللہ کی سادگی
۲۸	حضرت شاہ اسماعیل شہید رحمہ اللہ کا دندان شکن جواب
۲۸	شاہ عبدالعزیز رحمہ اللہ کی فراست
۲۸	حضرت میاں جی نور محمد اور وقت کی قدر
۲۹	شاہ اسماعیل شہید رحمہ اللہ کی زندہ ولی
۳۰	حضرت سید احمد شہید رحمہ اللہ کی عجیب کرامت
۳۱	حلم کا نادر الواقع واقعہ
۳۲	شاہ اسماعیل شہید رحمہ اللہ کے حلم کا عجیب واقعہ
۳۲	جانی دشمن سے درگزر کا واقعہ
۳۳	شاہ اسماعیل شہید کے حلم اور تواضع کا عجیب واقعہ
۳۳	مخالف سے انتقام یا صبر میں عارفین کا ضابطہ
۳۴	شاہ اسماعیل شہید کا حکیمانہ انداز و تبلیغ
۳۶	شاہ الحلق صاحب رحمہ اللہ کا کمال برداشت

۳۷	خلق کی ایذا میں برداشت کرنے کی تلقین
۳۷	مولانا مملوک علی رحمہ اللہ تعالیٰ کا واقعہ
۳۸	حضرت شاہ عبدالعزیز رحمہ اللہ تعالیٰ کی حکایت
۴۰	حضرت تھائیسری رحمہ اللہ کا کمال مجاہدہ
۴۱	شاہ عبدالعزیز رحمۃ اللہ علیہ کے شاگرد کا ایمان افروز واقعہ
۴۲	شیخ مظہر جان جانان رحمہ اللہ کی حکیمانہ دعوت
۴۳	حضرت شاہ اسماعیل شہید رحمہ اللہ کا حسن اخلاق
۴۴	شاہ عبدالعزیز رحمہ اللہ کی ایک پادری سے گفتگو
۴۶	عالمگیر رحمہ اللہ کی عالمگیر حکمت
۴۷	حضرت شاہ عبدال قادر رحمہ اللہ کی ایک کرامت
۴۸	میاں جی نور محمد رحمہ اللہ کی کرامت
۴۹	اکابر کی کمال سادگی
۵۰	شاہ عبدالعزیز رحمہ اللہ کا مقام
۵۰	شاہ اسماعیل شہید رحمہ اللہ سے مکالمہ
۵۱	حضرت خواجہ معین الدین چشتی رحمہ اللہ کا عشق رسول
۵۲	سلطان الاولیاء حضرت نظام الدین رحمہ اللہ کا واقعہ
۵۲	شاہ اسماعیل شہید رحمہ اللہ کا احیاء سنت
۵۳	قاری عبد الرحمن رحمہ اللہ کا حسن سلوک
۵۳	شیخ کی خدمت اور ادب و احترام
۵۴	مرزا مظہر جان جانان رحمہ اللہ کی لطافت

**سید الطائفہ شیخ العرب واجم حضرت حاجی امداد اللہ مہا جرمکی قدس اللہ سرہ**

۵۵	پُر خلوص بیعت کا ایک واقعہ
۵۵	حضرت حاجی صاحب رحمہ اللہ کی شان
۵۶	مخالف سے درگزر اور صلہ رحمی کا واقعہ
۵۷	حضرت حاجی امداد اللہ مہا جرمکی رحمہ اللہ کا کمال حلم
۵۷	حاجی صاحب رحمہ اللہ تعالیٰ کا واقعہ
۵۹	حضرت حاجی امداد اللہ صاحب رحمہ اللہ کا کمال ادب
۶۰	بزرگوں کے مزاج کا اختلاف
۶۱	دین دنیا کا نفع
۶۲	سید الطائفہ رحمہ اللہ کی حکیمانہ تربیت
۶۳	ایک ایمان افروز واقعہ
۶۴	سنن چھوڑنے پر نور میں کمی
۶۵	مشائخ وقت کی بیعت
۶۶	ہدایت اللہ کے ہاتھ میں ہے
<b>حجۃ الاسلام حضرت مولانا محمد قاسم نانوتوی رحمہ اللہ (بانی دارالعلوم دیوبند)</b>	
۶۷	حضرت نانوتوی رحمہ اللہ کی حضرت شیخ الہند کو دعا
۶۸	حضرت نانوتوی رحمہ اللہ کی زاہدانہ زندگی
۶۸	حضرت نانوتوی رحمہ اللہ کی رو سا سے احتیاط

۶۹	جیۃ الاسلام حضرت مولانا محمد قاسم نانوتوی کا مقام
۷۰	حضرت نانوتوی رحمہ اللہ کی الہمیہ کا عجیب واقعہ
۷۰	حضرت نانوتوی رحمہ اللہ کے حلم کا بے نظیر واقعہ
۷۲	حضرت نانوتوی رحمہ اللہ کا یادگار واقعہ
۷۳	حضرت نانوتوی رحمہ اللہ کے ایک مناظرہ کا واقعہ
۷۳	کمال تواضع
۷۴	حضرت نانوتوی رحمہ اللہ کی تواضع
۷۴	حضرت نانوتوی رحمہ اللہ کی ضیافت کا واقعہ
۷۵	حضرت نانوتوی رحمہ اللہ کا حکمت بھرا جواب
۷۶	حضرت نانوتوی رحمہ اللہ کا انداز فصیحت
۷۷	جیۃ الاسلام مولانا محمد قاسم نانوتوی رحمہ اللہ اور اتباع سنت
۷۸	حضرت مولانا محمد قاسم نانوتوی رحمہ اللہ کا عشق رسول
۸۰	حضرت نانوتوی رحمہ اللہ کا کمال ادب
۸۰	جیۃ الاسلام مولانا محمد قاسم نانوتوی رحمہ اللہ تعالیٰ کی سادگی
۸۱	ایثار و قربانی
	قطب الارشاد فقیہ النفس حضرت مولانا رشید احمد گنگوہی رحمہ اللہ
۸۳	تواضع کی برکت کا عجیب واقعہ
۸۳	حضرت گنگوہی رحمہ اللہ کی کمال صداقت

۸۲	حضرت گنگوہی رحمہ اللہ کی تواضع
۸۵	حکمت بھری تبلیغ کا عجیب واقعہ
۸۶	فیقہ انفس حضرت گنگوہی رحمہ اللہ کا واقعہ
۸۷	حضرت گنگوہی رحمہ اللہ کی صاحبزادی کا واقعہ
۸۸	حضرت گنگوہی رحمہ اللہ کی والدہ
۸۸	حضرت مولانا شیدا حمد گنگوہی رحمہ اللہ کا اتباع سنت
۸۹	حضرت گنگوہی رحمہ اللہ کی گلاب سے محبت
۸۹	حضرت گنگوہی رحمہ اللہ کی سنت سے محبت
۹۰	حضرت گنگوہی رحمہ اللہ کا جذبہ اتباع سنت
۹۰	اکابر کی تکلفات سے آزاد نندگی
<b>شیخ الہند حضرت مولانا محمود حسن دیوبندی رحمہ اللہ</b>	
۹۱	ساتھ کے احترام کا عجیب واقعہ
۹۲	حضرت شیخ الہند رحمہ اللہ کا جذبہ خدمت
۹۲	حضرت شیخ الہند اور تواضع
۹۳	ابدیوبند کا تقویٰ
۹۵	نرت شیخ الہند رحمہ اللہ کا کمال خدمت
۹۶	نرت شیخ الہند رحمہ اللہ کا یادگار واقعہ
۹۷	ی پڑھ کر ایصال ثواب

۹۸	شیخ الہند مولانا محمود حسن رحمہ اللہ کا جذبہ اتباع سنت
۹۸	شیخ الہند رحمہ اللہ کا مالٹا کا جیل میں سنت کا اہتمام
۹۹	خدمت خلق کا لطیف انداز
۱۰۰	شیخ الہند رحمہ اللہ کا جذبہ خدمت
۱۰۰	حضرت مفتی صاحب رحمہ اللہ کا سبق آموز واقعہ
۱۰۱	شیخ الہند رحمہ اللہ کا سبق آموز واقعہ
حکیم الامت مجدد المحدث حضرت مولانا اشرف علی تھانوی رحمہ اللہ	
۱۰۳	حکیم الامت حضرت تھانوی رحمہ اللہ کی اتباع سنت
۱۰۴	اکابر کا احترام
۱۰۵	اکابر سے متعلق صدیوں پہلے پیشینگوئی کا عجیب واقعہ
۱۰۶	کتاب سنسکرت میں حکیم الامت تھانوی کا ذکر
۱۰۶	حضرت مولانا محمد عیسیٰ اللہ آبادی رحمہ اللہ
۱۰۷	حکیم الامت تھانوی رحمہ اللہ کے خلفاء کرام کا ذکر
۱۰۷	حکیم الاسلام قاری طیب صاحب رحمہ اللہ کا ذکر
۱۰۸	حکیم الامت سے اس واقعہ کا ذکر اور حضرت کا ارشاد
۱۰۹	حکیم الامت رحمہ اللہ کا حلم و غفو
۱۱۱	حکیم الامت رحمہ اللہ کا مخالف سے بر تاؤ
۱۱۲	قتل کی دھمکی اور حکیم الامت رحمہ اللہ کا ر عمل

۱۱۳	حکیم الامت رحمہ اللہ کا اہلیہ کی دل جوئی کرنا
۱۱۵	حکیم الامت رحمہ اللہ کا ایک علمی مکالمہ
۱۱۶	حضرت تھانوی رحمہ اللہ کا حسن سلوک
۱۱۷	حضرت تھانوی رحمۃ اللہ علیہ اور وقت کی قدر
۱۱۹	حضرت تھانوی رحمۃ اللہ علیہ اور معمول کی پابندی
۱۲۰	حکیم الامت رحمہ اللہ کا انداز فصیحت
۱۲۱	حکیم الامت رحمہ اللہ کا واقعہ
۱۲۲	حکیم الامت کا ایک نواب سے حکیمانہ معاملہ
۱۲۳	دو شاعروں کی اصلاح کا واقعہ
۱۲۴	حکیم الامت رحمہ اللہ کا ایک بچے کا حکیمانہ جواب
۱۲۵	حقوق العباد کے اہتمام کا عجیب واقعہ
۱۲۷	مولانا ظفر احمد عثمانی رحمہ اللہ کا مقام
۱۲۹	حکیم الامت رحمہ اللہ کی کمال دیانت
۱۳۰	حکیم الامت رحمہ اللہ کا بچپن
۱۳۱	حضرت مولانا ظفر احمد عثمانی رحمہ اللہ کا علمی کارنامہ
۱۳۱	کابر کے باہمی خلوص کا یادگار واقعہ
۱۳۳	حضرت حکیم الامت رحمہ اللہ کے سفر آخرت
۱۳۳	حضرت مولانا اشرف علی تھانوی رحمہ اللہ کے آخری کلمات

۱۳۳	ایثار و دلجوئی کا عجیب واقعہ
۱۳۵	حکیم الامت رحمہ اللہ کا اتباع سنت
۱۳۵	حکیم الامت کا کمال اخلاص
۱۳۶	حقوق طباعت اور اخلاص
۱۳۶	اصلاح ترجمہ دہلویہ
۱۳۶	حکیم الامت تھانوی رحمہ اللہ کا اتباع شریعت
۱۳۷	اہلیہ حکم الامت کا اہتمام سنت
۱۳۸	نگاہ میں کوئی برانہ رہا
۱۳۹	مومنا نہ فراست
۱۴۰	سفر کے دوران راحت
۱۴۱	عند اللہ مقبولیت اور بشارتیں
۱۴۲	آپ پریشان کا میاب ہونے کی بشارت
۱۴۳	ہندو اشیشن ماسٹر کا واقعہ
۱۴۳	نکسیر پھوٹنے کا واقعہ
۱۴۵	خادم کا انتظام
۱۴۵	کمال اکساری
۱۴۶	تالیف اشرف السوانح کا واقعہ

## شیخ الاسلام حضرت مولانا حسین احمد مدفی رحمہ اللہ

۱۳۷	شیخ الاسلام حضرت مدفی رحمہ اللہ کا مقام
۱۳۷	حضرت مدفی رحمہ اللہ کا جذبہ اکرم
۱۳۸	حضرت مدفی رحمہ اللہ کا عجیب واقعہ
۱۳۹	حضرت مدفی رحمہ اللہ کے اخلاق کریمانہ کا واقعہ
۱۴۰	لاش تک نہیں
۱۴۱	جذبہ مہماں نوازی
۱۴۱	حضرت مدفی رحمہ اللہ
۱۴۲	شیخ الاسلام حضرت مدفی رحمہ اللہ کا جذبہ خدمت
۱۴۲	ایثار
۱۴۳	کمال قناعت و ایثار
۱۴۳	حضرت مولانا حسین احمد مدفی رحمۃ اللہ علیہ کا واقعہ
۱۴۵	شیخ الاسلام مولانا سید حسین احمد مدفی رحمہ اللہ اور اتباع سنت
۱۴۷	حضرت مولانا حسین احمد مدفی رحمہ اللہ کا کمال توضیح
۱۴۷	حضرت مدفی رحمہ اللہ کی سخاوت کا واقعہ
۱۴۸	حضرت مولانا حسین احمد مدفی رحمہ اللہ کے آخری کلمات
۱۴۸	حضرت مدفی رحمہ اللہ کا عشق و ادب
۱۴۸	حضرت مدفی رحمہ اللہ کا حسن کردار
۱۴۹	خود جا کر پانی پلایا

۱۶۰	شاگردی خدمت
۱۶۰	غريب مزدور کے مكان پر تشریف آوري و مذہرات
۱۶۱	ایشارہ و اکسار
۱۶۱	بآہمی اکرام و اعزاز کا تابندہ واقعہ
۱۶۲	دین کی خدمت کا بے پناہ جذبہ
۱۶۳	ایشارہ و قربانی
۱۶۳	مہمان کا اکرام
۱۶۵	مستحقین اور مہمانوں کی خبرگیری
۱۶۶	حضرت مدینی رحمہ اللہ کا حفظ قران
۱۶۶	مولانا اسعد مدینی رحمہ اللہ کا بیٹی کے نام نصیحت آموز خط
مفتی اعظم پاکستان حضرت مولانا مفتی محمد شفیع صاحب رحمہ اللہ	
۱۶۸	حضرت مولانا الیاس صاحب رحمہ اللہ کا اخلاص
۱۷۰	مفتی اعظم رحمہ اللہ کا کمال تقویٰ
۱۷۰	جہل کا اعتراف بھی علم ہے
۱۷۱	مفتی اعظم حضرت مولانا مفتی محمد شفیع رحمہ اللہ کا معمول
۱۷۱	چھکڑا چھوڑنے کا عجیب واقعہ
۱۷۳	رفقاء سفر کی خدمت کا عجیب واقعہ
۱۷۳	سنن اور بدعت کی بہترین وضاحت

۱۷۵	مفتی اعظم رحمہ اللہ کے پھین کا واقعہ
۱۷۷	مفتی اعظم رحمہ اللہ کی مجلس میں حاضری کا واقعہ
۱۷۹	میاں اصغر حسین رحمہ اللہ کا عجیب واقعہ
۱۸۰	حضرت مفتی صاحب رحمہ اللہ کی حقوق العباد میں احتیاط
۱۸۲	مفتی اعظم رحمہ اللہ کا عشق رسول
۱۸۳	دین کی فہم انمول خزانہ
۱۸۵	حضرت مفتی محمد شفیق صاحب رحمہ اللہ کا استغنا
۱۸۶	مفتی اعظم رحمہ اللہ کی وصیت
۱۸۷	حقوق العباد کا عجیب واقعہ
۱۸۸	تواضع اور جذبہ خدمت کا مثالی واقعہ
۱۸۹	حضرت مفتی صاحبؒ اور تفسیر قرآن کریم
۱۹۰	عجیب نصیحت و وصیت
۱۹۰	اکابر کی باہمی بے تکلفی
<b>مفسر قرآن ولی کامل حضرت مولانا احمد علی لاہوری رحمہ اللہ</b>	
۱۹۱	حضرت لاہوری رحمہ اللہ کا کمال استغنا
۱۹۲	حضرت لاہوری رحمہ اللہ کی مختصر جامع تقریر
۱۹۲	حضرت لاہوری رحمہ اللہ کا کمال تحمل
۱۹۲	حضرت لاہوری رحمہ اللہ کا کمال درگزر

۱۹۳	شیخ الشفیر حضرت لاہوری رحمۃ اللہ علیہ کا صبر و تحمل
۱۹۴	چھتیس برس میں کسی کو نہیں ڈانٹا
۱۹۵	حضرت لاہوری رحمۃ اللہ کا کمال برداشت
۱۹۶	حضرت لاہوری رحمۃ اللہ اور ان کی اہمیت کی خدمات دینیہ
۱۹۷	مخالف کی حکیمانہ اصلاح
۱۹۸	علوم قرآن کی اشاعت کا مثالی جذبہ
۱۹۹	مفہی اعظم رحمۃ اللہ کا کمال حلم
۱۹۹	حضرت لاہوری رحمۃ اللہ کی بصیرت کا واقعہ
مختلف اکابر علمائے حق	
۲۰۱	مولانا ناظم حسین کا نذر حلوی رحمۃ اللہ کا اکرام خلق
۲۰۱	علامہ کشمیری رحمۃ اللہ کی دینی غیرت و حمیت
۲۰۲	اکابر کی باہمی اُلفت و محبت
۲۰۳	علامہ انور شاہ کشمیری رحمۃ اللہ کا استغفار
۲۰۳	علامہ انور شاہ کشمیری سے کاسفرڈ ابھیل
۲۰۴	حضرت مولانا محمد یحییٰ رحمۃ اللہ کا شغف تلاوت
۲۰۵	علامہ انور شاہ کشمیری رحمۃ اللہ کی سود پر گرفت
۲۰۵	علامہ انور شاہ کشمیری رحمۃ اللہ کے حافظہ کا عجیب واقعہ
۲۰۶	حضرت سہار نپوری رحمۃ اللہ کے درگز رکا عجیب واقعہ

۲۰۷	حضرت سہار پوری رحمہ اللہ کے صبر و تحمل کا واقعہ
۲۰۸	امانت داری اور خدمت کا عجیب واقعہ
۲۰۹	حضرت خواجہ صدیقی رحمہ اللہ کا فیضان
۲۱۱	مولانا یعقوب نانو توی رحمہ اللہ کا مزاج لطیف
۲۱۲	مولانا محمد یعقوب نانو توی رحمہ اللہ کی تواضع تواضع
۲۱۳	دعوت میں حکمت کا اصلاح افروز واقعہ

### شاہ ابن سعود اور علمائے عرب کے سامنے

۲۱۵	شیخ الاسلام علامہ شبیر احمد عثمانی رحمہ اللہ کی تقاریر
۲۱۶	قبر پرست مسلمانوں کے متعلق فقہ کی روشنی میں علامہ عثمانی کی تقریر
۲۲۱	انہدام تغیرات قبور و زیارت مقامات مقدسہ
۲۲۲	غلاف کعبہ
۲۲۳	غلاف کعبہ کے اسراف و عدم اسراف پر علامہ عثمانی کی تقریر
۲۲۵	تلہیم جزیرۃ العرب
۲۳۱	مولانا رفیع الدین رحمہ اللہ کا عجیب واقعہ
۲۳۲	اسلام کی جیت کا عجیب واقعہ
۲۳۳	امیر شریعت رحمہ اللہ کا مقام
۲۳۴	امیر شریعت رحمہ اللہ کی وجہ آفرین تقریر
۲۳۵	شاہ عبدالقدار رحمہ اللہ کا انداز تبلیغ
۲۳۵	محمد سہار پوری رحمہ اللہ کی کمال احتیاط
۲۳۶	اصلاح کا عجیب واقعہ

۲۳۶	مجبت رسول صلی اللہ علیہ وسلم
۲۳۷	قرآن اور نماز سے مجبت و شغف
۲۳۷	امیر شریعت رحمہ اللہ کا کمال اخلاص
۲۳۸	علامہ انور شاہ کشمیری رحمہ اللہ کی جرأت
۲۳۹	حکیم الامت رحمہ اللہ کے شرح صدر میں بندش کا واقعہ
۲۴۰	مفتی اعظم ہند کا کمال ادب
۲۴۱	علامہ انور شاہ کشمیری اور حضرت شاہ حبی
۲۴۱	علامہ انور شاہ رحمہ اللہ کے انتقال کی خبر
۲۴۲	کمال عزم و یقین کا واقعہ
۲۴۲	حضرت کاندھلوی رحمہ اللہ کا واقعہ
۲۴۳	حضرت حامی صاحب کا اتباع سنت میں پتھر باندھنا
۲۴۴	حضرت سہار نپوری رحمہ اللہ کا عشق و ادب
۲۴۵	امیر شریعت رحمہ اللہ کی کمال شفقت
۲۴۵	امیر شریعت رحمہ اللہ کا ظریفانہ جواب
۲۴۶	دنیا والوں کا کب تک خیال کرو گے؟
۲۴۶	اکابر کا مقام ۔
۲۴۷	علامہ اقبال اور امیر شریعت رحمہ اللہ
۲۴۷	خواجہ عبدالمالک صدیقی رحمہ اللہ کا کمال تقوی
۲۴۸	امیر شریعت رحمہ اللہ کا ایک واقعہ
۲۴۸	خواجہ عبدالمالک صدیقی رحمۃ اللہ علیہ کی تواضع
۲۴۹	حضرت رائے پوری رحمہ اللہ کا پہ کیف انداز

۲۳۹	مفتی عزیز الرحمن رحمہ اللہ تعالیٰ کی پر سوز تلاوت
۲۵۰	محبت رسول صلی اللہ علیہ وسلم کا انعام
۲۵۱	معرکہ بالا کوٹ کا ایک عبر تنک تاریخی واقعہ
۲۵۲	دارالعلوم دیوبند میں ایک میواتی کی تقریر
۲۵۳	علامہ بنوری رحمہ اللہ کی حق گوئی کا عجیب واقعہ
۲۵۴	حضرت مولانا مفتی محمد حسن رحمہ اللہ کا عجیب واقعہ
۲۵۵	عبداللہ شاہ دیوبندی کی پرانوار ضیافت
۲۵۶	مجاہدین ختم نبوت کی قربانیاں
۲۵۷	اکابر دیوبند کا علمی مقام
۲۵۸	استاد کی بے ادبی کا عبر تنک انجام
۲۵۹	مفتی محمود حسن گنگوہی رحمہ اللہ کا واقعہ
۲۶۰	شہید اسلام حضرت لدھیانوی رحمہ اللہ کا صبر و تحمل
۲۶۱	حضرت کائد حلوی رحمہ اللہ کا واقعہ
۲۶۲	شیخ زکریا ملتانی رحمہ اللہ کا واقعہ
۲۶۳	سچ الامت رحمہ اللہ کے جلم کا عجیب واقعہ
۲۶۴	حکیمانہ تبلیغ کا عجیب واقعہ
۲۶۵	خدمتِ خلق کی برکت کا عجیب واقعہ
۲۶۶	اکابر کی باہمی بے تکلفی کا انوکھا واقعہ
۲۶۷	احسان ہر وقت مطلوب ہے
۲۶۸	معمولی خدمت پر مغفرت کا واقعہ
	گمراہوں سے حُسن سلوک

۲۶۹	حضرت مفتی عزیز الرحمن رحمہ اللہ کی کمال تواضع و خدمت
۲۷۰	مولانا محمد علی جالندھری رحمہ اللہ کی مخلصانہ خدمات
۲۷۲	میاں اصغر حسین رحمہ اللہ کی کمال احتیاط
۲۷۲	مولانا اعزاز علی صاحب رحمہ اللہ کی استقامت
۲۷۲	حضرت لاہوری رحمہ اللہ کا کمال حلم
۲۷۳	اساتذہ کی خدمت و احترام
۲۷۳	مولانا عبدالحالق صاحب رحمہ اللہ کی خدمت استاذ
۲۷۳	حضرت غلام رسول پونڈی رحمہ اللہ کا ادب
۲۷۵	حضرت کاندھلوی رحمہ اللہ کا کمال اخلاص
۲۷۶	مفتی محمد حسن رحمہ اللہ کا کمال اخلاص
۲۷۷	امیر شریعت رحمۃ اللہ علیہ کا عشق قرآن
۲۷۸	امیر شریعت رحمہ اللہ کی پرتاشیر تلاوت
۲۷۹	حضرت مرشد عالم رحمۃ اللہ علیہ کا عشق قرآن
۲۸۱	اللہ تعالیٰ کی نصرت کا عجیب واقعہ
۲۸۲	حکیم الاسلام رحمہ اللہ کا اندازِ فضیحت
۲۸۳	حکیم الاسلام رحمہ اللہ بھیت فاتحِ بمبی
۲۸۴	مفتی محمد حسن صاحب رحمہ اللہ کا اصلاح افروز واقعہ
۲۸۵	مولانا لال حسین اختر کا ایمان افروز واقعہ
۲۸۵	ختم نبوت کے لئے بیٹے کی قربانی
۲۸۷	علامہ عثمانی رحمہ اللہ کا یادگار واقعہ
۲۸۷	شیخ الہند رحمہ اللہ سے ایک سوال اور اس کا جواب

۲۸۸	استغفار کا عجیب واقعہ
۲۸۸	حضرت قاری رحیم بخش صاحب رحمہ اللہ کا عشق قرآن
۲۸۹	حضرت مولانا سید مناظر احسن گیلانیؒ کی ایک حسی کرامت
۲۹۰	مفتقی محمد حسن صاحب رحمہ اللہ کا مقام
۲۹۱	حضرت مولانا شاہ وصی اللہ فتح پوری رحمہ اللہ کی طالب علمی
۲۹۲	حضرت کاندھلوی رحمہ اللہ کی درویشی
۲۹۲	صاحب بذل الحمدود کے اخلاص کا واقعہ
۲۹۳	حضرت علامہ سید محمد یوسف صاحب بنوری رحمہ اللہ کا تقویٰ
۲۹۳	حضرت مولانا سید تاج محمود امر ولی رحمہ اللہ کی دعا
۲۹۳	قاضی احسان احمد شجاع آبادی رحمہ اللہ کا انداز تفہیم
۲۹۵	نعمتوں سے تجھی مشاہدہ
۲۹۵	نسبت کا القاء
۲۹۶	میرٹھ کے ایک دیندار اور متقدی تاجر کا واقعہ
۲۹۷	حافظ کرام کے ادب کا خاص انعام
۲۹۷	قرآن کریم کی مظلومیت
۲۹۹	مبارک! اے بے قرار مدینہ
۲۹۹	حریمن شریفین کا کمال ادب
۳۰۰	حضرت مولانا عطاء اللہ شاہ بخاری رحمہ اللہ کے آخری کلمات
۳۰۰	حضرت مولانا محمد الیاس کاندھلوی رحمہ اللہ کے آخری کلمات
۳۰۱	دنیٰ تعلیم کی برکت

۳۰۱	حکیم الاسلام رحمہ اللہ کو والد کی نصیحت
۳۰۳	بڑی عمر میں حفظ قرآن
۳۰۳	فلک آخوت کا نادر واقعہ
۳۰۳	علامہ بنوری کائی وی پر خطاب کرنے سے انکار
۳۰۳	مقری اعظم رحمہ اللہ کی کرامت
۳۰۵	حکیم الاسلام رحمہ اللہ کی یادگار تقریر
۳۰۶	شاہ جی کا گناہ گار کو تسلی دینا
۳۰۶	امیر شریعت رحمہ اللہ کا حضرت ناک واقعہ
۳۰۶	مفٹی محمد حسن صاحب رحمہ اللہ کا واقعہ
۳۰۸	حضرت بنوری رحمہ اللہ کا پر لطف واقعہ
۳۰۹	مولانا محمد علی مونگیری رحمہ اللہ کا واقعہ
۳۱۰	ایں خانہ تمام آفتاب شد
۳۱۰	شیخ الاسلام علامہ شبیر احمد عثمانی رحمہ اللہ کی جرأت
۳۱۱	علامہ شبیر احمد عثمانی رحمہ اللہ کی بے باک صداقت
۳۱۱	امیر شریعت رحمہ اللہ کی خطابت
۳۱۲	کیا مردے سنتے ہیں؟
۳۱۳	تم نے مجھے منکوحہ سمجھایا روئی؟
۳۱۳	اکابر کی بائیکی الفت
۳۱۳	یزید کے متعلق حکیمانہ قول
۳۱۳	صہیتم مظاہر العلوم کا واقعہ
۳۱۳	كمال تعویٰ کا واقعہ

۳۱۵	کمال سادگی
۳۱۵	قطب الارشاد حضرت ڈاکٹر حفیظ اللہ رحمہ اللہ کا اتباع سنت
۳۱۷	حضرت قاری محمد صدیق باندوی رحمہ اللہ کا اتباع سنت
۳۱۹	مولانا عاشق الہمی میرٹھی کی روضہ رسول پر حاضری
۳۱۹	شاہ عبدال قادر رائے پوری رحمہ اللہ کا شوق مدینہ

## جدید اضافہ

۳۲۰	اللہ والے کیسے اصلاح کرتے ہیں؟
۳۲۱	دل کی دنیا بدل گئی
۳۲۲	ذوق عبادت ایک لاکھ فوائل
۳۲۲	مومنانہ فراست کا عجیب واقعہ
۳۲۳	امل اللہ اور امل دنیا کا فرق
۳۲۴	پڑوی کے ساتھ حُسن سلوک
۳۲۵	مفتی اعظم رحمہ اللہ کا عجیب واقعہ
۳۲۵	باکمال لوگ اپنی اصلیت نہیں بھولتے
۳۲۶	مجی ہاں خدا ہے
۳۲۸	سادہ اور بارکت نکاح کا حیرت انگیز واقعہ
۳۲۹	حضرت نانوتوی رحمہ اللہ کا ادب
۳۳۰	دچکپ پصیحت آموز واقعہ
۳۳۲	ہر روز حضور صلی اللہ علیہ وسلم کی زیارت
۳۳۳	حکیم الامم کا حکمت بھرا عجیب واقعہ
۳۳۵	امیر شریعت شاہ مجی رحمہ اللہ کی باتیں



وَالْبِقِيَّةُ الصِّلْحَةُ خَيْرٌ عِنْدَ رَبِّكَ ثُوابًا وَخَيْرٌ أَمْلَا

(الْمَالُ وَالْبَنُونَ زِينَةُ الْحَيَاةِ الدُّنْيَا وَالْبِقِيَّةُ الصِّلْحَةُ)

خَيْرٌ عِنْدَ رَبِّكَ ثُوابًا وَخَيْرٌ أَمْلَا (سورة کھف ۳۶)

مال اور اولاد دنیاوی زندگی کی زیست ہیں اور جو نیکیاں پائیدار ہے والی ہیں وہ تمہارے

(رب کے نزدیک ثواب کے اعتبار سے بھی بہتر ہیں اور امید وابستہ کرنے کیلئے بھی بہتر

وَلَمْ تَأْمُرُ النَّاسَ فَلَمْ يَعْمَلُوا  
وَالْآخِرَةُ خَيْرٌ لِمَنِ اتَّقَى

قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِمَنِ اتَّقَى وَلَا

تُظْلَمُونَ فَتِيَّلًا (سورة نساء ۷۷)

کہہ دو کہ دنیا کا فائدہ تو تھوڑا سا ہے اور جو شخص تقویٰ اغیار کرے اس کیلئے آخرت

کہیں زیادہ بہتر ہے اور تم پر ایک تا گے کے برابر بھی ظلم نہیں ہو گا



## بر صغیر کے اکابر علمائے حق

### حضرت شاہ اسماعیل شہید رحمہ اللہ کی سادگی

حضرت شاہ سید احمد صاحب بریلوی جن کے ہمراہ مولانا اسماعیل شہید بھی تھے جب پشاور پہنچ ہیں تو وہاں کے علماء مولانا شہید کی شہرت سن کر امتحان کی غرض سے آئے مولانا اس وقت ایک خستہ ساتھیند باندھے ہوئے گھوڑے کو کھترا کر رہے تھے ان سے پوچھا کہ مولانا کہاں ہیں؟ مولانا نے فرمایا کیا کام ہے انہوں نے کہا کہ تجھ کو اس سے کیا مطلب ہے، مولانا کا پتہ بتلاو۔ مولانا نے فرمایا کہ تم بتلاو تو سبھی کیا غرض ہے، کہنے لگے کہ ہم کو کچھ پوچھنا ہے، مولانا نے فرمایا کہ مجھ سے ہی پوچھ لو۔ ان کو معلوم ہو گیا کہ یہی ہیں پھر جو کچھ جس فن میں پوچھا گھوڑے کو کھترا کرتے ہوئے حل کر دیا۔ سب متعجب ہوئے کہ ہم باوجود اس کے کہ ہم کم علم ہیں ایسے قباء و عبا و عما مے باندھے ہوئے ہیں اور مولانا اتنے بڑے عالم اور اس حالت میں رہتے ہیں.... (یادگار ملاقاً تین)

## حضرت شاہ اسماعیل شہید رحمہ اللہ کا دندان شکن جواب

کلکتہ میں ایک محدث نے حضرت مولانا محمد اسماعیل شہید رحمہ اللہ سے کہا کہ غور کرنے سے یہ معلوم ہوتا ہے کہ ڈاڑھی رکھنا خلاف فطرت ہے کیونکہ اگر فطرت کے موافق ہوتی تو ماں کے پیٹ سے پیدا ہونے کے وقت بھی ہوتی۔ مولانا اسماعیل شہید رحمہ اللہ نے اس کے جواب میں فرمایا کہ اگر خلاف فطرت ہونے کی بھی وجہ ہے تو دانت بھی تو خلاف فطرت ہیں ان کو بھی تو ڈالو کیونکہ ماں کے پیٹ سے پیدا ہونے کے وقت دانت بھی نہ تھے۔ (امثال عبرت)

## شاہ عبدالعزیز رحمہ اللہ کی فرست

حکیم الامت حضرت قہانوی رحمہ اللہ نے فرمایا: شاہ عبدالعزیز صاحبؒ کے زمانے میں مولوی فضل حق صاحب خیر آبادی اور مفتی صدر الدین صاحب کاشتاب تھا۔ مولوی فضل حق صاحب اور مفتی صاحب نے ایک ایک قصیدہ لکھا کہ شاہ صاحب کے پاس چل کر پیش کریں۔ دیکھیں ادب میں کتنی مہارت ہے لے کر چلے اور راستے میں سوچی کہ ہر ایک نے دوسرے کا قصیدہ لے لیا کہ میرے قصیدے کو تم اپنا باتا تھا میرے والے کو میں اپنا باتاوں گا وہاں حاضر ہوئے۔ شاہ صاحب نا بینا ہو گئے تھے۔ معمولی باتیں کر کے آنے کی غرض دریافت کی۔ انہوں نے کہا ہم نے کچھ لکھا ہے۔ اصلاح کے لئے حضور میں لائے ہیں۔ فرمایا پڑھو سب پڑھ گئے کچھ نہیں بولے یہ سمجھے کہ کچھ نہیں سمجھے۔ پوچھا کسی جگہ اصلاح فرمادیجھے فرمایا اصلاح تو دیکھی جاوے گی مگر یہ بتاؤ کہ یہ تبادلہ قصیدوں کا کہاں ہوا حیرت ہو گئی۔ شاہ صاحبؒ نے ان معمولی باتوں سے دونوں کی طبیعت کارنگ پہچان لیا اس سے سمجھے دونوں نے نجلت کے ساتھ اقرار کیا۔ دوبارہ پھر سنا اور جا بجا اصلاح دی۔ (ص ۱۹۵ جلد چہارم حسن العزیز)

## حضرت میاں جی نور محمد اور وقت کی قدر

حضرت میاں جی نور محمد حنفی جہانوی رحمۃ اللہ علیہ کا یہ حال تھا کہ جب بازار میں کوئی چیز خریدنے جاتے تو ہاتھ میں پیسوں کی تھیلی ہوتی اور چیز خریدنے کے بعد خود پیسے گئی

کر دکاندار کو نہیں دیتے تھے بلکہ پیسوں کی تھیلی اس کے سامنے رکھ دیتے اور اس سے کہتے کہ تم خود ہی اس میں سے پیسے نکال لو اس لئے کہ اگر میں نکالوں گا اور اس کو گنوں گا تو وقت لگے گا۔ اتنی دیر میں سبحان اللہ تعالیٰ مرتبہ کہہ لوں گا۔

ایک مرتبہ وہ اپنے پیسوں کی تھیلی اٹھائے ہوئے جا رہے تھے کہ پیچھے سے ایک اچھا آیا اور وہ تھیلی چھین کر بھاگ کھڑا ہوا۔ حضرت میاں جی نور محمد نور نے مذکور بھی اس کو نہیں دیکھا کہ کون لے گیا اور کہاں گیا اور گھر واپس آگئے کیوں؟ اس لئے کہ انہوں نے سوچا کہ کون اس چکر میں پڑے کہ اس کے پیچھے بھاگے اور اس کو پکڑے، بس اللہ اللہ کرہ بہر حال ان حضرات کا مزاج یہ تھا کہ ہم اپنی زندگی کے اوقات کو کیوں ایسے کاموں میں صرف کریں جس میں آخرت کا فائدہ نہ ہو۔ (اصلاحی خطبات جلد ۲ ص ۲۱۶)

## شہادت شہید رحمہ اللہ کی زندہ دلی

مولانا اسماعیل شہید نے ایک عالم سے سوال کیا کہ اگر کوئی شخص فرش پر بیٹھا ہوا اور قرآن کو حل پر کھے ہوئے پڑھ رہا ہوا اور دوسرا آدمی پنگ پر پیروں کا کر بیٹھ جاوے یہ جائز ہے یا نہیں؟ مولوی صاحب نے کہا جائز نہیں کیونکہ اس میں قرآن کی بے ادبی ہے..... مولانا اسماعیل صاحب نے فرمایا کہ اگر قرآن کے سامنے کھڑا ہو جائے تو یہ کیسا؟ کہا یہ جائز ہے مولانا نے فرمایا کہ دونوں صورتوں میں فرق کیا ہے چارپائی پر بیٹھنے میں اگر بے ادبی پیروں کی ہے تو پیر تو پنگ پر بیٹھنے والے کے بھی نیچے ہیں اور اگر بے ادبی سرین کے اوپر نہ ہونے سے ہے تو سرین کھڑے ہونے والے کے اوپر نہ ہیں وہ مولوی صاحب حیران ہو کر خاموش ہو گئے (فرمایا حضرت سیدی مرشدی حکیم الامت رحمہ اللہ نے کہ اگر فقیہ ہوتے تو کہہ دیتے کہ ادب کا مدارف پر ہے اور عرف میں بھلی صورت کو بے ادبی اور دوسرا کو ادب شمار کیا جاتا ہے..... مولانا اسماعیل شہید کے مزاج میں شوخی یعنی زندہ دلی بہت تھی اس لئے ان کے یہاں ایسے ایسے لطیفے اکثر ہوتے رہتے تھے..... جن کا جواب کوئی ان ہی جیسا دے سکتا تھا..... ہر شخص نہ دے سکتا تھا..... ہمارے (یعنی مولانا مرشدی حکیم الامة شاہ محمد اشرف علی صاحب کے) ماموں احمد اعلیٰ صاحب فرمایا کرتے تھے کہ شوخی مزاج دلیل ہے

نفس کے مردہ ہونے اور روح کے زندہ ہونے کی اور متنات دلیل ہے روح کے مردہ ہونے اور نفس کے زندہ ہونے کی اسی لئے اکثر اہل اللہ شو خ مزاج یعنی زندہ دل ہوتے ہیں..... (حدائقِ ادب المصائب)

## حضرت سید احمد شہید رحمہ اللہ کی عجیب کرامت

حضرت میاں جی نور محمد صاحب رحمہ اللہ فرماتے ہیں

جب سید احمد شہید رحمہ اللہ ہفتے میں ایک دن جنگل میں سیر کے لئے تشریف لے جاتے تھے تو بڑے بڑے لوگ یہ حضرت کرتے تھے کہ ہمیں بھی سید صاحب کے ساتھ جانے کا موقع مل جائے حضرت میاں جی فرماتے ہیں ایک روز موقع مل گیا اور میں سید صاحب کے ساتھ چل پڑا سید صاحب گھوڑے پر تشریف فرماتھے خاتم بازار دہلی سے گزرے وہاں سے آگے ایک گلی سے گزرے اس گلی میں ایک رنڈی کامکان تھا وہ نہایت حسین اور پڑھی لکھی تھی اور اس گلی میں سے معمولی آدمی کا گزرنانا ممکن تھا گلی میں اس کا بڑا بنگلہ تھا بڑے بڑے شہزادے اور امیرزادے اس کے بنگلے پر جاتے تھے جب سید احمد شہید اس کے بنگلے سے گزرے تو وہ حسن اتفاق سے اپنے دروازے پر کھڑی تھی زرق بر ق لباس میں ملبوس تھی۔ سید صاحب نے اس کی طرف نظر انھائی پھر کیا تھا۔

وہ جنچ پڑی اور سید صاحب کے گھوڑے کے پیچھے دوڑ پڑی اور پیچھے یہ آواز بھی لگا رہی تھی۔ اے شاہ سوار! خدا کے واسطے ذرا گھوڑا روک لے۔ آپ نے گھوڑا روک لیا اور وہ بے تھاشا گھوڑے کے اگلے دونوں پاؤں کو لپٹ گئی اور بچوٹ چھوٹ کر دنے لگی۔ سید صاحب بار بار فرماتے تھے کہ بی بی سن تو سہی بات تو بتلا تو کون ہے اور کیوں روئی ہے؟ گھوڑے کے پاؤں چھوڑ دے اور اپنا مطلب بتا۔ وہ برابر روئی رہی اور گھوڑے کے پاؤں پکڑے ہوئے تھی۔ جب اسے روئے سے افاقت ہوا تو اس نے کہا... کہ جی میں توبہ کرنا چاہتی ہوں اور کچھ نہیں چاہتی۔ سید صاحب نے فرمایا اس وقت تمہارے مکان میں بندے ہیں؟ اس نے کہا جی ہاں سید صاحب نے فرمایا توبہ کے بعد نکاح کرے گی؟

اس نے اقرار کر لیا اور کہا کہ جو آپ فرمائیں گے وہ کروں گی۔ اس وقت اس رنڈی

کے گھر میں کل دس آدمی تھے۔ فرمایا سب کو بلا و نو تو آگئے جس شان سے (رونے کے ساتھ) وہ رفتہ گئی آئی تھی اس شان سے یہ لوگ بھی آگئے اور رورو کر سب تو بہتائب ہو گئے۔ سید صاحب نے فرمایا آپ سارے اکبری مسجد میں چلیں میں آرہا ہوں تھوڑی دیر کے بعد سید صاحب پہنچ گئے اور نوبندوں میں سے ایک کے ساتھ اس کی شادی ہو گئی نکاح بھی ہو گیا۔

سید صاحب نے مسکرا کر پوچھا بی بی اب کہاں جاؤ گی؟ بڑا پیارا جواب دیا کہا کہ خاوند کے ساتھ ان کے گھر میں جاؤں گی۔ کسی نے کہا اپنے بنگلے پر نہیں جائے گی؟ کہا اس بنگلے پر لعنت بھیجتی ہوں۔ گناہ کے کار و بار سے اس کو بنایا تھا۔ اب اس سے نفرت ہو رہی ہے۔ یہ عورت اپنے خاوند کے ساتھ بالا کوٹ کے چہاد میں بھی گئی تھی۔ اکبری مسجد میں جو نوبندے سید صاحب سے بیعت ہوئے تھے۔ وہ سارے شہید ہو گئے اور وہ خود مجاہدین کے گھوڑوں کی خدمت کرتی تھی۔ ان کے لئے چارہ وغیرہ بناتی۔ حتیٰ کہ اس کے ہاتھوں میں نشان پڑ گئے۔ ایک مجاہد نے از راہ تعجب پوچھا کہ بی بی اس وقت آپ خوش تھیں کہ جب تمہاری خدمت کیلئے شہزادے موجود ہوتے تھے یا اب اس حالت میں خوش ہو کہ اپنے ہاتھوں سے کام کرتی ہیں؟ وہ مسکرائی اور فرمایا سامنے جو پہاڑی کھڑی ہے۔ خدا کی قسم اب میرے پاس ایمان و یقین الحمد للہ اتنا زیادہ ہے کہ اگر سامنے پہاڑی پر اپنا ایمان و یقین رکھ دوں تو ان شاء اللہ یہ پہاڑی بھی نیچے دب جائے گی اور میرے ایمان و یقین کے بوجھ کو نہیں اٹھا سکے گی۔ فرمایا الحمد للہ اب سکون ہی سکون ہے پہلے تو میں مصیبت میں ہوتی تھی۔ (ارواح ثلاثہ)

## حلمنا در الواقع واقعه

حضرت شیخ الآفاق مولانا شاہ محمد اسحاق صاحب دہلوی قدس سرہ کی خدمت میں ایک شخص آیا کہ میری سفارش نو کری کیلئے فلاں شخص سے کردیجئے وہ شخص جس سے سفارش چاہی گئی تھی آپ کا مخالف تھا مگر باوجود اس امر کے آپ نے اپنی خوش خلقی سے رقعہ لکھ دیا اس شخص نے حامل رقعہ سے اس رقعہ کی مقی بنا کر کہا کہ شاہ صاحب سے کہہ دینا کہ اس کو اپنے اس مقام میں رکھ لو استغفار اللہ اس بھلے آدمی نے ویسے ہی آکر روایت نقل کر دی فرمانے لگے

:- ”کہ اگر تیرا مقصود اس طریق سے حاصل ہو جاتا یا اب بھی ہو جائے تو خدا کی قسم مجھے اس سے بھی عذر نہیں“، اس سائل نے اس مخالف سے پہلی حکایت جا کر لفظ کی وہ متاثر اور متضرع ہوا اور آکر عقیدت ظاہر کی خطاط معاف کرائی اور بیعت ہوا۔ (ماہنامہ الامداد)

## شاہ اسماعیل شہید رحمہ اللہ کے حلم کا عجیب واقعہ

ایک مرتبہ ایک شخص نے مجمع عام میں مولانا اسماعیل شہید سے پوچھا کہ مولانا میں نے سنائے ہے کہ آپ حرامزادے ہیں۔ شاہ اسماعیل شہید نے بہت متانت اور نرمی سے فرمایا تم سے کسی نے غلط کہا ہے، شریعت کا قاعدہ ہے:-

الولد للفراش سو میرے والدین کے نکاح کے گواہ اب تک موجود ہیں ایسی باتوں کا یقین نہیں کیا کرتے وہ شخص پاؤں پر گر پڑا اور کہا کہ مولانا میں نے امتحانا ایسا کیا تھا مجھے معلوم ہو گیا کہ آپ کی تیزی سب اللہ کے واسطے ہے۔

فائدہ: اہل اللہ کی یہ حالت ہوتی ہے کہ ان کی ذات کو جس قدر کوئی کہے وہ اپنے کو اس سے بدتر جانتے ہیں۔ (امثال عبرت ص ۱۱۹)

## جانی دشمن سے درگزر کا واقعہ

”حضرت خواجہ معین الدین چشتی (م ۶۲۷ھ) کی طبیعت میں حلم و عنوی کی درویشانہ صفتیں انتہائی درجہ تک تھیں، ایک بار ایک بد باطن شخص ان کو قتل کرنے کے ارادہ سے آیا، حضرت خواجہ کو اس کا علم نور باطن سے ہو گیا، وہ شخص جب نزدیک آیا تو بہت ہی اخلاق سے پیش آئے اور اپنے پاس بٹھا کر فرمایا جس ارادہ سے آئے ہواں کو پورا کرو، یہ سنتے ہی وہ شخص کا پعنے لگا، سر بخود ہو کر عاجزی سے بولا کہ مجھ کو لائج دے کر آپ کو ہلاک کرنے کے لئے بھیجا گیا تھا، یہ کہہ کر بغل سے چھری نکالی اور سامنے ڈال دی، پھر قدموں پر گر کر کہنے لگا کہ آپ مجھ کو اس کی سزا دیجئے، بلکہ میرا کام ہی تمام کر دیجئے، خواجہ صاحب نے فرمایا کہ ہم درویشوں کا شیوه ہے کہ ہم سے کوئی بدی بھی کرتا ہے تو ہم اس کے ساتھ نیکی سے پیش آتے ہیں، تم نے تو میرے

ساتھا ب تک کوئی برائی نہیں کی۔ یہ کہہ کر اس کے لئے دعائیں کیں وہ شخص بہت متاثر ہوا اور اسی وقت سے خدمت میں رہنے لگا، حضرت خواجہؒ کی دعاؤں کی بدولت اس کو متعدد بارچ کرنے کی سعادت حاصل ہوئی۔ اسی مقدس سر زمین میں پیوندِ خاک ہوا۔ (جوہر پارے)

## شاہ اسماعیل شہید کے حلم اور تواضع کا عجیب واقعہ

مسجد میں جب سب سو جاتے تو مولانا اسماعیل شہیدؒ مسافروں کے پیر دبایا کرتے تھے، صرف اس واسطے کہ تواضع پیدا ہو، ایک دفعہ مولانا کسی سفر میں کسی مسجد میں ٹھہرے تو وہاں کسی نے ان کو مسجد سے نکال دیا، لوگوں کو جب معلوم ہوا تو وہ آئے اور اس شخص سے مولانا کا تعارف کرایا، پھر تو وہ پاؤں میں پڑ گیا اور معافی چاہی، مولانا نے اس کو معاف کر دیا، پوچھنے پر فرمایا کہ میں نے اپنے تکبر کا علاج کیا ہے۔ (پسندیدہ واقعات)

## مخالف سے انتقام یا صبر میں عارفین کا ضابطہ

حکیم الامت حضرت تھانوی رحمہ اللہ نے ارشاد فرمایا کہ مولانا محمد علی صاحب منوگیریؒ حضرت شاہ فضل رحمٰن صاحب گنج مراد آبادؒ کے خلیفہ تھے۔ شروع میں کسی نیم مجدوب سے بھی استفادہ کیا تھا ان کا ایک مفوظ عجھے یاد رکھا گیا۔ فرمایا کہ：“اگر کوئی تمہیں ستائے تو تم نہ انتقام لو اور نہ بالکل صبر کرو۔”

مطلوب یہ تھا کہ مکمل صبر کرنے سے بعض اوقات ستائے والے پر منجانب اللہ کوئی عذاب آ جاتا ہے اس لئے اس پر نظر شفقت کر کے کچھ معمولی سامنے انتقامی کرو۔

حضرت مولانا دیوبندی (شیخ الہندؒ) نے حدیث لدواد کی تشریع اسی اصول کی بناء پر فرمائی ہے لدوادس دواء کو کہتے ہیں جو خاص طریقہ سے مریض کے حلق میں ڈالی جاتی ہے۔ واقعہ حدیث کا یہ ہے کہ ایک مرتبہ آنحضرت صلی اللہ علیہ وآلہ وسلم بیمار ہوئے۔ صحابہ کرام میں یا ہم مشورہ ہوا کہ آپؐ آنحضرت صلی اللہ علیہ وآلہ وسلم کو لدواد کیا جائے۔ مگر آنحضرت صلی اللہ علیہ وآلہ وسلم نے منع فرمادیا۔ بعد میں اتفاقاً آپؐ صلی اللہ علیہ وآلہ وسلم کو غشی ہو گئی۔ صحابہ کرام نے یہ خیال کیا کہ آپؐ صلی اللہ علیہ وآلہ وسلم کا منع فرمانا ایک طبعی امر ہے کہ مریض کو دواء

سے کراہت ہوا کرتی ہے کوئی واجب التعمیل حکم نہیں ہے۔ اس لئے غشی کی حالت میں لدو د کر دیا۔ جب آپ صلی اللہ علیہ وآلہ وسلم کو افاقت ہوا تو پوچھا کہ کس نے مجھے لدو د کیا تھا اور فرمایا کہ جس جس نے لدو د میں شرکت کی ہے ان سب کو لدو د کیا جائے۔ چنانچہ ایسا کرو دیا گیا۔

اس واقعہ میں بظاہر رسول اللہ صلی اللہ علیہ وآلہ وسلم نے مخالفت کرنے والوں سے اپنا انتقام لے لیا ہے حالانکہ آپ صلی اللہ علیہ وآلہ وسلم کی عام عادت کسی سے اپنے نفس کا انتقام لینے کی نہ تھی۔ حضرت شیخ الہند نے فرمایا کہ اس وقت غالباً انتقام لینا اس مصلحت سے تھا کہ یہ لوگ جن سے یہ مخالفانہ عمل سرزد ہو گیا ہے۔ دنیا و آخرت کے کسی بڑے عذاب میں بمتلانہ ہو جائیں۔

حضرت شیخ الہند رحمہ اللہ نے فرمایا کہ ایک بزرگ راستہ پر تشریف لے جا رہے تھے کہ ایک مرید ان کے ساتھ تھا۔ ایک کنویں پر گزر ہوا جہاں لوگ پانی بھر رہے تھے ان میں ایک بڑھیا عورت بھی تھی اس لئے ان بزرگوں کو دیکھ کر کچھ ناشاکستہ الفاظ برائی کے کہے۔ ان بزرگ نے مرید سے کہا کہ اس کو مارو، مرید حیرت میں رہا کہ یہ بزرگ کسی سے انتقام نہیں لیتے اور اس وقت ایک عورت کو مارنے کے لیے فرمائے ہیں شاید ان کی بات کو سمجھانیں۔ اس میں کچھ توقف ہوا تو یہ بڑھیا وہیں گر کر مر گئی۔ ان بزرگ نے مرید سے کہا کہ ظالم تو نے اس کا خون کیا جب اس نے وہ کلمات کہے تو میں نے دیکھا کہ اللہ کا قہر اس کی طرف متوجہ ہوا اس کو اس قہر سے بچانے کا ایک ہی راستہ تھا کہ میں کچھ انتقام لے لوں اس لئے مارنے کو کہا تھا تم نے تاخیر کر دی جس کی وجہ سے عذاب نے اس کو پکڑ لیا۔ (مجلس حکیم الامت)

## شاہ اسماعیل شہید کا حکیمانہ انداز و تبلیغ

حکایات اولیاء میں ہے کہ امیر خان صاحب نے فرمایا کہ مرزا ثریا جاہ بیان فرماتے تھے کہ اکبر بادشاہ دہلی کی ایک بہن تھیں جن کو بی چھکو کہتے تھے۔ یہ اکبر شاہ سے بہت بڑی تھیں اور انہوں نے اکبر شاہ کو گود میں کھلایا تھا اس لئے بادشاہ بھی ان کا ادب کرتے تھے اور تمام شہزادے اور شہزادیاں بھی ان کو بڑا مانتے تھے۔ غرض تمام اہل قلعہ ان سے دبنتے

تھے اور یہ کوستی اور گالیاں بہت دیتی تھیں۔

ایک مرتبہ چند شہزادوں اور چند شہدوں نے مشورہ کیا کہ ایک دن بھر سے مجمع میں بی چھکو سے مولوی اسماعیل کو گالیاں دلوانی چاہئیں اور اس کیلئے تدبیر یہ کی گئی کہ ان شہزادوں نے ایک دعویٰ جلسہ تجویز کیا جس میں بی چھکو کو بھی مدعو کیا اور مولانا شہید کو بھی اور جو شہزادے اور شہدے اپنے ہم مذاق تھے ان کی بھی دعوت کی گئی۔ اور جو شہزادے وغیرہ ان کے ہم مذاق نہ تھے ان کو مدعونہیں کیا گیا۔ اور اس عرصہ میں یہ کارروائی کی گئی کہ مولانا شہید کی طرف بی چھکو کو خوب بھردیا گیا کہ اسماعیل بی بی کی صحنک کو منع کرتا ہے اور میراں کے بکرے کو ناجائز کرتا ہے۔ فلاں کے روٹ کو منع کرتا ہے فلاں کے تو شہ کو۔ شیخ عبدال قادر کی گیارہویں کو منع کرتا ہے اور یہ کرتا ہے اور وہ کرتا ہے۔

جب خوب اچھی طرح بی چھکو کے کان بھردیئے تو جلسہ منعقد کیا گیا۔ سب لوگ جلسہ میں آئے اور بی چھکو بھی آئیں (مگر یہ پرده میں تھیں) اتفاق سے مولوی اسماعیل صاحب کو ذرا دیر ہو گئی اس پر ان کو موقع ملا اور انہوں نے بی چھکو سے کہا کہ دیکھئے یہ شخص کتنا مغrod رہے کہ اب تک نہیں آیا اس پر وہ اور بھی برہم ہو گئیں۔

غرض جب مولانا شہید جلسہ میں پہنچے تو اس وقت یار لوگ بی چھکو کو خوب برہم کر چکے تھے۔ ان کے پہنچنے پر بی چھکو نے غصہ کی آواز سے پوچھا کہ عبد العزیز کا بھتیجا اسماعیل آگیا؟ مولانا جلسہ کا رنگ دیکھ کرتا ڈگئے تھے کہ آج ضرور کوئی شرارت کی گئی ہے۔ آپ نے اس کا تو کچھ جواب نہیں دیا اور فرمایا اخاہ! یہ آواز تو چھکو اماں کی معلوم ہوتی ہے اماں سلام۔ جب انہوں نے اس انداز سے گفتگو کی تو بی چھکو کا غصہ سب کافور ہو گیا اور انہوں نے بڑوں کے قاعدے سے ان کے سلام کا جواب دیا اور ادھر ادھر کی دو چار باتیں کر کے کہا کہ اسماعیل، ہم نے سنائے کہ تم بی بی کی صحنک کو منع کرتے ہو؟ مولانا نے فرمایا کہ اماں میں منع نہیں کرتا، بھلا میری کیا مجال ہے کہ میں بی بی کی صحنک کو منع کروں۔ انہوں نے کہا کہ لوگ کہتے ہیں۔ مولانا نے فرمایا کہ جو کوئی کہتا ہے غلط کہتا ہے۔ بات صرف اتنی ہے کہ بی بی کے ابا جان منع کرتے ہیں میں لوگوں کو بی بی کے ابا جان کا حکم سناتا ہوں۔ اس پر بی چھکو نے حیرت کے

لہجہ میں پوچھا کہ بی بی کے اب منع کرتے ہیں؟ مولانا نے فرمایا جی ہاں۔

چنانچہ وہ فرماتے ہیں مَنْ أَحَدَثَ فِي دِينِنَا هَذَا مَا لَيْسَ مِنْهُ فَهُوَ رَدٌّ اور حدیث پڑھ کر اس کی تفصیل فرمائی اور اس سے صحیح کی ممانعت ثابت فرمائی۔ بی چھکو نے جو یہ تقریریں تو مان گئی اور کہا کہ اب سے اگر کوئی عورت کرے گی تو اس حرام زادی کی چیزیا کاٹ لوں گی ہم بی بی پر ایمان نہیں لائے ہم تو بی بی کے ابا پر ایمان لائے ہیں۔ جب وہی منع کرتے ہیں تو پھر ہم کیوں کریں۔ (حکایات اولیاء)

## شah اسحاق صاحب رحمہ اللہ کا کمال برداشت

حکایات اولیاء میں ہے کہ امیر خان صاحب نے فرمایا کہ مجھ سے مولوی عبدالجلیل صاحب علی گڑھ کے صاحبزادے مولوی اسماعیل صاحب نے بیان فرمایا کہ میرے والد مولوی عبدالجلیل صاحب اپنے زمانہ طالب علمی میں شاہ اسحاق صاحب کی مسجد میں رہتے تھے اور اس زمانہ میں فتح پوری کی مسجد میں ایک عالم رہتے تھے جن کا نام آخون شیر محمد تھا۔ میرے والد سے تعلیم حاصل کرتے تھے۔ اتفاق سے ایک روز شمس بازغہ کی ایک عبارت کا مطلب ان کی سمجھ میں نہ آیا اور وہ جس مسجد میں رہتے تھے اسی مسجد میں ایک مقام پر بیٹھے ہوئے اس عبارت میں غور کر رہے تھے۔

اتفاق سے شاہ اسحاق صاحب بھی اسی وقت مسجد میں ٹہل رہے تھے۔ شاہ صاحب نے ان کے پاس آ کر دریافت کیا کہ میاں صاحبزادے بڑے مصروف ہو کوئی کتاب دیکھ رہے ہو؟ والد صاحب نے اس پر کچھ التفات نہ کیا اور ہوں ہاں کر کے ٹال دیا۔ شاہ صاحب نے دوسری مرتبہ پھر پوچھا کہ میاں صاحبزادے ہمیں تو بتاؤ کوئی کتاب دیکھ رہے ہو؟ والد صاحب نے پھر ٹال دیا۔ شاہ صاحب پھر چلے گئے۔ تیسرا مرتبہ شاہ صاحب پھر ٹھہلتے ہوئے آئے اور والد صاحب کے پاس بیٹھ گئے اور ذرا اصرار سے پوچھا کہ میاں بتاؤ تو سہی کہ یہ کیا کتاب ہے اور تم اس میں اتنے مصروف کیوں ہو؟ تب والد صاحب نے مجبور ہو کر کہا کہ یہ کتاب شمس بازغہ ہے، میں ایک مقام میں الجھا ہوا ہوں اسے سورج رہا ہوں۔ اس پر شاہ صاحب نے فرمایا کہ کونسا مقام ہے؟ انہوں نے اس کا جواب بھی

لا پرواہی سے دیا۔ جب کئی مرتبہ شاہ صاحب نے اصرار کیا۔ تب انہوں نے ان کو وہ مقام دکھلایا (وجہ ان کی بے التفاتیوں کی یہ تھی کہ وہ یہ سمجھتے تھے کہ شاہ صاحب اور ان کے خاندان والے لوگ معقول نہیں جانتے) شاہ صاحب نے اس مقام کو ملاحظہ فرمایا کہ تمہارے استاد نے یہ بتلایا ہو گا اور تم یہ کہتے ہو گے۔ انہوں نے اقرار کیا۔ اس پر شاہ صاحب نے اس کا صحیح مطلب بتلایا اور عبارت پر اس کو منطبق فرمادیا۔ (حکایات اولیاء)

## مخلوق کی ایذا میں برداشت کرنے کی تلقین

حضرت نصیر الدین چڑاغ دہلوی رحمہ اللہ تعالیٰ کو جب عبادت و ریاضت میں ایک خاص لذت محسوس ہونے لگی تو آپ دنیا کے ہنگاموں سے گھبرانے لگے اور دل چاہنے لگا۔ کہ جنگل بیابان میں نکل جاؤں وہاں ہر وقت محظوظ حقیقی کی عبادت میں مشغول رہوں ایک روز امیر خسرو رحمہ اللہ کے پاس گئے اور کہا آپ پیر و مرشد سے زیادہ بے تکلف ہیں۔ میری گزارش خدمت اقدس میں پہنچا دیں۔ گزارش یہ ہے کہ جب میں اپنے وطن اودھ جاتا ہوں تو لوگوں کی مداخلت کی وجہ سے مشغول نہیں رہ سکتا۔ اگر حضرت کی رائے ہو تو جنگل میں جا کر عبادت حق میں مشغول ہو جاؤں۔

امیر خسرو رحمہ اللہ تعالیٰ کا معمول تھا کہ عشاء کی نماز کے بعد محبوب الہی کے پاس جانتے اور دیرینگ باقی کرتے رہتے تھے۔ حضرت نصیر الدین رحمہ اللہ تعالیٰ کی خواہش کا حضرت محبوب الہی سے اظہار کیا۔ آپ نے ارشاد فرمایا: ”اس سے کہو کہ تجھے مخلوق خدا کے درمیان ہی رہنا چاہئے اور لوگوں کے ظلم و ستم برداشت کرنے چاہیے۔ اس حکم کے بعد آپ نے ارادہ ترک کر دیا اور اس طرح کی خواہش کو اپنے دل سے نکال دیا۔ (تذکرہ اولیائے پاک و ہند)

## مولانا مملوک علی رحمہ اللہ تعالیٰ کا واقعہ

مولانا مملوک علی صاحب رحمہ اللہ جو استاذ الفکل تھے۔ ان بزرگوں کے یعنی حضرت نانو توی اور حضرت گنگوہی کے۔ وہ ایک دن فرمانے لگے کہ تم علم کیا حاصل کرو گے۔ علم ہم

نے حاصل کیا ہے اور جو ہم نے مختین اٹھائی ہیں تم تصور بھی نہیں کر سکتے۔ فرمایا کہ ہمارے پاس کوئی غذا کا سامان نہیں تھا اور نہ کوئی کھانا ہی مقرر تھا، اور نہ کوئی وظیفہ تھا ہمارے پاس کھانے کا ڈھنگ یہ تھا کہ شام کو سبزی منڈی جاتے تھے۔ جب سبزی فروش سبزیاں بیچ کر چلے جاتے تھے تو وہاں سبزیوں کے ڈٹھے اور پتے پڑے رہتے تھے ان سب کو جمع کر کے دھوتے اور پاک کرتے اور اس میں نمک ڈالتے اور ابال کر کھالیا کرتے تھے۔ یہ کھانا ہوتا تھا۔ بعض دفعہ روٹی بھی نہیں ہوتی تھی پتے ہی کھا کر گزر کیا کرتے تھے۔

اور فرمایا کہ مطالعہ کی صورت یہ تھی کہ مدرسہ میں کوئی روشنی کا بندوبست نہیں تھا ہم چلے جاتے تھے بازار میں بیویوں کی دکان پر۔ ان تھنوں کے بیچ میں چراغ کی روشنی کی چھینٹ پڑ جاتی تھی۔ بیویوں کا قاعدہ یہ تھا کہ رات بھر دکان میں چراغ جلاتے تھے وہ اسے بدغافلی سمجھتے تھے کہ رات کو دکان میں اندھیرا رہے، وہ دکان کے اندر شام کو چراغ جلا کر چھوڑ دیتے۔ مولانا مملوک علی صاحبؒ نے فرمایا کہ ہم دکانوں کے تھنوں پر بیٹھ کر جو روشنی دکان سے نکلتی تھی اس میں کتاب دیکھا کرتے تھے یہ ہمارے مطالعہ کا طریقہ تھا۔ اس پر فرمایا کہ تم کیا علم حاصل کرو گے کیا مختین اٹھاؤ گے۔ مختین تو ہم نے اٹھائی ہیں۔

بہر حال اس سے اخلاص اور علم کی راہ میں فناست معلوم ہوتی ہے۔ ( مجلس حکیم الاسلام )

## حضرت شاہ عبدالعزیز رحمہ اللہ تعالیٰ کی حکایت

حضرت شاہ عبدالعزیز رحمہ اللہ تعالیٰ کے زمانے میں بدعت کی بہت کثرت ہو گئی تھی۔ اور دلی کے دس قلعہ میں ہر بدعت جاری تھی۔ سنت کا پتہ نہیں تھا۔ بس بدعاں اور خرافات پھیلی ہوئی تھیں تو شاہ عبدالعزیز صاحب رحمہ اللہ تعالیٰ کے زمانے میں لوگوں نے ایک شوشہ اٹھایا اور وہ یہ کہ نبی کریم صلی اللہ علیہ وسلم کی ایک تختے پر تصویر بنائی جو بہت رنگیں اور خوبصورت تھی اور ہاتھی منگا کر اس پر وہ تصویر رکھی اور جلوس نکالا۔

ہزاروں آدمی پیچھے جمع ہو گئے اور ظاہر بات ہے کہ جب حضور صلی اللہ علیہ وسلم کی شبیہ مبارک کا نام آجائے تو طبعی طور پر مسلمان ٹوٹ پڑتے ہیں۔

یہاں تک تو ان کی حرکت تھی پھر آدمی بھیجا حضرت شاہ عبدالعزیز صاحب رحمہ اللہ تعالیٰ کے پاس کہ شبیہ مبارک کا جلوس نکل رہا ہے۔ آپ اس میں شریک ہوں اور مقصد یہ تھا کہ انہوں نے اگر انکار کر دیا تو ہم کو کہنے کا موقع مل جائے گا کہ ان لوگوں کو حضور صلی اللہ علیہ وسلم سے محبت نہیں۔ حضور صلی اللہ علیہ وسلم کے نام کی تصویر تھی۔ ہم نے بلا یا مگر وہ نہیں آئے اور اگر آگئے تو کل کو ان کو کچھ کہنے کا موقع نہیں رہے گا۔

بہر حال اس شخص نے جا کر کہا شبیہ مبارک کا جلوس نکل رہا ہے آپ بھی شرکت کریں۔ شاہ صاحب رحمہ اللہ تعالیٰ نے فرمایا اچھا شبیہ مبارک کا جلوس نکل رہا ہے؟ تمام طلباء کو کہا کہ سب چلو۔ لوگوں نے خوشی کا اظہار کیا، جو اپنے تھے وہ بھی خوش ہوئے کہ اب فتنہ نہیں ہو گا۔ اور جو فتنہ پرداز تھے وہ یوں خوش ہوئے کہ اب ان کی زبان بند ہو جائے گی، اب یہ کسی بدعت سے روک نہیں سکیں گے۔

بہر حال شاہ صاحب رحمہ اللہ تعالیٰ کے ساتھ ایک مجمع چلا اور جلوس میں بڑی خوشی ہو گئی کہ حضرت شاہ صاحب رحمہ اللہ تعالیٰ آگئے۔ حضرت شاہ صاحب رحمہ اللہ تعالیٰ نے بہت ہی ادب سے شبیہ مبارک کی زیارت کی۔ اس کے بعد فرمایا کہ بھائی اس سے تو کوئی برکت بھی حاصل کرنی چاہئے۔ یہ کوئی معمولی چیز نہیں یہ تو حضور صلی اللہ علیہ وسلم کی شبیہ مبارک ہے اس کی برکات سے فائدہ اٹھانا چاہئے۔

لوگ حضرت شاہ صاحب رحمہ اللہ تعالیٰ کے آنے سے مطمئن ہو گئے تھے، کہا کہ جو مناسب ہو وہ کریں تو شاہ صاحب رحمہ اللہ تعالیٰ نے فرمایا کہ گلاب اور کیوڑے کی بوتلیں منگاؤ اور ایک بڑا طشت منگاؤ۔ اس ہاتھی پر بیٹھ کر اس شبیہ مبارک کو اس طشت میں رکھا، اور چھینئے دینے شروع کر دیئے۔ یہاں تک کہ وہ تصویر مٹ گئی اور رنگ دھل گیا۔ اس کے بعد فرمایا کہ یہ جو پانی ہے یہ برکت کی چیز ہے اس میں نسبت ہو گئی ہے کوئی منہ میں لگائے کوئی آنکھوں میں، لوگوں نے ایسا ہی کیا۔ کسی نے آنکھوں میں لگایا اور کسی نے چہرہ پر ملا۔ اس طرح تصویر بھی ختم ہو گئی اور جلوس بھی ختم ہو گیا۔ (مجلس حکیم الاسلام)

## حضرت تھانیسری رحمہ اللہ کا کمال مجاہدہ

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں:

مولانا جعفر تھانیسریؒ اپنی کتاب ”تاریخ کالاپانی“ میں لکھتے ہیں کہ ہمارے علماء کا ایک قافلہ تھا۔ انگریز نے اس قافلے کو دہلی سے لاہور بھیجا۔ مگر جس انگریز نے دہلی سے لاہور بھیجا اس نے ہمیں فقط ہٹھڑیاں لگائیں لہذا ہم بڑے اطمینان سے اللہ اللہ کرتے ہوئے دہلی سے لاہور پہنچ گئے۔ لیکن لاہور جیل کا انچارج بہت ہی جابر اور تشدد قسم کا آدمی تھا۔ اس نے کہا، یہ مولوی آرام کے ساتھ سفر کر کے یہاں آگئے!!!

اب میں ان کو سبق سکھاؤں گا کہ یہ ہمارے ساتھ کیسے غداری کرتے ہیں اور ہمارے نمک حرام بنتے ہیں۔ چنانچہ اس نے ریل گاڑی کے اندر چھوٹے چھوٹے کیبن بنوائے اور ہر کیبن میں چاروں طرف کیل لگوائے۔ وہ فرماتے ہیں کہ ہمارے بیٹھنے کی جگہ کے چاروں طرف ایک ایک دو دو انچ کے فاصلے پر کیل لگے ہوئے تھے۔ ان کیبنوں میں ہمیں بٹھایا گیا۔ جب ریل گاڑی چلتی اور پیچے جھٹکا لگتا تو ہمارے جسم پر پیچے کیل چھ جاتے۔ جب دائیں طرف جھٹکا لگتا تو دائیں طرف کیل چھ جاتے، جب بائیں طرف جھٹکا لگتا تو بائیں طرف کیل چھ جاتے۔ چلتی ہوئی گاڑی پر ہمیں پتہ نہیں ہوتا تھا کہ بریک لگنی ہے یا نہیں۔ جب یکدم بریک لگتی تو ہمارے ان زخموں پر پھر کیل چھتے۔ فرماتے ہیں کہ وہیں پسینہ بھی نکلتا اور خون بھی بہتا۔ سو بھی نہیں سکتے تھے۔

ہمیں انہوں نے لاہور سے ملتان بھیجنا تھا۔ یہ تکلیف دہ سفر ایک ماہ میں طے ہوا۔ اور ہم پورا مہینہ دن کو بھی بیٹھے رہتے اور رات کو بھی بیٹھے رہتے۔ اسی جگہ پر ہمارا پیشہ اپا خانہ بھی نکل جاتا تھا۔ مگر ہمارے لئے پانی وغیرہ کچھ بھی نہیں ہوتا تھا جس کی وجہ سے بدبو بھی بہت زیادہ تھی۔ اتنی سخت سزا اس لئے دی کہ ہم تنگ آ کر کہہ دیں کہ جی آپ جو کچھ کہتے ہیں ہم مان لیتے ہیں۔ مگر قربان جائیں ان کی عظمتوں پر کہ انہوں نے یہ تکلیف تو برداشت کر لی مگر انہوں نے فرنگی کی بات کو ماننا پسند نہ کیا۔

فرماتے ہیں کہ ایک مہینہ کے اتنے پر مشقت سفر کے بعد جب ہم ملٹان پہنچ تو ہاں پر موجود حاکم نے کہا کہ ان لوگوں کو ہم کل پھانسی کے پھندے پر لٹکا دیں گے۔ جب ہم نے پھانسی کی خبر سنی تو ہمارے دل خوش ہوئے کہ اب ہمیں اپنا مقصود نصیب ہو جائے گا۔

اگلے دن وہ جب ہمیں پھانسی دینے کیلئے آیا تو اس نے دیکھا کہ ہمارے چہروں پر رونق تھی۔ کیونکہ تھا وہ ختم ہو چکی تھی۔ ہمارے تروتازہ چہروں کی رعنائی دیکھ کر وہ کہنے لگا، او ملا! تمہارے چہرے پر مجھے تازگی کیوں نظر آ رہی ہے؟ ہم میں سے ایک نے جواب دیا کہ ہمارے چہرے اس لئے تروتازہ ہیں کہ آپ ہمیں پھانسی دیں گے تو ہمیں شہادت نصیب ہو جائے گی۔ جب اس نے یہ بات سنی تو وہ وہیں سے واپس اپنے دفتر چلا گیا اور اس نے اپنی بڑی اخبار ٹیز سے رابطہ کیا اور بتایا کہ یہ تو خوش ہیں کہ ان کو پھانسی دیدی جائے۔

چنانچہ اس نے واپس آ کر اعلان کیا کہ او ملا! تم خوش ہو کر موت مانگتے ہو لیکن ہم تمہیں موت بھی نہیں دینا چاہتے، ہم نے یہ فیصلہ کیا ہے تمہیں کالا پانی بھیج دیا جائے۔ اس جگہ پہنچ کر مولانا جعفر تھا میری رحمۃ اللہ علیہ نے ایک شعر لکھا۔ فرماتے ہیں:

**مستحقِ دارِ کو حکمِ نظرِ بندی ملا**      کیا کہوں کیسے رہائی ہوتے ہوتے رہ گئی

(خطبات فقیر ج 8 ص 172)

## شاہ عبدالعزیز رحمۃ اللہ علیہ کے شاگرد کا ایمان افروز واقعہ

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

شاہ عبدالعزیز رحمۃ اللہ علیہ کا ایک شاگرد تھا، اس کو ایک مرتبہ کسی عورت نے بہانے سے گھر میں بلوایا کہ ایک مریض ہے اس کو پڑھ کر دم کر دیجئے۔ وہ سادہ آدمی تھا بیچارہ، جب گھر میں گیا تو دروازے بند۔ تب اس کو پتہ چلا کہ اس خاتون کی توبتی تھیک نہیں۔ اب کیسے گناہ سے بچے؟ اس نے فوراً بہانہ کیا کہ مجھے Toilet جانے کی ضرورت ہے۔ چنانچہ وہ Toilet میں چلا گیا۔ وہاں جا کر جو گندگی پڑی ہوئی تھی اس نے وہ گندگی اپنے جسم پر مل لی۔ جب باہر نکلا تو وہ کے بھجو کے آرہے تھے۔ جب وہ اس عورت کے قریب آیا تو اتنی بوآرہی تھی۔ اس نے

کہا مجھے کیا پتہ کہ تم اتنے کمینے اور اتنے بیوقوف انسان ہو۔ فتح ہو جاؤ یہاں سے۔

چنانچہ دروازہ کھولا، اس نے اپنا ایمان بچایا تکل آیا۔ اب رورہا تھا کہ راستے میں لوگوں کو بوآئی تو میں کیا جواب دوں گا۔ سید ہامد رستے پہنچا۔ وہاں جا کر غسل خانے میں کپڑے بھی پاک کئے، دھونے، غسل بھی کیا اور سیلے کپڑے پہن کر حضرت کے درس کے اندر آ کر پہنچے بیٹھ گیا۔ یہ کبھی لیٹ نہیں آیا تھا، اس دن لیٹ ہو گیا۔ تھوڑی دیر کے بعد حضرت نے درس دینے کے دوران رک کر پوچھا اسے تم میں سے آج اتنی تیز خوبصورگا کر کون آیا۔ لڑکوں نے جب ادھر دیکھا۔ ایک لڑکے نے بتایا کہ جو یہ نیا لڑکا آیا ہے ابھی، دیر سے، اس نے خوبصورگا ہے۔

حضرت نے قریب بلایا۔ فرمایا کہ تم نے اتنی تیز خوبصورگوں لگائی؟ جب بار بار پوچھاتو بتانا پڑا۔ اس کی آنکھوں میں سے آنسو آگئے، اس نے واقعہ سنایا۔ کہنے لگا حضرت! میں نے تو دامن کو بچانے کے لئے عزت کو بچانے کے لئے اپنے جسم پر گندگی کو لگایا تھا لیکن اب میں نہ بھی چکا، دھو بھی چکا جہاں جہاں گندگی لگائی تھی۔ میرے جسم کے ان ان حصوں سے خوبصورگ آ رہی ہے۔ چنانچہ جب تک یہ نوجوان زندہ رہا اس کے جسم سے مشک کی خوبصورگی رہی۔

کتابوں میں لکھا ہے اسی وجہ سے ان کا نام خواجہ مشکلی پڑ گیا تھا۔ لوگ انہیں خواجہ مشکلی کہتے تھے۔ کہ جہاں جہاں انہوں نے گناہ سے بچنے کے لئے گندگی لگائی تھی۔ ان کے جسم کی ان جگہوں سے خوبصورگا یا کرتی تھی۔ (خطبات نقیرجن 19 ص 146)

## شیخ مظہر جانِ جاناں رحمہ اللہ کی حکیمتانہ دعوت

حضرت حافظ پیرزاد الفقار احمد نقشبندی مدظلہ اپنے خطبات میں فرماتے ہیں۔

حضرت مرزا مظہر جانِ جاناں رحمۃ اللہ علیہ کے پاس ایک آدمی آیا اور وہ ہندو تھا۔

کہنے لگا کہ مجھے کشف القلوب حاصل ہے۔ کشف القلوب کا کیا مطلب؟ کہ وہوں میں جھانک کر دیکھ لیتے ہیں کہ کسی کے دل میں کیا ہے۔ یہ کشف کی ایک قسم ہے اور اللہ والوں کو بھی اللہ تعالیٰ دے دیتے ہیں۔ اور غیر مسلم بھی اگر ریاضت اور مجاہدہ کریں تو اللہ تعالیٰ دنیا میں اس کو بھی یہ دے دیتے ہیں کہ چل دنیا میں تمہیں بھی تھوڑا منتظر رکھادیں۔ اس ہندو کو یہ

حاصل تھا اور وہ کہنے لگا کہ مجھے کشف القلوب حاصل ہے۔ حضرت نے فرمایا کہ اچھا میرا دل دیکھو! اس نے دل دیکھا، کہنے لگا کہ جی دل میں تو بالکل سیاہی سیاہی نظر آ رہی ہے۔ حضرت نے فرمایا: اچھا تمہیں یہ نعمت کیسے ملی؟ کہنے لگا کہ میں نے ہر کام اپنے نفس کے خلاف کیا جس وجہ سے مجھے یہ چیز مل گئی۔ حضرت نے تھوڑی دیر بعد بات بدلتی اور فرمایا کہ تم مسلمان کیوں نہیں ہو جاتے؟ کہنے لگا کہ میرا جی نہیں چاہتا، حضرت نے پکڑا کہ اچھا کہ جب تم نے باقی کام جی (نفس) کے خلاف کئے تو یہ بھی جی کے خلاف کرو۔ اب وہ پکڑا گیا اصل میں توجہ پڑ رہی تھی۔ چنانچہ اس نے کلمہ پڑھ لیا، کلمہ پڑھنے کے بعد حضرت نے فرمایا کہ اب میرے دل میں ذرا جھاٹک کر دیکھو! تو کہنے لگا کہ حضرت ہر طرف نور رہی نور نظر آتا ہے۔ حضرت نے فرمایا کہ دیکھو بھی! میرا دل آئینے کی مانند تھا، جب تم نے پہلے دیکھا، چونکہ تم پہلے کافر تھے تمہیں اپنے دل کی سیاہی اس آئینے میں نظر آئی، اب کلمہ پڑھ لیا اور جھاٹک کر دیکھا تو تمہیں اپنے دل کا ایمان نور کی شکل میں نظر آیا۔ تو دوسروں کی شخصیت میں انسان کو اپنی تصور نظر آ رہی ہوتی ہے۔ (خطبات فقیر ج 26 ص 241)

## حضرت شاہ اسماعیل شہید رحمہ اللہ کا حُسنِ اخلاق

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میں نے اپنے والد ماجد رحمۃ اللہ علیہ سے حضرت شاہ اسماعیل شہید رحمۃ اللہ علیہ کا واقعہ سنائی بزرگ ہستی کہ ماضی قریب میں اس کی نظیر ملنی مشکل ہے... شاہی خاندان کے شہزادے تھے اللہ تعالیٰ کے دین کی سر بلندی کیلئے نکل پڑے اور قربانیاں دیں ایک مرتبہ دہلی کی جامع مسجد میں خطاب فرمارہے تھے... خطاب کے دوران بھرے مجمع میں ایک شخص کھڑا ہوا اور کہنے لگا (العیاذ باللہ) ہم نے سنا ہے کہ آپ حرام زادے ہیں اتنے بڑے عالم اور شہزادے کو ایک بڑے مجمع میں یہ گالی دی اور وہ مجمع بھی معتقد دین کا تھا... میرے والد صاحب رحمۃ اللہ علیہ فرمایا کرتے تھے کہ ہم جیسا کوئی آدمی ہوتا تو اس کو سزا دیتا اگر وہ سزا نہ بھی دیتا تو اس کے معتقد دین اس کی نکھ بوثی کر دیتے... ورنہ کم از کم اس کو ترکی یہ

جواب تو دے ہی دیتے کہ تو حرام زادہ.... تیرا باپ حرام زادہ لیکن حضرت مولانا شاہ اسماعیل شہید رحمۃ اللہ علیہ جو پیغمبر انہ دعوت کے حامل تھے جواب میں فرمایا۔

آپ کو غلط اطلاع ملی ہے میری والدہ کے نکاح کے گواہ تو آج بھی دلی میں موجود ہیں۔

اس گالی کو ایک مسئلہ بنادیا لیکن گالی کا جواب گالی سے نہیں دیا۔ (اصلاحی خطبات ج ۲ ص ۲۵۵)

## شاہ عبدالعزیز رحمہ اللہ کی ایک پادری سے گفتگو

انگریزوں کے دور حکومت میں ایک مشہور عیسائی پادری دہلی آیا۔ انگریز و اسرائیل سے ملاقات کی اور کہا کہ میں کسی بڑے مسلمان عالم کے ساتھ مناظرہ کرنا چاہتا ہوں تو اسے بتلایا گیا کہ مسلمانوں کا بڑا عالم اور رہنمای موجودہ دور میں حضرت شاہ عبدالعزیز محدث دہلوی ہیں۔ حضرت شاہ صاحبؒ نے مناظرے کی چیلنج قبول کر لی ایک تاریخ طے ہو گئی بڑی دنیا تماشے کے لئے موجود تھی عیسائی پادری نے شاہ صاحب پر تین اعتراضات کر لئے کہ ان کا جواب دو۔ پہلا اعتراض یہ تھا کہ آپ مسلمان کہتے ہیں کہ اللہ تعالیٰ کے بعد کائنات میں رسول اللہ صلی اللہ علیہ وسلم کا مقام ہے تو کہا میں آپ صلی اللہ علیہ وسلم کا نواسہ حضرت سیدنا امام حسین جب دشمن کے درمیان پھنسنے ہوئے تھے تو ان کے نانا جان رسول اللہ صلی اللہ علیہ وسلم نے انہیں کیوں نہیں بچایا ان کے لئے اللہ تعالیٰ سے دعا کیوں نہیں کی؟

حضرت شاہ صاحب نے عقلی جواب دیا کہ رسول صلی اللہ علیہ وسلم نے اللہ تعالیٰ سے فریاد کی کہ یا رب العالمین میرے نواسے کو دشمنوں کے شر اور تکلیف سے بچا دیں مگر اللہ تعالیٰ نے جواب دیا کہ آپ اپنے نواسے کے بارے میں پریشان ہیں یہ لوگ بڑے ظالم ہیں۔ خود میرا بیٹا حضرت عیسیٰ جب دشمنوں کے درمیان پھنسا ہوا تھا اور یہودی آپ کو پھانسی پر چڑھا رہے تھے تو وہ ہائے ابو ہائے کہہ رہے تھے کہ مجھے دشمن سے بچا دیں وہ مجھے قتل کر رہے ہیں اللہ پاک نے فرمایا جب میں ان ظالموں سے اپنے اکلوتے بیٹے حضرت عیسیٰ کو نہ بچا سکا اور آخرا نہیں پھانسی پر چڑھایا گیا تو آپ کے نواسے کو کیسے بچا سکتا ہوں یاد رہے کہ جواب حضرت شاہ صاحب نے الزامی طور پر دیا کہ عیسائیوں کے عقیدے کے مطابق

حضرت عیسیٰ علیہ السلام اللہ تعالیٰ کا بیٹا ہے اور یہودیوں نے پھانسی پر چڑھایا تو یہ اعتراض آپ پر خود آسکتا ہے کہ پھر اللہ تعالیٰ نے اپنے بیٹے حضرت عیسیٰ علیہ السلام کو کیوں نہیں بچایا اس جواب پر پادری لا جواب ہو گیا یہ شاہ صاحب کی طرف سے عقلی جواب تھا کہ یہ اعتراض تو اللہ تعالیٰ پر بھی آتا ہے کہ بیٹے کو کیوں نہیں بچایا؟

پادری نے دوسرا اعتراض یہ کیا کہ ایک بڑے شہر میں ایک چوک ہے چوک میں ایک آدمی سور ہا ہے اور اس کے ساتھ ایک دوسرا آدمی بیٹھا ہوا ہے۔ اب ایک مسافر وہاں پہنچا اس کو راستے کا علم نہیں۔ اب وہ مسافر راستے کے بارے میں کس سے پوچھنے گا جو سور ہا ہے اس سے پوچھنے گا یا جو جاگ رہا ہے؟

حضرت شاہ صاحب نے بڑا حکیمانہ جواب دیا فرمایا مسافر کو تو راستے کا پتہ نہیں بلکہ جو بیٹھا ہوا ہے اسے بھی راستے کا علم نہیں۔ وہ دونوں سوئے ہوئے شخص کا انتظار کریں گے کہ جب یہ جاگ آئیں گے تو دونوں ان سے راستے کے بارے میں معلومات لیں گے۔ پادری کا مطلب یہ تھا کہ آپ مسلمان کہہ رہے ہیں کہ حضور پاک صلی اللہ علیہ وسلم وفات پا گئے ہیں اور حضرت عیسیٰ علیہ السلام آسمانوں میں زندہ ہیں تو دین میں رہنمائی حضرت عیسیٰ علیہ السلام سے یعنی ہے نہ کہ حضرت محمد صلی اللہ علیہ وسلم سے جو وفات پاچے ہیں تو شاہ صاحب سمجھ گئے اور ایسا پیارا جواب دیا کہ عیسیٰ بھی خود رسول پاک صلی اللہ علیہ وسلم کی شریعت پر عمل کریں گے اور آپ صلی اللہ علیہ وسلم سے رہنمائی لیں گے۔ اس جواب پر پادری بڑا شرمندہ اور لا جواب ہو گیا۔ تیسرا اعتراض پادری نے یہ کیا کہ میرے ہاتھ میں انجلی ہے آپ قرآن پاک لے آئیں اور دونوں کو آگ میں ڈالتے ہیں جو کتاب حق پر ہوگی وہ آگ میں محفوظ رہے گی اور جو حق پر نہیں ہوگی وہ جل جائے گی۔ حضرت شاہ صاحب نے بڑا ایمان افروز جواب دیا فرمایا یہ تو کتابوں کی تو ہیں ہے کہ آگ میں سمجھنکتے ہیں۔ آپ اپنی کتاب سینے سے لگائیں اور میں قرآن مجید کو سینے سے لگاتا ہوں اور آگ میں چھلانگ لگاتے ہیں جو بندہ حق پر ہو گا وہ آگ میں نہیں جلنے گا اصل میں پادری نے انجلی کتاب پر ایسا مصالحہ لگایا تھا جس پر آگ اڑنہیں کرتی تھی۔ اس پر پادری مناظرہ ہار کر میدان سے بھاگ گیا۔ (ملفوظات عزیزی)

## عالیٰ ملکیر رحمہ اللہ کی عالیٰ ملکیر حکمت

عالیٰ ملکیر رحمہ اللہ کے زمانے کا واقعہ ہے کہ عالم گیر رحمہ اللہ تعالیٰ کے زمانے میں علماء اس قدر رکس مپرسی میں بیٹلا ہو گئے کہ انہیں کوئی پوچھنے والا نہیں تھا عالم گیر رحمہ اللہ چونکہ خود عالم تھے اہل علم کی عظمت کو جانتے تھے انہوں نے کوئی بیان وغیرہ اخبارات میں شائع نہیں کرایا کہ علماء کی قدر کرنی چاہئے۔

بلکہ یہ تدبیر اختیار کی کہ جب نماز کا وقت آگیا تو عالم گیر رحمہ اللہ نے کہا ہم چاہتے ہیں کہ آج فلاں والی ملک جو دکن کے نواب ہیں وہ ہمیں وضو کرائیں چنانچہ جو دکن کے والی تھے انہوں نے سات سلام کئے کہ بڑی عزت افزائی ہوئی کہ بادشاہ سلامت نے مجھے حکم دیا کہ میں وضو کروں... وہ سمجھئے کہ اب کوئی جا گیر ملے گی بادشاہ بہت راضی ہے.... نواب صاحب فوراً پانی کا لوٹا بھر لائے اور آ کر وضو کرنا شروع کر دیا.....

عالیٰ ملکیر رحمہ اللہ نے پوچھا کہ وضو میں فرض کتنے ہیں؟ انہوں نے ساری عمر کبھی وضو کیا ہوتا تو انہیں خبر ہوتی.... اب وہ حیران! کیا جواب دیں.... پوچھاوا جبات کتنے ہیں؟ کچھ پتہ نہیں.... پوچھا سنتیں کتنی ہیں؟ جواب ندارد....

عالیٰ ملکیر رحمہ اللہ نے کہا بڑے افسوس کی بات ہے کہ لاکھوں کی رعیت کے اوپر تم حاکم ہو.... لاکھوں کی گرونوں پر حکومت کرتے ہو اور مسلم تھہارا نام ہے.... تمہیں یہ بھی پتہ نہیں کہ وضو میں فرض.... واجب.... سنتیں کتنی ہیں.... مجھے امید ہے کہ میں آئندہ ایسی صورت نہ دیکھوں.... دوسرے کے ساتھ یہ بتاؤ کیا کہ رمضان المبارک کے مہینہ میں ان سے کہا: آپ ہمارے ساتھ افطار کریں اس نے کہا جہاں پناہ یہ تو عزت افزائی ہے.... ورنہ فقیر کی ایسی کہاں قسم کہ بادشاہ سلامت یاد کریں.... جب افطار کا وقت ہوا تو عالم گیر رحمہ اللہ نے ان سے کہا کہ مفسدات صوم جن سے روزہ فاسد ہوتا ہے کتنے ہیں؟

انہوں نے کبھی اتفاق سے روزہ ہی نہیں رکھا تھا.... انہیں پتہ ہی نہیں تھا کہ روزے کے مفسدات کیا ہیں.... اب دوسرے صاحب چپ ہیں.... کیا جواب دیں!!

عالم گیر رحمہ اللہ نے کہا بڑی شرم کی بات ہے کہ تم مسلمانوں کے امیر والی ملک اور نواب کہلاتے ہو... ہزاروں آدمی تمہارے حکم پر چلتے ہیں... تم مسلمان.... ریاست کے والی ہو اور تمہیں یہ بھی پتہ نہیں کہ روزہ فاسد کن کن چیزوں سے ہوتا ہے؟!

اسی طرح کسی سے زکوٰۃ کا مسئلہ پوچھا تو زکوٰۃ کا مسئلہ نہ آیا... کسی سے حج وغیرہ کا غرض سارے فیل ہوئے اور عالم گیر رحمہ اللہ نے سب کو یہ کہا کہ آئندہ میں ایسا نہ دیکھوں... بس جب یہاں سے امراء والپس ہوئے اب انہیں مسائل معلوم کرنے کی ضرورت پڑی تو علماء کی تلاش شروع ہوئی اب علماء نے ناز شروع کئے کسی نے کہا ہم پانچ سورو پر تختواہ لیں گے انہوں نے کہا حضور! ہم ایک ہزار روپیہ تختواہ دیں گے۔ اس لئے کہ جا گیریں جانے کا اندر یہ شہزادہ بھر بھی علماء نہ ملے تمام ملک کے اندر اہل علم حضرات کی تلاش شروع ہوئی جتنے علماء طلباء تھے سب ٹھکانے لگ گئے بڑی بڑی تختواہیں جاری ہو گئیں اور ساتھ ہی یہ کہ جتنے امراء تھے انہیں مسائل معلوم ہو گئے اور دین پر انہوں نے عمل شروع کر دیا... (از انمول موتی)

## حضرت شاہ عبدال قادر رحمہ اللہ کی ایک کرامت

حکیم الامت حضرت تھانوی رحمہ اللہ نے فرمایا کہ: مولانا شاہ عبدال قادر صاحب رحمہ اللہ بڑے صاحبِ کشف تھے اور تقویٰ میں مولانا شاہ عبدالعزیز صاحب قدس سرہ سے بڑھ کرتھے۔ مولوی فضل حق صاحب معقولی حدیث میں آپ کے شاگرد تھے۔ ان سے ایک سید شیعی نے یہ کہا کہ سنا ہے تمہارے استاد بڑے صاحب کشف ہیں۔ میں توجہ جانوں کہ جب میں جاؤں تو وہ میری تعظیم کے لئے باعتبار میری سیادت کے کھڑے ہو جاویں اور ان کو میرا سید ہونا معلوم ہو جاوے۔ حضرت شاہ عبدال قادر صاحب کسی کی تعظیم نہیں فرماتے تھے۔ مزاج میں سادگی بہت تھی اور ان کی یہ بھی ایک کرامت تھی کہ اہل حق کے سلام کے جواب میں داہنا ہاتھ اور اہل باطل کے سلام کے جواب میں بایاں ہاتھ خود بخود اٹھ جاتا تھا۔ پس وہ شخص مولوی فضل حق صاحب کے ساتھ آیا تو سلام کا جواب تو حسب عادت شاہ صاحب کی طرف سے ملا۔ یعنی مولوی صاحب کے سلام پر داہنا ہاتھ اور اس شیعی کے سلام پر

بایاں ہاتھ اٹھ گیا۔ مگر شاہ صاحب تعظیم کے لئے نہیں کھڑے ہوئے۔ مولوی فضل حق صاحب دل میں بہت زرج پیچ ہوئے کہ کاش اس وقت کھڑے ہو جاتے تو میری بات رہ جاتی۔ شاہ صاحب دفعہ کھڑے ہو گئے اور فرمایا میر صاحب! یہ آپ کی سیادت کی تعظیم ہے اور میں نے جو اول تعظیم نہ کی تھی وجہ اس کی یہ ہے کہ باوجود سیادت کے تم میں جو عقائد بالطلہ مل گئے ہیں تمہاری مثال قرآن محرف کی سی ہے۔ جس کی تعظیم غیر واجب ہے اور شاہ صاحب کی ایک تیسری کرامت اس شیعی نے وہاں سے اٹھنے کے بعد بیان کی کہ جب میں یہاں آیا تھا تو دل میں تمرا کہنا شروع کیا تھا اور پاس بیٹھ کر بھی دل میں وہی شغل رکھا مگر کیفیت یہ تھی کہ اس کے خیال کرنے سے یہ معلوم ہوتا تھا کہ کوئی شخص چھریاں مار رہا ہے۔ یا سوئیاں چھور رہا ہے۔ جب وہ خیال وفع کر دیتا تھا۔ راحت ہو جاتی تھی۔ پھر خیال کرنے سے وہی کیفیت ہو جاتی تھی اس کرامت کو بیان کر کے اس شیعی نے مولوی صاحب سے کہا کہ تمہارے استاد بڑے ساحر ہیں (ملفوظات حصہ سوم ص ۱۵۲)

## میاں جی نور محمد رحمہ اللہ کی کرامت

حکیم الامت حضرت تھانوی رحمہ اللہ نے فرمایا کہ ایک کرامت حضرت شیخ الشیوخ قطب العالم میاں جی نور محمد صاحب قدس اللہ سرہ کی مشہور ہے کہ آپ کے یہاں کوئی تقریب تھی حضرت پیر انی صاحبہ آنکھوں سے بالکل معدود تھیں۔ عورتوں کا ہجوم ہوا، ان کی مدارت میں مشغول ہوئیں مگر بینائی نہ ہونے سے سخت پریشان تھیں۔ حضرت رحمہ اللہ سے بطور ناز کہنے لگیں کہ لوگ کہتے ہیں کہ آپ ولی ہیں کیا جائیں۔ ہماری آنکھیں جب درست ہو جائیں تب ہم جائیں۔ حضرت رحمہ اللہ باہر چلے گئے دعا فرمائی ہوگی۔ اتفاقاً حضرت پیر انی صاحبہ بیت الحلاء تشریف لے گئیں راستے میں دیوار سے نکر لگی وہاں غشی ہو گئی اور گر پڑیں۔ تمام جسم پسینے پسینے ہو گیا۔ آنکھوں سے بھی بہت پسینہ نکلا۔ ہوش آیا تو خدا کی قدرت سے دونوں آنکھیں کھل گئیں اور نظر آنے لگا۔ حضرت میاں جی صاحب کی دعا کا یہ اثر ہوا۔ یہ کرامت تھی میاں جی صاحب کی۔ (ص ۱۳۲ امثال عبرت حصہ دوم)

## اکابر کی کمال سادگی

حکیم الامت حضرت تھانوی رحمہ اللہ نے فرمایا کہ: مولانا مملوک علی صاحب جو کہ مولانا محمد یعقوب صاحب کے والد اور مولانا شید احمد صاحب<sup>ؒ</sup> و مولانا محمد قاسم صاحب کے استاد ہیں دہلی میں دارالبقا سرکاری مدرسہ تھا۔ اس میں ملازم تھے۔ دہلی سے نانوتہ جاتے ہوئے راستے میں کاندھلہ پڑتا تھا مولانا مظفر حسین صاحب نے ان سے کہہ رکھا تھا کہ کاندھلہ میں مل کر جایا کرو۔ مولانا مملوک علی صاحب نے یہ کہہ دیا تھا کہ تکلف نہ کرنا صرف ملنے کے لئے کچھ دیر پھر جایا کروں گا چنانچہ گاؤڑی راستے ہی میں چھوڑ کر ملنے آتے۔ مولانا اول یہ پوچھتے کہ کھانا کھاچکے یا کھاؤ گے اگر کہا کہ کھاچ کا تو پھر کچھ نہیں اور اگر نہ کھائے ہو تے تو کہہ دیتے کہ میں کھاؤں گا تو پوچھتے کہ رکھا ہو والا دوں یا تازہ پکوادوں۔ چنانچہ ایک بار یہ فرمایا کہ رکھا ہو والا دو۔ اس وقت ایک دفعہ صرف کھجڑی کی کھرچن تھی۔ اسی کو لے آئے اور کہا کہ رکھی ہوئی تو یہی تھی۔ انہوں نے کہا میں یہی رکھ دو۔ پھر جب رخصت ہوتے تو مولانا مظفر حسین صاحب<sup>ؒ</sup> ان کو گاؤڑی تک پہنچانے جاتے یہ ہمیشہ کا معمول تھا۔ (ص ۵۰۵، ۲۹۲ حسن المزیری جلد اول)

## شاہ عبد العزیز رحمہ اللہ کا مقام

حکیم الامت حضرت مولانا اشرف علی تھانوی رحمۃ اللہ علیہ کے مفہومات میں لکھا ہے کہ ”ایک دفعہ ایک انگریز افسر ہندوستان میں علماء کی ایک مجلس میں حضرت شاہ عبد العزیز رحمۃ اللہ علیہ بھی موجود تھے، انگریز افسر نے علماء حضرات سے کہا کہ میرے سوال کا جواب دیں کہ پہلے ہم لوگ غلام تھے اور مسلمان ہمارے آقا تھے اب مسلمان غلام ہیں اور ہم ان کے آقا ہیں؟ ایسا کیوں.....؟ علماء حضرات نے اپنے اپنے انداز میں جواب دیا لیکن انگریز افسر مطمئن نہیں ہوا اور پھر کھڑے ہو کر کہنے لگا ”جب سے شاہ عبد العزیز رحمۃ اللہ علیہ کی طرح کے لوگوں کو قیادت سے ہٹا دیا تو ہم آقا بن گئے اور تم غلام۔“

نیرنگی سیاست دوراں تو دیکھئے زمانے کے آقا ہوئے اب غلام انگریز افسر کا جواب آج کے مسلمانوں کے لئے تازیانہ ہے۔ (دین و داش جلد ۳)

## شاہ اسماعیل شہید رحمہ اللہ سے مکالمہ

شاہ اسماعیل شہید کے زمانے میں دہلی کی جامع مسجد میں کسی شخص نے نماز باجماعت کے دوران اوپنجی آواز سے آمین کہہ دی لوگوں نے اس شخص کی پٹائی کر دی اس نے شاہ اسماعیل شہید کو بتایا کہ میں نے اس طرح ایک سنت کو زندہ کیا جس پر لوگوں نے میرا یہ حال کر دیا۔ شاہ صاحب نے فرمایا آج سے ہم بھی اس سند کو زندہ کریں گے پھر دیکھتے ہیں لوگ ہمیں کس طرح منع کرتے ہیں تو شاہ صاحب نے بھی اوپنجی آواز سے آمین کہنی شروع کر دی۔ یہ بات جب ان کے استاد و مرتبی محترم شاہ عبدالعزیز صاحب رحمہ اللہ (جو حضرت شہید کے تایا جان بھی تھے) کو پہنچی تو فرمایا کہ ہم سمجھتے تھے کہ اسماعیل عالم بن گیا ہے لیکن معلوم ہوتا ہے کہ ابھی دیر ہے اور اسماعیل نے یہ اچھا نہیں کیا۔

بعد میں جب دونوں حضرات کی ملاقات ہوئی تو شاہ عبدالعزیز نے فرمایا کہ سنت وہاں زندہ کی جاتی ہے جہاں اُس کے مقابلے میں بدعت ہو اگر سنت کے مقابلے میں سنت ہی ہو تو پھر وہاں سنت کے زندہ کرنے کا کیا معنی؟ اس علمی جواب سے شاہ اسماعیل شہید کی تسلی و تشفی ہو گئی۔ (دین و داش جلد ۳)

## حضرت خواجہ معین الدین چشتی رحمہ اللہ کا عشق رسول

حضرت خواجہ معین الدین چشتی رحمۃ اللہ علیہ کے عشق نبی صلی اللہ علیہ وسلم کا یہ حال تھا کہ اپنی زندگی کو عملی طور پر رسول اللہ صلی اللہ علیہ وسلم کی حیات طیبہ کے سانچے میں ڈھانے کی ہمیشہ کوشش کرتے رہے۔ تمام عمر عشق الہی میں وارفتہ و بے خود رہنے کے ساتھ ساتھ محبت رسول صلی اللہ علیہ وسلم کے نشے میں سرشار رہے۔ اپنے مفہومات میں یہ رسول اللہ صلی اللہ علیہ وسلم کا ذکر ایسے والہانہ انداز میں کرتے تھے کہ پوری محفل میں سوز و گداز کا ماحول پیدا ہو جاتا تھا۔

رسول اللہ صلی اللہ علیہ وسلم کی سیرت کا ایسا عملی نمونہ پیش کرتے تھے کہ جو شخص ان کے حلقة میں شامل ہو جاتا وہ اسلام کی دولت سے بہرہ مند ہوئے بغیر نہ رہتا تھا... آپ کے حلم و غفو....

فیاضی.... دریادلی اور احکام دین کی پابندی نے لوگوں کو ایسا متناسب کیا کہ ان کے ہاتھ پر ایمان لانے والوں کی تعداد ہزاروں تک پہنچی۔ اکثر احادیث نبوی صلی اللہ علیہ وسلم کے بیان سے آپ کی محفلیں گداز رہتی تھیں۔ احادیث کا بیان کرتے کرتے آپ بھی روئے اور دوسروں کو بھی رلاتے تھے۔

ایک جگہ مفہومات میں فرمایا:

”افسوس ہے اس شخص پر جو قیامت کے دن رسول اللہ صلی اللہ تعالیٰ علیہ وسلم کے سامنے شرمند ہو.... اس کی جگہ کہاں ہو گی جو آپ سے شرمند ہو گا.... وہ کہاں جائے گا....“  
یہ فرمائہ ہے کہ کر کے رونے لگے اور کئی دن تک آنسو بندہ ہوئے کہ دیکھنے والوں کو بھی رونا آنے لگا.... (دلیل العارفین مجلس دوم)

## سلطان الاولیاء حضرت نظام الدین رحمہ اللہ کا واقعہ

سلطان الاولیاء حضرت نظام الدین رحمۃ اللہ علیہ عشق رسول صلی اللہ علیہ وسلم میں ہر وقت سرشار رہتے تھے.... عشق و محبت اور وارثگی میں ان کا مقام بہت بلند تھا لیکن یہ عشق نبی صلی اللہ علیہ وسلم کی بنیاد اتباع سنت رسول اللہ صلی اللہ تعالیٰ علیہ وسلم کو سمجھتے تھے.... حدیث رسول صلی اللہ علیہ وسلم سے غیر معمولی شغف تھا....

آپ زندگی بھرا پنے مریدوں اور خادموں کو اتباع سنت اور احترام حدیث کی تلقین کرتے رہے.... آپ کا ارشاد ہے: ”رسول اللہ صلی اللہ علیہ وسلم کی پیروی میں پوری ثابت قدی دکھانی چاہیے اور کوئی مستحب اور ادب بھی فوت نہ ہونے پائے....“

آپ کے عشق رسول صلی اللہ تعالیٰ علیہ وسلم کا اندازہ اس بات سے ہوتا ہے کہ ایک مرتبہ انہوں نے اپنے محبوب صلی اللہ علیہ وسلم کو خواب میں دیکھا کہ آپ صلی اللہ علیہ وسلم ارشاد فرمائے ہیں: ”نظامِ میں تمہارا بڑا استیاق ہے....“

بیدار ہوئے تو وارثگی اور استیاق کی کیفیت طاری ہو گئی.... چالیس دن تک اسی حال میں رہے.... کھانا پینا چھوڑ دیا.... آپ کا سینہ تجلیات و انوار کا مرکز نظر آتا تھا.... بس نماز پڑھنے کے علاوہ کسی چیز کا ہوش نہیں تھا.... چالیسویں دن ارشاد ہوا:

”خانقاہ میں موجود تمام غله اور سامان ضرورت مندوں میں تقسیم کر دیا جائے....  
گودام میں کوئی چیز باقی نہ رہے....“ ایک خادم نے عرض کیا ”آپ نے اتنے دنوں سے  
کچھ نہیں کھایا ہے.... کمزوری بڑھ رہی ہے....“

آپ نے فرمایا: ”جسے اس حبیب پاک محمد مصطفیٰ صلی اللہ تعالیٰ علیہ وسلم کی ملاقات کا  
اشتیاق ہوا سے دنیا میں کھانا کب کھایا جا سکتا ہے....“

غرض اسی عالم میں ۱۸ اربیع الاول ۲۵ھ کو اپنے محبوب صلی اللہ تعالیٰ علیہ  
 وسلم کے پاس جا پہنچے.... (سیر الاولیاء)

## شاہ اسماعیل شہید رحمہ اللہ کا احیاء سنت

مولوی عبدالقیوم صاحب اور مولوی محمود پھلتی بیان فرماتے تھے کہ مولوی اسماعیل شہیدؒ  
کی بہن کی شادی شاہ رفیع الدین صاحبؒ کے بڑے بیٹے مولوی عبدالرحمٰن صاحب کے  
ساتھ ہوئی تھی.... مولوی عبدالرحمٰن صاحب کا انتقال ہو گیا.... ایک مرتبہ مولوی اسماعیل  
صاحب شہید قصبه پھلت میں منبر پر کھڑے ہو کر نکاح ثانی کی ترغیب دلار ہے تھے....  
پھلت کے صاحبوں میں سے ایک صاحب کھڑے ہوئے اور کہا کہ مولوی صاحب میں کچھ  
پوچھنا چاہتا ہوں.... مولانا نے فرمایا ابھی نہ پوچھو....

پھر پوچھنا.... اور یہ فرمाकروعظ بند کر دیا اور منبر پر سے اتر گئے اور اسی دن دہلی  
روانہ ہو گئے اور دہلی پہنچ کر بہن کے پاس پہنچ ان کی بہن مولوی صاحب سے بھی عمر میں  
بڑی تھی اور دمہ کے مرض کی وجہ سے کمزور بھی بہت تھیں.... آپ نے اپنا عمما مہ بہن کے  
قدموں پر ڈال دیا اور فرمایا بہن اگر تم چاہو تو میں وعظ کہہ سکتا ہوں ورنہ نہیں کہہ سکتا  
انہوں نے کہا کیا بات ہے؟ فرمایا کہ تم نکاح کرلو.... انہوں نے کہا کہ مجھے نکاح سے  
انکار نہیں.... لیکن میں تو نکاح کے قابل ہی نہیں.... مولانا نے فرمایا کہ یہ صحیح ہے مگر لوگ  
نہیں مانتے وہ یہی سمجھتے ہیں کہ تم رسم کی بناء پر نکاح نہیں کرتیں.... اس پر وہ رضا مند ہو  
گئیں اور ان کا نکاح مولوی عبدالمحیٰ صاحب سے کر دیا گیا۔

مولوی عبدالقیوم صاحب فرماتے تھے کہ میرے والد سے نکاح ہونے کے بعد بھی وہ بیمار رہیں اور میرے والد کو ان سے صحبت کا کبھی اتفاق نہیں ہوا..... اور یہ بھی فرمایا کہ جب ہندوستان میں نکاح ثانی بند ہوا تھا اس وقت سے مولوی اسماعیل صاحب کی بہن کا نکاح ثانی سب سے پہلا نکاح ثانی تھا.... (ارواح ثلاثیہ ص ۸۰)

## قاری عبد الرحمن رحمہ اللہ کا حسن سلوک

حضرت مولانا قاری عبد الرحمن صاحب پانی پتی قدس سرہ کے ہاتھ پر ایک حلال خور (بھنگی) نے اسلام قبول کیا.... آپ نے اس کا اسلامی نام عبد اللہ رکھ دیا تھا.... یہ شخص اسلام لانے کے بعد بھی پاک صاف اور ا洁ا نہیں رہتا تھا.... اس لئے محلے کے شرفاء اس کی میلی کھلی حالت سے گھن کھا کر مسجد کے (وضو کے) لوٹے چھپا دیا کرتے... تاکہ یہ شخص انہیں ہاتھ نہ لگ سکے.... حضرت قاری صاحب نے یہ بات محسوس کر کے ایک دن سب محلے والوں کی موجودگی میں عبد اللہ کو بلا یا اور فرمایا: ”میاں! عبد اللہ ذرا مجھے پانی پلانا،“ وہ انگلیاں ڈبوتا ہوا ایک پیالہ بھر لایا....

فرمایا: ”یہ تو زیادہ ہے.... اس میں سے کچھ تم پی لو.... باقی مجھے دے دو“ وہ بے تامل پی گیا اور اس سے بچا ہوا آپ نے پی لیا.... اگرچہ آپ نے زبان سے کسی سے کچھ نہ فرمایا.... مگر طرز عمل دیکھ کر سب حاضرین اور اہل محلہ نے ندامت اور شرم سے گرد نہیں جھکا لیں.... (سات ستارے)

## شیخ کی خدمت اور ادب و احترام

حکیم الامت حضرت تھانوی رحمہ اللہ نے فرمایا: کہ حضرت مولانا شاہ اسماعیل شہید صاحب رحمہ اللہ کی یہ حالت تھی کہ حضرت سید صاحب رحمہ اللہ کی مجلس میں شرکت کرنے کو اور ایک مجلس میں بیٹھنے کو خلاف ادب سمجھتے تھے حضرت سید صاحب کی جوتیاں لئے ہوئے موخر مجلس میں بیٹھ رہتے تھے اگر کبھی بیٹھنے بیٹھنے کسل ہو جاتا تو وہیں جوتیاں سر کے نیچے رکھ کر لیت جاتے تھے جس وقت حضرت سید صاحب کی پاکی چلا کرتی تھی تو حضرت مولانا شہید صاحب

پاکی کے ساتھ ساتھ دوڑا کرتے تھے اور اس کو اپنے لئے فخر سمجھتے تھے۔ چاندنی چوک میں پاکی جا رہی ہے اور آپ ساتھ ساتھ دوڑ رہے ہیں۔ حالانکہ دہلی میں اس خاندان کے ہزاروں سلامی تھے مگر ذرہ برابر حضرت شاہ صاحبؒ اس کی پروانہ کرتے تھے کیا یہ حضرات خشک تھے ان کو خشک کہا جاتا ہے اصلاح یوں ہی ہوتی ہے آج ذرا ذرا بات پر ناگواری ہوتی ہے غرض ہر شخص کو اپنی اصلاح کی فکر میں لگا رہنا چاہئے۔ مرتبے دم تک یہی حالت رہے عارف روئی فرماتے ہیں۔

اندریں رہ می تراش و می خراش      تادے آخ دے فارغ مباش

تا دم آخر دے آخر بود      کہ عنایت با تو صاحب سر بود

(الافتراضات الیومیہ نمبر ۱۲۳ م ۱۶۳)

## مرزا مظہر جان جاناں رحمہ اللہ کی اطاعت

حکیم الامت حضرت تھانوی رحمہ اللہ یاں فرماتے ہیں۔ اکبر شاہ ٹانی جو کہ بادشاہ وقت تھا ایک مرتبہ مرزا صاحب کی خدمت میں حاضر ہوا بادشاہ کو پیاس لگی کوئی خادم اس وقت موجود نہ تھا خود اٹھ کر پانی پی کر کٹورہ صراحی پر ٹیڑھار کھدیا۔ مرزا صاحب کے سر میں درد ہو گیا طبیعت پریشان ہو گئی لیکن ضبط فرمایا چلتے وقت بادشاہ نے عرض کیا کہ حضرت آپ کے یہاں کوئی آدمی خدمت کے لئے نہیں ہے اگر ارشاد ہو تو کوئی آدمی بھیج ج دوں۔ اب تو مرزا صاحب سے رہانہ گیا جھنجھلا کر فرمایا کہ پہلے تم تو آدمی بنو۔ کٹورہ ٹیڑھا رکھ دیا۔ طبیعت اب تک پریشان ہے۔ ایک شخص نے مرزا صاحب کی خدمت میں انگور بھیج بہت نفیس۔ وہ منتظر داد کے ہوئے مگر مرزا صاحب ساکت تھے آخ راس نے خود پوچھا کہ حضرت انگور کیسے تھے؟ فرمایا مددوں کی بوآتی تھی۔ تحقیق سے معلوم ہوا کہ قبرستان میں انگور بوئے گئے تھے۔ وہ انگور وہاں سے آئے تھے۔ مرزا صاحب کے اندر حسن پسندی تھی وہ طبیعی تھی طبیعت کی ساخت ایسی واقع ہوئی تھی کہ ہر اچھی شے پسند فرماتے تھے ان کے نفس میں برے خیال کا شائنبہ بھی نہ تھا اور دلیل اس کی یہ ہے کہ بچپن میں بھی بد صورت کی گود میں نہ جاتے تھے۔ بھلا اس وقت کیا احتمال ہو سکتا ہے۔ (امثال عبرت حصہ دم نمبر ۲۳)

## سید الطائفہ شیخ العرب والجم

### حضرت حاجی امداد اللہ مہاجر کی قدس اللہ سرہ

#### پُر خلوص بیعت کا ایک واقعہ

حکیم الامت حضرت تھانوی رحمہ اللہ نے فرمایا کہ والد صاحب<sup>ؒ</sup> نے حضرت حاجی صاحب<sup>ؒ</sup> سے بیعت کا خیال ظاہر کیا ایک مرتبہ حضرت حاجی صاحب کچھ لوگوں کو بیعت فرمائی تھی۔ اسی وقت والد صاحب سے بھی فرمایا کہ آؤ عبد الحق (اسم گرامی والد صاحب پیر و مرشد حضرت مولانا اشرف علی صاحب مدظلہ) تم بھی بیعت ہو جاؤ۔

والد صاحب نے جواب دیا کہ حضرت میں ابھی نہیں ہوتا، میں ایسے کس طرح ہو جاؤ، حضرت نے فرمایا کہ بھائی اور کس طرح ہو گے عرض کیا کہ حضرت منھائی تو منگالوں۔ بس پھر ایک سینی میں منھائی منگالی اور ایک سفید عمامہ رکھا ہوا منگایا اور پھر پس روپے نقديہ سب چیزیں حضرت حاجی صاحب کی خدمت میں پیش کیں اور بیعت ہو گئے۔

پھر حضرت والا (پیر و مرشد حضرت مولانا محمد اشرف علی صاحب مدظلہ) نے فرمایا کہ پہلے کچھ رسم کی پابندی نہ تھی بلکہ سادگی سے ایسا کرتے تھے۔ مگر اب چونکہ یہ رسم ہو گئی ہے کہ بغیر نذر انہ پیش کئے بیعت نہ ہوں اس لئے اس رسم کے توزنے کی ضرورت ہوئی۔ (قصص الاكابر)

#### حضرت حاجی صاحب رحمہ اللہ کی شان

حضرت حاجی امداد اللہ مہاجر کی رحمہ اللہ سے ایک غیر مقلد شخص بیعت ہوئے اور انہوں نے یہ شرط کی کہ میں مقلد نہ ہوں گا بلکہ غیر مقلد ہی رہوں گا..... حضرت نے فرمایا کہ کیا

مضائقہ نہ ہے؟ بیعت ہونے کے بعد جو نماز کا وقت آیا تو انہوں نے نہ آئیں زور سے کہی اور نہ رفع یہ دین کیا، کسی نے حضرت حاجی صاحب سے ذکر کیا کہ حضرت آپ کا تصرف ظاہر ہوا، فلاں شخص جو غیر مقلد تھے وہ مقلد ہو گئے، حضرت حاجی صاحب نے ان غیر مقلد صاحب کو بلا کر فرمایا کہ بھائی کیوں کیا تمہاری تحقیق بدل گئی یا صرف میری وجہ سے ایسا کیا..... اگر تم نے میری وجہ سے ایسا کیا ہو تو میں ترک سنت کا و بال اپنی گردان پر لینا نہیں چاہتا، ہاں اگر تمہاری تحقیق ہی بدل گئی تو مضائقہ نہیں، یہ بیان فرمایا کہ حضرت والا یعنی صاحب ملعوظ (پیر و مرشد مولانا محمد اشرف علی صاحب رحمہ اللہ) نے فرمایا کہ کیا کسی فقیر کا یہ منہ ہو سکتا ہے کہ جو ایسی بات کہئے کم و بیش ہر اہل سلسلہ کے اندر تعصب پایا جاتا ہے، مگر ہمارے حضرت حاجی صاحب کی ذات اس سے بالکل پاک صاف تھی، جیسا کہ قصہ سے ظاہر ہے (جامع عفی عنہ) نیز یہ بھی فرمایا کہ حضرت حاجی صاحب کاظم ایک سمندر تھا کہ جو موجیں مار رہا تھا، حالانکہ آپ ظاہری عالم نہ تھے حق تعالیٰ نے اس سے بھی آپ کو علیحدہ رکھا تھا..... (قصص الاكابر)

## مخالف سے درگزر اور صلح رحمی کا واقعہ

یہ واقعہ سید الطائفہ حضرت حاجی امداد اللہ مہاجر کی رحمۃ اللہ علیہ (م ۱۳۱۷ھ / ۱۸۹۹ء) کا ہے جو اکابر دیوبند کے شیخ و مرشد ہیں، حکیم الامت حضرت تھانویؒ رقمطراز ہیں: حضرت حاجی صاحب کے اجل الخلفاء حضرت مولانا رشید احمد صاحب دام فیوضہم بیان فرماتے تھے کہ حضرت صاحب کے فلاں عزیز جو رشتہ قربت کے بھائی ہوتے تھے نہایت تند خو اور تلذیح مزاج تھے اور حضرت صاحب سے دو بد و گستاخانہ و مخاصمانہ گفتگو کرتے تھے غرض حضرت صاحب کو ایذا پہنچانے میں بیباک تھے ایک بار جس زمانہ میں کہ مظفر گر میں جناب مولوی نصر اللہ خان صاحب (کہ درویش اجازت یافتہ و ذی علم بھی تھے) ڈپٹی گلکشیر تھے وہی عزیز نہ کو رکسی سرکاری سپاہی سے کسی بات پر الجھ گئے اور اس کے ساتھ سختی سے پیش آئے اس نے شکایت کر دی ڈپٹی صاحب نے طلب کر کے حوالات میں کر دیا اور مقدمہ کی تاریخ مقرر کر دی یہ خبر حضرت صاحب کو تھانہ بھون میں پہنچی حضرت صاحب فی الفور سوار ہو کر مظفر گر تشریف لے

گئے اور ڈپٹی صاحب کے مہمان ہوئے ڈپٹی صاحب بڑی تعظیم سے پیش آئے اور اپنے ایک بیرونی کو حضرت صاحب کی خدمت کے لئے متعین فرمایا۔ غرض فرصت کے وقت میں حضرت صاحب نے اس عزیز کی سفارش فرمائی۔ ڈپٹی صاحب کو سخت حیرت ہوئی اور کہا کہ آپ ایسے مفسد و موذی کی سفارش کرتے ہیں آپ رہنے دیجئے یہ بدون سزا کے نہ مانے گا۔ آپ نے ہمراہ ہیوں سے فرمایا کہ چلنے کی تیاری کرو ڈپٹی صاحب نے قیام پر اصرار کیا۔ آپ نے فرمایا کہ میں تو خاص اسی کام کے واسطے آیا تھا جب آخر عاجز ہوئے اور کہا کہ بہت اچھا میں وعدہ کرتا ہوں ضرور رہا کر دوں گا اور رہا تو ابھی کر دیتا لیکن اس میں شبہ ہو گا۔ اس لئے ایک ہفتہ کے بعد چھوڑ دوں گا، آپ اطمینان فرمائیے؟ جب حضرت صاحب راضی ہوئے سب میں چرچا تھا کہ دیکھوآ کر پھر حضرت ہی کو ایذا دے گا مگر آپ کو اصلاً اس کا خیال نہ تھا۔ (کمالات امداد یہص ۳۲)

## حضرت حاجی امداد اللہ مہا جرگی رحمہ اللہ کا کمال حلم

حضرت حاجی امداد اللہ مہا جرگی صاحب رحمہ اللہ تعالیٰ کے یہاں کسی کی شکایت نہیں سن جاتی تھی اور نہ کسی سے بدگمان ہوتے تھے اگر کوئی کہنے لگتا تو حضرت بوجہ حلم منع بھی فرماتے، مگر جب وہ کہہ لیتا تو فرماتے کہ وہ شخص ایسا نہیں ہے (یعنی تم جھوٹے ہو) (حکایات اولیاء)

## حاجی صاحب رحمہ اللہ تعالیٰ کا واقعہ

حکیم الاسلام قاری محمد طیب صاحب رحمہ اللہ فرماتے ہیں کہ ہمارے والد صاحب مرحوم نے حضرت حاجی صاحب رحمہ اللہ تعالیٰ کا ایک واقعہ بیان فرمایا۔ حضرت حاجی صاحب رحمہ اللہ تعالیٰ میرے والد صاحب رحمہ اللہ تعالیٰ کو بیٹا کہا کرتے تھے۔ قربت داری کا بھی تعلق تھا۔ اور محبت بھی فرماتے تھے۔ فرمایا کہ بیٹا! جب میں ہندوستان سے ہجرت کی نیت سے جاز مقدس کیلئے چلا اور جہاز میں بیٹھا تو میں نے اللہ تعالیٰ سے یہ عہد کیا کہ آپ کے گھر جا رہوں نہ کسی سے سوال کروں گا نہ مانگوں گا نہ کسی کی چیز پر نگاہ کروں گا۔ آپ دیں گے تو کھاپی لوں گا۔ اگر نہیں دیں گے تو زیادہ سے زیادہ آپ موت دیں گے تو وہ بھی آپ ہی دینے والے ہیں وہ بھی نعمت ہے لیکن میں کسی سے مانگوں گا نہیں۔

کریم کے دروازے پر جا کر آدمی دوسروں کے دروازوں کوتا کے یہ کفر ان نعمت ہے۔ جہاز میں بیٹھ کر خدا سے پکا عہد کیا۔ جب مکہ معظمہ پہنچ اس وقت حضرت کوئی رئیس تو تھے نہیں کہ زیادہ ساز و سامان ہوتا۔ معمولی قسم کی پونچی ساتھ تھی وہ دو چار دنوں میں ختم ہو گئی۔ وہاں آپ کا کوئی جانے والا نہیں تھا جو آپ کی امداد یا اعانت کرتا۔ اس کے بعد فاقہ شروع ہو گئے۔ دو تین فاقے ہو گئے مگر کوئی انتظام نظر نہیں آیا۔ ضعف بڑھنا شروع ہوا۔ مگر باسیں ہمہ حرم شریف میں آتے رہے۔ یہاں تک کہ سات وقت کا فاقہ ہو گیا۔ اب کمزوری بھی شروع ہو گئی مگر پھر بھی تکلف کے ساتھ حرم شریف میں حاضر ہوتے رہے۔

اسی زمانہ میں ایک مصیبت پیش آئی۔ آپ طواف کر رہے تھے بڑھاپے کا زمانہ اور سات وقت کے فاقہ۔ ضعف و نقاہت کا جو حال ہو گا ظاہر ہے اتفاق سے کسی بدھی کی لئکن پر پڑھ گیا۔ اس نے جوش میں آکر زور سے ایک دھنس مارا۔ حضرت حاجی صاحب رحمہ اللہ تعالیٰ دھول لگتے ہی گر پڑے۔ دوسرے لوگ طواف میں مصروف رہے۔ اسی حالت میں حضرت رحمہ اللہ تعالیٰ نے دیکھا کہ بیت اللہ کی ایک جانب حضرت جبریل علیہ السلام کھڑے ہیں اور ایک جانب حضرت میکائیل علیہ السلام، حضرت جبریل علیہ السلام حضرت میکائیل سے کہتے ہیں کہ بندہ بڑا صابر ہے اور میکائیل علیہ السلام کہتے ہیں کہ ابھی تھوڑی سی کسر اور ہے۔

حضرت فرماتے تھے کہ جب مجھ کو ہوش آیا تو پھر ہم نے عہد کی تجدید کی اور کہا کہ اے اللہ! میں اس عہد پر قائم ہوں کہ کسی اور سے نہیں مانگوں گا اگر آپ موت دیں گے تو وہ بھی آپ کی نعمت ہے۔ عہد کو پورا کیا یہاں تک کہ گیارہ وقت کا فاقہ ہو گیا۔ اب حرم شریف میں آنا مشکل ہو گیا۔ گر کے قریب ایک مسجد تھی وہیں نماز پڑھنے لگے۔ جب گیارہ وقت کا فاقہ ہو گیا اور بیٹھنا بھی مشکل ہو گیا تو پھر عہد کی تجدید کی کہ میں کسی اور سے نہیں مانگوں گا۔ آپ ہی اگر کھلائیں گے تو کھاؤں گا۔

والد صاحب کا بیان ہے کہ مجھے خطاب کر کے فرمایا۔ بیٹا جب گیارہ وقت کا فاقہ ہو گیا تو میں بالکل نہ ہمال ہو گیا۔ اسی حال میں ایک شخص نے دروازے پر آواز دی، میں نے کہا کہ بھائی آ جاؤ۔ اس کے ہاتھ میں چینی کا ایک رقاب تھا اور پر سے کپڑا ڈھکا ہوا تھا۔ میں نے ٹھولا تو پکا ہوا پلاو لکھا۔ ہم نے سوچا کہ جو چیز بغیر اشراف نہیں اور بلا طلب کے آئے وہ اللہ تعالیٰ کی طرف سے

ہوگی۔ کھاؤ چونکہ نہایت عمدہ پلاو تھا اور بھوک بھی شدت کی تھی۔ اس لئے خوب سیر ہو کر کھایا کچھ فتح گیا تو خیال آیا کہ رات کیلئے رکھدوں۔ پھر خیال آیا کہ جس نے مجھے گیارہ وقت کے بعد یاد کیا ہے یہ کیسے ممکن ہے کہ وہ رات کو یاد نہ کرے، تو میں نے برتن ڈھنک دیا۔ اس نے رقب اٹھائی اور کہا کہ بہت اچھا ہوا کہ رات کیلئے نہیں رکھا ورنہ زندگی بھر فاتح سے مارا جاتا۔ یہ کہہ کر چلا گیا۔ حضرت یہ فرماتے تھے کہ مجھے کچھ خبر نہیں کہ وہ کون تھا۔ پھر میں نے اس کو نہیں دیکھا۔

اس کے بعد فرمایا بیٹھا آج وہ دن ہے کہ کثرت سے دنیا میرے پاس آ رہی ہے۔ نقد پر نقد۔ کپڑوں پر کپڑا۔ غذا پر غذا۔ میں رکھتا رکھتا اور باعثتا باعثتا تنگ آ گیا۔ مگر دنیا آتے آتے نہیں تھک رہی ہے۔ (جالس حکیم الاسلام)

## حضرت حاجی امداد اللہ صاحب رحمہ اللہ کا مکال ادب حکیم الاسلام قاری محمد طیب صاحب رحمہ اللہ فرماتے ہیں۔

حضرت حاجی امداد اللہ صاحب قدس سرہ جو ہماری ساری جماعت دیوبند کے شیخ طریقت ہیں اکابر اولیاء میں سے ہیں۔ ۱۸۵۷ء میں انہوں نے جہاد کیا ہے پھر حضرت نے مکہ معظمہ کی طرف ہجرت فرمائی۔ وہیں ان کی وفات ہوئی مکہ معظمہ میں پہنچ کر پوری عمر کبھی سیاہ جوتا نہیں پہنا۔ لوگوں نے شروع شروع میں تو اتفاقی بات سمجھا مگر جب لوگ کالے رنگ کا جوتا لاتے تو ان سے فرماتے کہ وہ سرے رنگ کالا ویسا سفید لا و۔ یہ جوتا نہیں پہنوں گا۔ جب لوگوں کو معلوم ہوا کہ یہ حضرت کا طریقہ ہے تو پوچھا کہ حضرت سیاہ جوتے میں کیا حرج ہے فرمایا کہ بیت اللہ شریف کا غلاف سیاہ ہے ادب مانع ہوتا ہے کہ وہ رنگ میں اپنے پیروں میں استعمال کروں۔ حالانکہ سیاہ جوتا پہننا شرعاً جائز ہے کوئی قباحت و نقصان نہیں ہے مگر چونکہ جب ادب کا غلبہ ہوتا ہے تو آدمی بعض جائز چیزوں کو بھی ترک کر دیتا ہے کیونکہ اس جائز چیز کے استعمال کرنے میں ادب مانع ہوتا ہے۔ جیسے حضرتؐ نے فرمایا کہ مجھے حیا آتی ہے کہ وہ رنگ جو بیت اللہ کے غلاف کا ہے اس کو پاؤں میں ڈالوں تو ظاہر بات ہے کہ یہاں جائز و ناجائز کی بحث نہیں یہ تو محبت کا غلبہ ہے چونکہ محبت خداوندی اتنی غالب تھی اسی کے مطابق محبت کعبہ بھی اسی تدریغ غالب تھی کہ اس رنگ کو پاؤں میں لانا گوارہ نہ کیا۔.... کیا ادب کی انتہاء تھی..... (خطبات طیب)

## بزرگوں کے مزاج کا اختلاف

فرمایا کہ دوپہر کو حضرت حاجی صاحب سد دری میں قیولہ فرمایا کرتے تھے۔ ایک دن ایک صاحب دوپہر کو تشریف لا کر بیٹھ گئے اور باتیں کرتے رہے۔ حضرت بڑے خلیق تھے۔ دل شکنی کے خیال سے کچھ نہ بولے برابر باتیں کرتے رہے آنکھیں مارے نیند کے بند ہو جاتی تھیں۔ دوسرے دن پھر اسی وقت تشریف لائے اور باتیں شروع کر دیں حضرت پھر بیٹھے باتیں کرتے رہے یہ صاحب یہ سمجھ کر آتے تھے کہ تخلیق کا وقت ہے تہائی میں خوب توجہ ہو گی۔ حضرت حافظ ضامن صاحب بڑے تیز تھے ان کی اور ہی شان تھی انہوں نے جو یہ قصہ دیکھا تو لکارا کہ تم خود تورات بھر بیوی کو بغل میں دبا کر سوتے رہتے ہو تمہیں کیا خبر کیہے بے چارے اللہ والے رات بھر اللہ اللہ کر کے آنکھیں پھوڑتے ہیں دوپہر کو کچھ دیر کے لئے سورتے ہیں سواں وقت تم آ کرستاتے ہو۔ خبردار جو پھر بھی اس وقت آئے ورنہ ٹانکیں توڑ ڈالوں گا۔ پھر فرمایا کہ حضرت حافظ بڑے تیز تھے کبھی حضرت حاجی صاحب کو بھی مولانا شیخ محمد صاحب کو بھی سنادیتے تھے۔ سختی اگر نفس کے لئے نہ ہو دنیا کی طمع اور حرص نہ ہو دل شکنی کا قصد نہ ہو وہ بھی کمال ہے اور یوں کوئی کم فہم نہ سمجھے اس کا کیا علاج، پھر فرمایا۔

ہر گلے را رنگ و بوئے دیگرست

مولانا محمد قاسم صاحب کے پاس کوئی بیٹھا ہوا ہوتا تو اشراق اور چاشت بھی قضا کر دیتے تھے۔ مولانا شیدا حمد صاحب کی اور شان تھی کوئی بیٹھا ہو جب وقت اشراق یا چاشت کا آیا، وضو کر کے وہی نماز پڑھنے کھڑے ہو گئے۔ یہ بھی نہیں کہ کچھ کہہ کر انھیں کہ میں نماز پڑھلوں یا کا اٹھنے کی اجازت لیں۔ جہاں کھانے کا وقت آیا لکڑی لی اور چل دیئے چاہے کوئی نواب ہی کا بچہ بیٹھا ہو وہاں یہ شان تھی جیسے بادشاہوں کی شان ایک توبات ہی کم کرتے تھے اور اگر کچھ مختصر سی بات کہی تو جلدی سے ختم کر کے تسبیح لے کر ذکر میں مشغول ہو گئے۔ کسی نے کوئی بات پوچھی تو جواب مختصر دے دیا اور اگر نہ پوچھی تو کوئی گھنٹوں بیٹھا رہے انہیں کچھ مطلب نہیں۔

مولانا محمد قاسم صاحب کے پاس جب تک کوئی بیٹھا رہتا برابر بولتے رہتے، طبیعہ

بھی پیدائشی ہے کوئی بدل نہیں سکتا مولوی محمد علی صاحب نے بہت اچھی بات فرمائی تھی کہ طبائع تو خلقۃ ہی متفاوت ہوتے ہیں انہیں میں بعض بزرگ بن جاتے ہیں احرar (خواجہ عزیز الحسن صاحب سلمہ) کے استفسار پر فرمایا کہ بزرگی خود مختلف چیزیں نہیں البتہ امور طبیعیہ جو پیدائشی ہیں جیسے تیزی نزاکت تحمل عدم تحمل صفائی انتظام بے انتظامی غرض جو پیدائشی اخلاق ہیں ان سے بزرگوں کی شانیں مختلف ہو جاتی ہیں۔ (حکمت و نیحہت کے واقعات)

## دین دنیا کا نفع

حکیم الامت حضرت تھانوی رحمہ اللہ نے فرمایا کہ حضرت حاجی صاحب ” سے ایک مرتبہ ایک شخص نے ایک مولوی صاحب کی شکایت کی کہ وہ حضرت کے نام سے کہاتے پھرتے ہیں کہ میں حضرت کا حلیف ہوں۔ انہیں منع لکھ دیجئے ورنہ لوگ آپ سے بداعتقاد ہو جاویں گے۔ حضرت نے فرمایا کہ تم اوروں کا کیوں نام لیتے ہو۔ تمہارا دل چاہتا ہے تو تم بداعتقاد ہو جاؤ۔ پھر فرمایا کہ اگر ساری دنیا مجھ سے بداعتقاد ہو جائے تو میرا کیا ضرر ہے۔ اس اعتقاد کی بدولت تو مجھے کوئی وقت حق تعالیٰ کی طرف متوجہ ہونے کا بھی نہیں ملتا۔ تم خوش ہوتے ہو گے کہ ہم حضرت کے معتقد ہیں۔ میں تمنا کرتا ہوں کہ لوگ مجھ سے بداعتقاد ہو کر چھوڑ دیں اور میں اپنے محبوب میں مشغول ہوں۔ پھر فرمایا کہ مجھے اس کا اہتمام کرتے ہوئے شرم آتی ہے کہ میرے نام سے کوئی دنیا بھی نہ کانے پاوے۔ مجھ سے دین کا تو نفع نہ ہو تو کیا دنیا کا بھی نہ ہو وے پھر حضرت والا (پیر و مرشد مولانا محمد اشرف علی صاحب رحمہ اللہ) نے فرمایا کہ واقعی انتظام کے پہلو کی نظر سے دنیا کی طرف توجہ کرنا یہ بھی دنیا ہے۔ دنیا کو یقین سمجھنا تو یہی ہے کہ اس کے انتظام کی فکر بھی نہ کرے والا بوجوب شرعی چنانچہ اگر کوئی ہمارے نام سے ٹھیکرے جمع کرے تو ہم اس کا کچھ بھی انتظام نہ کریں گے۔ حضرت کی نظر میں دنیا کے مال کی حقیقت یہ تھی۔ ایک شخص نے حضرت کی خدمت میں چھ ہزار روپے بھیجے۔ حضرت کو پہلے سے اطلاع تھی کہ فلاں شریف شخص کو کچھ پریشانی ہے۔ حضرت نے فوراً ان کو بلا کر یکمشت سب روپے دیدے۔ حضرت کا جب وصال ہوا ہے تو کچھ بھی نہ تھا۔ پھر فرمایا کہ حضرت اس کا بھی اہتمام رکھتے تھے کہ قرض نہ ہونے پاوے۔ (ص ۷۲۳۲)

## سید الطائفہ رحمہ اللہ کی حکیمانہ تربیت

حکیم الاسلام قاری محمد طیب صاحب رحمہ اللہ فرماتے ہیں۔

ہمارے حاجی امداد اللہ صاحب قدس اللہ سرہ کے مرید تھے جلال آباد کے ایک نوجوان پٹھان، جو ان تھے خوش رو بہت ہی خوبصورت تھے نوجوانی میں ہی مرید ہو گئے تھے۔ نماز نہیں پڑھتے تھے لوگوں نے شکایت کی کہ آپ کے مرید ہیں مگر نماز نہیں پڑھتے۔ حضرت حاجی صاحب نے بلا یاد وہ آگے شفقت سے سر پر ہاتھ رکھا کمر پر ہاتھ رکھا اور فرمایا کہ بیٹا! جب تم مرید ہو گئے تو نماز پڑھا کرو نماز ہی اسلام کا ستون ہے۔ نماز ہی سے فرق پیدا ہوتا ہے مسلم میں اور کافر میں۔ نماز کا ترک کرنا بہت بری بات ہے۔ انہوں نے کہا کہ حضرت نماز تو پڑھ سکوں مگر میں اپنی عرض کر دوں۔ مجھے ڈاڑھی چڑھانے کی عادت ہے۔ اس زمانہ میں نوجوانوں کا تمدن یہی تھا کہ بجائے ڈاڑھی منڈانے کے چڑھاتے تھے۔ تو انہوں نے کہا کہ ڈاڑھی چڑھانے میں تقریباً سوا گھنٹہ لگتا ہے پہلے اس میں گوند لگاؤ، پھر اس کو پتوں سے باندھوں پھر جب وہ خشک ہو جائے تو تیل لگاؤ۔ اس میں سوا گھنٹہ لگتا ہے پھر آپ کہیں گے بے وضو نماز نہیں ہوتی ہے۔ جب میں وضو کروں گا گوندوں سب دھل جائے گا پھر سوا گھنٹہ مجھے ڈاڑھی چڑھانے میں لگ جائیں میں چاہیے۔ نماز میں تو پانچوں ہو جائیں گی ایک گھنٹہ میں اور ڈاڑھی چڑھانے میں لگ جائیں گے سات گھنٹے اب ضرورت تھی حکمت تربیت کی فرمادیا کہ بھائی ڈاڑھی چڑھانا خود مکروہ ہے۔ چھوڑ دو ڈاڑھی چڑھانا مگر دیکھا کہ یہ مان نہیں سکتے۔ یہ فل ان کے دل میں جما ہوا ہے فرمایا کہ میں نے وضو کا ذکر نہیں کیا۔ میں نے یہ کہا کہ نماز پڑھا کرو۔ اس نے کہا کہ حضرت بے وضو پڑھ لیا کروں فرمایا پھر وضو کا ذکر میں تو وضو کا نام ہی نہیں لے رہا ہوں۔ بس تم نماز پڑھا کرو۔ ان خان صاحب نے بلا وضو نماز پڑھنا شروع کر دی۔ وہ بے وضو نماز پڑھ رہا ہے اور حضرت دیکھ رہے ہیں۔ حالانکہ احادیث میں آتا ہے کہ لا تقبل صلوٰۃ بغیر طہور بغیر وضو کے نماز نہیں ہوتی ہے اور آپ دیکھ بھی رہے ہیں مگر بول نہیں رہے ہیں پندرہ میں دن کے بعد نوجوان پٹھان کے دل میں خود خیال پیدا ہوا کہ تو محنت بھی کر رہا ہے اور اکارت

جاری ہے بے وضو کے نماز ہوتی ہی نہیں۔ تو ساری نمازیں ہی بے کار ہو گئیں۔ اور چھوڑیوں نہیں سکتا ہے کہ پڑھان کی زبان ہے جو کٹ چکی ہے پیر کے آگے کہ نماز پڑھوں گا لہذا چھوڑنے کا تو سوال ہی نہیں اور بے وضو پڑھوں تو بے کار ہے۔ اب انہوں نے یہ کیا کہ صحیح کی نماز کے لئے وضو کرتے اور نماز کے بعد ڈاڑھی چڑھاتے اور اس وضو کو عشاء تک باقی رکھتے سب نمازیں ایک وضو سے ہی پڑھتے۔

اب ظاہر بات ہے کہ نوجوان آدمی بارہ گھنٹے ایک دم باوضور ہے یہ ممکن نہیں مشکل ہے۔ اپھارا، رتع، جس شروع ہوا بمار ہونے لگے تو اب یہ کیا کہ ایک وضو صحیح کو کی۔ نماز کے بعد ڈاڑھی چڑھائی پھر ایک وضو ظہر کے وقت کیا اور اس کو باقی رکھتے عشاء تک اس سے ظہر سے عشاء تک کی نمازیں پڑھتے مگر چھ گھنٹے باوضور ہنا ایک نوجوان آدمی کے لئے مشکل ہوتا ہے۔ اس لئے انہوں نے کہا کہ اس ڈاڑھی چڑھانے کی ہی ساری مصیبت ہے اس دن سے ڈاڑھی چڑھانا چھوڑ کر باوضو نماز شروع کر دی اب شیخ کی خدمت میں حاضر ہوئے حضرت حاجی صاحب نے بہت شبابش دی۔ فرمایا کہ جوانان سعادت مندا یہی ہوتے ہیں۔ ماشاء اللہ بہت دل بڑھایا۔ اس کے بعد فرمایا کہ بھائی تم نے بے وضو کتنے دن نمازیں پڑھی ہیں۔ عرض کیا کہ حضرت جی! پندرہ دن کی۔ کہا اسے لوٹالیتا۔ وہ ہوئی نہیں۔

اس کے بعد فرمایا کہ تمہاری عمر کیا ہو گی؟ عرض کیا کہ حضرت! پندرہ سال پورے ہو چکے ہیں سولہواں سال لگ رہا ہے۔ فرمایا کہ بھائی چودہ سال جب پورے ہوتے ہیں تو آدمی شرعاً بالغ ہو جاتا ہے اور نماز فرض ہو جاتی ہے اس لئے ایک سال کی نمازیں دو ہرالیتا۔ وہ سرکاری ملازم تھے انہوں نے رخصت لے کر ایک ہفتہ میں ساری نمازیں پڑھ دیں۔ پکے نمازی بن گئے۔ یہ حکمت تھی تربیت کی۔ مسئلہ تو یہ تھا کہ بلا وضو کے نماز نہیں ہوتی۔ مگر محض مسئلہ ہی نہیں بتانا تھا تربیت بھی کرنی تھی تربیت میں مزاج کو دیکھا جاتا ہے چونکہ بعض مزاج نرم ہوتے ہیں اور بعض مزاج سخت ہوتے ہیں۔ جیسے مزاج ہوتے ہیں ویسی ہی دو دی جاتی ہے۔ جیسا آدمی ویسی ہی خادمی۔ تعلیم ہوتی ہے عام اور تربیت ہوتی ہے خاص وہ ہر ایک کی الگ الگ ہوتی ہے۔ (خطبات طیب)

## ایک ایمان افروز واقعہ

حضرت حاجی امداد اللہ صاحب مہاجر کی رحمۃ اللہ علیہ سے ایک آدمی نے کہا کہ حضرت! ایک شخص نے مجھ سے وعدہ کیا تھا کہ تمہیں حج کے لئے بھیجوں گااب وہ انکار کرتا ہے سننے ہی خفا ہو کر فرمایا کہ شرک کی باتیں مت کرو، مطلب یہ تھا کہ بھلا اس آدمی سے کیا ہو سکتا ہے اس کا دل حق تعالیٰ کے اختیار میں ہے اسی لئے بزرگوں نے لکھا ہے کہ تکلیف و خوشی کے سارے ڈورے حق تعالیٰ کے اختیار میں ہیں لہذا اخلاقوں سے جس نے نظر ہٹائی وہ عافیت میں ہے اور جس نے اخلاقوں پر نظر جمائی وہ پریشانی کا شکار ہے، تو جس کی نظر اس پر جم گئی وہ بہت اطمینان میں ہے، ایک شعر یاد آیا بہت سادہ، بہت چھوٹا مگر اتنا جاندار شعر ہے کہ اگر اللہ نے سمجھ سے کچھ حصہ دیا ہو تو آدمی جھوم جائے، شاعر تو حید کی ثرجمانی کر رہا ہے، عموماً آدمی کہتا ہے یہ میرا بیٹا ہے، یہ میری ماں ہے، یہ میری دکان ہے، یہ میرا بنک بیلننس ہے، یہ میری کار ہے، یہ میری پوزیشن ہے، یہ میرے ساتھی ہیں تو شاعر کہتا ہے۔

جو نظر آتے ہیں وہ نہیں اپنے جو ہے اپنا وہ نظر نہیں آتا  
اس لئے کہ حقیقت میں وہی اپنا ہے جو آنکھوں سے نظر نہیں آتا، جو نظر آتے ہیں وہ  
اپنے نہیں ہیں، اسی لئے جنہوں نے ایک غم اپنالیا ان کے لئے کوئی پریشانی اور حیرانی نہیں وہ  
سمجھتے ہیں کہ دلوں کی دنیا حضرت حق کے ہاتھ میں ہے۔ (فیض ابرار)

## سنت چھوڑ نے پر نور میں کمی

ہمارے بزرگ حاجی حضرت امداد اللہ صاحب مہاجر کی نور اللہ مرقدہ کے متعلقین میں سے ایک شخص بڑے صاحب کشف تھے۔ انہوں نے ایک بار ارادہ کیا کہ ایک دفعہ دو رکعتیں ایسی پڑھیں جن میں کوئی وسوسہ نہ آئے۔ چنانچہ وضو کر کے دو رکعت نماز پڑھی جس میں تمام ظاہری و باطنی شرائط کا لحاظ رکھا اور شروع سے اخیر تک کوئی وسوسہ نہ آیا اور پوری طرح کامیاب ہو گئے۔ جب نماز سے فارغ ہوئے تو عالم مثال کی طرف متوجہ ہو کر بیٹھے کہ دیکھوں کہ اس نماز کی وہاں کیا صورت ہے۔ کیا دیکھتے ہیں کہ سامنے ایک نوجوان پری پیکر

حور کھڑی ہے۔ جو حسن میں لاثانی ہے سر سے پیر تک زیورات سے مرصع ہے۔ ہر ہر عضو خوبصورت ہے مگر آنکھوں سے انڈھی ہے۔ یعنی آنکھیں تو موجود ہیں اور نہایت خوبصورت ہیں مگر روشنی نہیں۔ انہوں نے قبلہ حضرت حاجی صاحب رحمہ اللہ سے اس کا مجملًا تذکرہ کیا۔ حضرت نے فی البدیہہ فرمایا کہ شاید آپ نے یکسوئی کے لئے آنکھیں بند کر لی ہوں گی۔ کہا جی ہاں فرمایا کہ بس اتنی ہی کمی رہی۔ اگر سنت کے موافق ہو تو گواں میں لاکھوں وساوں آئیں وہ خدا تعالیٰ کے نزدیک پسندیدہ ہے اس سے جو اس کے جبیب صلی اللہ علیہ وسلم کی سنت کے خلاف طریقہ پر پڑھی جائے۔ اگر آنکھیں سنت کے مطابق کھلی رکھتے گو وساوں آتے جس کی وجہ سے اس حور کے حسن اور زیورات میں کمی ہوتی مگر آنکھوں سے تو انڈھی نہ ہوتی۔ اب آپ نے آنکھیں بند کر رکھیں اور سنت رسول کے خلاف عمل کیا۔ گو وساوں میں کمی آگئی اور وساوں نہ آنے کی وجہ سے زیادہ حسن والی حور حاصل ہوئی مگر رہی تو انڈھی اور ظاہر ہے کہ انڈھی عورت خواہ یکسی ہی حسین اور خوبصورت ہو اس سے سوانکھی یعنی آنکھوں والی عورت افضل ہے گو حسن میں کم ہو۔ یہ ہے سنت پر عمل کرنے کا ثمرہ....(اتباع سنت)

## مشائخ وقت کی بیعت

حکیم الامت حضرت تھانوی رحمہ اللہ فرماتے ہیں۔ حضرت حافظ ضامن صاحب اور حضرت حاجی صاحب دونوں میں وعدہ تھا کہ دونوں ایک ہی جگہ مرید ہوں گے اتفاق سے حضرت حاجی صاحب کو یادنہ رہا اور وہ حضرت میاں جی صاحب سے بیعت ہو گئے۔ جب حافظ صاحب کو معلوم ہوا تو انہوں نے حاجی صاحب سے شکایت کی۔ حاجی صاحب نے فرمایا کہ بھائی مجھے خیال نہیں رہا پھر حافظ صاحب حاجی صاحب کے ہمراہ حضرت میاں جی صاحب کی خدمت میں حاضر ہوئے اور بیعت کے لئے عرض کیا۔ حضرت میاں جی صاحب نے انکار کر دیا۔ حافظ صاحب خاموش ہو گئے مگر تیرے چوتھے دن وہیں کھڑے رہتے تھے مگر بیعت کر لینے پر اصرار نہیں کیا۔ آخر کار میاں جی صاحب نے جب کثرت سے آمد و رفت دیکھی تو فرمایا کہ کیا اب بھی وہی خیال ہے۔ عرض کیا کہ حضرت! درخواست کو بے ادبی سمجھتا ہوں۔ محبت و عقیدت کافی ہے اور جگہ بیعت ہوؤں گا نہیں۔ پھر میاں جی صاحب نے فرمایا کہ اچھا وضو کرو۔ پھر دور کتعین

پڑھوائیں۔ پھر حضرت والاسیدنا و مولانا مرشدنا حکیم الامۃ شاہ محمد اشرف علی صاحب رحمہ اللہ نے فرمایا کہ ان واقعات سے میں سمجھتا ہوں کہ بیعت کو آج کل ایک رسم سمجھتے ہیں حقیقت بیعت کی نہیں سمجھتے۔ بیعت میں کمی کرنے سے حقیقت سمجھ میں آؤے۔ (ص ۷۸۰ جلد دو)

## ہدایت اللہ کے ہاتھ میں ہے

جناب قدرت اللہ شہاب مرحوم لکھتے ہیں: اُنسٹی ٹیوٹ آف پیر اسائیکالوجی کے سربراہ پروفیسر مثین ہاف اکثر مہینے میں ایک ویک اینڈ ہمارے ہاں گزارا کرتے تھے۔ مولانا اشرف علی تھانوی رحمہ اللہ کے مرشد حضرت حاجی امداد اللہ مہاجر گلی رحمہ اللہ کی کتاب ضیاء القلوب کا انگریزی ترجمہ کر کے میں نے انہیں دیا تو وہ شش درہ گئے۔ ان کا جی تو بہت لچایا کہ وہ کلمہ پڑھ کر مسلمان ہو جائیں، لیکن اپنی ملازمت کے تحفظ کی فکر اور معاشرے کے خوف سے اس سعادت سے محروم رہے۔ البتہ انکی سینوگرافی فرم جین ڈالٹن پر بیٹھے بٹھائے اللہ کا فضل ہو گیا۔ اپنے ادارے میں واپس جا کر پروفیسر صاحب نے ضیاء القلوب کا انگریزی ترجمہ اپنی سینو گرافر کے حوالے کر دیا کہ وہ اسے ان کے کاغذات کے ساتھ سنپھال کر رکھو۔ مس ڈالٹن تجسس کا شوق رکھنے والی تحقیق پسند لڑ کی تھی۔ اس نے ضیاء القلوب کا انگریزی ترجمہ پڑھ کر ایسا اثر قبول کیا کہ ایک روز ہمارے ہاں آئی اور درخواست کی کہ ہم اسے مسلمان کر لیں۔

میں نے کہا کہ وہ خوب سوچ سمجھ کر بتائے کہ وہ کیوں مسلمان ہونا چاہتی ہے؟ اس نے جواب دیا کہ وہ اس راہ سلوک پر چلنے کی آرزو مند ہے جسے اختیار کرنے کا طریقہ ضیاء القلوب میں بتایا گیا ہے۔ ہم نے نہایت خاموشی سے اسے مشرف بے اسلام کر کے اس کا نام رابعہ رکھ دیا۔ اس کے بعد کچھ عرصہ تک وہ ہمارے ہاں رہی۔ میری الہمیہ نے اسے قرآن شریف ختم کروایا۔ پھر وہ ملازمت چھوڑ کر اپنے گاؤں چل گئی اور عبادت اور ریاضت کے سہارے راہ سلوک پر ایسا قدم رکھا کہ دیکھتے ہی دیکھتے ہم جیسے گناہگاروں کی پیٹھ سے بہت دور نکل گئی۔ اور اب کچھ عرصہ سے اس کا مستقل قیام مکہ معظمہ اور مدینہ منورہ میں ہے۔ (از شہاب نامہ)



## حجۃ الاسلام

**حضرت مولانا محمد قاسم نانوتوی رحمہ اللہ**  
**(بانی دارالعلوم دیوبند)**

**حضرت نانوتوی رحمہ اللہ کی حضرت شیخ الہند کو دعا**

حجۃ الاسلام حضرت مولانا محمد قاسم نانوتویؒ کے والد ماجد جب مرض وفات میں بنتا ہوئے تو قیام ان کے جانشیرشاگرد حضرت مولانا محمود حسن صاحب رحمۃ اللہ علیہ المعروف شیخ الہند کے مکان پر تھا۔ اسی دوران جبکہ دستوں کا مرض تھا ایک دفعہ دست چار پائی پر خطا ہو گیا اس وقت حضرت نانوتویؒ بھی نہ تھے حضرت شیخ الہندؒ موجود تھے اور نجاست اٹھانے کے لئے کوئی چیز نہ تھی اسی لمحے حضرت شیخ الہند رحمۃ اللہ علیہ نے بے تکلف ساری نجاست اپنے ہاتھوں اور ہتھیلوں میں لے لی اور سمیٹنی شروع کر دی اسی وقت حضرت نانوتویؒ پہنچ گئے اور دیکھا کہ حضرت شیخ الہندؒ کے دونوں ہاتھ نجاست سے آلو دھ ہیں اور اسے سمیٹ کر بار بار باہر جاتے ہیں اور پھینک آتے ہیں اس پر حضرت نانوتویؒ بہت متاثر ہوئے اور وہیں کھڑے کھڑے جس طرح ان کے ہاتھ مصروف دیکھے اپنے ہاتھ دعا کیلئے اٹھائے اور عرض کیا کہ اے خداوند محمودؒ کے ہاتھوں کی لاج رکھ لے۔ دل سے نکلی ہوئی دعائے اثر کر دکھایا اور وہی محمود حسنؒ ہند کے شیخ اور عالمگیر شخصیت بنے۔ جن کی فراست وجوان مردی اور جوش جہاد کے چرچے ہند اور بیرون ہند میں تھے اور ان کی تفسیر عثمانی کو اللہ پاک نے عالمی قبولیت سے نوازا....(یادگار ملاقاتیں)

## حضرت نانوتوی رحمہ اللہ کی زادہانہ زندگی

حضرت مولانا محمد قاسم صاحب نانوتوی رحمۃ اللہ علیہ کے کسی معتقد نے ایک چادر بیش قیمت اور ایک عدد زیور طلا تی بی بی صاحبہ (یعنی اہلیہ محترمہ) کی ملک کر کے بھیجا تو حضرت نے اہلیہ محترمہ سے فرمایا: ”فی الحقيقة چادر اور زیور سے دل خوش ضرور ہوتا ہے، لیکن چند روز کے استعمال سے یہ دونوں ہی چیزیں خراب ہو جائیں گی یہ کام اس رشمین چادر سے نکلے گا، وہی لٹھے کی سفید چادر سے بھی نکل سکتا ہے، کسی مستحق کو دے دو۔ خداوند تعالیٰ ان کے عوض، عاقبت میں پائدار لباس اور زیور عطا فرمائیں گے۔“

اللہ اکبر! یہ صحابہ کرامؓ کی زندگی کے مطابق زندگی گزارنے والا عالم جو خود اپنی ہی حد تک تیار نہیں بلکہ اس کی بیوی بھی اسی رضاہ و رغبت کے ساتھ راہِ خدا میں دینے کو آمادہ ہے چنانچہ: ”بی بی صاحبہ نے فوراً چادر رشمین اور طلا تی زیور دونوں کو دے دیا اور دل پر میل نہ آیا۔“ فائدہ: رب العالمین بال بال مغفرت فرمائے آمین، بیسویں صدی میں وہ نمونہ قائم فرمائے جو عہدِ نبوت میں نظر آتے ہیں..... (ماہنامہ دارالعلوم ص ۱۹۵۵ء)

## حضرت نانوتوی رحمہ اللہ کی رو سا سے احتیاط

ایک مرتبہ حجۃ الاسلام حضرت مولانا محمد قاسم صاحب نانوتوی رحمۃ اللہ علیہ رام پور تشریف لے گئے۔ نواب کلب علی خاں کا زمانہ تھا۔ نواب صاحب نے بلوا بھیجا کہ: ”آپ کو تکلیف تو ہو گی لیکن مجھے زیارت کا بے حد اشتیاق ہے۔“ مولانا نے اول تہذیب کا جواب کہلا بھیجا کہ: ”میں ایک کاشتکار کا بیٹا ہوں۔ آداب دربار سے ناواقف ہوں کوئی بات آداب دربار کے خلاف ہو گئی تو یہ نازیبا سا ہے۔“ نواب صاحب نے کہلا بھیجا کہ: ”آپ کے لئے سب آداب معاف ہیں۔“ پھر مولانا نے کہلا بھیجا کہ: ”وہ جواب تو تہذیب کا تھا۔ اب ضابطہ کا جواب دینا پڑا۔“ آپ فرماتے ہیں کہ مجھے ملاقات کا اشتیاق ہے۔ سبحان اللہ! اشتیاق تو ہو آپ کو اور حاضر ہوں میں یہ عجیب بے جوڑ بات ہے۔ پھر نواب صاحب کی ہمت نہ بلانے کی ہوئی نہ خود حاضر ہونے کی۔ (حسن العزیز ج ۱ ص ۳۸۱)

## جنتِ الاسلام حضرت مولانا محمد قاسم نانوتوی کا مقام

حضرت نانوتوی رحمہ اللہ نے فرمایا کہ میں اکثر دیکھتا ہوں کہ حضرت محمد صلی اللہ علیہ وآلہ وسلم تشریف لاتے ہیں اور اپنی ردائے (چادر مبارک) مبارک میں ڈھانپ کر مجھے کبھی اندر لاتے ہیں اور کبھی باہر لے جاتے ہیں اور سوتے جا گئے اکثر اوقات یہی منظر میری آنکھوں کے سامنے رہتا ہے۔ سب نے یہ سمجھا کہ مفسدوں کی مفسدہ پردازی اور شر سے تحفظ منظور ہے۔ لیکن حضرت مولانا شیداحمد گنگوہی نے فرمایا کہ نہیں۔

بلکہ مولانا کی عمر ختم ہو چکی ہے اور حضرت محمد رسول اللہ صلی اللہ علیہ وآلہ وسلم کو یہ دھلانا منظور ہے کہ جب لوگ اپنے ہو کر ایسے مفسد ہو گئے کہ اللہ تعالیٰ کے ایسے مقدس بندوں پر الزام لگانے سے نہیں شرما تے تو ہم بھی ایسی ہستی کو اب ایسے لوگوں میں نہیں رکھنا چاہتے کہ یہ اس قابل نہیں۔ چنانچہ حضرت نانوتوی اس واقعہ کے بعد زیادہ دن زندہ نہ رہے اور قریب ہی زمانہ میں آپ کا وصال ہو گیا۔ (دینی دسترخوان جلد ۲)

## حضرت نانوتوی رحمہ اللہ کی اہمیت کا عجیب واقعہ

حضرت مولانا محمد قاسم صاحب نانوتوی رحمۃ اللہ علیہ کا دستور تھا کہ عشاء کے بعد دودھ استعمال فرماتے تھے چنانچہ جوں ہی آپ تشریف لاتے اہمیت محترمہ دودھ کا پیالہ لے کر حاضر ہوتیں مگر آپ ذوق عبادت میں نوافل کی نیت باندھ لیتے اور رات بھر اسی طرح عبادت میں گزار دیتے اہمیت محترمہ کا بیان ہے۔ ”کبھی کبھی ایسا ہوتا کہ حضرت نے نوافل میں پوری شب گزار دی اور میں بھی پوری شب پیالہ لئے کھڑی کی کھڑی رہ گئی۔“

اللہ اللہ یبوی ہو تو ایسی آج اس کا تصور کرنا بھی مشکل ہے ہمارے اسلاف نے جہاں اور وہ پراڑ ڈالا۔ وہاں سب سے زیادہ اپنی ”یبوی“ ہی پراڑ ڈالا۔ خود حضرت نانوتوی ہی کی اہمیت محترمہ کا واقعہ نقل کیا ہے کہ ”اذان کی“ حی علی الصلوٰۃ“ پر کام کو چھوڑ کر اس طرح اٹھ جاتی تھیں کہ گویا اس کام سے کبھی کلوئی واسطہ ہی نہ تھا۔ بالکل ہر چیز سے بے گانہ بن جاتیں۔“ ف: کاش مسلمانوں کی تمام عورتوں میں دین کا یہی شغف پیدا ہو جاتا پھر

مسلمانوں کے اعمال و اخلاق میں دیکھتے ہی دیکھتے ایک انقلاب عظیم پیدا ہو جاتا اور پوری مسلمانی دنیا سنور جاتی..... (ماہنامہ دارالعلوم ص ۱۲ نومبر ۱۹۵۵ء)

## حضرت نانو توی رحمہ اللہ کے حلم کا بے نظیر واقعہ

حکیم الاسلام حضرت مولانا قاری محمد طیب صاحب رحمہ اللہ (م ۱۳۰۳ھ / ۱۹۸۳ء) تحریر فرماتے ہیں۔ ”اس سلسلہ میں مجھ تک جو واقعہ پہنچا ہے وہ عرض کرتا ہوں، مجھ سے حکیم بنیاد علی صاحب مرحوم ساکن لاڈپلٹ میرٹھ نے بیان کیا اور انہوں نے یہ واقعہ حضرت مولانا عبدالغنی صاحب رحمۃ اللہ علیہ ساکن پھلا ودہ ضلع میرٹھ سے ناجو حضرت نانو توی رحمۃ اللہ علیہ کے مخصوص تلامذہ میں ایک زبردست عالم تھے۔

حضرت مولانا عبدالغنی صاحب نے فرمایا کہ جب حضرت نانو تویؒ مباحثہ شاہجہان پور کے لئے روانہ ہوئے تو شاہجہان پور کے قریب کسی گاؤں کے چند غریب سینیوں نے (جو مقامی شیعوں کے اثرات میں دبے ہوئے بے بس تھے۔ کیونکہ زمیندارہ شیعوں ہی کا تھا) حضرت کو لکھا کہ جاتے یا آتے حضرت والا اس گاؤں کو اپنے قدوم سے عزت بخششیں اور ہمیں کچھ پند و نصیحت فرمادیں۔ تا کہ ہمارے لئے اصلاح و فلاح اور تقویت کا باعث ہو۔

حضرت والا نے بخوشدی ان کی دعوت منظور فرمائی۔ جیسا کہ غرباء کی دعوت و پیشکش بطوع و رغبت قبول فرمانے کی عادت تھی۔ اور جاتے یا آتے ہوئے اس گاؤں میں اترے۔ شیعوں میں اس سے کھلبی مچی۔ فکر یہ تھا کہ ایسا نہ ہو کہ ان کے وعظ کا اثر شیعوں پر ہو جائے اور شیعہ دباؤ کی تنظیم ثبوت جائے تو انہوں نے متوقع اثرات کی کاث کے لئے لکھنؤ سے چار شیعہ مجتهد تاریخ مقررہ پر بلائے اور پروگرام یہ طے پایا کہ مجلس وعظ میں چاروں کونوں پر یہ چاروں مجتهد بیٹھ جائیں اور چالیس اعتراضات منتخب کر کے دس دس اعتراض چاروں پر بانٹ دیے گئے کہ اثنائے وعظ میں اس طرح کئے جائیں کہ اول فلاں سمت کا مجتهد دس اعتراض کرے اس سے حضرت نمیں تو دوسرے کوئہ کا اور پھر اسی طرح تیسرے اور چوتھے کوئہ کا۔ اور اس طرح وعظ نہ ہونے دیا جائے۔ ان ہی اعتراض و جواب میں بتلا کر کے وقت ختم کر دیا جائے۔

اب غیبی مدد اور حضرت والا کی کرامت کا حال سننے کہ حضرت نے وعظ شروع فرمایا۔ جس میں گاؤں کی تمام شیعہ برادری بھی جمع تھی اور وہ وعظ اسی ترتیب سے اعتراضوں کے جواب پر مشتمل شروع ہوا جس ترتیب سے اعتراضات لے کر مجتہدین بیٹھے تھے۔ گویا ترتیب کے مطابق جب کوئی مجتہد اعتراض کرنے کے لئے گردان اٹھاتا تو حضرت اسی اعتراض کو خود نقل کر کے جواب دینا شروع فرماتے۔ یہاں تک کہ وعظ پورے سکون کے ساتھ پورا ہو گیا اور شیعوں کے ان مقررہ شبہات کے مکمل حل سے گاؤں کے شیعہ اس قدر مطمئن ہوئے کہ اکثریت نے توبہ کر لی اور سنی ہو گئے۔

مجتہدین اور مقامی شیعہ چوہدریوں کو اس میں اپنی انتہائی سُکی اور خفت محسوس ہوئی تو انہوں نے حرکت مذبوحی کے طور پر اس شرمندگی کو مٹانے اور حضرت والا کے اثرات کا ازالہ کرنے کے لئے یہ تدبیر کی کہ ایک نوجوان لڑکے کا فرضی جنازہ بنایا اور حضرت سے آکر عرض کیا کہ حضرت نماز جنازہ آپ پڑھادیں۔

پروگرام یہ تھا کہ جب حضرت دو تکبیریں کہہ لیں تو صاحب جنازہ اک دم اٹھ کھڑا ہو، اور اس پر حضرت کے ساتھ استہزا و تمسخر کیا جائے۔ حضرت والا نے معدربت فرمائی کہ آپ لوگ شیعہ ہیں اور میں سنی۔ اصول نماز الگ الگ ہیں۔ آپ کے جنازہ کی نماز مجھ سے پڑھوانے میں جائز کب ہوگی؟

شیعوں نے کہا کہ حضرت بزرگ ہر قوم کا بزرگ ہی ہوتا ہے آپ تو نماز پڑھا ہی دیں۔ حضرت نے ان کے اصرار پر منظور فرمایا۔ اور جنازہ پر پہنچ گئے۔ جمع تھا۔ حضرت ایک طرف کھڑے ہوئے تھے کہ چہرہ پر غصہ کے آثار دیکھئے گئے۔ آنکھیں سرخ تھیں اور انقباض چہرہ سے ظاہر تھا۔ نماز کے لئے عرض کیا گیا تو آگے بڑھے اور نماز شروع کی۔ دو تکبیریں کہنے پر جب طے شدہ کے مطابق جنازہ میں حرکت نہ ہوئی تو پیچھے سے کسی نے ”ہونجھ“ کے ساتھ صاحب جنازہ کو اٹھ کھڑے ہونے کی سکاروی۔ مگر وہ نہ اٹھا۔ حضرت نے تکبیرات اربعہ پوری کر کے اسی غصے کے لہجہ میں فرمایا کہ ”اب یہ قیامت کی صبح سے پہلے نہیں اٹھ سکتا۔“ دیکھا گیا تو مردہ تھا۔ شیعوں میں رونا پیشنا پڑ گیا، اور بجا ہے حضرت والا کی

سکنی کے خود ان کی سکنی اور سکنی ہی نہیں سب کی موت آگئی۔ اس کرامت کو دیکھ کر باقی ماندہ شیعوں میں سے بھی بہت سے تائب ہو کر سنی ہو گئے۔” (جوہر پارے)

## حضرت نانو توی رحمہ اللہ کا یادگار واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا محمد قاسم نانو توی رحمہ اللہ کے خلاف گرفتاری کے وارث جاری ہو چکے ہیں.... چاروں طرف پولیس تلاش کرتی پھر رہی ہے.... اور آپ مجھتہ کی مسجد میں تشریف فرمائیں وہاں پولیس پہنچ گئی.... مسجد کے اندر آپ اکیلے تھے حضرت مولانا محمد قاسم نانو توی کا نام سن کر ذہنوں میں تصور آتا تھا کہ.... آپ بہت بڑے عالم ہیں تو آپ شاندار قسم کے لباس اور جبہ قبہ پہنے ہو گئے وہاں تو کچھ بھی نہیں تھا.... آپ تو ہر وقت ایک معمولی لنگی ایک معمولی کرتہ پہنے ہوئے تھے جب پولیس اندر داخل ہوئی تو یہ سمجھا کہ یہ مسجد کا کوئی خادم ہے۔ چنانچہ پولیس نے پوچھا کہ مولانا محمد قاسم صاحب کہاں ہیں؟ آپ فوراً اپنی جگہ سے کھڑے ہوئے اور ایک قدم پہنچپے ہٹ کر کہا کہ ابھی تھوڑی دیر پہلے تو یہاں تھے اور اس کے ذریعہ اس کو یہ تاثر دیا کہ اس وقت یہاں موجود نہیں ہیں۔ لیکن زبان سے یہ جھوٹا کلمہ نہیں نکالا کہ .... یہاں نہیں ہیں چنانچہ وہ پولیس واپس چل گئی۔

اللہ تعالیٰ کے بندے ایسے وقت میں بھی جبکہ جان پر بنی ہوئی ہواں وقت بھی یہ خیال رہتا ہے کہ زبان سے کوئی غلط لفظ نہ نکلے زبان سے صریح جھوٹ نہ نکلے اور اگر کبھی مشکل وقت آجائے تو اس وقت بھی توریہ کر کے اور گول مول بات کر کے کام چل جائے یہ بہتر ہے.... البتہ اگر جان پر بن جائے جان جانے کا خطرہ ہو یا شدید ناقابل برداشت ظلم کا اندیشہ ہو اور توریہ سے اور گول مول بات کرنے سے بھی بات نہ بنے تو اس وقت شریعت نے جھوٹ بولنے کی بھی اجازت دے دی ہے۔ لیکن اس اجازت کو اتنی کثرت کے ساتھ استعمال کرنا جس طرح آج اس کا استعمال ہو رہا ہے۔ یہ سب حرام ہے اور اس میں جھوٹی گواہی کا گناہ ہے.... اللہ تعالیٰ ہم سب کی اس سے حفاظت فرمائے آمین۔ (اصلاحی خطبات جلد ۳ ص ۱۵۲)

## حضرت نانوتوی رحمہ اللہ کے ایک مناظرہ کا واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

دارالعلوم دیوبند کے بانی حضرت مولانا محمد قاسم صاحب نانوتوی رحمۃ اللہ علیہ کا ایک بڑا حکیمانہ واقعہ ہے.... ان کے زمانے میں آریہ سماج ہندوؤں نے اسلام کے خلاف بڑا شور پھایا ہوا تھا.... حضرت نانوتوی رحمۃ اللہ علیہ ان آریہ سماج والوں سے مناظرہ کیا کرتے تھے.... تاکہ لوگوں پر حقیقت حال واضح ہو جائے۔

چنانچہ ایک مرتبہ آپ ایک مناظرہ کے لیے تشریف لے گئے.... وہاں ایک آریہ سماج کے پنڈت سے مناظرہ تھا اور مناظرہ سے پہلے کھانے کا انتظام تھا۔ حضرت نانوتوی رحمۃ اللہ علیہ بہت تھوڑا کھانے کے عادی تھے۔ جب کھانا کھانے بیٹھے تو حضرت مولانا چند نوالے کھا کر اٹھ گئے اور جو آریہ سماج کے عالم تھے۔ وہ کھانے کے استاد تھے۔ انہوں نے خوب ڈٹ کر کھایا جب کھانے سے فراغت ہوئی تو میزبان نے حضرت نانوتوی رحمۃ اللہ علیہ سے فرمایا کہ حضرت آپ نے تو بہت تھوڑا سا کھانا کھایا۔ حضرت نے فرمایا کہ مجھے جتنی خواہش تھی اتنا کھالیا۔ وہ آریہ سماج بھی قریب بیٹھا ہوا تھا۔ اس نے حضرت سے کہا کہ مولانا آپ کھانے کے مقابلے میں تواب بھی سے ہار گئے اور یہ آپ کے لیے بدفالی ہے کہ جب آپ کھانے پر ہار گئے تواب دلائل کا مقابلہ ہو گا تو اس میں بھی آپ ہار جائیں گے۔

حضرت نانوتوی رحمۃ اللہ علیہ نے جواب دیا کہ بھائی اگر کھانے کے اندر مناظرہ اور مقابلہ کرنا تھا تو مجھ سے کرنے کی کیا ضرورت تھی۔ کسی بھینس سے یا بیل سے کر لیا ہوتا اگر اس سے مناظرہ کریں گے تو آپ یقیناً بھینس سے ہار جائیں گے میں تو دلائل میں مناظرہ کرنے آیا تھا کھانے میں مناظرہ اور مقابلہ کرنے تو نہیں آیا تھا۔ (اصلاحی خطبات جلد ۵ ص ۱۲۷)

## کمال تواضع

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا محمد قاسم نانوتوی رحمۃ اللہ علیہ فرمایا کرتے تھے کہ.... اگر دو حرف علم کی

تہمت محمد قاسم کے نام پر نہ ہوتی تو دنیا کو پتہ بھی نہ چلتا کہ... قاسم کہاں پیدا ہوا تھا اور کہاں  
مر گیا اس طرح فنا بیت کے ساتھ زندگی گزاری۔ (اصلاحی خطبات جلد ۵ ص ۳۹)

## حضرت نانو توی رحمہ اللہ کی تواضع

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا محمد قاسم صاحب نانو توی رحمۃ اللہ علیہ جودار العلوم دیوبند کے بانی ہیں.... ان کے بارے میں لکھا ہے کہ ہر وقت ایک تہبند پہنے رہتے تھے اور معمولی سا کرتہ ہوتا تھا... کوئی شخص برداشت کریے پہچان ہی نہیں سکتا تھا کہ یہ اتنا بڑا اعلام ہے..... جب مناظرہ کرنے پر آ جائیں تو بڑوں بڑوں کے دانت کھٹے کر دیں لیکن سادگی اور تواضع کا یہ حال تھا کہ تہبند پہنے ہوئے مسجد میں جھاڑو دے رہے ہیں۔

## حضرت نانو توی رحمہ اللہ کی ضیافت کا واقعہ

حضرت مولانا محمد قاسم صاحب نانو توی رحمۃ اللہ علیہ کا مظفرنگر میں ایک تھانیدار معتقد تھا ایک دن اس نے حضرت مولانا نانو تویؒ کی دعوت کی مولانا نے دیکھا تھا کہ تھانیدار کی کمائی مشتبہ اور مشکوک ہے اس وجہ سے اس کی دعوت کو نامنظور فرمادیا۔ تھانیدار نے دعوت قبول نہ کرنے کی وجہ معلوم کی تو حضرت نے فرمایا میں معدود ہوں۔ اس نے کہا کہ اگر آپ بیمار ہوں تو علاج کراؤں۔ حضرت نے فرمایا نہیں کوئی اور عذر ہے۔ اس نے کہا اگر جانے میں تکلیف ہو تو سواری کا انتظام کراؤں۔ حضرت نے فرمایا یہ بھروسہ نہیں بلکہ دوسرا عذر ہے۔ اس نے پھر درخواست کی کہ کھانا آپ کے یہاں بیٹھ ج دوں۔ آپ نے انکار فرمایا اس نے عرض کیا میں خود حاضر ہو کر کھانا پیش کروں گا۔ حضرتؒ نے صاف انکار فرمادیا۔ وہ تھانیدار ایک دم غصہ ہو گیا اور کہا کہ آپ نہ بزرگ ہیں اور نہ نیک کیونکہ نبی کریم صلی اللہ علیہ وسلم نے فرمایا ہے دعوت قبول کرو اور آپ قبول نہیں کرتے۔ اس پر مولانا نانو تویؒ نے فرمایا کہ جو عیوب تو نے بیان کئے ہیں ان سے زیادہ عیوب کا مرتبہ اور مستحق ہوں۔ اس وقت تھا نے دارکو ہوش آیا اور سوچا تو معلوم ہوا کہ حضرت میری دعوت

میرے مال کے مشتبہ ہونے کی وجہ سے رد فرما رہے ہیں۔ اس نے اسی دن سے تھانیداری چھوڑ دی۔ کچھ دنوں بعد پھر دعوت کی اور عرض کیا کہ:

”حضرت! اب میری اپنی جائیداد کی حلال کمائی ہے آپ کی دعوت کرتا ہوں“  
 مولانا محمد قاسم صاحب ”نے دعوت منظور فرمائی اور اس سے فرمایا کہ ”ملازمت بھی کرو لیکن دیانتداری سے کام لو کیونکہ تھانیداری کرنا دیانت داری کے ساتھ تمام بھلائیوں سے بڑھ کر ہے کیونکہ محتسب کے درجہ میں تھانے دار ہوتا ہے“ ف: پس معلوم ہوا کہ امر بالمعروف کیلئے حکمت عملی اور نرمی کا ہونا ضروری ہے۔ (فلسفہ نماز و تبلیغ ص ۲۰۱۹)

## حضرت نانو توی رحمہ اللہ کا حکمت بھرا جواب

حضرت مولانا محمد قاسم صاحب نانو توی ”سے دیانند سرستی نے ایک دفعہ سوال کیا کہ:  
 ”مسلمان کہتے ہیں کہ لوح محفوظ میں اول خلقت سے قیامت تک تمام واقعات لکھے ہوئے ہیں اور واقعات تو لاعداد لا تھی ہیں تو وہ کتاب بہت ہی بڑی ہو گی پھر وہ رکھی کہاں جاتی ہو گی“، حضرت مولانا نے اس کا جلدی جواب نہیں دیا بلکہ ادھر ادھر کی باتیں کرتے رہے کہ لالہ جی آپ کی کتنی عمر ہے اس نے کہا ستر برس کی مثلاً پوچھا کہ کہاں کہاں تعلیم حاصل کی ہے کیا کیا پڑھا ہے اور آپ کو اپنے بچپن کے واقعات بھی یاد ہیں۔

اس نے بیان کیا کہ میں نے پہلے وہاں تعلیم حاصل کی پھر وہاں اور میں نے اتنی کتابیں دیکھیں اور اتنی کتابیں پڑھیں اور میں نے اتنے سال سیاحت کی مولانا نے پوچھا کہ یہ سب واقعات آپ کو یاد ہیں کہا ہاں اور بچپن کے واقعات بھی بہت یاد ہیں اور جوانی کے اور سیر و سیاحت و تعلیم وغیرہ کے واقعات تو گویا اس وقت میرے سامنے ہیں غرض اس نے اپنے حافظہ کی بہت تعریف کی مولانا نے پوچھا کہ یہ سب واقعات آپ کو محفوظ ہیں اس نے بڑے دعوے سے کہا جی ہاں مجھسے سب محفوظ ہیں اب مولانا نے فرمایا کہ لالہ جی اس ذرا سے دماغ میں جو ایک بالشت سے بھی کم ہے ستر برس کے واقعات اور کتابوں کے مضامین اور لوگوں کی باہمی تقریبیں اور ابحاث کس طرح سما گئے اس پر وہ خاموش ہوا

مولانا نے فرمایا کہ لوح محفوظ کی نظر تو خود آپ کے اندر موجود ہے ”آپ کا دماغ“، پھر حیرت ہے کہ آپ لوح محفوظ پر یہ سوال کرتے ہیں کہ وہ کہاں رکھی جاتی ہوگی آپ کو کبھی اپنے دماغ پر شبہ نہ ہوا کہ اس ذرا سے دماغ میں اس قدر بے شمار واقعات و مضا میں کس طرح محفوظ رہتے ہیں پھر بعض انسانوں کی عمریں ہزار ہزار سال کی ہوتی ہیں اور ان کے حافظے ہم سے زیادہ قوی تھے ان کے دماغ میں ہزار سال کے واقعات اور ہزاروں آدمیوں کی صورتیں کیونکر محفوظ رہتی تھیں تو یہ کیا ضرور ہے کہ جس چیز میں لاکھ دولاکھ برس کے واقعات لکھے جائیں وہ طول اور عرضًا بھی اتنی بڑی ہو کہ آسمانوں میں نہ سما سکے خدا تعالیٰ کو قدرت ہے کہ تھوڑے سے جسم میں جتنے چاہے واقعات محفوظ کر دیں چنانچہ ایک نظر اس کی انسان میں موجود ہے اب تو دیا نہ مولانا کا منہ تکنے لگا (و عظانور النور ۲۳)

غرضیکہ انسانی دماغ مظہر لوح بھی ہے۔

## حضرت نانو توی رحمہ اللہ کا اندازِ نصیحت

ایک مرتبہ حضرت مولانا محمد قاسم صاحب نانو توی رحمۃ اللہ علیہ کا قیام دہلی میں تھا حضرت کے خدام میں سے چند مخصوص تلامذہ ساتھ تھے۔ حضرت شیخ الہند مولانا محمود حسن رحمہ اللہ وسرے شاگرد مولانا احمد حسن امردہی رحمہ اللہ اور حاجی امیر شاہ خان صاحب مرحوم مولانا احمد حسن صاحب رحمہ اللہ نے اپنے ہجولیوں میں بیٹھ کر فرمایا کہ بھائی لال کنویں کی مسجد کے جو امام ہیں ان کی قرأت بہت اچھی ہے کل صحیح کی نمازان کے پیچھے پڑھ لیں۔ شیخ الہند رحمہ اللہ نے غصہ میں آکر فرمایا کہ تمہیں شرم نہیں آتی ہے غیرت وہ تو ہمارے حضرت کی تکفیر کرتا ہے ہم اس کے پیچھے نماز پڑھیں گے اور بڑا سخت لہجہ اختیار کیا یہ جملے حضرت مولانا نانو توی رحمہ اللہ کے کان میں پہنچ تو اگلے دن حضرت ان سب شاگروں کو لے کر اسکی مسجد میں پہنچے اور اس امام کے پیچھے جا کر نماز پڑھی سلام پھیرا تو چونکہ یہ اخنی تھے۔ نماز یور نے دیکھا کہ ہیں تو علماء صورت تو پوچھا کون ہیں؟

معلوم ہوا کہ یہ تو مولانا محمد قاسم ہیں اور وہ ان کے شاگرد مولانا محمود حسن رحمہ اللہ اور

مولانا احمد حسن محدث امر وہی رحمہ اللہ ان کے تلمیذ ہیں۔

امام صاحب کو سخت حیرت ہوئی کہ میں تورات دن انہیں کافر کہتا ہوں اور یہ نماز کے لئے میرے پیچھے آگئے تو امام صاحب نے خود بڑھ کر مصانعہ کیا اور کہا کہ حضرت میں آپ کی تکفیر کرتا تھا اور میں آج شرمند ہوں آپ نے میرے پیچھے نماز پڑھی حالانکہ میں آپ کو کافر کہتا رہا۔ حضرت نانو توی رحمہ اللہ نے فرمایا کہ ”کوئی بات نہیں میرے دل میں آپ کے اس جذبہ کی قدر ہے، اور زیادہ عزت دل میں بڑھ گئی ہے کیوں؟

اس واسطے کہ آپ کو جو روایت پہنچی ہے کہ میں تو ہیں رسول صلی اللہ علیہ وآلہ وسلم کرتا ہوں تو آپ کی غیرت ایمانی کا یہی تقاضا تھا۔ ہاں البتہ شکایت اس کی ہے کہ روایت کی تحقیق کرنی چاہئے تھی تو میں یہ عرض کرنے آیا ہوں کہ یہ خبر غلط ہے اور میں اس شخص کو دائرہ اسلام سے خارج سمجھتا ہوں جو ادنیٰ درجہ میں بھی نبی صلی اللہ علیہ وسلم کی تو ہیں کرے اور اگر آپ کو یقین نہ آئے تو آپ کے ہاتھ پر ابھی اسلام قبول کرتا ہوں۔

اشهد ان لا اله الا الله و اشهد ان محمدًا عبده و رسوله  
اب امام بے چارہ قدموں میں گرفڑا بچھا جاتا ہے۔

ف: بات صرف یہ تھی کہ ان حضرات کے دلوں میں تواضع باللہ اور ادب مع اللہ اس درجہ رچا ہوا تھا کہ نفسانیت کا شائیبہ نہ رہا تھا۔ استہزاۓ اور تمسخر تو بجائے خود ہے بے قدری بھی اپنے معاندوں کی نہیں کرتے تھے۔ ( الحق)

## حجۃ الاسلام مولانا محمد قاسم نانو توی رحمہ اللہ اور اتباع سنت

ایک مرتبہ حضرت نانو توی رحمہ اللہ نے وعظ فرمایا بہت بڑا مجمع تھا..... درمیان میں ایک شخص اٹھا اور کہا کہ حضرت مجھے کچھ عرض کرنا ہے مولانا اپنی خداداد فراست سے سمجھ گئے کہ کیا کہنا چاہتا ہے آپ نے فرمایا کہ ابھی تھوڑی دیر میں آتا ہوں ایک ضرورت پیش آگئی ہے لوگوں نے سمجھا کہ استنجاو غیرہ کی ضرورت پیش آئی ہوگی.....

حضرت گھر میں گئے حضرت کی بڑی بہن بیوہ تھیں پچانوے برس کی عمر میں نہ نکاح

کے قابل نہ کچھ مگر اعتراض کرنے والے کو اس کی کیا ضرورت ہے وہ تو یہ کہتا ہے کہ:....

”آپ دنیا کو (نکاح بیوگان کی) نصیحت کرتے ہیں مگر آپ کی بہن تو بیٹھی ہے“

گھر میں گئے تو بڑی بہن کے پیروں پر ہاتھ رکھا.... انہوں نے گھبرا کر کہا بھائی تم تو عالم ہو یہ کیا کر رہے ہو فرمایا:.... ”بہر حال میں آپ کا چھوٹا بھائی ہوں.... آج ایک سنت رسول زندہ ہوتی ہے اگر آپ ہمت کریں تو آپ پر موقوف ہے....

فرمایا کہ: ”میں ناکارہ اور سنت رسول کا زندہ کرنا میری وجہ سے؟“

حضرت نے فرمایا کہ:.... ”آپ نکاح کر لیجئے“ فرمایا کہ:.... بھائی تم میری حالت دیکھ رہے کہ.... منہ میں دانت نہیں ہے.... کمر جھک گئی ہے ۹۵ برس میری عمر ہے مولانا نے فرمایا یہ سب میں جانتا ہوں اعتراض کرنے والے اس چیز کو نہیں دیکھتے....

ہمیشہ نے یہ سن کر فرمایا کہ:.... اگر سنت رسول صلی اللہ علیہ وسلم میری وجہ سے زندہ ہو سکے تو میں جان قربان کرنے کو بھی تیار ہوں اسی وقت جو چودہ پندرہ آدمی خاندان کے موجود تھے ان کے سامنے نکاح پڑھایا گیا گواہ بنا دیئے گئے اس میں کچھ دریلگ گئی پھر حضرت نانو تویؒ باہر آئے اور مجمع میں دوبارہ تقریر شروع کی پھر وہی سائل کھڑا ہوا کہ کچھ عرض کرنا ہے فرمایا کہیے اس نے کہا کہ:....

آپ دنیا کو نصیحت کر رہے ہیں اور آپ کی بہن یہ وہ بیٹھی ہے تو ہم پر کیا اثر ہو گا؟

فرمایا:.... کون کہتا ہے؟ ان کے نکاح کے تو شاید گواہ بھی یہاں موجود ہونگے....

دو تین آدمی درمیان میں کھڑے ہوئے اور کہا کہ حضرت کی ہمیشہ کا ہمارے سامنے

نکاح ہوا ہے۔ (ماہنامہ ”محسن اسلام“ جون 2008ء)

## حضرت مولانا محمد قاسم نانو توی رحمہ اللہ کا عشق رسول

حکیم الاسلام قاری محمد طیب صاحب رحمہ اللہ بیان فرماتے ہیں۔

حضرت مولانا محمد قاسم صاحب نانو توی رحمۃ اللہ علیہ بانی دارالعلوم دیوبند کلیر شریف جاتے تھے حضرت صابر کلیریؒ کے مزار کی زیارت کرنے کے واسطے کلیر روڈ کی سے پانچ میل دور ہے نہر کی پٹری پٹری چلے جاتے تھے اب تو سواری کا بھی انتظام ہے اس زمانے

میں لوگ عموماً پیدل ہی جاتے تھے تو حضرت جب نہر کی پڑی پر جاتے اور سامنے کلیر ہوتا تجوہ تے اتار کر بغل میں دبائیتے اور ننگے پیروں جاتے تو کیا جوتے پہن کر جانا ناجائز تھا؟ نہیں بلکہ محبت کا غلبہ تھا..... حضرت صابر کلیری کی محبت قلب میں جاگزیں تھی ادب غالب تھا جب روضہ نظر آتا تھا تو جو تہ پہن کر جانا پسند نہیں کرتے تھے ننگے پیروں جاتے تھے چونکہ ادب غالب تھا، اور ادب غالب ہوتا ہے محبت کے غلبہ سے جب حضرت نانوتویؒ نے حج کیا تو بڑے بڑے اکابر ساتھ تھے.....

مثلاً حضرت گنگوہی رحمہ اللہ حضرت مولانا یعقوب صاحب نانوتویؒ اور دوسرے بڑے بڑے اکابرین اور بزرگوں کا ایک مجمع تھا آخری منزل جس کے بعد مدینہ طیبہ بالکل سامنے آ جاتا ہے اور حرم شریف کے مینار نظر آنے لگتے ہیں اس آخری منزل کا نام ہے ”بیر علی“، یہاں ایک پہاڑی ہے جہاں اس پر چڑھے اور حرم شریف کے مینارے سامنے آ جاتے ہیں تو یہ قافلہ جب ”بیر علی“ پر پہنچا اور حرم شریف کے مینارے سامنے نظر پڑے تو حضرت مولانا قاسم صاحب نانوتویؒ ایک دم اونٹ سے اچھل کر زمین پر گر پڑے جوتے اتار کر رکھے اونٹ کے کجاوے میں اور ننگے پیر چلنashروع کیا۔

حضور صلی اللہ علیہ وسلم کی محبت غالب تھی اس لئے عاشقانہ اشعار پڑھتے ہوئے اور اپنے حال میں مست اور ننگے سر چلے جا رہے تھے۔ مدینہ کی کنکریاں جو ہیں وہ نوکیلی ہیں پیروں میں ایسی چھپتی ہیں جیسے کائنے چھپتے ہیں۔

ان کی وجہ سے پاؤں لہو لہاں ہو گئے مگر حضرت محبت اور عشق کی وجہ سے اپنے حال میں مست ہیں۔ دیکھا دیکھی دوسرے لوگوں نے بھی اونٹوں سے اتار کر پیدل چلنashروع کر دیا تو حضرت گنگوہیؒ نے فرمایا کہ یہ احمد کیوں نیچے اتار کر چلنے لگے ان پر تو محبت اور عشق کی وجہ سے حال طاری ہے یہ نقلی کہاں تک کریں گے۔

اس لئے کوئی بیس قدم چل کر رک گیا کوئی سو قدم چل کر رک گیا کیونکہ ان کنکریوں پر چلنا ہی مشکل ہے مگر جو اپنے حال میں مست ہے وہ تو معدود ہے اسے تو کچھ خبر ہی نہیں رہتی چاہے اس پر تیر پڑیں چاہے تکواریں پڑیں لیکن جن کے ہوش و حواس باقی ہیں وہ اس طریقے

سے چلیں وہ پورے نہیں اتر سکتے اسی لئے کوئی پچاس قدم چل کر بیٹھ گیا اور کوئی سو قدم چل کر بیٹھ گیا اور حضرت حرم تک پیدل چلے اور پیروں میں کنکریاں چھپھ چھپھ کر لہو لہان اور خون خرابہ بھی ہو گئے تو در محبت تلخیاں شیریں بود لیعنی محبت کی وجہ سے تلخیاں بھی شیریں ہو جاتی ہیں اور آدمی ان کو بخوبی جھیل لیتا ہے.....(خطبات طیب)

## حضرت نانو توی رحمہ اللہ کا کمال ادب

حجۃ الاسلام حضرت مولانا محمد قاسم نانو توی رحمہ اللہ جب حج کی سعادت حاصل کرنے کے لئے تشریف لے گئے فراغت کے بعد جب مدینۃ الرسول صلی اللہ علیہ وسلم کی طرف روانگی ہوئی تو دربار حبیب سے کئی میل دور ہی گندب خضراں پر نظر پڑتے ہی اپنا جوتا اتار لیا حالانکہ وہاں سے راستہ نوکدار پتھر کے ٹکڑوں سے بھرا تھا۔

مگر آپ کے ضمیر نے گوارانہ کیا کہ دیار حبیب میں جوتا پہن کر چلا جائے نامعلوم کس مقام پر حضور پر نور صلی اللہ علیہ وسلم کے اقدام مبارک پڑے ہوں اور میری کیا مجال کہ میں جوتا پہن کر اس مقام پر چلوں۔ (دین و داش جلد ۲)

## حجۃ الاسلام مولانا محمد قاسم نانو توی رحمہ اللہ تعالیٰ کی سادگی

حکیم الامت حضرت تھانوی رحمہ اللہ تعالیٰ فرماتے ہیں کہ حضرت مولانا محمد قاسم صاحب رحمہ اللہ کی یہ حالت تھی کہ لباس ایسا پہنتے تھے جس سے کوئی نہ سمجھ سکے کہ یہ عالم ہیں نہ عبا پہنتے تھے نہ چونگنہ ململ پہنتے تھے۔ نہ تزیب بلکہ گاڑھا مار کیں آپ کا لباس تھا اور اسی لباس سے آپ بڑے بڑے مجموعوں میں تشریف لے جاتے تھے مگر آپ کے سامنے سارے عبا اور جبے والے دھرے رہ جاتے تھے۔ آپ ہی کا نام چمکتا تھا اور کسی کو کوئی پوچھتا بھی نہ تھا۔ چنانچہ علمی شان اور حقیقی عزت مباحثہ شاہ جہاں پور میں جو مناخین اسلام کے مقابلہ میں بڑا عظیم الشان مناظرہ تھا بڑے بڑے عبا قبا والے موجود تھے اور حضرت مولانا اسی معمولی کرتیہ اور لئنگی میں تھے مگر جب آپ نے تقریر کی ہے تو عوام پر اتنا اثر تھا کہ شاہ جہاں

پور کے ہندو مہاجن اور بنئے یہ کہتے تھے کہ نیلی لفگی والا مولوی جیت گیا۔ ایسی تقریر کی جیسے دریا بہتا ہے کسی کو اس کی بات کا جواب نہیں آیا۔ نیز مولانا کی یہ بھی عادت تھی کہ سفر میں اپنا نام کسی پر ظاہرنہ کرتے تھے اور ساتھیوں کو بھی ممانعت تھی کہ کسی پر نام ظاہرنہ کریں اور اگر کوئی آپ سے پوچھتا کہ جناب کا نام کیا ہے۔

فرماتے خورشید حسین کیونکہ آپ کا تاریخی نام یہی ہے مگر اس نام سے لوگ واقف نہ تھے اس لئے کوئی نہ سمجھتا کہ مولانا محمد قاسم صاحب یہی ہیں اور اگر کوئی وطن کا نام پوچھتا تو فرماتے اللہ آباد.... نانوتوہ کا نام نہ لیتے رفقاء نے کہا حضرت آپ کا وطن اللہ آباد کدھر سے ہو گیا۔ یعنی یہ تو کذب ہے فرمایا کہ نانوتوہ بھی تو خدا ہی کا آباد کیا ہوا ہے۔

پس لختہ ہر بستی اللہ آباد ہے یعنی کذب لازم نہ آیا بلکہ یہ تو ریہ ہوا مگر باوجود اس قدر اخفاء کے.... چھپے تھوڑا ہی تھے۔ حضرات اہل اللہ کی عزت اتنی بڑی ہے کہ ان کو ظاہری اسباب شہرت و سامان شوکت کی حاجت نہیں رہتی۔ یہ تو وہ کرے جس کو حقیقی عزت حاصل نہ ہو وہ اسباب عزت و سامان شہرت اختیار کیا کرتا ہے۔ (دین و داش جلد ۶)

## ایشار و قربانی

حجۃ الاسلام حضرت مولانا محمد قاسم نانوتوی رحمہ اللہ کی شخصیت کسی تعارف کی محتاج نہیں حضرت کی جلالت شان کے لئے اتنی بات ہی کافی ہے کہ حضرت قدس سرہ دارالعلوم دیوبند کے بانیوں میں سے ہیں اور آج برصغیر میں دینی مدارس کا پھیلا ہوا مبارک جال آپ کی محنت کا شرہ ہے۔ حضرت نانوتوی قدس سرہ انتہائی درجے کے متقدی اور پرہیز گار تھے اور دنیا سے کوئی رغبت نہ تھی خود کو بالکل مٹایا ہوا تھا آپ کو دیکھ کر یہ اندازہ نہیں لگایا جا سکتا تھا کہ آپ کوئی بڑے عالم یا بزرگ ہیں جیسا کہ ایک مرتبہ راہ چلتے ہوئے کسی شخص نے آپ کو جولا ہا سمجھ کر سوال کیا کہ آج کل سوت کا کیا بھاؤ ہے مگر حضرت نے اس کو بر انہیں منایا بس

اتنا فرمایا کہ بھائی آج کل بازار جانا نہیں ہوا اور بھی آپ کے اس قسم کے واقعات ہیں جن سے آپ کی فضائیت ظاہر ہوتی ہے اور جب حضرت قدس سرہ کی شادی ہوئی تو آپ کی اہمیہ دیوبند کے ایک معقول زمیندار کی بیٹی تھی جس کو والد کی طرف سے خوب زیور ملا تھا چونکہ حضرت قدس سرہ کو دنیا کی کوئی رغبت اور محبت نہ تھی اس لئے چاہتے تھے کہ گھر والی کو بھی سونے چاندی اور دولت کی چمک دمک اور محبت سے دور رکھیں اس لئے پہلی شب میں ہی اہمیہ سے فرمایا کہ تم کون ہو اور میں کون؟ میری سنوگی یا اپنی مناوگی اہمیہ نے بلا کلف عرض کیا کہ میں تو آپ کی کنیز ہوں اپنی منوانے کا کیا سوال؟

تو حضرت قدس سرہ نے فرمایا کہ سارے زیور ہمیں دید و چنانچہ بلا تال اہمیہ نے زیور اتار کر دیدیا جو کہ دارالعلوم دیوبند کے سرمایہ میں داخل کر دیا گیا والد نے بیٹی کو دوبارہ زیور لا کر دیا تو دوبارہ بھی یہی معاملہ ہوا مشاء اللہ تکی دیندار عورت تھی کہ جان و مال سب کچھ شوہر پر نچحاور کر دیا اس میں کوئی شک نہیں کہ سونا چاندی عورت کی کمزوری ہے مگر حضرت قدس سرہ چاہتے تھے کہ اہمیہ دنیا کی محبت میں پھنس کر کہیں اصلی ٹھکانہ جنت کا نقصان نہ کر بیٹھے اس لئے آتے ہی اس کو نقصان سے بچانے کے لئے سونے چاندی سے آزاد کر دیا۔ (دین و داش جلد ۲)



## قطب الارشاد فقيه النفس

**حضرت مولانا رشید احمد گنگوہی رحمہ اللہ**

### تواضع کی برکت کا عجیب واقعہ

حضرت مولانا رشید احمد گنگوہی رحمۃ اللہ علیہ کے پاس ایک دیہاتی آدمی آیا، اس کے دماغ میں یہی بسا ہوا تھا کہ مولوی اگر تعویذ گند انہیں جانتا تو وہ بالکل جاہل ہے، اس کو کچھ نہیں آتا، چنانچہ آپ کو بڑا عالم سمجھ کر آپ کے پاس آیا، اور کہا کہ مجھے تعویذ دیو، مولانا نے فرمایا کہ مجھے تو تعویذ آتا نہیں، اس نے کہا کہ ابھی نہیں مجھے دیو، حضرت نے فرمایا کہ مجھے آتا نہیں تو کیا دیو؟ لیکن وہ پچھے پڑ گیا کہ مجھے تعویذ دیو، حضرت فرماتے ہیں کہ مجھے تو کچھ سمجھ میں نہیں آیا کہ کیا لکھوں، تو میں نے اس تعویذ میں لکھ دیا کہ "یا اللہ یہ مانتا نہیں، میں جانتا نہیں، آپ اپنے فضل و کرم سے اس کا کام کر دیجئے" یہ لکھ کر میں نے اس کو دی دیا کہ یہ لٹکا لے، اس نے لٹکالیا، اللہ تعالیٰ نے اسی کے ذریعہ اس کا کام بنادیا۔ (دین و داش جلد ۵)

### حضرت گنگوہی رحمہ اللہ کی کمال صداقت

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا رشید احمد گنگوہی رحمہ اللہ جنہوں نے ۱۸۵۷ء کی جنگ آزادی اور انگریزوں کیخلاف جہاد میں بڑا حصہ لیا تھا..... آپ کے علاوہ حضرت مولانا محمد قاسم صاحب نانوتوی، حضرت حاجی امداد اللہ صاحب مہاجر کی وغیرہ.... ان سب حضرات نے اس جہاد میں بڑے کارہائے نمایاں انجام دیئے.... اب جو لوگ اس جہاد میں شریک تھے

آخر کار انگریزوں نے ان کو پکڑنا شروع کیا.... چورا ہوں پر چھانسی کے تختے پر لٹکا دیئے۔  
 جسے دیکھا حاکم وقت نے کہا یہ بھی صاحب دار ہے  
 اور ہر ہر محلے میں مجرمین کی مصنوعی عدالتیں قائم کر دی تھیں.... جہاں کہیں کسی پرشہ  
 ہوا اس کو مجرمیت کی عدالت میں پیش کیا گیا.... اور اس نے حکم جاری کر دیا کہ اس کو چھانسی  
 پر چڑھا دو چھانسی پر اس کو لٹکا دیا گیا.... اسی دوران ایک مقدمہ میرٹھ میں حضرت گنگوہی رحمہ  
 اللہ کے خلاف بھی قائم ہو گیا.... اور مجرمیت کے یہاں پیشی ہو گئی جب مجرمیت کے پاس  
 پہنچ تو اس نے پوچھا کہ تمہارے پاس ہتھیار ہیں.... اس لئے کہ یہ اطلاع ملی تھی کہ ان کے  
 پاس بندوقیں ہیں اور حقیقت میں حضرت کے پاس بندوقیں تھیں.... چنانچہ جس وقت  
 مجرمیت نے یہ سوال کیا اس وقت حضرت کے ہاتھ میں تسبیح تھی.... آپ نے وہ تسبیح اس کو  
 دکھاتے ہوئے فرمایا ہمارا ہتھیار یہ ہے.... یہ نہیں فرمایا کہ میرے پاس ہتھیار نہیں ہیں اس  
 لئے کہ یہ جھوٹ ہو جاتا.... آپ کا حلیہ بھی ایسا تھا کہ بالکل درویش صفت معلوم ہوتے تھے۔  
 اللہ تعالیٰ اپنے بندوں کی مدد بھی فرماتے ہیں ابھی سوال جواب ہو رہا تھا کہ.... اتنے  
 میں کوئی دیہاتی وہاں آگیا.... اس نے جب دیکھا کہ حضرت سے اس طرح سوال جواب ہو  
 رہے ہیں تو اس نے کہا کہ ارے اس کو کہاں سے پکڑ لائے یہ تو ہمارے محلے کا موچن  
 (موذن) ہے اس طرح اللہ تعالیٰ نے آپ کو خلاصی عطا فرمائی۔ (اصلاحی خطبات جلد ۳ ص ۱۵)

## حضرت گنگوہی رحمہ اللہ کی تواضع

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا رشید احمد گنگوہی رحمۃ اللہ علیہ ایک مرتبہ اپنے مریدین سے فرمانے لگے تم  
 کہاں میرے پیچے لگ گئے میرا حال تو اس پیر جیسا ہے جو حقیقت میں ایک ڈاکو تھا... اس ڈاکو نے  
 جب یہ دیکھا کہ لوگ بڑی عقیدت اور محبت کے ساتھ پیروں کے پاس جاتے ہیں ان کے پاس  
 ہدیے تخفی لے جاتے ہیں ان کا ہاتھ چوتھے ہیں یہ تو اچھا پیشہ ہے میں خواہ خواہ راتوں کو جاگ کر  
 ڈاکے ڈالتا ہوں، پکڑے جانے اور جیل میں بند ہونے کا خطرہ الگ ہوتا ہے، مشقت اور تکلیف

علیحدہ ہوتی ہے اس سے اچھا یہ ہے کہ میں پیر بن کر بیٹھ جاؤں لوگ میرے پاس آئیں گے....  
 میرے ہاتھ چومنیں گے.... میرے پاس ہدیے تھنے لائیں گے.... چنانچہ یہ سوچ کراس  
 نے ڈاکہ ڈالنا چھوڑ دیا اور ایک خانقاہ بنا کر بیٹھ گیا، لمبی تسبیح لے لی، لمبا کرتا پہن لیا اور پیروں جیسا  
 حلیہ بنالیا اور ذکر اور تسبیح شروع کر دی.... جب لوگوں نے دیکھا کہ کوئی اللہ والا بیٹھا ہے.... اور  
 بہت بڑا پیر معلوم ہوتا ہے اب لوگ اس کے مرید بننا شروع ہو گئے.... یہاں تک کہ مریدوں کی  
 بہت بڑی تعداد ہو گئی، کوئی ہدیہ لا رہا ہے.... کوئی تھنہ لا رہا ہے.... خوب نذر انے آرہے ہیں، کوئی  
 ہاتھ چوم رہا ہے.... کوئی پاؤں چوم رہا ہے ہر مرید کو مخصوص ذکر بتادیئے کہ تم فلاں ذکر کرو.... تم  
 فلاں ذکر کرو۔ اب ذکر کی خاصیت یہ ہے کہ.... اس کے ذریعے اللہ تعالیٰ انسان کے درجات بلند  
 فرماتے ہیں چونکہ ان مریدوں نے اخلاص کے ساتھ ذکر کیا تھا.... اس کے نتیجے میں اللہ تعالیٰ نے  
 ان کے درجات بہت بلند فرمادیئے اور کشف و کرامات کا اونچا مقام حاصل ہو گیا۔ (ارشادات اکابر)

## حکمت بھری تبلیغ کا عجیب واقعہ

حضرت مولانا رشید احمد گنگوہی رحمۃ اللہ کی خدمت میں ایک گنوار شخص آیا اور کہا کہ مولوی جی مجھے  
 مرید کرلو حضرت نے فرمایا اچھا بھائی آؤ مرید کرتے ہوئے جو جو باتیں کہلواتے ہیں مثلاً نماز پڑھو روزہ  
 رکھو سب کچھ کہلوالیا جب مولانا اپنی باتیں پوری فرمائے تو اس نے کہا کہ: ”مولوی جی! تم نے افیون  
 سے توبہ کرائی نہیں۔“ حضرت نے فرمایا کہ: ”بھائی! مجھے کیا خبر کہ تو افیون بھی کھاتا ہے؟“

حضرت گنگوہی چونکہ طبیب تھے اور جانتے تھے کہ ایک دم افیون کا چھوڑنا مشکل  
 ہے اور طالب کی حالت کی رعایت ضروری ہے اس لئے آپ نے فرمایا کہ کتنی افیون کھایا  
 کرتے ہو میرے ہاتھ پر رکھ دو اس نے گولی بنا کر حضرت کے ہاتھ پر رکھ دی۔ حضرت  
 نے اس میں سے کچھ کم کر کے باقی اس کو دے دی اور فرمایا کہ اتنی کھالیا کرو۔ بعد میں پھر  
 مشورہ کر لینا وہ شخص کچھ دیر خاموش بیٹھ کر کہنے لگا:-

”اجی مولوی جی! جب توبہ ہی کر لی تو پھر اتنی اور اتنی کیا۔“

یہ کہہ کر افیون کی ڈبیز نکال کر دیوار پر ماری اور یہ کہا کہ: اری افیون! جامیں نے تجھے چھوڑ دیا۔“

بس یہ کہہ کر چلا گیا نہ ذکر پوچھانہ شغل افیون کے چھوڑنے سے دست آنے لگے اس نے کہلا کر بھیجا کہ: ”مولوی جی! دعا کردیجیو کہ میں اچھا ہو جاؤں مگر افیون نہ کھاؤں گا۔“

غرض بری حالت تک نوبت پہنچی مرتبے مرتبے بچا مگر اچھا ہو گیا تند رست ہو کر حضرت کی خدمت میں حاضر ہوا حضرت نے پوچھا کون؟ اس نے بتایا میں افیون والا ہوں اور سارا قصہ بیان کیا اس کے بعد دروپ پر پیش کئے مولانا نے کسی قدر عذر کے بعد دل جوئی کی غرض سے قبول فرمائئے اس نے کہا:-

”اجی مولوی جی یہ تم نے پوچھا ہی نہیں کہ یہ کیسے روپے ہیں؟“

مولانا نے فرمایا کہ بھائی! اب بتلادے کیسے روپے ہیں اس نے کہا کہ یہ روپے افیون کے ہیں حضرت نے پوچھا کہ افیون کے کیسے ہیں اس نے بتایا کہ: ”میں دور و پر مہینے کی افیون کھایا کرتا تھا جب میں نے افیون سے توبہ کی تو نفس برا خوش ہوا کہ اب دور و پر ماہوار بچپیں گے۔

میں نے کہایا تو دین میں دنیا مل گئی بس میں نے نفس سے کہا کہ یہ یاد رکھ کر یہ روپیہ تیرے پاس نہ چھوڑوں گا۔ یہ مت سمجھ کہ تجھے دوں گا بلکہ اسی وقت نیت کر لی کہ جتنے روپے کی افیون کھایا کرتا تھا وہ پیر کو دیا کروں گا پس یہ دور و پر مہینے آپ کے پاس آیا کریں گے،“ ف: یہ گنوار کی حکایت ہے جس کو لکھنا پڑھنا کچھ نہ آتا تھا مگر حضرت مولانا رشید احمد گنگوہی کی صحبت کی برکت سے دین کی سمجھا ایسی تھی کہ دین میں دنیا کی آمیزش کو فوراً سمجھ گیا یہ وہ بات ہے کہ اچھے اچھوں کی بھی سمجھ میں نہیں آتی۔ (وعظ خير المآل للراجح ص ۲۲)

## فقیہ النفس حضرت گنگوہی رحمہ اللہ کا واقعہ

ایک بار جبکہ حضرت مولانا رشید احمد گنگوہی رحمۃ اللہ علیہ حضرت حاجی صاحب رحمۃ اللہ علیہ کی خدمت میں (ملکہ معظمہ میں) حاضر تھے تو حضرت حاجی صاحب کے پاس مولود شریف کا بلاوا آیا حضرت نے مولانا سے پوچھا مولوی صاحب چلو گے مولانا نے فرمایا نہ حضرت میں نہیں جاتا کیونکہ میں ہندوستان میں لوگوں کو منع کیا کرتا ہوں تو اگر میں یہاں

شریک ہو گیا تو وہاں کے لوگ کہیں گے کہ وہاں بھلے شریک ہو گئے تھے حضرت حاجی صاحب نے بجائے برآمانے کے مولانا کے اس انکار کی بہت تحسین فرمائی اور فرمایا کہ میں تمہارے جانے سے اتنا خوش نہ ہوتا جتنا تمہارے نہ جانے سے خوش ہوں اب دیکھئے پیر سے زیادہ کون محبوب اور معظم ہو گا مگر دین کی حفاظت ان کے اتباع سے بھی زیادہ ضروری تھی اسلئے دونوں کے ظاہری تعارض کے وقت اسی کو ترجیح دی۔ واقعی حفاظت دین بڑی نازک خدمت ہے کیونکہ سارے پہلوؤں پر نظر رکھنی پڑتی ہے کہ نہ چھوٹوں کو نقصان پہنچنے بڑوں کے ساتھ جو عقیدت ہوئی چاہئے اس میں فرق آئے۔ (حکیم الامت کے حیرت انگیز واقعات)

## حضرت گنگوہی رحمہ اللہ کی صاحبزادی کا واقعہ

اکابرین دیوبند میں سے حضرت مولانا شید احمد گنگوہی رحمہ اللہ کی شخصیت بھی ہے حضرت گنگوہی قدس سرہ بھی تقویٰ اور دینداری میں اپنی مثال آپ تھے اور آپ کو اللہ تعالیٰ نے فقہ میں خوب ملکہ عطا فرمایا تھا آپ نے سنت و بدعت کی خوب وضاحت فرمائی اور امت کو بتالیا کہ سنت کیا ہے اور بدعت کیا ہے؟ آپ کو ایک مرتبہ جناب رسول اللہ صلی اللہ علیہ وسلم کی خواب میں زیارت نصیب ہوئی آپ صلی اللہ علیہ وسلم نے حضرت گنگوہی کو منبر پر کھڑا کر کے سوالات پوچھے جن کا آپ نے بالکل صحیح جواب دیا تو اس پر حضرت رسول اللہ صلی اللہ علیہ وسلم نے آپ کو فتویٰ دینے کی اجازت عطا فرمائی۔ جب حضرت اتنی بڑی شخصیت تھی تو اس کا اثر اولاد پر ہونا تو اسکا لازمی نتیجہ ہے چنانچہ آپ کی صاحبزادی کے متعلق لکھا ہے کہ جب ان کا نکاح ہوا تو ان کے شوہر بالائی آمدنی سے احتیاط نہیں کرتے تھے۔

حضرت کی صاحبزادی نے پہلے ہی دن شوہر سے کہا کہ جب تک آپ رشوت سے توبہ نہ کرو گے میں آپ کے گھر کا کھانا نہیں کھاؤں گی چنانچہ انہوں نے توبہ کر لی سبحان اللہ اس کو کہتے ہیں تقویٰ اور دینداری حالانکہ ایسے وقت میں عورت کو روپیہ وغیرہ کا لائق ہوتا ہے بالخصوص وہ عورت جس کو والدین کی طرف سے بھی کچھ ریسائز زیور اور سامان نہ دیا گیا ہو مگر پھر بھی انکو دین کا خیال دنیا پر غالب رہا اور ایسا کیوں نہ ہوتا؟ آپ کی تربیت ہی ابتداء سے ایسی کی گئی تھی کہ جس سے ذہن میں یہ بات بیٹھ گئی تھی، کم ہو مگر حلال ہو۔ (دین و دانش جلد ۲)

## حضرت گنگوہی رحمہ اللہ کی والدہ

حضرت مولانا شید احمد گنگوہی قدس سرہ کی والدہ ماجدہ نہایت پارسا اور عابدہ وزاہدہ ولیہ بادا تھیں با وجود عورت ذات ہونے کے عورتوں جیسی ضعیف الاعتقادی بال اور بچوں پر دین واپیمان کی بربادی کو پاس بھی آنے نہیں دیا عقائد اسلام میں مضبوط ٹوٹنے ٹوٹکوں سے طبعاً متفرو خالف دیندار و پرہیز گار عورت تھیں اور کیوں نہ ہوتیں آخر ایسے قلب وقت کی ماں بننے والی تھیں جس کے ذریعے لاکھوں انسانوں کو ہدایت اور پارسائی اور دین میں استحکام و مضبوطی کی تعلیم حاصل ہونی مقدر ہو چکی تھی۔ حضرت مولانا گنگوہی رحمہ اللہ نے ایک مرتبہ اپنی طفویلیت کا یہ واقعہ خود بیان کیا تھا کہ میری والدہ مرحومہ بیان فرمایا کرتی تھیں کہ رشید احمد! جب تو بچہ تھا تو مجھ کو اللہ بخش جن نظر آیا تھا میں نے دیکھا کہ وہ تیری چار پاؤں کے پاس آن کھڑا ہو گیا اور مجھ سے کہا کہ تو فلاں مزار پر عطر کے بھوئے چڑھا ورنہ میں تیرے لڑ کے کو مارڈا لوں گا ”والدہ فرماتی تھیں کہ میں نے اس سے کہا کہ اچھا مارڈاں تیرے سامنے لیٹا تو ہے۔“

گنگوہ میں شاہ داؤد اور شاہ صادق صاحب کا مزار ہے وہاں ایک طاق پر اللہ بخش کے نام کے چڑھاوے چڑھتے اور عطر کے بھوئے چڑھائے جاتے ہیں والدہ فرماتی تھیں کہ جب کبھی اللہ بخش نظر آتا اور دھمکیاں دیتا اور ڈراوے دکھاتا تھا میں تو اس کو یہی جواب دیتی کہ میں تو ہرگز بھی نہ چڑھاؤں گی اگر تجھ سے مارا جائے تو مارڈاں اس کو رے اور صاف جواب پر بھی تیرا بال بیکانہ کر سکا اور مارنا تو مارنا تجھے کبھی ڈرا بھی نہ سکا۔ (بڑوں کا بچپن)

## حضرت مولانا شید احمد گنگوہی رحمہ اللہ کا اتباع سنت

حضرت گنگوہی قدس سرہ جب مسجد سے نکلتے تو پہلے بایاں پاؤں نکال کر جوتے یا کھڑا اؤں پر رکھتے..... پھر دایاں پاؤں نکال کر پہلے اس میں جوتا یا کھڑا اؤں پہنتے، پھر بائیں پاؤں میں جو پہلے سے جوتے پر رکھا ہوتا، پہنتے.... ایک شخص آئے، قصہ تولیبا ہے.... حضرت قدس سرہ اس وقت استنباء کے لئے گئے ہوئے تھے.... حضرت کے آنے پر کہا، آداب.... حضرت نے غصہ میں فرمایا یہ کون بے ادب ہے، جس کو شریعت کا ایک ادب بھی معلوم نہیں....

ایک مرتبہ ایک صاحب آئے اور بولے، حضرت سلامت! آپ کے چہرہ پر غصہ کا اثر ظاہر ہو گیا اور فرمایا، مسلمانوں والا سلام چاہئے، یہ کون ہے حضرت سلامت والا... (شیع رسالت)

## حضرت گنگوہی رحمہ اللہ کی گلاب سے محبت

ایک مرتبہ حضرت مولانا رشید احمد صاحب گنگوہی رحمہ اللہ نے حاضرین مجلس سے فرمایا کہ مولانا محمد قاسم صاحب نانوتوی رحمہ اللہ کو گلاب سے زیادہ محبت تھی جانتے بھی ہو کیوں تھی؟ ایک صاحب نے عرض کیا کہ حضرت ایک ضعیف حدیث میں آیا ہے کہ گلاب جذاب رسول اللہ علیہ وسلم کے عرق مبارک سے بنا ہوا ہے فرمایا کہ ہاں حدیث ضعیف ہے مگر ہے تو حدیث.... (ارواح ملاش)

کیا یہ عشق و محبت کی معراج نہیں؟ کہ گلاب کو آنحضرت صلی اللہ علیہ وسلم سے ایک تعلق ہے اس لئے حضرت کو سب سے زیادہ محبوب ہے اس حدیث کی صحت اور ضعف سے اس وقت بحث نہیں.... بتلانا صرف یہ ہے کہ حضرت نانوتویؒ کو آنحضرت صلی اللہ علیہ وسلم سے کس قدر عقیدت و محبت تھی.... (محدثین کا قاعدہ ہے کہ ضعیف روایت بالخصوص جب کہ وہ متعدد طرق سے نقل کی جائے فضائل میں معتبر ہوتی ہے.... (فضائل درود شریف از حضرت شیخ الحدیث) مگر عقائد کا معاملہ اس سے مختلف ہے عقائد کے لئے پکی اور صحیح حدیث کا ہونا ضروری ہوگا.... (اتباع سنت)

## حضرت گنگوہی رحمہ اللہ کی سنت سے محبت

حضرت مولانا رشید احمد گنگوہی رحمہ اللہ کا سنت مصطفویہ کے ساتھ عشق اس درجہ کا مل اور فالق تھا کہ آپ کو عربی مہینوں کے اسماء چھوڑ کر بلا ضرورت انگریزی مہینوں کے ناموں کا استعمال بھی گراں گزرتا تھا.... مولانا محمد اسماعیل صاحب حضرتؐ کی خدمت میں ایک مرتبہ تشریف فرماتھے کہ کسی شخص نے پوچھا کہ گوالیار کب جاؤ گے انہوں نے جواب دیا جو لائی کی فلاں تاریخ کو حضرت گنگوہی نے تأسف کے ساتھ ارشاد فرمایا کہ اور ماہ تاریخ نہیں ہے جو انگریزی مہینوں کا استعمال کیا جائے.... (اتباع سنت)

## حضرت گنگوہی رحمہ اللہ کا جذبہ اتباع سنت

ایک مرتبہ حضرت مولانا شید احمد گنگوہی رحمہ اللہ نے دوران وعظ فرمایا: میں اپنے آپ کو کہتا ہوں کہ حق تعالیٰ نے ہی مجھے وہ یقین عطا فرمایا تھا کہ لڑکوں کے ساتھ کھیلا کرتا تھا اور جمعہ کا وقت آ جاتا تو کھیل چھوڑ کر جاتا اور لڑکوں سے کہہ دیتا کہ میں نے اپنے ما موں سے سنا ہے کہ رسول اللہ صلی اللہ علیہ وسلم نے فرمایا ہے کہ تین جمعہ کو چھوڑنے سے آدمی منافق لکھا جاتا ہے... لوگوں کو کہتا ہوں کہ آخر مسلمان ہیں.... خدا اور رسول پر یقین ہے.... پھر ایسے غافل کیوں ہیں؟ جس فرمان رسول اللہ صلی اللہ علیہ وسلم پر لوگ بڑے ہو کر غفلت بر تھے ہیں غور فرمائیے حضرت گنگوہی اپنے بچپن میں کتنا خیال فرماتے تھے اور کیسا پختہ یقین نبی کریم صلی اللہ علیہ وسلم کے قول پر رکھتے تھے یہ حقیقت ہے کہ حق تعالیٰ جسے اپنا بنانا چاہیں بچپن ہی سے اس کے آثار واضح ہونے شروع ہو جاتے ہیں۔

یہی حال حضرت کا تھا اور اسی کا اثر تھا کہ حضرت اپنے خدام و متولین کو اتباع سنت کی بہت بہت تاکید فرمایا کرتے تھے... ایک خط میں تحریر فرماتے ہیں کہ سب کو محض فضل حق تعالیٰ کا جانتا چاہئے اور اپنے پرشکرا اور ندامت الفعال لازم ہے اور امیدوار رحمت حق تعالیٰ کا رہنا چاہئے اور اتباع سنت کا بہت بہت خیال رہے... (تالیفات رشید یوسف ۱۹)

## اکابر کی تکلفات سے آزاد زندگی

ایک دفعہ مولانا شید احمد گنگوہی رحمہ اللہ کھانا کھار ہے تھے۔ حضرت مولانا محمد یعقوب صاحب تشریف لے آئے۔ مولانا کے ہاتھ میں ایک ذرا سالکڑا تھا اسی وقت ہاتھ دھلانے وہ مکڑا دیا کہ کھائیے میں کھانا لاتا ہوں۔ مولوی فخر الحسن صاحب نے کہا کہ میں لئے آتا ہوں فرمایا نہیں بھائی میں خود لاوں گا پھر کھانا لا کر بہت ادب سے سامنے رکھا بیشتر دیکھنے والوں نے یوں سمجھا ہو گا کہ کچھ ادب بھی نہ کیا۔ بچا ہوا مکڑا دے کر کہہ گئے کہ آپ شروع کیجئے سبحان اللہ صحابہ کی سی شان تھی۔ (اولیاء اللہ کے فیصلت آموز واقعات)

## شیخ الہند

### حضرت مولانا محمود حسن دیوبندی رحمہ اللہ

#### اساتذہ کے احترام کا عجیب واقعہ

حضرت شیخ الہند مولانا محمود حسن صاحب رحمہ اللہ نے تحریک ریشمی رومال کے دوران ارادہ فرمایا کہ اب میں حرمین شریفین جاتا ہوں۔ ایک دن آپ مدرسہ میں چار پائی پر بیٹھے دھوپ میں زمین پر پاؤں رکھے کسی کتاب کا ۱۰۰۰ صفحہ کر رہے تھے ان دونوں علامہ محمد انوشah کشمیری رحمہ اللہ حضرت کی عدم موجودگی میں بخاری شریف پڑھاتے تھے۔ اس دوران ان کی نظر اپنے استاد حضرت شیخ الہند پر پڑی۔ جب درس دے چکے تو طلباء سے فرمایا کہ آپ تھوڑی دیر بیٹھیں۔ آپ یہ کہہ کر کہ میں ابھی آتا ہوں دارالحدیث سے باہر نکل کر سیدھے حضرت کے پاس آ کر ان کے قدموں میں بیٹھ گئے۔ اس کے بعد حضرت سے عرض کرنے لگے حضرت! آپ یہاں ہیں جب ہمیں ضرورت پڑتی ہے تو ہم آپ کی طرف رجوع کر جیلتے ہیں۔ اب آپ نے یہاں سے ہجرت کا ارادہ فرمایا ہے۔ اس طرح تو ہم بے سایہ ہو جائیں گے۔

علامہ انور شاہ کشمیری رحمہ اللہ نے یہ الفاظ کہے اور رونا شروع کر دیا حتیٰ کہ انہوں نے بچوں کی طرح بلکن شروع کر دیا..... حضرت شیخ الہند رحمہ اللہ نے بھی انہیں رونے دیا جب ان کے دل کی بھڑاس نکل گئی تو اس وقت شیخ الہند نے انہیں تسلی کی بات کہی اور فرمایا انور شاہ! ہم تھے تو آپ ہماری طرف رجوع کرتے تھے اور جب ہم چلے جائیں گے تو پھر لوگ علم حاصل کرنے کیلئے تمہاری طرف رجوع کیا کریں گے.....

چنانچہ شاہ صاحب کو اس طرح کی تسلی کی بتائیں کر کے واپس بیٹھج دیا..... جب شاہ صاحب

چلے گئے تو حضرت شیخ الہند رحمہ اللہ کے اپنے دل میں خیال آیا کہ ان کو تو اپنے استاد کی دعاؤں کی اتنی قدر ہے اور آج میں اتنے بڑے کام کیلئے جارہا ہوں لیکن آج میرے سر پر تو استاد کا سایہ نہیں ہے جن کی دعا میں لیکر چلتا..... چنانچہ یہ سوچتے ہی انکو اپنے استاد حضرت مولانا قاسم نانو توی رحمہ اللہ کا خیال آیا اور طبیعت میں رقت طاری ہوئی..... لہذا وہیں سے اٹھے اور سیدھے حضرت نانو توی رحمہ اللہ کے گھر گئے..... دروازے پر دستک دی اور ڈیوڑھی میں کھڑے ہو کر آواز دی..... اماں جی! میں محمود حسن ہوں..... اگر حضرت نانو توی رحمہ اللہ کے جوتے گھر میں پڑے ہیں تو وہ بھجوادیں چنانچہ اماں جی نے ان کے جوتے ان کے پاس بسیح دیئے..... حضرت شیخ الہند رحمہ اللہ نے اپنے استاد کے جوتے اپنے سر پر رکھے اور اللہ رب العزت سے دعا کی..... اے اللہ! آج میرے استاد سر پر نہیں ہیں..... میں ان کے جوتے سر پر رکھے بیٹھا ہوں۔ اے اللہ اس نسبت کی وجہ سے تو میری حفاظت فرمائیں اور مجھے اپنے مقصد میں کامیاب فرمادینا۔ (عجب و غریب واقعات)

## حضرت شیخ الہند رحمہ اللہ کا جذبہ خدمت

حضرت مولانا محمد جلیل صاحب استاذ دارالعلوم دیوبند نے ایک مرتبہ اپنا چشم دید واقعہ بیان فرمایا کہ ”حضرت شیخ الہند رحمہ اللہ کے یہاں ایک دفعہ بہت زیادہ مہمان آگئے تھے بیت الخلاء صرف ایک ہی تھا۔ لہذا دن بھر کی گندگی سے پر ہو جاتا تھا لیکن مجھے تعجب تھا کہ روزانہ بیت الخلاء صبح صادق سے پہلے ہی صاف ہو جاتا تھا اور پانی سے دھلا ہوا پایا جاتا تھا“ چنانچہ ایک دن تمام رات اس راز کو معلوم کرنے کیلئے بیدار رہا اور اسے جھانکتا رہا جب رات کے دو بجے تو یہی حضرت شیخ الاسلام نوکرا لے کر پاخانہ میں داخل ہوئے اور پاخانہ بھر کر جنگل کارخ کیا فوراً ہی میں نے جا کر راستہ روک لیا تو ارشاد فرمایا:-

”دیکھئے کسی سے تذکرہ نہ کیجئے“ (انفاس قدیمہ ص ۲۳)

## حضرت شیخ الہند رحمہ اللہ اور تواضع

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میرے والد ماجد حضرت مولانا مفتی محمد شفیق صاحب رحمۃ اللہ علیہ نے حضرت مولانا

محمد مغیث صاحب رحمۃ اللہ علیہ سے یہ واقعہ سننا کہ شیخ الہند حضرت مولانا محمود الحسن صاحب رحمۃ اللہ علیہ جنہوں نے انگریزوں کے خلاف ہندوستان کی آزادی کے لیے ایسی تحریک چلائی جس نے پورے ہندوستان....افغانستان اور ترکی سب کو ہلا کر رکھ دیا تھا....آپ کی شہرت پورے ہندوستان میں تھی....چنانچہ اجمیر میں ایک عالم تھے....مولانا معین الدین اجمیری رحمۃ اللہ علیہ ان کو خیال آیا کہ دیوبند جا کر حضرت شیخ الہند سے ملاقات اور ان کی زیارت کرنی چاہیے .... چنانچہ ریل گاڑی کے ذریعے دیوبند پہنچے اور وہاں ایک تانگے والے سے کہا کہ مجھے مولانا شیخ الہند سے ملاقات کے لیے جانا ہے....اب ساری دنیا میں تو وہ شیخ الہند کے نام سے مشہور تھے....مگر دیوبند میں ”بڑے مولوی صاحب“ کے نام سے مشہور تھے....تانگے والے نے پوچھا کہ کیا بڑے مولوی صاحب کے پاس جانا چاہتے ہو انہوں نے کہا ہاں بڑے مولوی صاحب کے پاس جانا چاہتا ہوں.... چنانچہ تانگے والے نے حضرت شیخ الہند کے گھر کے دروازے پر اتار دیا.... گرمی کا زمانہ تھا جب انہوں نے دروازے پر دستک دی تو ایک آدمی بنیان اور لٹکی پہنچے ہوئے لکلا.... انہوں نے اس سے کہا کہ میں حضرت مولانا محمود الحسن صاحب سے ملنے کے لیے اجمیر سے آیا ہوں، میرا نام معین الدین ہے.... انہوں نے کہا کہ حضرت تشریف لائیں، اندر بیٹھیں....

چنانچہ جب بیٹھ گئے تو پھر انہوں نے کہا کہ آپ حضرت مولانا کو اطلاع کر دیں کہ معین الدین اجمیری آپ سے ملنے آیا ہے.... انہوں نے کہا کہ حضرت آپ گرمی میں آئے ہیں تشریف رکھیں اور پھر پنکھا جھلنا شروع کر دیا.... جب کچھ دیر گزر گئی تو مولانا اجمیری صاحب نے پھر کہا کہ میں نے تم سے کہا کہ جا کر مولانا کو اطلاع کر دو کہ اجمیر سے کوئی ملنے کے لیے آیا ہے.... انہوں نے کہا اچھا.... ابھی اطلاع کرتا ہوں.... پھر اندر تشریف لے گئے اور کھانا لے آئے، مولانا نے پھر کہا کہ بھائی میں یہاں کھانا کھانے نہیں آیا۔ میں تو مولانا محمود الحسن صاحب سے ملنے آیا ہوں، مجھے ان سے ملاو۔ انہوں نے فرمایا، حضرت! آپ کھانا تناول فرمائیں، ابھی ان سے ملاقات ہو جاتی ہے چنانچہ کھانا کھلایا، پانی پلایا۔ یہاں تک کہ مولانا معین الدین صاحب ناراض ہونے لگے کہ میں تم سے بار بار کہہ رہا

ہوں مگر تم جا کر ان کو اطلاع نہیں کرتے۔ پھر فرمایا کہ حضرت بات یہ ہے کہ یہاں شیخ الہند تو کوئی نہیں رہتا البتہ بندہ محمود اسی عاجز کا ہی نام ہے۔ تب جا کر مولانا معین الدین صاحب کو پتہ چلا کہ شیخ الہند کہلانے والے محمود الحسن صاحب یہ ہیں۔ جن سے میں اب تک ناراض ہو کر گفتگو کرتا رہا.... یہ تھا ہمارے بزرگوں کا البیلارنگ.... اللہ تعالیٰ اس کا کچھ رنگ ہمیں بھی عطا فرمادے.... آمین۔ (اصلاحی خطبات جلد ۵ ص ۳۹)

## اکابر دیوبند کا تقوی

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

شیخ الہند حضرت مولانا محمود الحسن صاحب قدس اللہ سرہ جو دارالعلوم دیوبند کے پہلے طالب علم ہیں.... جن کے ذریعہ دارالعلوم دیوبند کا آغاز ہوا، اللہ تعالیٰ نے ان کو علم میں تقوی میں، معرفت میں بہت اونچا مقام بخشنا تھا.... جس زمانے میں آپ دارالعلوم دیوبند میں شیخ الحدیث تھے اس وقت آپ کی تتخواہ ماہانہ دس روپے تھی..... پھر جب آپ کی عمر زیادہ ہو گئی اور تجربہ بھی زیادہ ہو گیا تو.... اس وقت دارالعلوم دیوبند کی مجلس شوریٰ نے یہ طے کیا کہ حضرت والا کی تتخواہ بہت کم ہے.... جبکہ آپ کی عمر زیادہ ہو گئی ہے ضروریات بھی زیادہ ہیں، مشاغل بھی زیادہ ہیں.... اس لئے تتخواہ بڑھانی چاہئے چنانچہ مجلس شوریٰ نے یہ طے کیا کہ اب آپ کی تتخواہ دس روپے کی بجائے پندرہ روپے ماہانہ کر دی جائے..... جب تتخواہ تقسیم ہوئی تو حضرت والا نے دیکھا کہ اب دس روپے کے بجائے پندرہ روپے ملے ہیں.... حضرت والا نے پوچھا کہ یہ پندرہ روپے مجھے کیوں دیئے گئے.... لوگوں نے بتایا کہ مجلس شوریٰ نے یہ فیصلہ کیا ہے کہ آپ کی تتخواہ دس روپے کی بجائے پندرہ روپے کر دی جائے.... آپ نے وہ تتخواہ لینے سے انکار کر دیا اور.... دارالعلوم دیوبند کے مہتمم صاحب کے نام ایک درخواست لکھی کہ حضرت! آپ نے میری تتخواہ دس روپے کے بجائے پندرہ روپے کر دی ہے.... حالانکہ اب میں بوڑھا ہو چکا ہوں.... پہلے تو میں نشاط کے ساتھ دو تین گھنٹے سبق پڑھا لیتا تھا اور اب تو میں کم پڑھاتا ہوں وقت کم دیتا ہوں.... لہذا میری تتخواہ میں اضافے کا کوئی جواز نہیں لہذا جو اضافہ آپ

حضرات نے کیا ہے.... یہ واپس لیا جائے اور میری تختواہ اسی طرح دس روپے کر دی جائے..... لوگوں نے آکر حضرت والا سے منت سماجت شروع کر دی کہ.... حضرت! آپ تو اپنے تقوی اور ورع کی وجہ سے اضافہ واپس کر رہے ہیں.... لیکن دوسرے لوگوں کیلئے یہ مشکل ہو جائے گی کہ آپ کی وجہ سے ان کی ترقیاں رک جائیں گی... لہذا آپ اس کو منظور کر لیں... مگر انہوں نے اپنے لئے اس کو گوارہ نہ کیا کیوں؟ اس لئے کہ ہر وقت یہ فکر لگی ہوئی تھی کہ یہ دنیا تو چند روز کی ہے خدا جانے آج ختم ہو جائے.... یا کل ختم ہو جائے لیکن یہ پیسہ جو میرے پاس آ رہا ہے... کہیں یہ پیسہ اللہ تعالیٰ کے حضور حاضر ہو کرو ہاں شرمندگی کا سبب نہ بن جائے۔

دارالعلوم دیوبند عالم یونیورسٹی کی طرح نہیں تھا کہ.... استاد نے سبق پڑھا دیا اور طالب علم نے سبق پڑھ لیا بلکہ وہ ان اداوں سے دارالعلوم دیوبند بنا ہے.... اللہ تعالیٰ کے سامنے جواب دہی کی فکر سے بنا ہے اس ورع اور تقویٰ سے بنا ہے.... لہذا یہ اوقات جو ہم نے دیئے ہیں.... یہ امانت ہیں اس میں خیانت نہ ہوئی چاہئے۔ (اصلاحی خطبات جلد ۳ ص ۱۸۵)

## حضرت شیخ الہند رحمہ اللہ کا کمال خدمت

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت شیخ الہند مولانا محمود الحسن صاحب رحمۃ اللہ علیہ کے یہاں رمضان المبارک میں یہ معمول تھا کہ.... آپ کے یہاں عشاء کے بعد تراویح شروع ہوتی تو فجر تک ساری رات تراویح پڑھایا کرتے تھے.... اور حضرت والا چھپے کھڑے ہو کر سنتے تھے خود حافظ نہیں تھے.... تراویح سے فارغ ہونے کے بعد حافظ صاحب وہیں حضرت والا کے قریب تھوڑی دیر کے لیے سو جاتے تھے.... حافظ صاحب فرماتے ہیں کہ ایک دن جب میری آنکھ کھلی تو میں نے دیکھا کہ کوئی آدمی میرے پاؤں دبارہ ہے، میں سمجھا کہ کوئی شاگرد یا کوئی طالب علم ہو گا.... چنانچہ میں نے دیکھا نہیں کہ کون دبارہ ہے.... کافی دیر گزرنے کے بعد میں نے جو مڑ کر دیکھا تو حضرت شیخ الہند محمود الحسن صاحب میرے پاؤں دبارہ ہے تھے میں ایک دم سے اٹھ گیا اور کہا کہ حضرت.... یہ آپ نے کیا غصب کر دیا.... حضرت نے فرمایا کہ غصب کیا کرتا، تم ساری

رات تراویح میں کھڑے رہتے ہو.... میں نے سوچا کہ دبانے سے تمہارے پیروں کو آرام ملے گا.... اس لیے دبانے کے لیے آ گیا۔ (املاجی خطبات جلد ۵ ص ۲۲)

## حضرت شیخ الہند رحمۃ اللہ کا یادگار واقعہ

شیخ الاسلام مولانا مفتی محمد تقی عثمنی مدظلہ اپنے خطبات میں فرماتے ہیں۔

ایک شخص نے شیخ الہند حضرت مولانا محمود الحسن صاحب رحمۃ اللہ علیہ کی کسی کتاب کے جواب میں ایک مقالہ لکھا اور اس مقالے میں حضرت شیخ الہند رحمۃ اللہ علیہ پر کفر کا فتویٰ لگا دیا.... العیاذ باللہ.... حضرت والا کے ایک مغلظ معتقد تھے.... انہوں نے اس کے جواب میں فارسی میں دو شعر کہے.... وہ اشعار ادبی اعتبار سے آج تک کے طرز کے مذاق کے لحاظ سے بہت اعلیٰ درجے کے اشعار تھے.... وہ اشعار یہ تھے:

مرا کافر گر خفتی غمے نیست      چراغ کذب را نبود فروغے  
 مسلمانت بخوانم در جوابش دروغے را جزا باشد دروغے  
 یعنی مجھے اگر تم نے کافر کہا ہے تو مجھے کوئی غم نہیں ہے.... کیونکہ جھوٹ کا چراغ کبھی جلا نہیں کرتا.... تم نے مجھے کافر کہا.... میں اس کے جواب میں تمہیں مسلمان کہتا ہوں.... اس لیے کہ جھوٹ کا بدلہ جھوٹ ہی ہو سکتا ہے.... یعنی تم نے مجھے کافر کہہ کر جھوٹ بولا.... اس کے جواب میں میں تمہیں مسلمان کہہ کر جھوٹ بول رہا ہوں.... مطلب یہ ہے کہ درحقیقت تم مسلمان نہیں ہو، اگر یہ جواب کسی ادیب اور بذوق رکھنے والے شاعر کو سنایا جائے تو وہ اس پر خوب داد دے گا اور اس کو پسند کرے گا.... اس لیے کہ چبھتا ہوا جواب ہے اس لیے کہ دوسرے شعر کے پہلے مصرع میں یہ کہہ دیا کہ میں تمہیں مسلمان کہتا ہوں لیکن دوسرے مصرع نے اس بات کو بالکل اُٹ دیا یعنی جھوٹ کا بدلہ تو جھوٹ ہی ہوتا ہے.... تم نے مجھے کافر کہہ کر جھوٹ بولا، میں تمہیں مسلمان کہہ کر جھوٹ بولتا ہوں.... بہر حال ایہ اشعار لکھ کر حضرت کے جو معتقد تھے وہ حضرت والا کی خدمت میں لائے.... حضرت شیخ الہند رحمۃ اللہ علیہ نے جب یہ اشعار سنئے تو فرمایا کہ تم نے اش..... تو بہت غصب کے کہہ اور بڑا چبھتا

ہوا جواب دے دیا لیکن میاں تم نے پیٹ کر اس کو کافر کہہ تو دیا اور ہمارا یہ طریقہ نہیں ہے کہ دوسروں کو کافر کہیں.... چنانچہ وہ اشعار نہیں بھیجے۔

پھر حضرت والا نے خود ان اشعار کی اصلاح فرمائی اور ایک شعر کا اضافہ فرمایا۔ چنانچہ فرمایا کہ:

مرا کافر گرفتی غم نیست      چراغ کذب را نبود فروغ  
مسلمانت بخونم در جواش      دھم شکر بجائے تلخ دوغ  
اگر تو مومنی فبها والا      دروغ را جزا باشد دروغ  
یعنی اگر تم نے مجھے کافر کہا ہے تو مجھے اس کا کوئی غم نہیں ہے اس لیے کہ جھوٹ کا چراغ جلانہیں کرتا..... میں اس کے جواب میں تمہیں مسلمان کہتا ہوں اور کڑوی دوا کے مقابلے میں تمہیں شکر کھلاتا ہوں اگر تم مومن ہو تو بہت اچھا ہے.... اور اگر نہیں ہو تو پھر جھوٹ کی جزا جھوٹ ہی ہوتی ہے.... اب دیکھئے وہ مختلف جو آپ پر کفر کا فتویٰ لگا رہا ہے جہنمی ہونے کا فتویٰ لگا رہا ہے.... اس کے خلاف بھی طنز کا ایسا فقرہ کہنا بھی پسند نہیں فرمایا جو حدود سے نکلا ہوا تھا.... اس لیے کہ یہ طنز تو یہاں دنیا میں رہ جائے گا.... لیکن جو لفظ زبان سے نکل رہا ہے.... وہ اللہ تعالیٰ کے ہاں ریکارڈ ہو رہا ہے.... قیامت کے روز اس کے بارے میں جواب دینا ہو گا کہ فلاں کے حق میں یہ لفظ کس طرح استعمال کیا تھا؟ لہذا طنز کا یہ طریقہ جو حدود سے نکل جائے.... کسی طرح بھی پسندیدہ نہیں.... لہذا جب کسی سے کوئی بات کہنی ہو تو صاف اور سیدھی بات کہہ دینی چاہیے، پیٹ کر بات نہیں کہنی چاہیے۔ (ارشادات اکابر)

## قطبی پڑھ کر ایصال ثواب

حضرت شیخ الہند مولانا محمود حسن صاحب رحمہ اللہ کے پاس ایک شخص اپنے کسی عزیز کے ایصال ثواب کرنے کے لئے آئے۔ حضرت شیخ الہند رحمۃ اللہ علیہ اس وقت "قطبی" (منطق کی درسی کتاب) کا سبق پڑھا رہے تھے، فرمایا کہ "ہم یہ قطبی کا سبق پڑھ کر تمہارے عزیز کے لئے ایصال ثواب کر دیں گے۔" انہوں نے تعجب سے پوچھا کہ "حضرت! قطبی پڑھ کر ایصال ثواب؟ ایصال ثواب تو قرآن کریم یا بخاری شریف وغیرہ پڑھ کر ہوتا

ہے۔ "حضرت نے جواب میں فرمایا کہ "ہمارے نزدیک قطبی میں اور بخاری میں کوئی فرق نہیں، اس لئے کہ بخاری شریف پڑھنے سے جو مقصود ہے، قطبی پڑھنے سے بھی وہی مقصود ہے۔ (یعنی اللہ کی رضا) اللہ تعالیٰ کی رحمت سے امید ہے کہ جو ثواب بخاری شریف پڑھنے سے ملتا ہے، وہی ثواب قطبی پر بھی عطا فرمائیں گے، اگر نیت درست ہو۔" (دین و داش جلد ۲)

## شیخ الہند مولانا محمود حسن رحمہ اللہ کا جذبہ اتباع سنت

حدیث پاک میں سرکہ کے متعلق آیا ہے کہ: بہترین سالن ہے .... حضرت شیخ الہند کے یہاں جب بھی دسترخوان پر سرکہ ہوتا تو سب چیزوں سے زیادہ اس کی طرف رغبت فرماتے اور کبھی گھونٹ بھی بھر لیتے.... ایک مرتبہ بدن پر پھنسیاں وغیرہ نکل آئیں، اطباء نے سرکہ کو منع کر دیا.... پھر بھی حضرت سرکہ نوش فرمائی لیتے.... حضرت نے اپنی چاروں صاحزادیوں کی شادی اپنے استاد حضرت نانو تویؒ کے طرز پر ایسی ہی سادگی اور اتباع سنت سے کی جو حضرت جیسے محدث اعظم اور عاشق سنت کے شایان شان تھی.... کبھی جامع مسجد میں نماز کے بعد اعلان کر کے داماڈ کو بٹھا کر نکاح پڑھ دیا، کبھی مدرسہ میں علماء اور طلباء میں بطريق مسنون عقد کر دیا اور معمولی کپڑے پہنا کر ڈولی میں بٹھا کر رخصت کر دیا..... (حیات شیخ الہند)

## شیخ الہند رحمہ اللہ کا مالٹا کی جیل میں سنت کا اہتمام

مالٹا کی حراست کے زمانے میں اگرچہ مسافر پر قربانی نہیں اور قیدی پر تو زنج کرنے کی بھی اجازت نہیں تھی مگر حضرت کامعمول ہندوستان میں کئی کئی قربانیاں کرنے کا تھا.... یہ جذبہ حضرت کو پیش آیا اور محافظان جیل کو اطلاع کی کہ ہمیں قربانی کی اجازت دی جائے اور جانور مہیا کیا جائے.... دل کی نکلی ہوئی بات اثر کئے بغیر نہیں رہتی.... محافظوں پر اثر ہوا اور ایک دنبہ سات گناہ میں خرید کر دیا جس کی قیمت حضرت نے بہت طیب خاطر سے ادا کی اور اس دارالکفر جہاں زوال سلطنت اسلامیہ کے بعد کبھی اس سنت ابراہیم کے ادا ہونے کی نوبت نہ آئی ہوگی.... دسویں ذی الحجه کو بلند آواز سے تکبیر کہہ کر قربانی کر کے واضح کر دیا کہ علوم ہمت ہو تو زندگی میں مستحبات بھی ادا ہو سکتے ہیں.... (حیات شیخ الہند) ۱۱۸

## خدمتِ خلق کا لطیف انداز

شیخ الاسلام مولانا محمد تقی عہدی فرماتے ہیں کہ میرے والد ماجد رحمۃ اللہ علیہ کے دارالعلوم دیوبند میں ایک استاد تھے.... حضرت مولانا سید اصغر حسین صاحب رحمۃ اللہ علیہ جو ”حضرت میاں صاحب“ کے نام سے مشہور تھے.... بڑے عجیب و غریب بزرگ تھے.... ان کی باتیں سن کر صحابہ کرام رضی اللہ عنہم کے زمانے کی یادتاžہ ہو جاتی ہے.....

حضرت والد صاحب رحمۃ اللہ علیہ فرماتے ہیں کہ ایک مرتبہ میں ان کی خدمت میں گیا تو انہوں نے فرمایا کہ کھانے کا وقت ہے.... آؤ کھانا کھالو میں ان کے ساتھ کھانا کھانے بیٹھ گیا.... جب کھانے سے فارغ ہوئے تو میں نے دسترخوان کو پیٹننا شروع کیا.... تاکہ میں جا کر دسترخوان جھاڑوں... تو حضرت میاں صاحب نے میرا ہاتھ پکڑ لیا اور فرمایا: کیا کردے ہو؟ میں نے کہا کہ حضرت دسترخوان جھاڑ نے جا رہا ہوں.... حضرت میاں صاحب نے پوچھا کہ دسترخوان جھاڑ نا آتا ہے؟ میں نے کہا کہ حضرت.... دسترخوان جھاڑ نا کون سافن یا علم ہے.... جس کے لئے باقاعدہ تعلیم کی ضرورت ہو.... باہر جا کر جھاڑوں گا.... حضرت میاں صاحب نے فرمایا کہ اسی لئے تو میں نے تم سے پوچھا تھا کہ دسترخوان جھاڑ نا آتا ہے یا نہیں؟ معلوم ہوا کہ تمہیں دسترخوان جھاڑ نا نہیں آتا.... میں نے کہا پھر آپ سکھادیں.... فرمایا کہ ہاں دسترخوان جھاڑ نا بھی ایک فن ہے.... پھر آپ نے اس دسترخوان کو دوبارہ کھولا اور اس دسترخوان پر جو بوٹیاں یا بوٹیوں کے ذرات تھے.... ان کو ایک طرف کیا.... اور ہڈیوں کو جن پر کچھ گوشت وغیرہ لگا ہوا تھا.... ان کو ایک طرف کیا.... اور روٹی کے نکڑوں کو ایک طرف کیا.... اور روٹی کے جو چھوٹے چھوٹے ذرات تھے.... ان کو ایک طرف جمع کیا.... پھر مجھ سے فرمایا کہ دیکھو.... یہ چار چیزیں ہیں اور میرے یہاں ان چاروں چیزوں کی علیحدہ علیحدہ جگہ مقرر ہے....

یہ جو بوٹیاں ہیں ان کی فلاں جگہ ہے.... یہی کو معلوم ہے کہ کھانے کے بعد اس جگہ بوٹیاں رکھی جاتی ہیں.... وہ آ کر ان کو کھا لیتی ہے.... اور ان ہڈیوں کے لئے فلاں جگہ مقرر ہے.... محلے کے کتوں کو وہ جگہ معلوم ہے.... وہ آ کر ان کو کھا لیتے ہیں.... اور یہ جو روٹیوں کے نکڑے ہیں ان کو میں اس دیوار پر رکھتا ہوں.... یہاں پرندے.... چیل.... کوئے آتے ہیں.... اور وہ ان کو اٹھا

کر کھا لیتے ہیں.... اور یہ جو روٹی کے چھوٹے چھوٹے ذرات ہیں.... تو میرے گھر میں چونٹیوں کا بیل ہے.... ان کو اس بیل کے پاس رکھ دیتا ہوں.... وہ چونٹیاں اس کو کھالیتی ہیں....

پھر فرمایا کہ یہ سب اللہ تعالیٰ کا رزق ہے.... اس کا کوئی حصہ ضائع نہیں جانا چاہئے....

حضرت والد صاحب رحمۃ اللہ علیہ فرماتے تھے کہ اس دن ہمیں معلوم ہوا کہ دستِ خوان جھاڑنا بھی ایک فن ہے اور اس کو بھی سیکھنے کی ضرورت ہے.... (املاجی خطبات ج ۵)

## شیخ الہند رحمہ اللہ کا جذبہ خدمت

مولانا محمود صاحب رام پوری فرماتے تھے کہ ایک مرتبہ میں اور ایک ہندو تحصیل دیوبند میں کسی کام کو گئے، میں حضرت شیخ الہند کے یہاں مہمان ہوا اور وہ ہندو بھی اپنے بھائیوں کے گھر کھانا کھا کر میرے پاس آگیا کہ میں بھی یہاں ہی رہوں گا، اس کو ایک چار پائی دیدی گئی۔ جب سب سو گئے تورات کو میں نے دیکھا کہ مولانا زنانہ سے تشریف لائے میں لیٹا رہا اور یہ سمجھتا تھا کہ اگر کوئی مشقت کا کام کریں گے تو میں امداد کروں گا اور نہ خواہ مخواہ اپنے جانے کا اظہار کر کے کیوں پریشان کروں میں نے دیکھا کہ مولانا اس ہندو کی طرف بڑھے اور اس کی چار پائی پر بیٹھ کر اس کے پاؤں دبانے شروع کئے۔ وہ خدائی لے کر خوب سوتا رہا۔ مولانا محمود صاحب کہتے ہیں کہ میں انھا اور عرض کیا کہ حضرت! آپ تکلیف نہ کریں، میں دباؤں گا۔ مولانا نے فرمایا کہ تم جا کر سو، یہ میرا مہمان ہے، میں ہی اس خدمت کو انجام دوں گا۔ مجبوراً میں چپ رہ گیا اور مولانا اس ہندو کے پاؤں دباتے رہے۔

ہائے ایسی ہستیاں اب کہاں؟ آج تو حالت یہ ہے کہ ایک مسلمان دوسرے مسلمان کا گلا کا ٹنے کو دوڑتا ہے، ایک عالم دوسرے عالم کی ٹانگ سیچنے کی فکر میں ہے۔

غیر مسلموں کی خدمت کا تو تصور بھی محال ہے۔ (خدمتِ غلق ایک عظیم عبادت)

## حضرت مفتی صاحب رحمہ اللہ کا سبق آموز واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مفتی محمد شفیع صاحب رحمۃ اللہ علیہ فرمایا کرتے تھے کہ میں اپنے وقت کو تول

تول کر خرچ کرتا ہوں تاکہ کوئی لمحہ بیکار نہ جائے یادِ دین کے کام میں گزرے اور دنیا کے کام میں بھی اگر نیت صحیح ہو تو وہ بھی بالآخر دین ہی کا کام بن جاتا ہے اور ہمیں نصیحت کرتے ہوئے فرمایا کرتے تھے کہ یہ بات تو ہے ذرا شرم کی سی..... لیکن تمہیں سمجھانے کے لیے کہتا ہوں کہ جب انسان بیت الخلاء میں بیٹھا ہوتا ہے تو وہ وقت ایسا ہے کہ اس میں نہ تو انسان ذکر کر سکتا ہے.... اس لیے کہ ذکر کرنا منع ہے اور نہ ہی کوئی اور کام کر سکتا ہے اور میری طبیعت ایسی بن گئی ہے کہ جو وقت وہاں بیکاری میں گزرتا ہے وہ بہت بھاری ہوتا ہے کہ اس میں کوئی کام نہیں ہو رہا ہے اس لیے اس وقت کے اندر میں بیت الخلاء کے لوٹے کو دھولیتا ہوں تاکہ یہ وقت بھی کسی کام میں لگ جائے اور تاکہ جب دوسرا آدمی آ کر اس لوٹے کو استعمال کرے تو اس کو گند اور بر امعلوم نہ ہو اور فرمایا کرتے تھے کہ پہلے سے سوچ لیتا ہوں کہ فلاں وقت میں مجھے پانچ منٹ ملیں گے.....

اس پانچ منٹ میں کیا کام کرنا ہے؟ یا کھانا کھانے کے فوراً بعد پڑھنا لکھنا مناسب نہیں ہے بلکہ دس منٹ کا وقفہ ہونا چاہیے تو میں پہلے سے سوچ کر رکھتا ہوں کہ کھانے کے بعد دس منٹ فلاں کام میں صرف کرنے ہیں.... چنانچہ اس وقت وہ کام کر لیتا ہوں جن حضرات نے میرے والد ماجد رحمۃ اللہ علیہ کی زیارت کی ہے.... انہوں نے دیکھا ہوگا کہ آپ کار کے اندر سفر بھی کر رہے ہیں اور قلم بھی چل رہا ہے اور بلکہ میں نے تو ان کو رکشہ کے اندر دوران سفر بھی لکھتے ہوئے دیکھا ہے.... جس میں جھٹکے بھی بہت لگتے ہیں.... اور ایک جملہ بڑے کام کا ارشاد فرمایا کرتے تھے جو سب سے زیادہ یاد رکھنے کا ہے فرماتے تھے کہ دیکھو جس کام کو فرصت کے انتظار میں رکھا وہ مل گیا.... وہ کام پھر نہیں ہو گا.... کام کرنے کا راستہ یہ ہے کہ دو کاموں کے درمیان تیسرے کام کو زبردستی اس کے اندر داخل کر دو تو وہ کام ہو جائے گا۔ (اصلاحی خطبات جلد ۲ ص ۱۹۵)

## شیخ الہند رحمہ اللہ کا سبق آموز واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میرے والد ماجد قدس اللہ سرہ نے ایک واقعہ سنایا تھا کہ.... ہمارے ایک بڑے

بزرگ دارالعلوم دیوبند کے نامی گرامی استاذ حضرت مولانا محمد سہول عثمانی صاحب رحمۃ اللہ علیہ تھے..... یہ حضرت شیخ الہند حضرت مولانا محمود الحسن صاحب رحمۃ اللہ علیہ کے خاص شاگرد تھے.... علم و ادب میں بہت آگے تھے.....

دارالعلوم دیوبند میں پڑھایا کرتے تھے پڑھاتے خیال آیا کہ ہم مدرسے میں پڑھا کر تخلواہ لیتے ہیں..... یہ تو مزدوری ہوئی، دین کی خدمت نہ ہوئی دین کی خدمت تو وہ ہے جو بغیر تخلواہ کے کی جائے ہم جو تخلواہ لے کر پڑھاتے ہیں .... معلوم نہیں اس کا اجز بھی ملے گا نہیں؟

اس واسطے اپنے لئے کوئی ایسا ذریعہ معاش تلاش کریں کہ.... اپنا گزارہ اسی میں ہو جائے اور فارغ وقت میں اللہ کے دین کی خدمت بغیر معاوضہ کے کریں.... مثلاً کہیں وعظ کر دیا..... کہیں تقریر کر دی..... کبھی فتویٰ لکھ دیا چنانچہ اسی دوران ایک سرکاری تعلیم گاہ سے ایک پیش کش آگئی کہ آپ ہمارے یہاں آکر پڑھائیں.... اتنی تخلواہ آپ کو دی جائے گی (یہ آپ جانتے ہیں کہ سرکاری اداروں کے اندر استاد کا کام بڑا ہلکا ہوتا ہے.... سارے دن میں گھنٹہ دو گھنٹہ پڑھانے کے ہوتے ہیں.... اور پڑھانے میں بھی ایسا مادہ نہیں ہوتا کہ اس کے مطالعہ میں کوئی مشکل پیدا ہو.... یہ تو دینی مدارس ہی ہیں کہ مولوی پانچ گھنٹے پڑھاتا ہے اور پانچ گھنٹے پڑھانے کیلئے دس گھنٹے مطالعہ کرتا ہے.... کوہو کے بیل کی طرح کام کرتا ہے، کالجوں اور یونیورسٹیوں میں یہ کوہو کا بیل نہیں پایا جاتا) .... بہر حال مولانا نے سوچا کہ دین کی خدمت کرنے کا یہ اچھا موقع ہے.... وہاں دو گھنٹے پڑھاؤں گا.... باقی وقت بغیر اجرت و معاوضہ کے دین کی خدمت انجام دوں گا.... اسی جذبے کے تحت حضرت شیخ الہند سے عرض کیا کہ حضرت مجھے یہ پیش کش آئی ہے اور اس غرض سے جانا چاہتا ہوں....

حضرت شیخ الہند نے فرمایا کہ اچھا بھی تمہارے دل کے اندر داعیہ ہے تو جا کے دیکھ لو.... حضرت نے سوچا کہ ان کے دل میں داعیہ قوی ہے.... اور اس

وقت روکنا مناسب نہیں، اس لئے اجازت دے دی اور وہ چلے گئے.... چھ مہینے  
گزر گئے چھ مہینے کے بعد چھیوں میں دیوبند آئے.... تو شیخ الہند رحمۃ اللہ علیہ نے  
پہلی ہی ملاقات میں پوچھا کہ مولا نا سہول صاحب!....

آپ اس خیال سے گئے تھے کہ سرکاری مدرسہ میں پڑھانے کے اوقات  
کے علاوہ دین کی خدمت انجام دیں گے.... یہ بتاؤ کہ اس عرصہ میں کتنی تصانیف  
لکھیں؟ کتنے فتوے لکھیں؟ اور کتنے وعظ کہے.... اس کا حساب تو دے دو؛ تو مولا نا  
روپڑے اور فرمایا کہ حضرت یہ شیطانی دھوکہ تھا.... اس لئے کہ دارالعلوم میں رہ کر  
اللہ تعالیٰ خدمت دین کی جو توفیق عطا فرماتے تھے.... وہاں جا کر اس کی آدمی بھی  
توفیق نہیں رہی حالانکہ فارغ وقت کی گنازیادہ تھا۔

یہ واقعہ سنانے کے بعد میرے والد قدس اللہ سرہ فرمایا کرتے تھے کہ.... اللہ تبارک  
وتعالیٰ نے ان مدارس کی فضائیں ایک خاص برکت اور نور رکھا ہے.... اور اس میں  
رہ کر اللہ تبارک وتعالیٰ خدمت دین کی یہ توفیق عطا فرمادیتے ہیں.... بس اللہ تعالیٰ  
اخلاص عطا فرمائے اور یہ تنخواہ جو مل رہی ہے یہ تنخواہ نہیں ہے.... یہ درحقیقت نفقہ  
اور خرچ ہے اور اس نفقہ پر رہتے ہوئے کام کرو تو.... اللہ تبارک وتعالیٰ خدمت  
دین کی توفیق عطا فرمادیتے ہیں۔ (اصلاحی خطبات جلد ۷ ص ۹۷)



## حکیم الامت مجدد الملک

### حضرت مولانا اشرف علی تھانوی رحمہ اللہ

### حکیم الامت حضرت تھانوی رحمہ اللہ کی اتباع سنت

ایک مرتبہ حکیم الامت مولانا اشرف علی صاحب تھانوی قدس اللہ سرہ تھانہ بھون سے کچھ فاصلے پر ایک گاؤں میں دعوت میں تشریف لے جا رہے تھے اور اہلیہ محترمہ ساتھ تھیں جنگل کا پیدل سفر تھا۔ کوئی اور شخص بھی ساتھ نہیں تھا۔ جب جنگل کے درمیان پہنچے تو خیال آیا کہ الحمد للہ حضور اقدس صلی اللہ علیہ وسلم کی بہت سی سنتوں پر عمل کرنے کی توفیق ہو گئی ہے لیکن اہلیہ کے ساتھ دوڑ لگانے کی سنت پر بھی تک عمل کرنے کا موقع نہیں ملا۔ آج موقع ہے کہ اس سنت پر بھی عمل ہو جائے۔

چنانچہ اس وقت آپ نے دوڑ لگا کر اس سنت پر بھی عمل کر لیا۔۔۔ اب ظاہر ہے کہ دوڑ لگانے کا کوئی شوق نہیں تھا لیکن نبی کریم صلی اللہ علیہ وسلم کی سنت پر عمل کرنے کے لیے دوڑ لگائی یہ اتباع سنت کی حصہ نیک کاموں کی حصہ، اجر و ثواب حاصل کرنے کی حصہ۔۔۔ (ارشادات اکابر)

### اکابر کا احترام

حضرت حکیم الامت مولانا اشرف علی تھانویؒ جب کانپور سے تعلق چھوڑ کر وطن واپس آئے تو ان کے ذمہ ڈریٹھ سور و پیغمبر کے قریب قرضہ تھا۔ حضرت تھانویؒ نے حضرت مولانا رشید احمد گنگوہی رحمۃ اللہ علیہ سے عرض کیا کہ: "حضرت! دعا فرمادیں کہ قرض اُتر جائے" حضرت گنگوہیؒ نے فرمایا: اگر ارادہ ہو تو (دارالعلوم) دیوبند ایک مدرس کی جگہ خالی ہے۔

میں وہاں لکھ دوں، "حضرت تھانوی" نے عرض کیا کہ حضرت حاجی صاحب نے فرمایا تھا کہ جب کانپور سے تعلق چھوڑو تو پھر کسی جگہ ملازمت کا تعلق نہ کرنا لیکن اگر آپ فرمادیں تو میں کرلوں گا اور یوں خیال کرلوں گا کہ یہ بھی حضرت حاجی (امداد اللہ) صاحب کا ہی حکم ہے۔ گویا ایک ہی ذات کے دو حکم ہیں۔ مقدم منسون ہے اور موئخ ناسخ حضرت مولانا گنگوہی نے فرمایا: نہیں، نہیں جب حضرت (حاجی صاحب) نے ایسا فرمادیا ہے تو ہرگز اس کے خلاف نہ کریں باقی میں دعا کرتا ہوں۔ (الکلام الحسن ج ۱ ص ۱۰۶)

## اکابر سے متعلق صد یوں پہلے پیشینگوئی کا عجیب واقعہ

حضرت مولانا وکیل احمد شیروانی مدظلہ (استاذ الکبیر جامعہ اشرفیہ لاہور) لکھتے ہیں: حکیم الامت حضرت تھانوی رحمہ اللہ کی وفات سے کچھ عرصہ قبل حکیم الاسلام حضرت مولانا قاری محمد طیب صاحب سابق مہتمم دارالعلوم دیوبند، ڈھاکہ و سابقہ مشرقی پاکستان تشریف لے گئے وہاں اپنے میزبان سے معلوم ہوا کہ بنارس میں ایک کتاب سنکریت زبان میں ہے جس کی بے شمار جلدیں ہیں.... اس کتاب کی ایک جلد یہاں ڈھاکہ میں اس خاندان کے ایک فرد کے پاس موجود ہے اس جلد میں ممتاز دینی شخصیتوں کے حالات اور واقعات درج ہیں.... اگر آپ دیکھنا چاہیں تو چل کر دیکھ لیں.... حضرت قاری صاحب نے احقر کے نام اپنے ایک گرامی نامہ کے اندر اس کی تفصیل یوں تحریر فرمائی ہے جو قارئین کی دلچسپی کے لیے پیش خدمت ہے۔

وکیل احمد شیروانی غفرلہ خادم مجلس صیانتہ اسلامیین پاکستان

السلام علیکم واقعہ یہ ہے کہ تقریباً ۳۵ سال قبل میں ڈھاکہ گیا تھا.... قیام حکیم جبیب الرحمن صاحب مرحوم کے یہاں ہوا جو اصل سے لکھنؤ کے باشندے تھے.... باب کے زمانہ سے ڈھاکہ میں آباد ہو گئے تھے.... نہایت ذکری اور ذہن تھے.... انہوں نے اتفاقی طور پر ذکر کیا کہ بنارس کے رہنے والے ایک صاحب یہاں ہیں ان کا بیان ہے کہ ایک کتاب جو سنکریت میں لکھی ہوئی ہے اس کی بارہ جلدیں تو بنارس میں ہیں اور باقی جلدیں (شاید وہ بیس یا کم و بیش ہوں صحیح یا نہیں رہا) ہر دوار میں ہیں.... صرف ایک جلد کی نقل ان صاحب کے پاس ہے جو ہندوستان سے متعلق ہے

ان جلدوں میں ممتاز شخصیتوں کے حالات و واقعات درج ہیں.... میں نے حکیم صاحب سے عرض کیا کہ اس شخص سے تو ہمیں بھی ملاؤ شاید کچھ واقعات کا علم ہو... اس سے ملاقات کا وقت لے لیجئے چنانچہ وقت مقررہ پر ان سے ملاقات ہوئی وہ صاحب نوجوان اور خوش رو تھے.... بات چیت شروع ہوئی ان صاحب نے حکیم صاحب کے بیان کی تصدیق کی اور کہا کہ وہ کتاب میرے پاس موجود ہے۔ میں نے کہا کہ اگر ہندوستان کی شخصیتوں کے حالات دریافت کرو تو آپ بتائیں گے؟ انہوں نے کہا ضرور مگر شرط یہ ہے کہ جن صاحب کے بارے میں معلوم کرنا ہو تو ان کا سن ولادت آپ بتائیں میں نے کہا بہت اچھا....

### کتاب سنسکرت میں حکیم الامت تھانوی کا ذکر

اس کے بعد میں نے کہا کہ مولانا اشرف علی صاحب تھانوی رحمہ اللہ کے بارے میں بتائیے اور ان کا سن ولادت میں نے بتا دیا اور اس نے فوراً کتاب کھوئی اور بیان کرنا شروع کیا یعنی اس میں پڑھ پڑھ کر سنا یا کہ: ”ہندوستان کی ایک یگانہ روزگار شخصیت ہو گی علم بہت وسیع ہو گا.... شہرت کافی ہو گی.... ایسا شخص صدیوں میں پیدا ہوتا ہے.... اس سے ہزاروں آدمی مستفید ہو گے وطن تھانہ بھون ہو گا ان کے ایک بھائی ہو گے جو ذہانت اور ذکاوت میں اوروں سے کم نہیں ہو گے مگر علمی لائن کے آدمی نہیں ہو گے۔ نہ شہرت یافتہ ہو گے مولانا کے اولاد نہ ہو گی.... مگر روحانی اولاد بہت کثیر ہو گی اور سب دیندار لوگ ہو گے.... متمنی ہو گے“

غرض حضرت تھانوی کی بڑی عظمت بیان کی میں نے دل میں خیال کیا کہ حضرت تھانوی کی شخصیت معروف مشہور ہے ممکن ہے اس کی شہرت پر سی سنائی با تین نقل کر دی ہوں تو میں نے حضرت کے کچھ خانگی حالات پوچھتے تو اس نے وہ بھی من و عن بیان کئے جو عام لوگوں کے علم میں نہیں آسکتے تھے.... تو پھر میں نے پوچھا کہ ان کے خلفاء میں سے کسی کا حال بیان کیجئے اس نے کہا ان کی ولادت کا سن بتائیے۔

### حضرت مولانا محمد عیسیٰ اللہ آبادی رحمہ اللہ

میں نے حضرت کے خلیفہ مجاز حضرت مولانا محمد عیسیٰ اللہ آبادی کے متعلق پوچھا اور ان کا

سن ولادت بتایا تو اسے کہا کہ: ”یہ حضرت کے خلفاء میں ممتاز شخصیت ہیں ان کی عمر اتنی ہے حال ایسا ہے... (اور وہ صحیح کہا حتیٰ کہ اس نے کہا کہ) وہ اپنی جاندار وقف علی الاولاد کریں گے“ حالانکہ یہ واقعہ ایسا تھا کہ صرف میرے ہی علم میں تھا۔ مولانا الہ آبادی دیوبند تشریف لائے اور وقف علی الاولاد کے بارے میں مسودات ساتھ لائے تھے اور مجھے فرمایا کہ میں نے اس کا ذکر کسی سے نہیں کیا صرف مجھ سے کیا ہے اس کا افشاء نہ کیا جائے مگر اس شخص نے کتاب سے پورا پورا واقعہ جو مجھ پر پیش آیا تھا سب بیان کر دیا۔

### حکیم الامت تھانوی رحمہ اللہ کے خلفاء کرام کا ذکر

پھر اس کے بعد میں نے پوچھا کہ ان کے خلفاء کتنے ہیں؟ تو اس نے پوری فہرست سنادی۔ حالانکہ اس وقت بعض خلفاء کو اجازت بیعت ہونی تھی۔ ان کے بعد پھر دوسروں کو ہوئی مگر اس نے ان کے نام بھی بتائے۔

### حکیم الاسلام قاری طیب صاحب رحمہ اللہ کا ذکر

اس فہرست میں میرا نام بھی آیا اس نے کہا کہ: ”ان کے ایک خلیفہ طیوب (طیب) ہیں جو دیابان (دیوبند) کے رہنے والے ہیں،“ حالانکہ میں نے اس سے اپنا تعارف بھی نہیں کرایا تھا نہ میزبان نے کرایا اور نہ وہ مجھ سے واقف تھا.... میں نے سن ولادت بتایا اور پوچھا کہ ان کے حالات کیا ہیں؟ اس نے کہا: ”بڑے عالم ہیں ان کی شہرت بہت ہونے والی ہے؟ اور سفر کثرت سے کریں گے حتیٰ کہ بیرون ہند کے سفر بھی بہت کریں گے....“

اس وقت تک میں نے صرف افغانستان کا سفر کیا تھا.... دوسرے ممالک کا جن میں ایشیاء یورپ ملائیٹ اور افریقہ وغیرہ شامل ہیں ابھی تک سفر نہیں ہوا تھا.... مگر اس نے ساری تفصیل بتلادی پھر کہا کہ وہ تین بھائی ہیں.... ایک نعمتی میں انتقال کر جائے گا..... دو بھائی زندہ رہیں گے ان کی دو بھنیں ہوں گی ایک نعمتی میں گزر جائے گی دوسری زندہ رہے گی اور وہ صاحب اولاد ہو گی ان کے والد کی دو شادیاں ہوں گی ابھی بیوی سے کوئی اولاد نہ ہو گی یہ سب اولاد دوسری بیوی سے ہو گی۔“

اب یہ سارے واقعات خانگی تھے.... جن کا علم میرے سوا شاید آج تک بھی کسی کو نہیں

معلوم.... پھر اس نے میری شادی کا ذکر کیا اور رامپور (سرال) کا قصہ بیان کیا کہ یہوی وہاں کی رہنے والی ہو گی اور اپنے گھر کی رئیسہ ہو گی پھر میں نے مزید احتیاط کے طور پر کہا کہ ایک شخص مولوی وصی الدین ہیں (جو اس وقت سفر میں میرے ساتھ تھے اور دارالعلوم دیوبند کے طالب علم تھے) میں نے ان کے بارے میں پوچھا.... اور ان کا سن و لادت بتایا اس نے مولوی وصی الدین کے خانگی حالات سنائے جو صرف مولوی صاحب ہی کے علم میں تھے اور وہ بھی حیران رہ گئے....

## حکیم الامت سے اس واقعہ کا ذکر اور حضرت کا ارشاد

اس سفر سے واپسی کے بعد تھا نہ بھون حاضر ہو کر سارا واقعہ حضرت تھانوی کو سنایا حضرت نے فرمایا کہ: ”اس واقعہ کی تخلیط کی کوئی وجہ نہیں ہو سکتی یہ سارے واقعات کتاب میں درج ہوں.... اور ممکن ہے کہ انبیاء سابقین پر منکشف ہوئے ہوں اور وہ لکھ لیے گئے ہوں.... جیسا کہ حدیث شریف میں ہے کہ حضور صلی اللہ علیہ وسلم ایک دن گھر سے باہر تشریف لائے اور آپ صلی اللہ علیہ وسلم کے دونوں ہاتھوں میں دو کتابیں تھیں اور فرمایا: هذَا كِتَابٌ مِّنْ رَبِّ الْعَالَمِينَ وَهذَا كِتَابٌ مِّنْ رَبِّ الْعَالَمِينَ .... دو نئیں ہاتھ کی کتاب کے بارے میں فرمایا کہ اس میں ان تمام اس بنی آدم کے نام اور حالات لکھے ہوئے ہیں جو جنتی ہونے والے ہیں اور باعث میں ہاتھ کی کتاب کے بارے میں فرمایا کہ اس میں ان تمام لوگوں کے اسماء اور احوال لکھے ہوئے ہیں جو جہنمی ہونے والے ہیں اور پھر دونوں ہاتھوں کو اٹھا کر ارشاد فرمایا تو دونوں کتابیں عائب تھیں۔

میں کہتا ہوں حضرت عمر رضی اللہ عنہ کے دور خلافت میں شام میں ایک کتاب برآمد ہوئی جس میں خاص قواعد کے ذریعہ دنیا کے ماضی اور مستقبل کے بارے میں واقعات کا اخراج کیا جا سکتا تھا۔ لوگوں میں اس کتاب کا چرچا ہوا اور وہ فتنہ کی صورت اختیار کر گیا۔ تو حضرت عمر رضی اللہ عنہ نے شام کا سفر کیا اور اس کتاب پر قبضہ کیا اور گیارہ قبریں کھونے کا حکم دیا۔ جب قبریں تیار ہو گئیں تو ایک دن شب میں کسی وقت پہنچ کر اس کتاب کو ایک قبر میں دفن کر کے گیارہ کی گیارہ قبروں کو اوپر سے برابر کر دیا جس سے یہ فتنہ ختم ہو گیا وہ واقعہ جس کے بارے میں آپ نے صحیح چاہی.... فقط

محمد طیب رئیس عمومی دارالعلوم دیوبند وار وحال لا ہور ۱۲

نیز حضرت مولانا مفتی جمیل احمد صاحب تھانوی مفتی جامعہ اشرفیہ لاہور نے بھی ایک دفعہ فرمایا کہ حضرت مولانا ظفر احمد عثمانی رحمہ اللہ نے بھی اس کتاب کو دیکھا تھا اور فرمایا تھا کہ اس کتاب میں حضرت تھانوی کی وفات کی تاریخ اور دن بھی درج تھا.....

ایک دفعہ حضرت مولانا مفتی محمد حسن صاحب قدس سرہ نے اپنی مجلس میں اس واقعہ کا ذکر فرمایا اور فرمایا کہ: ”جب مولانا طیب صاحب اس واقعہ کا بیان کرتے کرتے اس جملہ پر پہنچ کر: ”ایسا شی صدیوں میں پیدا ہوتا ہے“ تو اس وقت حضرت رحمۃ اللہ علیہ دیوار سے بیک لگائے ہوئے بیٹھے تھے فوراً دیوار سے ہٹ کر فرمایا: ”میری ہی کیا خصوصیت ہے جو بھی آتا ہے اس کی نظیر صدیوں میں آتی ہے“ حضرت کے اس ارشاد سے تو واضح، انکساریت: اور فتاویٰ اتم درجے میں ظاہر ہوتی ہے“ (بحوالہ دینی و متخران)

## حکیم الامت رحمہ اللہ کا حلم و عفو

حکیم الامت رحمہ اللہ نے فرمایا ایک مرتبہ ایک قصاب کی درخواست پر میں جو پور گیا۔ انہیں کے مکان پر مہمان ہوا۔ وہاں میرے پاس ایک خط نظم میں پہنچا جس میں چار چیزیں میرے متعلق لکھی گئیں:

تم جاہل ہو	اول یہ کہ
تم جولا ہے ہو	دوسرے یہ کہ
تم کافر ہو	تیسرا یہ کہ
پگڑی سن بھال کر بیٹھنا	چوتھے یہ کہ وعظ کرنے بیٹھو تو

میں نے کسی سے اس خط کا تذکرہ نہ کیا۔ اگلے روز جب وعظ کا وقت آیا تو منبر پر بیٹھ کر میں نے لوگوں سے کہا صاحبو! وعظ سے پہلے مجھے آپ سے ایک مشورہ کرنا ہے وہ یہ ہے کہ مجھے یہ خط ملا ہے اس میں چار چیزیں ہیں۔ پہلے جزو کے متعلق تو مجھے اس لئے کچھ کہنا نہیں ہے کہ یہ صاحب مجھے جاہل لکھتے ہیں اور میں خود اپنے اجہل ہونے کا معرف ہوں۔ اسی طرح دوسرے جزو کے متعلق بھی کچھ کہنا نہیں ہے کیونکہ اول تو جولا ہا (کپڑا تیار کرنے والا) ہونا کوئی عیب نہیں اور اگر کسی درجہ میں ہو بھی تو وہ غیر اختیاری امر ہے جیسے کوئی اندھا یا کانا ہو

توماں اس کا بھی بھی ہے کہ یہ کوئی قابل بحث بات نہیں۔

دوسرے یہ کہ میں یہاں کوئی شادی کرنے تو نہیں آیا کہ میں نسب کی تحقیق کراؤ۔

تیسرا یہ کہ اگر کسی کو بلا وجہ میرے نسب ہی کی تحقیق کرنا ہو تو میں اپنی زبان سے کیا کہوں میرے وطن کا پتہ اور وہاں کے عوام کے نام دریافت کر کے ان سے تحقیق کر لیں کہ میں جو لاہاہوں یا کون؟ اسی طرح تیسرا جزو کے متعلق بھی مجھے مشورہ کرنا نہیں ہے کیونکہ پچھلی حالت کے متعلق مجھے بحث کرنے کی ضرورت نہیں کہ میں کافر تھا یا مسلمان میں اس وقت سب کے سامنے کلمہ پڑھتا ہوں ”اشهد ان لا اله الا الله محمد رسول الله“۔ اب تو میں مسلمان ہو گیا اور جب تک ایمان کے خلاف کوئی بات مجھ سے ظاہر نہ ہو اس وقت تک مسلمان ہی کہا جائے گا۔ البتہ چوتھے جزو کے متعلق مجھے آپ حضرات سے مشورہ کرنا ہے وہ یہ ہے کہ وعظ میں میرا معمول ہمیشہ سے یہ ہے کہ بالقصد اختلافی مسائل بیان نہیں کرتا۔ بلکہ حتی الامکان ان سے بچتا ہوں لیکن اگر دوران تقریر میں کہیں آجاتے ہیں تو پھر رکتا بھی نہیں۔ البتہ عنوان نرم اور ایسے الفاظ کا اہتمام کرتا ہوں کہ دل آزار نہ ہوں۔ اب اگر وعظ کہوں گا تو اسی آزادی کے ساتھ کہوں گا اس کا نتیجہ پھر جو کچھ بھی ہو اس لئے مشورہ طلب یا امر ہے کہ وعظ کوئی کوئی میرا پیشہ تو ہے نہیں اور مجھے شوق بھی نہیں۔ لوگوں کی درخواست پر کہہ دیتا ہوں۔ اب اگر آپ سب حضرات درخواست کریں اور مشورہ دیں تو میں کہوں ورنہ چھوڑ دوں۔

پھر فرمایا آپ کو مشورہ میں مدد دینے کے لئے میں خود اپنی رائے بھی ظاہر کئے دیتا ہوں وہ یہ کہ وعظ تو ہونے دیا جاوے اور غالباً وہ صاحب بھی اس مجمع میں موجود ہوں گے جن کا یہ خط ہے۔ تو وہ جس جگہ کوئی ناگوار بات محسوس کریں اسی وقت مجھے روک دیں۔ میں اسی وقت وعظ بند کر دوں گا۔ یا اگر اس میں ان کو کچھ حجاب مانع ہو تو میں آج بعد ظہر پچھلی شہر چلا جاؤں گا۔ میرے جانے کے بعد میرے وعظ کی خوب تردید کر دیں یہ کہہ کر میں خاموش ہو گیا اور لوگوں سے کہا کہ اپنی رائے بیان کریں۔ چاروں طرف سے آوازیں آئیں کہ آپ ضرور وعظ کہیں اور آزادی سے کہیں۔

میں نے وعظ کہا اور حسب عادت ترغیب و تہییب اور اصول شرعیہ بیان کئے پھر ضمناً

بعض فروع کی بحث آئی تو اتفاقاً اس میں بد عات اور رسوم کا بھی ذکر آگیا تو خوب کھل کر بیان کیا۔ تمام مجمع محجیرت تھا ختم وعظ کے بعد جو نپور کے ایک مشہور مولوی صاحب نے اتنا کہا کہ مولانا ان چیزوں کی تو حاجت نہ تھی۔ میں نے نہایت بے تکلفی کے ساتھ کہا کہ مجھے اس کی خبر نہ تھی میں نے تو حاجت سمجھ کر بیان کیا اگر آپ مجھے وقت پر منتبہ فرمادیتے تو میں نہ بیان کرتا۔ اب تو بیان ہو چکا اب اس کا کوئی اور مدارک بجز اس کے نہیں کہ آپ دوسرے وقت اس کی تردید فرمادیں اور اسی مجلس میں اعلان فرمادیں کہ فلاں وقت اس وعظ کی تردید کی جائے گی میں وعدہ کرتا ہوں کہ میں اس پر کچھ نہ بولوں گا۔

مولانا عبدالاول صاحب جو جو نپور کے فضلاء میں سے تھے وہ کھڑے ہوئے اور مولوی صاحب کو ملامت کی کہ آپ ایسی ہی باتیں کیا کرتے ہیں اور پھر اعلان کے ساتھ فرمایا کہ صاحبو! آپ سب جانتے ہیں کہ میں مولودیہ ہوں قیامیہ ہوں لیکن حق بات وہی ہے جو مولانا نے فرمائی ہے اس کے بعد وہ مجھے اپنے مکان پر لے گئے اور اپنے پاس مہمان رکھا۔ (جالس حکیم الامت)

## حکیم الامت رحمہ اللہ کا مخالف سے بر تاؤ

حضرت تھانوی رحمہ اللہ کی خدمت میں عرصہ دراز سے ایک عالم رہتے تھے۔ ذی علم ہونے کی بناء پر حضرت نے ایک کتاب کی تصنیف کا کام بھی ان کے سپرد فرمادیا تھا جس کی تشویاہ ان کو عطا فرماتے تھے۔ مولوی صاحب موصوف خشک کتابی تقویٰ کے بڑے دلدادہ تھے اور حضرت پر اعتراض کیا کرتے تھے کہ ان میں تقویٰ نہیں۔ حضرت کو اس کا علم ہوتا تو فرماتے کہ وہ سچ کہتے ہیں میں کہاں کا متقی ہوں اس پر کسی ناگواری پیش نہیں آتی۔

اتفاقاً اسی زمانہ میں تحریک خلافت چلی جس میں انگریز کے ہندو بھی شریک ہو گئے اور ہندو مسلم اتحاد کی بنیاد پر آزادی ہند کی تحریک نے خلافت کی جگہ لے لی۔ اس ہندو مسلم اشتراک نے جگہ جگہ خلاف شرع امور کو روایج دیا۔ بعض اکابر علماء نے اصل مقصد یعنی انگریزوں سے ہندوستان کی آزادی کو اہم سمجھ کر اس اشتراک کو قبول کیا اور جہاں اس اشتراک کی وجہ سے خلاف شرع امور کا ارتکاب ہوتا تو وہ اس پر نکیز بھی فرماتے۔ مگر تحریک عوامی ہو چکی تھی۔ علماء کی

فلکر کا اثر بہت محدود دائرے میں رہتا ہے اور عام مسلمان غلط راستہ پر پڑ کر کفر و اسلام کا امتیاز کھوتے جاتے تھے۔ حضرتؐ اس طرح اشتراک کو شرعاً جائز بھی نہ جانتے تھے اور اسلام اور مسلمانوں کے لئے انجام کار مفید بھی نہ سمجھتے تھے (جیسا کہ بعد کے واقعات نے اس کا مشاہدہ کر دیا) لیکن جو علماء اس کے جواز کے قائل تھے ان کا احترام و ادب ہمیشہ قائم رہا ان کے قول پر عمل کرنے والوں کے ساتھ وہی معاملہ رہا جو اجتہادی مسائل کے اختلاف میں رہنا چاہئے۔

مولوی صاحب مذکورہ اس معاملے میں بھی حضرتؐ کے خلاف کانگرلیں کے حامی علماء کے ساتھ متفق الرائے تھے۔ اس حد تک حضرتؐ کو کوئی ناگواری نہ تھی مگر وہ کچھ آگے بڑھے اور خانقاہ امدادیہ میں رہتے ہوئے حضرت کے فتویٰ کے خلاف فتاویٰ شائع کرائے۔ جلوسوں میں تقریریں کیں خانقاہ میں آنے والوں کو اپنا ہم خیال بنانے کی کوششوں میں تیز ہو گئے تو حضرتؐ نے ان سے فرمایا کہ: ”میں آپ کو آپ کی رائے سے نہیں روکتا کہ مسئلہ اجتہادی ہے مگر ایک جگہ رہ کر اختلاف کرنا مناسب نہیں اس لئے اب مصلحت یہ ہے کہ آپ اپنے وطن چلے جائیں اور جو تصنیف کا کام آپ یہاں کر رہے ہیں وہاں جا کر کریں اور بھی تխواہ جو آپ کو یہاں مل رہی ہے وہاں پہنچتی رہے گی۔ پھر آپ کھل کر خلافت و کانگرلیں کی موافقت میں فتویٰ دیں اور تقریریں کریں مجھے کوئی گرانی نہیں ہوگی۔ پھر جب یہ تحریک یکسو ہو جائے تو پھر یہاں آجائیے۔

حضرتؐ نے فرمایا مگر اللہ کے بندے نے کسی چیز کو نہ مانا مولوی صاحب بہت مدعاً تقویٰ تھے حیدر آباد وغیرہ، ریاستوں سے جو وظائف علماء یا مدارس کو ملتے تھے ان سب کو حرام کہتے تھے وجہ یہ تھی کہ اس کا تقویٰ صرف کتابی تھا۔ کسی بزرگ کی صحبت میں اصلاح نفس کے قصد سے رہے نہیں تھے اور محض کتابوں اور مطالعہ پر اعتماد کرنے والے عموماً ایسی بلاوں میں بنتا ہو جاتے ہیں۔ (مجلس حکیم الامت)

## قتل کی دھمکی اور حکیم الامت رحمہ اللہ کا رد عمل

کسی صاحب نے ایک گنام خط حکیم الامت حضرت تھانوی رحمہ اللہ کے نام شائع

کر دیا جس میں آپ کو قتل کی دھمکی دی گئی تھی۔ فتح پور کے لوگوں نے اس سے متاثر ہو کر خط لکھا جس میں اس خط پر اظہار ناراضی اور حضرت سے محبت و عقیدت کا اظہار تھا آخر میں بہت سے لوگوں کے دستخط تھے۔ حضرت نے اس کے جواب میں فرمایا مکرم السلام علیکم! محبت کا شکر گزار ہوں مگر خیر خواہی سے اعتدال فی الحجۃ کا مشورہ دیتا ہوں اور اس اعتدال کی صورت یہ ہے کہ دعا کی جاوے اور اگر بہت جوش ہو انفرادی طور پر اس کا اظہار کر دیا جائے باقی دستخطوں کا اهتمام اور اس قدر تطویل مضمون غالباً یہ زیادت علی النہ ہے گو مغلوب الحجۃ معدود ہے مگر معدود رسم محقق اچھا ہے۔ (والسلام)

یہ خط لکھا ہی گیا تھا کہ ایک پولیس سب انسپکٹر آئے اور عرض کیا کہ ضلع عظم گڑھ کے کلکٹر کی چیزی آئی ہے وہ پوچھتے ہیں کہ قتل کی دھمکی کا جو خط آیا ہے کیا اس کے متعلق آپ کچھ چاہتے ہیں (غالباً خط ضلع عظم گڑھ کا تھا) حضرت نے اس کے جواب میں سب انسپکٹر پولیس سے کہہ دیا کہ میں کچھ نہیں چاہتا نہ امداد نہ تقییش۔ حضرت نے فرمایا کہ قتل کی دھمکی کے خط نے مجھے بڑا فائدہ پہنچایا۔ جس قدر لوگوں کے حقوق میرے ذمہ تھے میں نے ان سب کو ادا کر کے سبکدوشی حاصل کر لی اس سبکدوشی کا میرے باطن پر ایسا اثر ہوا کہ ایسا کبھی نہیں ہوا تھا۔ (۹ ربیع الثانی ۱۳۵۸ھ) (مجلس حکیم الامت)

## حکیم الامت رحمہ اللہ کا اہلیہ کی دل جوئی کرنا

شیخ الاسلام مولانا مفتی محمد تقی عثمانی مدظلہ فرماتے ہیں

حکیم الامت حضرت مولانا اشرف علی تھانوی صاحب رحمۃ اللہ علیہ کی دو اہلیہ تھیں.... ایک بڑی اور ایک چھوٹی.... دونوں کو حضرت والا سے بہت تعلق تھا لیکن بڑی پیرانی صاحبہ پرانے وقتوں کی تھیں.... اور حضرت والا کو زیادہ سے زیادہ آرام پہنچانے کی فکر میں رہتی تھیں .... عید آنے والی تھی.... حضرت پیرانی صاحبہ کے دل میں خیال آیا کہ حضرت والا کے لیے کسی عمدہ اور اچھے کپڑے کا اچکن بنایا جائے.... اس زمانے میں ایک کپڑا چلا کرتا تھا جس کا نام تھا ”آنکھ کا نشہ“ یہ بڑا شوخ قسم کا کپڑا ہوتا تھا.... اب حضرت والا سے پوچھے بغیر کپڑا

خرید کر اس کا اچکن سینا شروع کر دیا.... اور حضرت والا کو اس خیال سے نہیں بتایا کہ اچکن سلنے کے بعد جب اچانک میں ان کو پیش کروں گی تو اچانک ملنے سے خوشی زیادہ ہو گی.... اور سارا رمضان اس کے سینے میں مشغول رہیں.... اس لیے کہ اس زمانے میں مشین کارروائج تو تھا نہیں.... ہاتھ سے سلاٹی ہوتی تھی.... چنانچہ جب وہ سل کر تیار ہو گیا تو عید کی رات کو وہ اچکن حضرت والا کی خدمت میں پیش کر کے کہا کہ میں نے آپ کے لیے یہ اچکن تیار کیا ہے.... میرا دل چاہ رہا ہے کہ آپ اس کو پہن کر عید گاہ جائیں.... اور عید کی نماز پڑھائیں.... اب کہاں حضرت والا کا مزاج.... اور کہاں وہ شوخ اچکن۔

وہ تو حضرت والا کے مزاج کے بالکل خلاف تھا.... لیکن حضرت فرماتے ہیں کہ اگر میں پہنچنے سے انکار کروں تو ان کا دل ٹوٹ جائے گا.... اس لیے کہ انہوں نے تو پورا رمضان اس کے سینے میں محنت کی اور محبت سے محنت کی اس لیے آپ نے ان کا دل رکھنے کے لیے فرمایا تم نے تو یہ ماشاء اللہ بڑا اچھا اچکن بنایا ہے.... اور پھر آپ نے وہ اچکن پہنا اور عید گاہ میں پہنچے اور نماز پڑھائی.... جب نماز سے فارغ ہوئے تو ایک آدمی آپ کے پاس آیا.... اور کہا کہ حضرت آپ نے یہ جواہ اچکن پہنا ہے یہ آپ کو زیب نہیں دیتا.... اس لیے کہ یہ بہت شوخ قسم کا اچکن ہے.... حضرت نے جواب میں فرمایا کہ ہاں بھائی! تم بات تو ٹھیک کہہ رہے ہو.... اور یہ کہہ کر پھر آپ نے وہ اچکن اُتارا.... اور اسی شخص کو دے دیا کہ یہ تمہیں ہدیہ ہے.... اس کو تم پہن لو....

اس کے بعد حضرت تھانوی رحمہ اللہ نے یہ واقعہ میرے والد ماجد.... حضرت مفتی محمد شفیع صاحب رحمۃ اللہ علیہ کو سنایا کہ.... جس وقت میں یہ اچکن پہن کر عید گاہ کی طرف جا رہا تھا تو کچھ نہ پوچھو کہ اس وقت میرا دل کث رہا تھا.... اس لئے کہ ساری عمر اس قسم کا شوخ لباس کبھی نہیں پہنا لیکن دل میں اس وقت یہ نیت تھی.... کہ جس اللہ کی بندی نے محنت کے ساتھ اس کو سیا ہے اس کا دل خوش ہو جائے.... تو اس کا دل خوش کرنے کیلئے اپنے اوپر یہ مشقت برداشت کر لی اور اس کے پہنے پر طعنے بھی ہے.... اس لئے کہ لوگوں نے اس کے پہنے پر طعنے بھی دیئے.... کہ کیسا لباس پہن کر آگئے لیکن گھروں کا دل خوش کرنے کیلئے یہ کام کر لیا.... بہر حال انسان اچھے سے اچھا لباس اپنا دل خوش کرنے کیلئے پہنے.... اپنے گھروں کا

دل خوش کرنے کیلئے پہنچے.... اور کسی ہدیہ اور تھفہ دینے والے کا دل خوش کرنے کیلئے پہنچنے تو اس میں کوئی مصالحتہ نہیں.... لیکن اچھا باب اس مقصد کیلئے پہنچنا تاکہ لوگ مجھے بڑا سمجھیں میں فیشن سبیل نظر آؤں.... میں دنیا والوں کے سامنے بڑا بن جاؤں اور نمائش اور دکھاوے کیلئے پہنچنے تو یہ عذاب کی چیز ہے.... اور حرام ہے اس سے پہنچا ہے۔ (اصلاحی خطبات جلد ۵ ص ۲۹۰)

## حکیم الامت رحمہ اللہ کا ایک علمی مرکالمہ

شیخ الاسلام مولانا ناصری محمد تقی عثمانی مدظلہ اپنے خطبات میں فرماتے ہیں۔

حکیم الامت مولانا اشرف علی صاحب تھانوی قدس اللہ سرہ کہیں سفر پر تشریف لے جا رہے تھے، راستے میں نئی تعلیم کے ولاداہ ایک صاحب سے ملاقات ہوئی انہوں نے کسی حدیث یا آیت پر یہ شبہ پیش کیا کہ حضرت! قرآن شریف میں آتا ہے کہ قیامت میں انسان کے اعضا بولیں گے۔ قرآن کریم میں ہے کہ یہ اعضا گواہی دیں گے۔ ہاتھ گواہی دے گا کہ مجھ سے یہ گناہ کیا گیا تھا، ناگ بول پڑے گی کہ میرے ذریعہ سے یہ گناہ کیا گیا تھا۔ ان صاحب نے کہا کہ حضرت! یہ عجیب بات ہے کہ ہاتھ بول پڑے گا۔ ناگ بول پڑے گی۔ یہ کیسے بول پڑے گی؟ حضرت نے فرمایا کہ اللہ تعالیٰ کی قدرت ہے۔ اللہ تعالیٰ جس کو چاہے۔ گویا دے دیں..... بولنے کی طاقت دے دیں۔ ان صاحب نے کہا کہ لہا کبھی ہوا بھی ہے؟ حضرت نے فرمایا کہ تم دلیل پوچھو رہے تھے یا نظیر پوچھو رہے تھے؟ یہ ایک منطق کی اصطلاح ہے.... دلیل تو اتنی بھی کافی ہے کہ اللہ تعالیٰ قادر مطلق ہے جس کو چاہے گویا عطا فرمادے اور ہر چیز کی نظیر ہونا ضروری نہیں ہے کہ اس کی کوئی نہ کوئی مثال بھی ہو وہ صاحب کہنے لگے ویسے اطمینان کے لیے کوئی نظیر بتا دیں۔

حضرت نے فرمایا کہ اچھا یہ بتاؤ یہ زبان کیسے بولتی ہے؟ چونکہ اس نے پوچھا تھا کہ ہاتھ بغیر زبان کے کیسے بولے گا؟ حضرت نے فرمایا کہ زبان بغیر زبان کے کیسے بولتی ہے؟ یہ بھی تو گوشت کا ایک لوحڑا ہی ہے.... اس کے اندر گویا کی کی قوت کہاں سے آگئی؟ بس اللہ تبارک و تعالیٰ نے عطا فرمادی.... توجو اللہ تعالیٰ گوشت کے اس لوحڑے

کو زبان عطا کر سکتا ہے وہ ہاتھ کو بھی عطا کر سکتا ہے اس لیے اس میں تعجب کی کیا بات ہے؟ بہر حال! نبی کریم صلی اللہ علیہ وسلم نے جنت اور دوزخ کے درمیان جو یہ مکالمہ بیان فرمایا ... اس کے بالکل ٹھیک ٹھیک حقیقی معنی بھی مراد ہو سکتے ہیں کہ جنت اور دوزخ کو اللہ تعالیٰ بولنے کی طاقت دے دیں اور ان کے درمیان مکالمہ ہو تو یہ کوئی بعید بات نہیں اور یہ بھی ہو سکتا ہے کہ یہ ایک تمثیل ہو۔ (اصلاحی خطبات جلد ۲ ص ۲۰۳)

## حضرت تھانوی رحمہ اللہ کا حسن سلوک

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا اشرف علی تھانوی صاحب رحمۃ اللہ علیہ کے ایک خادم تھے بھائی نیاز خانقاہ میں آنے والے تمام حضرات انہیں ”بھائی نیاز“ کہہ کر پکارتے تھے .... حضرت تھانوی رحمۃ اللہ علیہ کے خاص منہ چڑھے خادم تھے اور چونکہ حضرتؒ کی خدمت کرتے تھے اور حضرت والاؑ کی محبت بھی حاصل تھی تو ایسے لوگوں میں کبھی ناز بھی پیدا ہو جاتا ہے .... تھے تو ”نیاز“ لیکن متحوڑا سانا ز بھی پیدا ہو گیا تھا اس لیے خانقاہ میں آنے والے کبھی غصے بھی ہو جایا کرتے تھے .... ایک مرتبہ کسی صاحب نے حضرت والا رحمۃ اللہ علیہ سے بھائی نیاز کی شکایت کی .... حضرت یہ لوگوں کے ساتھ لڑتے جھگڑتے ہیں اور مجھے انہوں نے برا بھلا کہا ہے .... چونکہ حضرت والاؑ کو پہلے بھی ان کی کئی شکایتیں پہنچ چکی تھیں اس لیے حضرت والا رحمۃ اللہ علیہ نے ان کو بلا یا اور ڈاٹ کر فرمایا کہ میاں نیاز! یہ تم کیا ہر آدمی سے لڑتے جھگڑتے پھرتے ہو، انہوں نے سن کر چھوٹتے ہی جواب میں کہا کہ حضرت! جھوٹ نہ بولو اللہ سے ڈرو... اب یہ الفاظ ایک نوکرا پنے آقا سے کہہ رہا ہے .... آقا بھی کون سے .... حکیم الامم حضرت تھانوی رحمۃ اللہ علیہ .... حقیقت میں ان کا مقصد یہ نہیں تھا کہ حضرت! آپ جھوٹ نہ بولیں بلکہ اصل میں ان کا مقصد یہ تھا کہ جن لوگوں نے آپ تک یہ شکایت پہنچائی ہے ... انہوں نے جھوٹی شکایت پہنچائی ہے ان کو چاہیے کہ جھوٹ نہ بولیں .... اللہ سے ڈریں ... لیکن جذبات میں بے اختیار لفظ زبان سے یہ نکلا کہ حضرت! جھوٹ نہ

بollo اللہ سے ڈرو.... اب دیکھئے کہ اگر ایک آقا اپنے نوکر کو ڈاٹ رہا ہو اور نوکر یہ کہہ دے کہ جھوٹ نہ بولو تو اور زیادہ غصہ آئے گا اور زیادہ اشتعال پیدا ہو گا لیکن یہ حضرت حکیم الامت رحمۃ اللہ علیہ تھے ... ادھر انہوں نے کہا کہ جھوٹ نہ بولو اللہ سے ڈرو ... ادھر حضرت واللہ نے فوراً گروں جھکا لی اور فرمایا استغفار اللہ .... استغفار اللہ .... استغفار اللہ۔

اور پھر بعد میں فرمایا کہ مجھ سے غلطی ہو گئی ... وہ یہ کہ میں نے ایک طرفہ بات سن کر ان کو ڈائٹ شروع کر دیا ... اور حالانکہ شریعت کا حکم یہ ہے کہ کسی ایک کی بات سن کر فوراً فیصلہ نہ کریں جب تک دوسری طرف کی بات بھی نہ سن لیں .... پہلے مجھے ان سے پوچھنا چاہئے تھا کہ کیا قصہ ہوا؟ وہ اپنا موقف پہلے بیان کر دیتا پھر اس کے بعد کوئی فیصلہ کرتے ... لیکن میں نے پہلے ہی ڈائٹ شروع کر دیا ... تو غلطی مجھ سے ہوئی اور جب اس نے کہا کہ اللہ سے ڈرو تو میں نے اللہ کی طرف رجوع کیا معلوم ہوا کہ ... واقعۃ مجھ سے غلطی ہوئی اور میں نے استغفار اللہ پڑھا۔

یہ لوگ ہیں جن کے بارے میں کہا گیا کہ کان و قافا عند حدود الله اللہ کے حدود کے آگے رک جانے والے بھائی نوکروں کے ساتھ ... اور خادموں کے ساتھ اور اپنے ماتحتوں کے ساتھ بھی حسن سلوک اور اچھا برتاؤ کرنا چاہئے ... ان کے ساتھ کسی وقت تحقیر کا معاملہ نہ کریں ... اللہ تعالیٰ ہم سب کو اس سے محفوظ فرمائیں ... آمین۔ (اصلاحی خطبات جلد ۲ ص ۲۷)

## حضرت تھانوی رحمۃ اللہ علیہ اور وقت کی قدر

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت ڈاکٹر عبدالحی صاحب قدس اللہ سرہ فرماتے ہیں کہ میں نے خود حضرت حکیم الامت مولانا اشرف علی تھانوی قدس اللہ سرہ کو دیکھا کہ مرض الموت میں جب بیمار اور صاحب فراش تھے اور معاجموں اور ڈاکٹروں نے ملنے جلنے سے منع کر رکھا تھا اور یہ بھی کہہ دیا تھا کہ زیادہ بات نہ کریں ... ایک دن آنکھیں بند کر کے بستر پر لیئے ہوئے تھے ... لیئے اچانک آنکھ کھولی اور فرمایا کہ بھائی مولوی محمد شفیع صاحب کو بلا و ... چنانچہ بلا یا گیا جب وہ تشریف لائے تو فرمایا کہ آپ "احکام القرآن" لکھ رہے ہیں ... مجھے ابھی خیال آیا کہ

قرآن کریم کی جو فلاں آیات ہے اس سے فلاں مسئلہ لکھتا ہے اور یہ مسئلہ اس سے پہلے میں نے کہیں نہیں دیکھا، میں نے آپ کو اس لیے بتا دیا کہ جب آپ اس آیت پر پہنچیں تو اس مسئلہ کو بھی لکھ لیجئے گا..... یہ کہہ کر پھر آنکھیں بند کر کے لیٹ گئے..... تھوڑی دیر بعد پھر آنکھیں کھولیں اور فرمایا کہ فلاں شخص کو بلا و جب وہ صاحب آگئے تو ان سے متعلق کچھ کام بتا دیا..... جب بار بار ایسا کیا تو مولا نا شیر علی صاحب رحمۃ اللہ علیہ جو حضرت کی خانقاہ کے ناظم تھے اور حضرت تھانوی رحمۃ اللہ علیہ سے بھی بے تکلف تھے انہوں نے حضرت سے فرمایا کہ حضرت ڈاکٹروں اور حکیموں نے بات چیت سے منع کر رکھا ہے مگر آپ لوگوں کو بار بار بلا کر ان سے باشیں کرتے رہتے ہیں.... خدا کے لیے آپ ہماری جان پر تور حم کریں.... ان کے جواب میں حضرت والا نے کیا عجیب جملہ ارشاد فرمایا.....

فرمایا کہ بات تو تم ٹھیک کہتے ہو لیکن میں یہ سوچتا ہوں کہ ”وہ لمحات زندگی کس کام کے جو کسی کی خدمت میں صرف نہ ہوں.... اگر کسی کی خدمت میں عمر گز رجائے تو یہ اللہ تعالیٰ کی نعمت ہے۔“ حضرت تھانوی رحمۃ اللہ علیہ کے یہاں صحیح سے لے کر شام تک پورا نظام الاوقات مقرر ہوا..... یہاں تک کہ آپ کا یہ معمول تھا کہ عصر کی نماز کے بعد اپنی ازاوج کے پاس تشریف نے جاتے تھے.... آپ کی دو بیویاں تھیں.... دونوں کے پاس عصر کے بعد عدل و انصاف کے ساتھ ان کی خیر و خبر لینے کے لیے اور ان سے بات چیت کے لیے جایا کرتے تھے اور یہ بھی درحقیقت نبی کریم صلی اللہ علیہ وسلم کی سنت تھی.... حدیث میں آتا ہے کہ نبی کریم صلی اللہ علیہ وسلم عصر کی نماز پڑھنے کے بعد ایک ایک کر کے تمام ازواج مطہرات کے پاس ان کی خبر گیری کے لیے تشریف لے جاتے تھے اور یہ آپ کا روزانہ کا معمول تھا..... اب دیکھئے کہ دنیا کے سارے کام بھی ہو رہے ہیں.... جہاد بھی ہو رہا ہے.... تعلیم بھی ہو رہی ہے.... تدریس بھی ہو رہی ہے.... دین کے سارے کام بھی ہو رہے ہیں اور ساتھ میں ازواج مطہرات کے پاس جا کر ان کی دل جوئی بھی ہو رہی ہے اور حضرت تھانوی رحمۃ اللہ علیہ نے اپنی زندگی کو نبی کریم صلی اللہ علیہ وسلم کی سنت پر ڈھالا ہوا تھا اور اسی اتباع میں آپ بھی عصر کے بعد اپنی دونوں بیویوں کے پاس جایا کرتے تھے لیکن وقت مقرر تھا....

مثلاً پندرہ منٹ ایک بیوی کے پاس بیٹھیں گے.... چنانچہ آپ کا معمول تھا کہ گھری دیکھ کر داخل ہوتے اور گھری دیکھ کر باہر نکل آتے.... یہ نہیں ہو سکتا تھا کہ پندرہ منٹ کے بجائے سولہ منٹ ہو جائیں یا چودہ منٹ ہو جائیں بلکہ انصاف کے تقاضے کے مطابق پورے پندرہ پندرہ منٹ تک دونوں کے پاس تشریف رکھتے.... قول قول کر.... ایک ایک منٹ کا حساب رکھ کر خرچ کیا جا رہا ہے.... دیکھئے! اللہ تعالیٰ نے وقت کی جو نعمت عطا فرمائی ہے اس کو اس طرح ضائع نہ کریں اللہ تعالیٰ نے یہ بڑی زبردست دولت عطا فرمائی ہے، ایک ایک لمحہ قبیتی ہے اور یہ دولت جاری ہے یہ پھطل رہی ہے.... کسی نے خوب کہا کہ:

ہو رہی ہے عمر مثل برف کم چکے چکے رفتہ رفتہ دم بہ دم  
 (جس طرح برف ہر لمحہ پھلتی رہتی ہے اسی طرح انسان کی عمر ہر لمحہ پھطل رہی ہے اور جاری ہے) (اصلاحی خطبات جلد ۲ ص ۲۰۸)

## حضرت تھانوی رحمۃ اللہ علیہ اور معمول کی پابندی

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت شیخ الہند رحمۃ اللہ علیہ جو حضرت مولانا اشرف علی تھانوی رحمۃ اللہ علیہ کے استاد تھے وہ ایک مرتبہ حضرت کے گھر تھانہ بھون تشریف لائے.... حضرت تھانوی رحمۃ اللہ علیہ کو اپنے استاد کے آنے پر اتنی خوشی ہوئی اور انکا اتنا اکرام کیا کہ ایک وقت میں دستِ خوان پر 52 قسم کے کھانے تیار کرائے جب کھانا کھانے سے فارغ ہوئے تو اپنے استاد سے فرمایا کہ حضرت! میں نے یہ وقت بیان القرآن کی تالیف کیلئے مقرر کر رکھا ہے اگر آپ کی طرف سے اجازت ہو تو کچھ دیرجا کرنا پا معمول پورا کروں.... حضرت شیخ الہند رحمۃ اللہ علیہ نے فرمایا کہ ہاں بھائی ضرور جاؤ.... حضرت تھانوی رحمۃ اللہ علیہ فرماتے ہیں کہ میں تالیف کے کام کیلئے بیٹھ گیا لیکن کام میں دل نہیں لگا، اس لئے کہ استاذ تشریف لائے ہوئے ہیں.... ان کے پاس بیٹھنے کو دل چاہ رہا ہے اس لئے دو تین سطریں لکھیں تاکہ ناغہ کرنے کی بے برکتی نہ ہو اور پھر استاد کی خدمت میں حاضر ہو گیا.... حضرت شیخ الہند رحمۃ اللہ علیہ نے فرمایا کہ ارے

بھائی! تم تو بہت جلدی آگئے؟ میں نے کہا کہ حضرت! کام میں دل ہی نہیں لگا میں نے سوچا کہ ناغذہ ہو، معمول پورا ہو جائے اس لئے دو تین سطر لکھ کر معمول پورا کر لیا اور حاضر ہو گیا.... وہ بڑے بھی ایسے ہی تھے ایسے نہیں تھے کہ اس بات پر ناراض ہو جاتے اور کہتے کہ لو ہم تو تمہارے پاس آئے اور تم تصنیف کرنے جا رہے ہو؟... یہ کیا بد تیزی ہے؟ شیخ الہند رحمۃ اللہ علیہ بھی انہی کے استاد تھے اس لئے اجازت دیدی۔ (اصلاحی خطبات ج ۱۶ ص ۷۲)

## حکیم الامت رحمہ اللہ کا اندازِ فضیحت

حکیم الامت مولانا اشرف علی تھانوی رحمۃ اللہ علیہ ایک مرتبہ کا پیشہ تشریف لے گئے وہاں ایک شخص نہایت صاف سترہ اجٹے کپڑے پہنے ہوئے تھا۔ جامع مسجد میں نماز کو آیا اس کے گاؤں والوں سے معلوم ہوا کہ یہ پہلے بھکنی تھا اب مسلمان ہو گیا ہے لیکن وہاں کے چوبہری ساتھ کھلانا پلانا تو درکنار اس کے ہاتھ کا برتن بھی نہیں لیتے۔

وہاں جلسہ تھا اس میں وہ بھی موجود تھا اور وہاں کے رئیس بھی جمع تھے۔ بعض لوگوں نے حضرت تھانوی رحمہ اللہ سے خواہش کی کہ آپ اس موقع پر ان لوگوں کو سمجھاویں کہ ایسا پرہیز نہ کیا کریں۔ اس کی سخت دل بھکنی ہے۔ حضرت نے دل میں سوچا کہ نرے سمجھانے سے کچھ کام نہ نکلنے گا سمجھانے سے تو اس وقت ہاں ہاں کہہ دیں گے پھر بعد کوون پرواہ کرتا ہے۔ حضرت تھانوی رحمہ اللہ نے ایک بدھنے میں پانی منگوایا جب پانی آگیا تو حضرت تھانوی رحمہ اللہ نے اس نو مسلم سے فرمایا کہ ٹوٹی سے منہ لگا کر پانی پیو پھر بدھنا۔ اس کے ہاتھ سے لے کر خود بھی ٹوٹی ہی سے منہ لگا کر اس کے پچھے ہوئے پانی میں سے پیا پھر آپ نے سب سے فرمایا کہ سب لوگ پانی پیئیں اور اس وقت سوامان لینے کے کسی سے کوئی عذر نہ بن پڑا اس نے جیسے تیسے پانی پیا اور پھر حضرت نے فرمایا کہ دیکھو بھائی اب اس سے پرہیز نہ کرنا کہنے لگے اجی بس اب منہ ہی کیا رہا پرہیز کرنے کا آپ کی ترتیب ہی ایسی ہے کہ جہارا سارا دھرم ہی لے لیا اب آپ اطمینان رکھیں اب ہم اسے اپنے ساتھ کھلا سیں پلاں گے۔ اس سے پرہیز ہی کیا رہ گیا جب اس کا جھوٹا پانی ہی آپ نے پلوادیا۔

فائدہ: یہ توحیدی کی برکت ہے کہ ایک شخص بھگلی ہے۔ یا چمار ہے وہ مسلمان ہو گیا تو آج تمام مسلمان اس کو اپنا بھائی سمجھتے ہیں اور اس کو اپنے ساتھ بٹھلا کر کھلاتے ہیں۔ ورنہ ساری قومیں ایسے شخص کو اپنے سے گھٹایا اور ذلیل سمجھتی ہیں (حکیم الامت کے حیرت انگیز واقعات)

## حکیم الامت رحمہ اللہ کا واقعہ

حکیم الامت رحمہ اللہ کا امراء سے استغناء کا یہ عالم تھا کہ جہاں حیدر آباد دکن جانے والے اکثر علماء و مشائخ والی دکن کی خدمت میں باریابی اور وظیفہ کی آواز لے کر جاتے تھے وہاں حضرت کو ملنے سے بھی عار تھا جس کی تفصیل خود حضرت کی زبانی لطف دے گی فرماتے تھے کہ ”اہل علم کے لئے یہ بات بہت ہی ناپسندیدہ ہے کہ وہ امراء سے خلط کریں اس لیے کہ غرباء کو جو مصلح سے نفع ہوتا ہے امراء سے وہ بھی ضائع ہو جاتا ہے اس طرح قلوب پر مصلح کا وہ اثر نہیں رہتا مجھ کو حیدر آباد دکن میں ایک دوست نے مدعو کیا دیوبند کے بعض احباب خاص اہل علم نے مشورہ دیا کہ وہاں نواب صاحب سے ملاقات ضروری ہے میں نے کسی کو کوئی جواب نہ دیا۔ وہاں پہنچ کر سات ہی روز گزرے تھے کہ فلاں نواز جنگ کا ایک پرچہ آیا جس میں لکھا تھا کہ عرصہ سے مجھ کو زیارت کا اشتیاق تھا مگر بدقتی سے تھانہ بھون کی حاضری نہ ہوئی۔ برائے زیارت حاضر ہونا چاہتا ہوں فلاں فلاں وقت اپنے فرائض منصبی سے فرصت ملتی ہے۔“

یہ فلاں نواز جنگ صاحب اس وقت نواب کی ناک کے بال اور ارکان سلطنت میں سے تھے آپ نے انہیں لکھا:-

”بے حد سرت ہوئی کہ آپ کے دل میں دین اور اہل دین کی نسبت وعظمت ہے مگر نیچے کی سطہ پڑھ کر افسوس کی بھی کوئی حد نہ رہی کہ اس میں فہم سے کام نہ لیا گیا جس کے ملنے کو زیارت سے تعبیر کیا گیا اس کو تو اپنے اوقات فرصت بتلا کر پابند کیا گیا اور خود آزاد رہے یہ کون سی فہم و تہذیب کی بات ہے۔“

اس پر نواز جنگ صاحب نے اپنی بدہنی کی معافی مانگی اور لکھا کہ حضرت والا ہی اپنی لاقات کے اوقات تحریر فرمادیں حضرت نے اس پر ایک اور سبق دے دیا کہ:-

”اب بھی پورے فہم سے کام نہیں لیا گیا۔ مردہ بدست زندہ کی طرح مہمان میزبان کے ہاتھ میں ہوتا ہے۔ اس لئے سفر میں اوقات کا ضبط ہونا غیر ضروری ہے۔ آپ ساتھ رہیں جس وقت مجھ کو فارغ دیکھیں ملاقات کر لیں....“

اس پر انہوں نے لکھا کہ بد فہمی پر بد فہمی ہوتی چلی جا رہی ہے۔ میں نہ اب اپنے اوقات کو ظاہر کرتا ہوں نہ حضرت سے معلوم کرتا ہوں۔ جس وقت فرصت ہو گی حاضر خدمت ہو کر زیارت سے مشرف ہو جاؤں گا اگر فرصت نہ ہوئی تو لوٹ آؤں گا جب حضرت نے دیکھا کہ سبق کا رگر ہوا ہے تو پھر انہیں دل جوئی کے طور پر لکھا:

”اب پورے فہم سے کام لیا گیا ہے جس سے اس قدر سرست ہوئی کہ پہلے آپ کا میری زیارت کو جی چاہ رہا تھا اب میرا آپ کی زیارت کو جی چاہنے لگا اگر فرصت ہو تو آپ تشریف لے آئیں ورنہ مجھ کو اجازت فرمائیے میں خود حاضر ہو جاؤں گا“  
اس افہام و تفہیم کی غرض آپ نے مجلس میں یہ بیان فرمائی کہ:

”میرا طرز عمل اس لئے تھا کہ یہ دنیا کے جس قدر بڑے لوگ ہیں اہل دین کو بے وقوف سمجھتے ہیں ان کو یہ دکھانا تھا کہ اہل علم و دین کی پیشان ہے کہ پہلے تو تذلیل سے پچنا مقصود تھا مگر جب وہ اپنی کوتاہی تسلیم کر چکے تو اب کھینچنا تکبر تھا اللہ کا شکر ہے کہ دونوں سے محفوظ رکھا۔“  
غرضیکہ وہ صاحب خود آئے اہل مجلس میں سے بعضوں نے دور سے دیکھ کر کہا کہ فلاں صاحب آرہے ہیں۔ حضرت ڈاک لکھ رہے تھے برابر لکھتے رہے جس وقت انہوں نے پہنچ کر السلام علیکم کہا تب حضرت مخاطب ہوئے فرماتے ہیں کہ:-

”میں نے سلام کا جواب دیا اور کھڑے ہو کر مصافحہ کیا۔ بیچارے بہت ہی مہذب تھے۔ دوزانو ہو کر سامنے بیٹھ گئے میں نے اپنے برابر جگہ دے کر کہا بھی کہ اس طرف آ جائیے اس پر کہا کہ مجھ کو یہیں آرام ملے گا۔ کچھ دیر بعد میرے سوال پر نواب صاحب کی بیدار مغزی اور انتظام سلطنت کے واقعات بیان کرتے رہے۔ اس کے بعد کہا کہ اگر نواب صاحب سے ملاقات ہو جائے تو بہت مناسب ہے۔“

میں نے پوچھا کہ یہ خواہش آپ کی ہے یا نواب صاحب کی کچھ سکوت کے بعد کہا میری

خواہش ہے میں نے سوال کیا کہ جس وقت آپ نے ملاقات کے مناسب و نامناسب ہونے پر غور فرمایا ہوگا۔ اس پر بھی ضرور غور فرمایا ہوگا کہ ملاقات سے نفع کس کا ہے؟

کہاں نواب صاحب کا میں نے کہا کہ نفع نواب صاحب کا اور ملاقات کی ترغیب مجھ کو دی جا رہی ہے۔ طالب کو مطلوب اور مطلوب کو طالب بنایا جا رہا ہے اس پر کوئی جواب نہ دیا۔ اب میں خود اس کے متعلق عرض کرتا ہوں اس صورت میں کہ میں خود ملاقات کو جاؤں مضرت ہی مضرت ہے نفع کچھ نہیں۔ اگر ملاقات کو گیا تو وہ مطلوب اور میں طالب ہوں گا تو اس صورت میں ان کو مجھ سے کوئی نفع نہ ہوگا۔ ہاں ان سے مجھ کو نفع ہو سکتا ہے۔ اس لئے کہ جو چیز ان کے پاس ہے وہ مجھے ملے گی یعنی دنیا۔ وہ بقدر ضرورت بحمد اللہ میرے پاس بھی ہے اور جو میرے پاس ہے وہ بقدر ضرورت بھی ان کے پاس نہیں یعنی دین اور اگر میں گیا بھی اور جوان کے پاس ہے (یعنی دنیا منصب وظیفہ وغیرہ) وہ مل بھی گئی تو اس صورت میں ایک خاص ضرر بھی ہے اگر قبول کرتا ہوں تو اپنے مسلک کے خلاف اگر قبول نہیں کرتا تو آداب شاہی کے خلاف کیونکہ قبول نہ کرنے میں ان کی سکی اور اہانت ہو گی اور چونکہ میں اس وقت ان کے حدود میں ہوں اس کی پاداش میں (خراج وغیرہ) جو چاہیں میرے لئے تجویز کر سکتے ہیں تو نواب صاحب کو کوئی نفع نہ ہوگا اور میرا نقصان ہوگا۔

یہ امر بھی شان سلاطین کے خلاف ہے کہ وہ اپنی رعایا کے مدعو کئے ہوئے شخص سے ملاقات کریں اس میں کم فہم لوگ ان کو تنگدی کی طرف منسوب کریں گے جس میں ان کی اہانت ہے کہ کیا خود نہیں مدعو کر سکتے تھے خلاصہ یہ کہ خیر اس میں ہے کہ نہ میں ان کے پاس جاؤں اور نہ وہ میرے پاس آئیں اگر ان کا جی چاہے تو تھانہ سے مجھ کو بلا لیں میں خاص شرائط طے کر کے آ جاؤں گا کچھ عذر نہ ہو گا۔

یہ سن کر نواب جنگ کی آنکھیں کھل گئیں اور کہا کہ: ”ان چیزوں پر تو ہم لوگوں کی نظر بھی نہیں پہنچ سکتی“ اسی لئے حضرت فرمایا کرتے تھے کہ:

”امراء سے علماء کا خلط کرنا (مناجانا) اس میں امراء کا کوئی (معتدلہ) نفع نہیں بلکہ اہل علم اور غرباء کے دین کا نقصان ہوتا ہے اس لئے میں اسکو ناپسند کرتا ہوں“ (حکیم الامت کے حیرت انگیز واقعات)

## حکیم الامت کا ایک نواب سے حکیمانہ معاملہ

حکیم الامت حضرت تھانوی رحمۃ اللہ علیہ کے پاس ایک خاندانی مقتدر رذی وجاهت رئیس اور نواب نے مبلغ دوسرو پیہ مدرسہ امداد الحلوم تھانہ بھون کی امداد کے لئے بھیجے جو بلاکسی چنڈہ کے تو کلا علی اللہ حضرت کی سر پرستی اور نگرانی میں خاص خانقاہ کے اندر قائم تھا اس عطیہ کے ساتھ انہوں نے تشریف آوری کی درخواست بھی بھیج دی حضرت نے یہ لکھ کر روپے واپس کر دیئے کہ:

”اگر اس رقم کے ساتھ بلانے کی درخواست نہ ہوتی تو مدرسہ کے لئے روپیہ لے لیا جاتا اب اس اقتراں سے یہ احتمال پیدا ہوتا ہے کہ شاید مجھ کو متاثر کرنے کے لئے یہ رقم بھیجی گئی ہو آپ کی یہ غرض نہ سہی لیکن میرے اوپر تو طبعی طور پر اس کا یہی اثر ہو گا کہ میں آزادی کے ساتھ اپنے آنے کے متعلق رائے نہ قائم کر سکوں گا۔ کیونکہ انکار کرتے ہوئے شرم آئے گی۔“

نواب صاحب بھی بڑے فہمیدہ اور جہاں دیدہ تھے فوراً سمجھ گئے کہ عطیہ اور درخواست اکٹھی نہ بھیجنی تھی فوراً مغدرت نامہ لکھا کہ: ”آپ کے متذہب کرنے سے اب یہ معلوم ہوا کہ واقعی یہ مجھ سے سخت بد تہذیبی ہوئی میں اب اپنی درخواست تشریف آوری واپس لیتا ہوں اور روپیہ مکر را رسال خدمت کرتا ہوں براہ کرم مدرسہ کے لئے قبول فرمالیا جاوے۔“

حضرت نے پھر بخوبی قبول فرماتے ہوئے نواب صاحب کو لکھا:

”ابھی تک تو آپ میری ملاقات کے مشتاق تھے اور اب آپ کی تہذیب اور شرافت نے خود مجھ کو آپ کی ملاقات کا مشتاق بنادیا ہے۔“ کچھ مدت کے بعد نواب صاحب نے پھر تشریف آوری کیلئے درخواست بھیجی حضرت بخوبی اس شرط پر تشریف لے گئے کہ کسی قسم کا ہدیہ یہ پیش نہ کیا جائیگا۔ (حکیم الامت کے حیرت انگیز واقعات)

## دو شاعروں کی اصلاح کا واقعہ

جگر مراد آبادی بڑے مشہور شاعر تھے اور بے حد شراب پیتے تھے۔ اتنی شراب پیتے تھے کہ لوگ مشاعرہ میں سے اٹھا کر لے جاتے تھے بلکہ خود فرماتے ہیں۔

پینے کو تو بے حساب پی لی اب ہے روز حساب کا دھڑکا۔

بڑی عجیب بات ہے کہ توبہ کرنے سے پہلے ہی اپنے دیوان میں اس شعر کا اضافہ کیا۔

چلو دیکھ کر آئیں تماشا جگر کا سنا ہے وہ کافر مسلمان ہو گا  
جب ان پر اللہ کا خوف طاری ہوا تو حضرت خواجہ عزیز اخسن محبذوب سے مشورہ کیا کہ میں  
کیسے توبہ کروں حضرت نے فرمایا مولانا شاہ اشرف علی تھانوی کی خدمت میں چلو۔ حضرت  
تھانوی کی خدمت میں حاضر ہوئے اور توبہ کی اور حضرت سے چار دعاوں کی درخواست کی۔

① ... یہ کہ میں شراب چھوڑ دوں ② ... یہ کہ میں داڑھی رکھ لوں

③ ... یہ کہ میں حج کراؤں ④ ... یہ کہ اللہ میری مغفرت فرمادیں

حضرت تھانوی رحمہ اللہ نے ان کے لئے دعا فرمائی۔ اللہ نے تین دعا میں تو دنیا میں  
قبول فرمائیں اور چوتھی کے بارے میں خود کہتے تھے کہ اللہ نے وہ بھی قبول فرمائی ہوگی۔ چنانچہ  
داڑھی رکھ لی۔ اللہ نے حج بھی نصیب فرمادیا اور شراب بھی چھوڑ دی۔ جب شراب چھوڑی تو  
بیمار ہو گئے ڈاکٹروں کے بورڈ نے مشورہ دیا کہ آپ پیتے رہیں ورنہ آپ مر جائیں گے انہوں  
نے پوچھا کہ اگر پیتا رہوں تو کتنے سال زندہ رہوں گا۔ ڈاکٹروں نے کہا دو چار سال تک زندہ  
رہ سکتے ہو تو فرمایا کہ اللہ کے غضب کے ساتھ دو چار سال تک زندہ رہنے سے بہتر ہے کہ ابھی  
اللہ کی رحمت کے سامنے میں مر جاؤں لیکن اللہ نے پھر صحت بھی دی اور کئی سال تک زندہ رہے  
ایک بار میرٹھ میں تانگے میں بیٹھے ہوئے تھے اور تانگے والا یہ شعر پڑھ رہا تھا۔

چلو دیکھ کر آئیں تماشا جگر کا سنا ہے وہ کافر مسلمان ہو گا  
اور اس کو خبر بھی نہیں تھی کہ یہ داڑھی والا ٹوپی والا اور سنت لباس میں ملبوس جگر صاحب ہیں  
شعر سن کر جگر صاحب رونے لگے اور اللہ کا شکر ادا کیا۔ اللہ نے توبہ سے پہلے یہ شعر کہلوا یا۔

عبد الحفیظ جو نپوری رحمہ اللہ یہ بھی مشہور شاعر تھے اور بہت شراب پیتے تھے۔ جب  
توبہ کی توفیق ہوئی تو حضرت تھانوی کی خدمت میں حاضر ہوئے اور بیعت ہو گئے اور بیعت  
بھی اس طرح ہوئے کہ پہلے چند دن خانقاہ میں قیام کیا۔ تھوڑی تھوڑی سی داڑھی آگئی تھی  
جس دن بیعت ہونا تھا اس دن داڑھی کو صاف کر کے خدمت میں حاضر ہوئے تو حضرت  
تھانوی نے فرمایا کہ جب توبہ ہی کرنی تھی تو پھر اس چیز کے نور کو کیوں صاف کیا تو عرض کیا

حضرت آپ حکیم الامت ہیں میں مریض الامت ہوں اور مریض کو اپنا مرض حکیم کے سامنے پیش کرنا چاہئے تاکہ وہ صحیح نسخہ تجویز کرے۔ اب وعدہ کرتا ہوں کہ بھی داڑھی نہیں منڈ واؤں گا۔ پھر حضرت تھانویؒ ایک سال بعد جونپور تشریف لے گئے تو ان کی داڑھی خوب بڑھ چکی تھی تو حضرت نے فرمایا یہ بڑے میاں کون ہیں لوگوں نے بتایا کہ یہ وہی عبدالحفیظ جونپوری ہیں جو تھانہ بھون بیعت کے لئے گئے تھے۔

حضرت مولانا شاہ عبدالغنی پھولپوریؒ فرماتے ہیں کہ ان کا خاتمه بڑا چھا ہوا۔ موت سے تین دن پہلے ان پر ایسا خوف الہی طاری ہوا کہ ترپ ترپ کر ایک دیوار سے دوسری دیوار کی طرف جاتے تھے اور خود ہی رروکر جان دے دی اور اپنے دیوان میں یہ اشعار بڑھا گئے۔

میری کھل کر سیاہ کاری تو دیکھو  
اور ان کی شان ستاری تو دیکھو  
گڑا جاتا ہوں جیتے جی زمین میں  
باں غفلت یہ ہوشیاری تو دیکھو

(مواعظ درود و محبت)

## حکیم الامت رحمہ اللہ کو ایک بچے کا حکیمانہ جواب

حکیم الامت حضرت تھانویؒ ارشاد فرماتے ہیں کہ میں ایک بچہ کی بسم اللہ کرانے گیا۔ بچہ بہت چالاک تھا۔ میں کہتا تھا بسم اللہ پڑھو وہ کہتا تھا میں پڑھتا آخر کار میں نے یہ تدبیر اختیار کی کہ اس سے پوچھتے ہیں تو کیا نہیں پڑھتا یہ کہے گا میں بسم اللہ نہیں پڑھتا تو چلو اس طرح ظاہری نہ سہی حقیقی معنی میں تو بسم اللہ ہو ہی جائے گی لیکن جب اس سے فرمایا کہ تو کیا نہیں پڑھتا؟ پچھنے جواب دیا کہ میں وہ نہیں پڑھتا جو آپ کہتے ہیں۔ (حکیم الامت کے حیرت انگیز واقعات)

## حقوق العباد کے اہتمام کا عجیب واقعہ

حکیم الامت حضرت تھانویؒ کے ایک مرید تھے.... جن کو آپ نے خلافت بھی عطا فرمادی تھی اور ان کو بیعت اور تلقین کرنے کی اجازت دے دی تھی.... ایک مرتبہ وہ سفر کر کے حضرت والا کی خدمت میں تشریف لائے.... ان کے ساتھ ان کا بچہ بھی تھا.... انہوں نے

آکر سلام کیا اور ملاقات کی.... اور بچے کو بھی ملوا کیا کہ حضرت یہ میرا بچہ ہے.... اس کے لئے دعا فرماد تھے.... حضرت والا نے بچے کے لئے دعا فرمائی.... اور پھر ویسے ہی پوچھ لیا کہ اس بچے کی عمر کیا ہے؟ انہوں نے جواب دیا کہ حضرت اس کی عمر ۱۳ سال ہے.... حضرت نے پوچھا کہ آپ نے ریل گاڑی کا سفر کیا ہے تو اس بچے کا آدھا نکٹ لیا تھا یا پورا نکٹ لیا تھا؟ انہوں نے جواب دیا کہ حضرت آدھا نکٹ لیا تھا.... حضرت نے فرمایا: کہ آپ نے آدھا نکٹ کیسے لیا جب کہ بارہ سال سے زائد عمر کے بچے کا تو پورا نکٹ لگتا ہے.... انہوں نے عرض کیا کہ قانون تو یہی ہے کہ بارہ سال کے بعد نکٹ پورا لینا چاہئے.... اور یہ بچہ اگر چہ ۱۳ سال کا ہے لیکن دیکھنے میں ۱۲ سال کا لگتا ہے.... اس وجہ سے میں نے آدھا نکٹ لے لیا.... حضرت نے فرمایا: انالله وانا الیه راجعون.... معلوم ہوتا ہے کہ آپ کو تصوف اور طریقت کی ہوا بھی نہیں گئی.... آپ کو ابھی تک اس بات کا احساس اور اور اک نہیں کہ بچے کو جو سفر آپ نے کرایا.... یہ حرام کرایا.... جب قانون یہ ہے کہ ۱۲ سال سے زائد عمر کے بچے کا نکٹ پورا لگتا ہے اور آپ نے آدھا نکٹ لیا تو اس کا مطلب یہ ہے کہ آپ نے ریلوے کے آدھے نکٹ کے پیسے غصب کر لئے اور آپ نے چوری کر لی.... اور جو شخص چوری اور غصب کرے ایسا شخص تصوف اور طریقت میں کوئی مقام نہیں رکھ سکتا.... لہذا آج سے آپ کی خلافت اور اجازت بیعت واپس لی جاتی ہے.... چنانچہ اس بات پر ان کی خلافت سلب فرمائی.... حالانکہ اپنے اوراد و وظائف میں.... عبادات اور نوافل میں.... تہجد اور اشراق میں.... ان میں سے ہر چیز میں بالکل اپنے طریقت پر مکمل تھے.... لیکن یہ غلطی کی کہ بچے کا نکٹ پورا نہیں لیا.... صرف اس غلطی کی بنا پر خلافت سلب فرمائی.... (امول موتو)

## حضرت مولانا ظفر احمد عثمانی رحمہ اللہ کا مقام

حضرت مولانا ظفر احمد عثمانی تھانویؒ سابق شیخ الحدیث دارالعلوم الاسلامیہ شذوالاہ یار سندھ جس زمانے میں خومیر.... شرح ماتحت عامل پڑھتے تھے..... اس زمانے میں سیدنا رسول اللہ صلی اللہ علیہ وسلم کی زیارت خواب میں ہوئی خانقاہ امدادیہ کے سامنے ایک نالہ

بہتا ہے اس سے آگے میدان میں ایک ٹیلہ ہے رسول اللہ صلی اللہ علیہ وسلم اس پر کھڑے ہیں خوبصورت نورانی چہرہ ہے لوگ جو ق در جو ق زیارت کو آرہے ہیں اور پوچھتے ہیں یا رسول اللہ ہماراٹھکانہ کہاں ہو گا؟ آپ نے سب کو یہی جواب دیا فی الجنة فی الجنة پھر آپ ٹیلے سے اتر کر خانقاہ امدادیہ کی طرف چلے اور وہاں سے حضرت حکیم الامت کے مکان پر پہنچے میں نے دوڑ کر حضرت کو اطلاع دی فوراً بآہر آئے اور حضور صلی اللہ علیہ وسلم سے سلام کے بعد معاونت فرمایا پھر ایک خادم کو حکم دیا کہ پنگ پر بستر بچھادے اور تکیہ رکھ دے تاکہ حضور صلی اللہ علیہ وسلم آرام فرمائیں.....

حکم کی تعییل کی گئی اور رسول اللہ صلی اللہ علیہ وسلم بستر پر آرام فرمانے لگے اس وقت مجمع نہ تھا حضور صلی اللہ علیہ وسلم کی خدمت میں صرف یہ عاجز (ظفر احمد عثمانی تھانوی) تھا تھا۔  
میں نے موقع تھانی کا پا کر عرض کیا:.....

یا رسول اللہ این انا (اے اللہ کے نبی میراٹھکانہ کہاں ہو گا؟)  
آنحضرت صلی اللہ علیہ وسلم نے ارشاد فرمایا:..... فی الجنة (جنت میں ہو گا)  
پھر حضور صلی اللہ علیہ وسلم نے دریافت فرمایا کہ پڑھتے ہو؟ میں نے اپنے اسباق گنوائے فرمایا پڑھتے رہا اور پڑھ کر ہمارے یہاں بھی آؤ گے؟.....

میں نے عرض کیا یا رسول اللہ! اشتیاق بہت ہے آپ دعا فرمائیں فرمایا ہم دعا کریں گے۔  
بندہ (مولانا ظفر احمد عثمانی) نے صح کو یہ خواب حضرت حکیم الامت سے عرض کیا.....  
بہت خوش ہوئے اور فرمایا:.....

ان شاء اللہ اب اس بستی سے طاعون ختم ہو جائے گا (اس وقت بستی میں طاعون کا بہت زور تھا)  
چنانچہ محمد اللہ اس خواب کے بعد کسی کے مرنے کی خبر نہ آئی.....

پھر یہ بھی واقعہ ہے کہ ۱۳۲۸ھ میں دینیات اور درسیات سے فارغ ہوتے ہی اسی سال حج اور زیارت قبر رسول اللہ صلی اللہ علیہ وسلم بھی نصیب ہو گئی..... (انوار المنظر فی آثار المنظر ص ۱۲)

## حکیم الامت رحمہ اللہ کی کمال دیانت

حکیم الامت کا ایک واقعہ: حکیم الامت حضرت مولانا اشرف علی صاحب تھانوی رحمۃ اللہ علیہ ایک مرتبہ سہارنپور سے کانپور جا رہے تھے، جب ریل میں سوار ہونے کیلئے اسٹینشن پہنچ تو محسوس کیا کہ ان کے ساتھ سامان اس مقررہ حد سے زیادہ ہے جو ایک مسافر کو بک کرائے بغیر اپنے ساتھ لے جانے کی اجازت ہوتی ہے، چنانچہ وہ اس کھڑکی پر پہنچ گہاں سامان کا وزن کر کے زائد سامان کا کرایہ وصول کیا جاتا ہے تاکہ سامان بک کر سکیں، کھڑکی پر ریلوے کا جواہلکار موجود تھا، وہ غیر مسلم ہونے کے باوجود حضرت مولانا کو جانتا تھا، اور ان کی بڑی عزت کرتا تھا، جب حضرت نے سامان بک کرنے کی فرماش کی تو اس نے کہا کہ ”مولانا! رہنے دیجئے، آپ سے سامان کا کیا کرایہ وصول کیا جائے؟ آپ کو سامان بک کرنے کی ضرورت نہیں، میں ابھی گارڈ سے کہہ دیتا ہوں، وہ آپ کو زائد سامان کی وجہ سے کچھ نہیں کہے گا۔“

مولانا نے فرمایا: ”یہ گارڈ میرے ساتھ کہاں تک جائیگا؟“

”غازی آباد تک“ ریلوے افسر نے جواب دیا۔ ”پھر غازی آباد کے بعد کیا ہو گا؟“

مولانا نے پوچھا۔ ”یہ گارڈ دوسرے گارڈ سے بھی کہہ دے گا“، اس نے کہا: مولانا رحمہ اللہ نے پوچھا ”وہ دوسرا گارڈ کہاں تک جائیگا؟“ افسر نے کہا ”وہ کانپور تک آپ کے ساتھ جائے گا۔“

”پھر کانپور کے بعد کیا ہو گا؟“ مولانا نے پوچھا۔

افسر نے کہا ”کانپور کے بعد کیا ہونا ہے؟ وہاں تو آپ کا سفر ختم ہو جائیگا“

حضرت نے فرمایا ”نہیں، میرا سفر تو بہت لمبا ہے، کانپور پر ختم نہیں ہو گا، اس لیے سفر کی انتہا تو آخرت میں ہو گی، یہ بتائیے کہ جب اللہ تعالیٰ مجھ سے پوچھے گا کہ اپنا سامان تم کرایہ دیئے بغیر کیوں اور کس طرح لے گئے؟ تو یہ گارڈ صاحبان میری کیا مدد کر سکیں گے؟“

پھر مولانا نے ان کو سمجھایا کہ یہ ریل آپ کی یا گارڈ صاحب کی ملکیت نہیں ہے، اور جہاں تک مجھے معلوم ہے، ریلوے کے محلے کی طرف سے آپ کو یا گارڈ صاحب کو یہ اختیار بھی نہیں دیا گیا کہ وہ جس مسافر کو چاہیں نکٹ کے بغیر یا اس کے سامان کو کرائے کے بغیر

ریل میں سوار کر دیا کریں، لہذا اگر میں آپ کی رعایت سے فائدہ اٹھا کر بغیر کرنے کے سامان لے بھی جاؤں تو یہ میرے دین کے لحاظ سے چوری میں داخل ہو گا، اور مجھے اللہ تعالیٰ کے سامنے اپنے اس گناہ کا جواب دینا پڑے گا، اور آپ کی یہ رعایت مجھے بہت مہنگی پڑے گی، لہذا براہ کرم مجھ سے پورا پورا کرایہ وصول کر لیجئے۔ ریلوے کا وہ اہل کار مولانا کو دیکھتا رہ گیا، لیکن پھر اس نے تسلیم کیا کہ بات آپ ہی کی درست ہے۔ (جدید مسائل کا حل)

## حکیم الامت رحمہ اللہ کا بچپن

حضرت حکیم الامت مولانا اشرف علی تھانوی رحمہ اللہ کے والد ماجد شیخ عبدالحق صاحب مرحوم بہت ہی ذہین اور صاحب فراست تھے... انہوں نے اپنے صاحبزادوں کی استعداد و صلاحیت کو بچپن ہی میں تاثر لیا تھا... اور اسی بناء پر اپنے بڑے صاحبزادے مولانا اشرف علی صاحب کو عربی و دینیات میں اور چھوٹے صاحبزادے اکبر علی مرحوم کو انگریزی اور دینیوں علوم میں لگادیا تھا... ایک مرتبہ شیخ عبدالحق مرحوم کی بھاؤج صاحبہ نے فرمایا:...

”بھائی تم نے چھوٹے کو تو انگریزی پڑھائی ہے وہ تو خیر کما کھائے گا بڑا عربی پڑھ رہا ہے وہ کہاں سے کھائے گا اور اس کا گذارہ کس طرح ہو گا کیونکہ جائیداد تو ورثاء میں تقسیم ہو کر گذارے کے قابل نہ رہے گی...“ اس بات پر مرحوم کو جوش آیا اور فرمانے لگئے کہ:... ”بھائی صاحبہ تم کہتی ہو کہ یہ عربی پڑھ کر کھائے گا کہاں سے؟ خدا کی قسم جس کو تم کمانے والا سمجھتی ہو اس جیسے اس کی جو تیوں سے لگے پھریں گے اور یہاں کی جانب رخ بھی نہ کرے گا...“

کس بلا کی فراست ہے اور مزاج شناسی ہے... یہی وجہ تھی کہ اکبر علی مرحوم سے کہیں زیادہ حضرت حکیم الامت تھانوی رحمہ اللہ پر روپیہ صرف کرتے تھے اور جب ایک مرتبہ بھاؤج صاحبہ نے اس کی شکایت کی تو فرمایا:...

”بھائی مجھے اس (مولوی اشرف علی) پر حرم آتا ہے... وہ جو کچھ مجھ سے لیتا ہے میری زندگی تک ہے... میرے بعد یاد رکھو وہ میرے مال و متاع سے بالکل علیحدہ رہے گا...“  
چنانچہ حسب قول حکیم الامت تھانوی رحمہ اللہ کا عمل بالکل اسی پر رہا... (بیس بڑے مسلمان)

## حضرت مولانا ظفر احمد عثمانی رحمہ اللہ کا علمی کارنامہ

حضرت مولانا ظفر احمد عثمانی تھانوی رحمہ اللہ نے حضرت حکیم الامت مولانا اشرف علی تھانوی رحمہ اللہ کے حکم سے ”اعلاء السنن“ تصنیف فرمائی... مولانا موصوف پہلی جلد لکھ کر حضرت حکیم الامت تھانوی رحمہ اللہ کی خدمت میں لے گئے... حضرت تھانوی رحمہ اللہ نے دیکھا اور پسند فرمایا... دوسری جلد لکھنے کا حکم دیا... مولانا نے دوسری جلد مکمل کی اور وہ بھی حضرت تھانوی رحمہ اللہ کی خدمت میں پیش کی... حضرت نے بے حد پسندیدگی کا اظہار فرمایا اور اتنے خوش ہوئے کہ جو چادر اوڑھے ہوئے تھے وہ اتار کر مولانا عثمانی رحمہ اللہ کو اوڑھادی اور فرمایا:... ”علامے احتاف پر... امام ابوحنیفہ رحمہ اللہ کا بارہ سو برس سے قرض چلا آ رہا تھا الحمد للہ آج وہ ادا ہو گیا...“ (تذکرہ مولانا ادریس کاندھلوی رحمہ اللہ ۲۶۳)

## اکابر کے باہمی خلوص کا یادگار واقعہ

بعض لوگوں نے امیر شریعت حضرت شاہ جی سے عرض کیا کہ حضرت مدینی اور حضرت تھانویؒ میں سیاسی اختلاف ہے اور آپ کا تعلق حضرت مدینی سے ہے یہاں کے لوگ تو دونوں کو سمجھے گئے سمجھتے ہیں لیکن شاید آپ کی سوچ اس سے کچھ مختلف ہے! شاہ جی رحمہ اللہ بے ساختہ بولے لا حول ولا قوہ الا بالله میرے تو وہم و گمان میں بھی یہ بات تھیں ”اب شاہ جی نے اصغر کے ذہنوں میں اکابر کے تعلقات کے بارے میں سوء ظن کا پہ کیسا بہترین علاج کیا۔ شاہ جی رحمۃ اللہ علیہ نے ایک خادم سے فرمایا کہ ”حضرت کی خدمت میں ہدیہ پیش کرنے کیلئے وہ سیر مشھائی لاو“۔

میں نے عرض کیا کہ ”یہ خیال رکھئے کہ حضرت ہدیہ قبول نہیں فرماتے“، شاہ جی رحمۃ اللہ علیہ نے وفور خلوص میں واڑھی پر ہاتھ پھیرا اور کہا کہ میں قبول کرو اکے چھوڑوں گا۔ بہر کیف شاہ جی اپنی قیام گاہ پر تشریف لے گئے اور میں مدرسہ لوت آیا۔ نظارہ ملاقات کے اشتیاق نے ڈھنگ سے سونے بھی نہ دیا اور میں صبح کی گاڑی سے تھانہ بھون پہنچ گیا۔

کچھ ہی دیر بعد بارہ بجے کی گاڑی سے شاہ جی تشریف لے آئے۔ قلی سامان اٹھائے ہوئے ساتھ تھا۔ منزل پر پہنچ کر شاہ جی رحمۃ اللہ علیہ نے اسے چونی دی وہ کہنے لگا ”میری اجرت دو آنہ ہے“، شاہ جی نے کہا تم چونی رکھ لو وہ کہنے لگا نہیں میں دو آنے ہی لوں گا“ اور پھر بازار سے چونی بھنا کر لایا اور دو آنے لے کر چلا گیا۔ واہ قلی کیا تھا ایک غیرت کا پیکر تھا۔ اب شاہ جی رحمۃ اللہ علیہ خانقاہ میں داخل ہوئے۔ حضرت حوض پر ہی قیام فرماتھے۔

مصافحہ وسلام کے بعد حضرت نے حسب عادت پوچھا کون ہو؟ کہاں سے آئے ہو؟ عرض کی عطا اللہ نام ہے۔ اس وقت سہارن پور سے آرہا ہوں ایک عرصہ سے حضرت کی زیارت کا اشتیاق تھا۔ الحمد للہ آج اللہ تعالیٰ نے دیرینہ آرزو پوری فرمادی۔ فرمایا ”مولانا ناسید عطا اللہ شاہ صاحب؟“

”عرض کی ”لوگ یوں کہہ دیتے ہیں“ فرمایا اپنے منہ سے کہو“ عرض کی ”حضرت میں اپنے منہ سے کیسے کہہ سکتا ہوں“ حضرت کے ہاں تقدم قدم پر اصلاح جاری رہتی تھی۔ فرمایا ”تعریفاً کہنا تو جائز نہیں لیکن تعارفاً کہنے میں تو کوئی حرج نہیں“

بہر کیف دونوں حضرات تشریف فرماء ہوئے مزاج پر سی کے بعد شاہ جی رحمۃ اللہ علیہ نے عرض کی ”حضرت! یہ گھیور بطور ہدیہ لایا ہوں“ فرمایا ”میں پہلی ملاقات میں ہدیہ نہیں لیا کرتا“، عرض کیا ”میرے والد صاحب نے مجھے وصیت کی تھی کہ جب بھی کسی بزرگ کے پاس جاؤ تو کچھ نہ کچھ ہدیہ لے کر جاؤ اس لئے قبول فرمائیجئے“ فرمایا ”میرے ابا کی وصیت یہ ہے کہ پہلی ملاقات میں کسی سے ہدیہ قبول نہ کرنا۔ آپ کو اپنے ابا کی وصیت کا احترام ہے تو مجھے اپنے ابا کی وصیت کا پاس ہے۔ الغرض کچھ دیراںی طرح اصرار و انکار ہوتا رہا پھر حضرت نے فرمایا ”میں اب گھر جاتا ہوں اور آپ کے لئے کھانا بھیجنتا ہوں کھانا کھائیے آرام کیجئے اور ان کا جواب سوچ رکھئے ان شاء اللہ ظہر کے بعد ملاقات ہوگی۔“

ظہر کے بعد مجلس عام میں حضرت حکیم الامت رحمۃ اللہ علیہ کی نوازشیں اور شاہ جی رحمۃ اللہ علیہ کی کیفیت کا منظر دیدی تھا۔ شاہ جی رحمۃ اللہ علیہ نے پوری محفل کو کشت زعفران بنادیا ہدیہ قبول کرنے کے سلسلہ میں پھر اصرار و انکار ہوا۔ آخر حضرت نے فرمایا کہ میں آپ کو اس کا

جواب بتلاتا ہوں۔ آپ والد صاحب کا حوالہ مت دیجئے بلکہ یوں کہئے کہ ”میں عطاء اللہ شاہ تمہیں حکم دیتا ہوں کہ ہدیہ قبول کرو۔“ پھر میں رکھلوں گا اور یہ تصور کروں گا کہ عالم تھے آل نبی صلی اللہ علیہ وسلم تھے۔ اس لئے ان کا حکم ٹال نہ سکا۔ شاہ جی رحمۃ اللہ علیہ نے پھر اپنے منہ سے یہ نہ کہا بلکہ یوں عرض کی کہ حضرت۔ جب آپ نے کہہ ہی دیا ہے تو اب قبول فرمائیجئے۔ خیر ہدیہ قبول ہوا اور انگلے روز شاہ جی واپس سہارن پور تشریف لے گئے۔ (یادگار طلاقاتیں)

## حضرت حکیم الامت رحمہ اللہ کا سفر آخرت

حکیم الامت حضرت تھانوی رحمہ اللہ کی چھوٹی الہیہ محترمہ رحمۃ اللہ علیہا نے بوقت نزع دیکھا کہ جب سانس زور سے اوپر کو آتا تھا تو داہنے ہاتھ کی انگشت شہادت اور نیچ کی انگلیوں کے درمیان پشت کی طرف سے گھاٹی میں ایک ایسی تیز چمک جگنو کی سی پیدا ہو جاتی تھی کہ باوجود واس کے کہ بھلی کے دو قسمیں اس وقت روشن تھے، پھر بھی اس کی چمک غالب ہو جاتی تھی، پہلے تو وہ یہ سمجھیں کہ کوئی جگنو آبیٹھا ہے، لیکن جب دیر تک ایسا ہی ہوتا رہا، تو پھر انہوں نے دوسری مستورات کو بھی جواس وقت ان کے قریب موجود تھیں دکھایا کہ مجھے دھوکہ ہو رہا ہے یا تمہیں بھی یہ چمک نظر آ رہی ہے؟ چنانچہ ان سب نے دیکھ کر اس کی تصدیق کی، سانس بند ہو جانے کے بعد وہ چمک بھی بند ہو گئی اور پھر نظر نہ آئی۔

انتقال کے بعد عجیب کہرام مجا ہوا تھا کوئی رورہا تھا، کوئی خاموشی سے اندر رہی اندر سے سک رہا تھا، ایک عجیب رفت انگیز نظارہ تھا، جس سے آسان بھی متاثر ہونے بغیر نہ رہ سکا اور جو نبی جنازہ گھر سے باہر لکلا اس نے بھی ترشح کے ذریعہ اس مجدد الملت کو آخری خراج تحسین ادا کیا، دفن تک بادل چھائے رہے اور تمام راستہ میں ترشح سے خوب چھڑ کاؤ سا ہو گیا۔ (ماخوذ سیرت اشرف)

## حضرت مولانا اشرف علی تھانوی رحمہ اللہ کے آخری کلمات

شیخ العرب والعم حضرت حاجی امداد اللہ مہاجر مکیؒ کے خلیفہ برحق، تصانیف کی تعداد ایک ہزار تک پہنچتی ہے، حالت نزع میں مولانا ظفر احمد صاحب خواہر زادہ حضرت اقدس،

براہر لیسین شریف وغیرہ پڑھتے رہے اور زمزم شریف چچہ سے دہن مبارک میں ڈالتے رہے، بوقت نزع یہ دیکھا گیا کہ جب سانس زور سے اوپر کوڑ کر اللہ کے ساتھ آتا تھا تو داہنے ہاتھ کی انگشت شہادت اور نیچ کی انگلی کے درمیان پشت کی طرف گھائی میں ایک تیز چمک جگنو کی سی پیدا ہو جاتی تھی کہ باوجود اس کے بھلی کے دو قمی روش تھے پھر بھی اس کی چمک غالب ہو جاتی تھی آخری غشی سے پہلے چھوٹی پیرانی صاحبہ سے فرمایا کہ ”آج تو ہم جا رہے ہیں“ انہوں نے پوچھا کہا؟ فرمایا کہ کیا تم نہیں جانتی؟“ (دین و دلش جلد ۱)

## عاجزی کی برکت

حکیم الامت حضرت تھانویؒ فرماتے ہیں ایک مہاجن کی لڑکی پر ایک جن عاشق تھا بڑے بڑے عامل آئے مگر ناکامیاب رہے۔ جن بڑا ہی سرکش اور قوی تھا جو عامل جاتا ہے صحیح وسلامت واپس نہ ہوتا۔ اب بے چارہ عامل ہے کہ اس میں لٹکا ہوا ہے ایسا ظالم تھا کسی نے اس مہاجن سے دیے ہی بطور سخرا کہہ دیا کہ فلاں مسجد میں جوموڑن ہیں بہت بڑے عامل ہیں وہ مہاجن اس بے چارے کو جا پلٹا۔

یہ ہر چھ قسم کھاتا ہے مگر مہاجن ہے کہ یہروں پر گرا پڑتا ہے خوشامد کر رہا ہے جب یہ عاجز ہو گیا اس نے کہا کہ اچھا میں چلتا ہوں۔ یہ بتلا و کہ کیا دو گے۔؟ مہاجن نے کہا کہ جو کہو۔ کہا کہ پانچ سوروپے اس نے کہا کہ منظور یہ سمجھا کہ دوہی باتیں ہیں یا تو کام بن گیا اور پانچ سوروپے مل کئے تو بڑی راحت اور عیش سے گزرے گی اور اگر مار دے گا تو اس مصیبت اور پریشانی و نداری کی زندگی سے مر جانا ہی بہتر ہے۔

بے چارہ غریب تھا بسم اللہ پڑھ کر مہاجن کے ساتھ ہو لیا۔ اس کے مکان پر پہنچا اس جن نے نہایت زور سے ڈانٹا کہ کیسے آیا۔ ہے؟ یہ ہاتھ جوڑ کر قدموں پر گر گیا کہ حضور کی رعیت کا جولا ہے ہوں، حضور نہ میں عامل ہوں نہ عمل چلانے آیا ہوں ایک جاہل اور غریب آدمی ہوں یہ مہاجن جا کر سر ہو گیا ہر چند عذر کیا نہ مانا، اس لئے مجبوری کو چلا آیا۔ حضور کی بڑی نوازش ہو گی اگر حضور ۵ منٹ کے لئے اس لڑکی سے جدا ہو جائیں میں مجھ کو ۵۰۰ روپے مل جائیں گے میں غریب آدمی ہوں میرا بھلا ہو جائے گا اور حضور کا کوئی نقصان نہ ہو گا۔ پھر اگر

دل چاہے آ جائیے یہ سن کر جن بڑے زور سے قہقہہ مار کر ہنسا اور یہ کہا کہ ہم تیری خاطر سے ہمیشہ کیلئے جاتے ہیں۔ اس مؤذن کی بڑی شہرت ہو گئی کہ بہت بڑا عامل ہے۔ تو اوضع کی برکت سے عمر بھر کی روٹیاں سیدھی ہو گئیں۔ (دین و دانش جلد ۲)

## حکیم الامت رحمہ اللہ کا اتباع سنت

حکیم الامت حضرت مولانا اشرف علی تھانوی رحمہ اللہ کی تصانیف سے آج دنیا فیض یاب ہو رہی ہے، ایک مرتبہ فرمائے گئے کہ ایک دن مجھے خیال آیا کہ ہم اتباع سنت کا بہت ذکر کرتے ہیں، مگر اس کا کچھ حصہ ہمارے اعمال میں ہے بھی کہ نہیں؟..... چنانچہ میں تین دن تک صبح سے رات تک اپنے تمام اعمال کا بغور جائزہ لیتا رہا، دیکھنا یہ تھا کہ کتنی اتباع سنت ہم لوگ عادتاً کرتے ہیں، کتنی اتباع کی توفیق علم حاصل کرنے کے بعد ہوئی اور کتنی باتوں میں اب تک محرومی ہے؟ تین دن تک تمام امور زندگی اور معمولات روز و شب کا جائزہ لینے کے بعد اطمینان ہو گیا کہ الحمد للہ معمولات میں کوئی عمل خلاف سنت نہیں۔

اسی اتباع سنت و عشق رسول (صلی اللہ علیہ وسلم) ہی کا شر تھا کہ ایک صاحب نے خواب دیکھا کہ حضور صلی اللہ علیہ وسلم تشریف فرمائیں۔ کسی آیت کا مطلب اس (خواب دیکھنے والے) نے حضور صلی اللہ علیہ وسلم سے پوچھا۔

حضور اقدس صلی اللہ علیہ وسلم نے فرمایا ”بیان القرآن“ میں دیکھو۔ انہوں نے یہ خواب حضرت مولانا تھانویؒ کو لکھا۔ تو حضرت مولانا تھانویؒ نے فرمایا کہ: ”اس خوشخبری پر اگر میری جاں بھی قربان ہو جائے، تو میک ہے۔ پھر ساری رات نہیں لیتے۔ برابر درود شریف پڑھتے رہے۔ (دین و دانش جلد ۲)

## حکیم الامت کا کمال اخلاص

حکیم الامت حضرت تھانوی رحمہ اللہ نے فرمایا: مجھ سے میرے قصبه والوں نے ایک بار جمعہ کی مستقل امامت قبول کرنے کے لئے کہا تھا تو میں نے چند شرطوں کے بعد قبول گیا تھا۔ ایک یہ کہ امامت میرا حق نہ ہو گی، اُمرے میں پابند نہ ہوں گا۔ جب چاہوں گا

چھوڑ دوں گا۔ اس کے بعد میں نے اعلان کر دیا کہ میں لوگوں کے اصرار سے امامت کرتا ہوں اور صاف کہتا ہوں کہ یہ میراث نہ ہو گا۔ نہ اس میں وراثت چلے گی۔ جس وقت کسی ایک شخص کو بھی میری امامت ناگوار ہو۔ چاہے وہ جولاہایا قصائی ہی کیوں نہ ہو۔ وہ ذاک میں ایک کارڈ پر اتنا لکھ کر میرے نام ڈال دے کہ ہم کو تیری امامت ناگوار ہے پس قسم کھا کر کہتا ہوں کہ ایک جولاہایا بھی منع کر دے گا تو میں اسی روز سے امامت چھوڑ دوں گا۔ (دین و دنیش جلد ۲)

## حقوق طباعت اور اخلاص

ایک بزرگ سے سنا کہ حضرت تھانوی رحمہ اللہ تعالیٰ نے جب ”تفسیر بیان القرآن“ لکھی تو ایک تاجر نے فرمائش کی کہ حضرت اس کی طباعت کے حقوق آپ مجھے تحریر ا لکھ دیں تاکہ میں ہی مسلسل اس کی طباعت کرتا رہوں۔ حضرت نے فرمایا تمہارے علاوہ تمام تاجروں کو اس کی طباعت کرنے کی عام اجازت ہے۔ (دین و دنیش جلد ۲)

## اصلاح ترجمہ دہلویہ

ڈپٹی تدریساحم کا ترجمہ عام فہم ہونے کی بناء پر عوام میں کافی مقبول ہوا۔ لیکن بعض جگہ اغلاط تھیں حضرت نے اپنی تمام ترمصروفیات کے باوجود اس پورے ترجمہ کو حرفاً حرفاً پڑھا اور اغلاط کی نشاندہی پر مشتمل رسالہ بنام ”اصلاح ترجمہ دہلویہ“ شائع فرمایا کہ عوام الناس سے اپیل کی کہ جن کے پاس یہ مترجم قرآن پاک ہو وہ اس کے مطابق ترجمہ کی اصلاح کر لیں یا اس رسالہ کو قرآن مجید کے آخر میں جلد کر لیں۔

ای طرح مرزا حیرت دہلوی کے ترجمہ میں کی گئی اغلاط کی تصحیح فرمائی جو اصلاح ترجمہ مرزا حیرت کے نام سے شائع کیا گیا۔ (دین و دنیش جلد ۲)

## حکیم الامت تھانوی رحمہ اللہ کا اتباع شریعت

حکیم الامت حضرت تھانوی رحمہ اللہ نے اپنے آپ کو شریعت کے مطابق خوب ڈھالا تھا، ہمارے حضرت کی دو بیویاں تھیں، آں کے بعد دونوں گھروں میں پندرہ پندرہ

منٹ کے لئے تشریف لے جاتے، گھری دیکھ لیتے اور اندازہ لگا لیتے تھے کہ خانقاہ سے گھر تک کتنا وقت لگے گا اور وہاں سے دوسرے گھر پھر وہاں سے خانقاہ تک پھر مغرب تک یہ سب اوقات متعین تھے اب چونکہ عورتوں کو عادت ہوتی ہے کہ وہ کہتی ہیں کہ ایک بات یاد آ گئی یا کچھ یاد آ گیا، حضرت تھانویؒ اس کے لئے دو منٹ چھوڑتے تھے جب تیرہ منٹ ہو جاتے تھے تو آپ کہتے کہ اب میں جاؤں گا۔ اگر گھر سے کچھ کہنا ہوتا تو دو منٹ میں بات ختم ہو جاتی اور اگر وہ کہتیں کہ کچھ نہیں کہنا، تو فرماتے کہ میں ٹھہلتا ہوں پھر آپ دوسرے گھر تشریف لے جاتے اور اس طرح ۱۳ منٹ اور دو منٹ کا سلسلہ وہاں بھی ہوتا۔

حضرت تھانویؒ نے فرمایا کہ میں نے ہمیشہ سے یہ عادت ڈالی ہوئی ہے کہ جب ایک گھر سے باہر قدم رکھا تو گھر کی طرف سے تمام کبھی ہوئی باقی میں بھلا دیتا ہوں اور ذہن خالی کر لیتا ہوں اور جب دوسرے گھر جاتا ہوں تو مجھے یاد ہی نہیں رہتا کہ پہلے گھر میں کیا کیا باقی میں۔ کسی قسم کا تاثر لے کر نہیں جاتا۔ (اباعثت)

## اہلیہ حکم الامت کا اہتمام سنت

حضرت حکیم الامت حضرت تھانوی قدس اللہ سرہ.... نے ایک مرتبہ فرمایا کچھ دن تک جب بھی میں گھر جاتا تو دیکھتا کہ لوکی کبھی ہوئی ہے تو میں نے اپنی اہلیہ سے پوچھا کہ کیا وجہ ہے آپ روزانہ لوکی پکاتی ہیں... تو انہوں نے کہا کہ میں نے کتاب میں پڑھا تھا کہ نبی کریم صلی اللہ علیہ وسلم کو لوکی پسند تھی (رواه البخاری) جب میں نے یہ پڑھا تو میں نے نوکر کو ہدایت کی کہ بازار میں لوکی ملتی ہو تو لوکی ضرور لایا کرو.... بتا کہ نبی کریم صلی اللہ علیہ وسلم کا کھانا گھر میں پکtar ہے.... حضرت فرماتے ہیں جب میں نے اپنی اہلیہ کے منہ سے یہ بات سنی تو میرے بدن پر ایک جھر جھری سی آگئی.... اس خیال سے کہ اس عورت کو نبی کریم صلی اللہ علیہ وسلم کی ایک سنت عادیہ کا اتنا اہتمام ہے کہ جب تک لوکی بازار میں ملتی رہے لایا کرو.... اور ہم علم کے دعوے دار ہیں ہم نے حدیثیں پڑھیں اور نبی کریم صلی اللہ علیہ وسلم کے ارشادات پڑھے مگر ہمارے دل میں اتنا اہتمام نہیں ہے.... (شع رسالت)

## نگاہ میں کوئی برانہ رہا

شیخ الاسلام مولانا مفتی محمد تقی عثمانی مدظلہ بیان فرماتے ہیں۔

حضرت مولانا اشرف علی صاحب تھانوی رحمۃ اللہ علیہ کو اس دور میں اللہ تعالیٰ نے عمل اور تقویٰ کا نمونہ بنایا تھا.... ان کے ایک خلیفہ بیان کرتے ہیں کہ ایک مرتبہ میں نے ان سے ذکر کیا کہ جب آپ بیان فرماتے ہیں اور میں آپ کی مجلس میں ہوتا ہوں تو مجھے ایسا محسوس ہوتا ہے کہ اس مجمع میں مجھ سے زیادہ تباہ حال شخص کوئی اور نہیں ہے اور سب سے زیادہ گنہگار میں ہوں اور دوسرے لوگوں کے مقابلے میں .... میں اپنے آپ کو جانور محسوس کرتا ہوں .... جواب میں حضرت مولانا تھانوی رحمۃ اللہ علیہ نے فرمایا کہ بھائی تم یہ جو اپنی حالت بیان کر رہے ہو سچ پوچھو تو میری بھی یہی حالت ہوتی ہے.... جب میں وعظ اور بیان کر رہا ہوتا ہوں تو ایسا لگتا ہے کہ سب لوگ مجھ سے اچھے ہیں میں سب سے زیادہ خراب ہوں۔

ایسا کیوں تھا؟ اس لیے کہ ہر وقت ان کو یہ فکر لگی ہوئی تھی کہ میرے اندر کون سا عیب ہے؟ کون سا گناہ ہے؟ میں اس کو کس طرح دور کروں؟ اور اللہ تعالیٰ کی رضا کیسے حاصل کروں؟ اگر انسان اپنے عیوب کا جائزہ لینا شروع کرے تو پھر دوسروں کے عیب نظر نہیں آتے اس وقت اپنی فکر میں انسان لگ جاتا ہے.... بہادر شاہ ظفر مرحوم نے کہا تھا کہ:

تھے جو اپنی برائی سے بے خبر رہے اور وہ کوئی عیب و ہنر

پڑی اپنی برائیوں پر جو نظر تو نگاہ میں کوئی برانہ رہا  
یعنی جب تک دوسروں کو دیکھتے رہے تو یہ معلوم ہوتا تھا کہ فلاں کے اندر یہ برائی ہے اور فلاں کے اندر یہ برائی ہے.... لیکن جب اپنی برائیوں پر نظر کی تو معلوم ہوا کہ کوئی بھی اتنا برانہ نہیں ہے جتنا برائی میں خود ہوں اس لیے کہ جب اپنے اعمال کا جائزہ لینے کی توفیق ہوئی تو ساری گندگیاں اور برائیاں سامنے آگئیں۔

یاد رکھئے! کوئی انسان دوسرے کی برائی سے اتنا واقف نہیں ہو سکتا جتنا انسان اپنی برائی سے واقف ہوتا ہے.... انسان اپنے بارے میں جانتا ہے کہ میں کیا سوچتا ہوں اور

میرے دل میں کیا خیالات پیدا ہوتے ہیں؟ کیسے کیسے ارادے میرے دل میں آتے ہیں؟ لیکن چونکہ اپنی طرف نظر نہیں... اپنے عیب سے بے خبر ہے... اس لیے دوسروں کے عیوب اس کو نظر آتے ہیں اس کو اپنی پرواہ نہیں ہوتی۔ (املاجی خطبات جلد ۷ ص ۵۷)

## مومنا نہ فراست

صاحب اشرف السوانح تحریر کرتے ہیں۔ حضرت والا کسی پر احساب شرعی فرمادے ہے تھے اور وہیں ایک اور طالب بیٹھے ہوئے تھے حضرت والا نے محض ان کے بشرہ سے محسوس فرمایا کہ ان کے قلب میں حضرت والا کے اس احساب کے متعلق اعتراض ہے چنانچہ حضرت والا نے ان سے دریافت فرمایا تو انہوں نے اقرار کیا۔

اس پر حضرت والا نے فرمایا کہ آپ کے اس صدق سے تو میں بہت خوش ہوں لیکن هل جزا الصدق الا الصدق۔ میں بھی کچی بات عرض کئے دیتا ہوں کہ ایسی صورت میں مجھ سے آپ کو نفع نہ پہنچے گا۔ اب آپ کسی دوسرے سے رجوع کریں۔ اور اب عمر بھرنہ مجھے کبھی کوئی خطا لکھیں نہ میرے پاس آئیں۔

ایک صاحب کے استفسار پر اس کے متعلق حضرت والا نے یہ تفصیل فرمائی کہ اگر شیخ کے متعلق دل میں محض وسوسة آئے تو اس کا کچھ انتباہ نہیں یا بوجہ کسی بات کے سمجھے میں نہ آنے کے استجواب ہو تو اس کا بھی مفہماً نہیں لیکن اعتراض اور شبهہ سخت چیز ہے اس کا قلب میں پیدا ہونا نہایت درجہ مضر اور مانع استفاضہ ہے اور اگر شیخ کے کسی قول یا فعل پر بوجہ سمجھے میں نہ آنے کے استجواب اور وسوسة ہو تو اس کو خود شیخ ہی سے رفع نہ کرائے بلکہ دوسرے سے پوچھے ورنہ اس سے اس کے قلب میں تنگی پیدا ہو گی کیونکہ اگر اس نے جواب دیا تو اس کے یہ معنی ہوں گے کہ تم ہمارے معتقد رہو سوا اس کو کیا غرض پڑی ہے کہ اس غرض سے اپنا تمدیہ کرے۔ بھلا اس کی غیرت دینیہ نیز غیرت طبعیہ کب اس کو گوارا کر سکتی ہے۔

اسی طرح ایک اور صاحب پر جو اہل علم تھے حضرت والا حسب معمول بہ نیت اصلاح موقوع ضرورت میں احسابات شرعی فرماتے رہتے تھے ان کے بشرہ سے حضرت والا کو یہ

محسوس ہو گیا کہ ان کو یہ احسابات ناگوار ہوتے ہیں چنانچہ حضرت والا ان سے صاف صاف فرمادیا کہ ان احسابات میں میری کوئی مصلحت نہیں آپ ہی کی اصلاح کی مصلحت سے میں احسابات کیا کرتا ہوں اگر آپ کو ناگواری ہوتی ہو اور آپ یہ چاہتے ہوں کہ میرے ساتھ ایسا معاملہ نہ کیا جائے تو آپ صاف کہہ دیں۔

چنانچہ انہوں نے ناگواری کا اقرار کر لیا اور پھر حضرت والا ان کی اصلاح سے دشکش ہو گئے اور پھر تعظیم کا معاملہ فرمانے لگے۔ حضرت والا فرمایا کرتے ہیں کہ اس کے بعد سے میں ان کے خطوط کے جواب میں ان کو مخدوم و مکرم لکھنے لگا لیکن اگر اپنی اصلاح کے متعلق کچھ لکھتے تو میں صاف انکار لکھ دیتا۔

حضرت والا یہ بھی فرمایا کرتے ہیں کہ مجھ سے کسی کا اپنے نفس کی چوریاں چھپانا بہت دشوار ہے۔ چنانچہ واقعی اکثر دیکھا جاتا ہے کہ حضرت والا کو طالبین کی اصل حالت کا یا تو فراست سے پتہ چل جاتا ہے یا منجذب اللہ ایسے واقعات پیش آ جاتے ہیں کہ ان کی اصل حالت کھل ہی جاتی ہے اور یہ دونوں باقی انعام الہی کی اعظم افراد میں سے ہیں۔ نیز یہ بھی رات دن کا مشاہدہ ہے کہ حضرت والا اکثر یکساں احوال میں بھی مختلف معاملات فرماتے ہیں اور یہ اختلاف ہی عین مصلحت ثابت ہوتا ہے اور اس کا مدار زیادہ تر محض شہادت قلب پر ہوتا ہے۔ راز اس کا یہ ہے کہ اللہ تعالیٰ نے ذکر و طاعت کی برکت سے حضرت والا کے قلب مطہر کو ایسا طیف الادرار ک اور صحیح الحس بنا دیا ہے کہ جس کی جس وقت جیسی حالت ہوتی ہے اس کا اس وقت ویسا ہی اثر قلب پر پڑنے لگتا ہے اور اس کے ساتھ ویسا ہی معاملہ فرمانے لگتے ہیں گونا گونا احوال یکساں ہی نظر آئیں۔ اور جو طالب خاص اپنے حالات اور خاص اپنے ساتھ حضرت والا کے معاملات کا بغور تیقّن کرے گا۔ اسکو حضرت والا کی صحت شہادت قلب کا روز روشن کی طرح مشاہدہ ہو جائے گا۔ بشرطیکہ وہ طریقے کے ساتھ کام میں مشغول ہو اور اپنی اصلاح کی دھن میں ہو لیکن احتقر نے یہ بھی مشاہدہ کیا ہے کہ بعض احوال میں حضرت والا اپنی شہادت قلب پر فوراً عمل شروع نہیں فرمادیتے بلکہ اس اثر کو اپنے ذہن میں لئے رہتے ہیں اور موقع کے منتظر رہتے ہیں۔ (اشرف السوانح)

## سفر کے دوران راحت

صاحب اشرف السوانح تحریر فرماتے ہیں۔ حضرت والا کے ہمراہ احتقر نے بہت سفر کئے۔ کبھی نہیں یاد کہ ریل میں جگہ کی شنگی پیش آئی ہو۔ حالانکہ عموماً تیرے درجہ میں سفر فرمایا کرتے تھے جس میں عام طور سے مسافروں کا بہت زیادہ ہجوم رہا کرتا ہے۔

بعض اسٹیشنوں پر تو یہ دیکھ کر مجھ کو حیرت ہو جاتی کہ مسافروں کا ریلا حضرت والا کے پاس سے ہوتا ہوا گزرتا چلا جاتا اور ادھر رخ بھی نہ کرتا غرض نہایت آرام کے ساتھ سفر طے ہوتے تھے اور ہمیشہ ریل کے ڈبہ کے اندر بھی جماعت ہی سے نماز پڑھتے تھے اور جماعت اکثر بہت لمبی ہوتی تھی۔ اگر علاوہ رفقاء کے کچھ اور بھی مسافر ہوتے تو وہ بھی حضرت والا کا مع رفقاء کے بہت لحاظ رکھتے یہاں تک کہ ہندو پر بھی اتنا اثر ہوتا کہ بعض موقع پر ڈبہ بدلا گیا تو جب حضرت والا دوسرے ڈبہ میں تشریف لے جانے لگے تو وہ لوگ حسرت سے کہنے لگے کہ ابھی آپ کہاں چلے آپ کی وجہ سے تو یہاں بڑی رونق تھی اور بڑا نور تھا۔

اسی طرح ایک بار حضرت والا اپنے رفقاء سفر سے معمولی باتیں فرمائے تھے تو دو ہندو جو آریہ تھے آپس میں سرگوشی کرنے لگے جس کو بعض رفیقوں نے سنا ایک نے کہا معلوم نہیں ان کی باتوں کی طرف دل کو کیوں کشش ہوتی ہے دوسرے نے کہا کہ یہ ان کے سچے ہونے کی علامت ہے سچ ہے۔

ع الفضل ما شهدت به الاعداء

(فضیلت وہی ہے جس کی گواہی دشمن دیں) (اشرف السوانح)

## عند اللہ مقبولیت اور بشارتیں

صاحب اشرف السوانح لکھتے ہیں۔ حضرت والا کی مقبولیت عند اللہ کے متعلق بشارات منامیہ بھی بہت کثرت سے ہیں۔

طالبین کو کثرت سے مخاب اللہ بذریعہ سچے خوابوں کے جن کو حدیث شریف میں

مبشرات فرمایا گیا ہے حضرت والا سے رجوع کرنے کی صریح ہدایات ہوئی ہیں اور ہوتی رہتی ہیں اور بعض غافلین مشتبین کو تنبیہات بھی ہوئی ہیں جن کی وجہ سے ان کی اصلاح ہو گئی ہے چنانچہ اس وقت بھی دو بالکل تازہ واقعات پیش آئے ہیں۔

ایک طالب جن کا اجمالاً اوپر بھی ذکر آچکا ہے عشق مجازی میں جس کی ابتداء دوسری طرف سے ہوئی بتلا ہو گئے تھے اور گو بفضلہ تعالیٰ معصیت تک نوبت نہیں پہنچی تھی لیکن کلفت نہایت شدید تھی یہاں تک کہ زندگی سے بیزار تھے۔

کب کسی طرح اس بلا سے چھٹکارانہ ہو سکا تو سخت پریشانی کے عالم میں حضرت والا کی خدمت میں فیض درجت میں حاضر ہوئے اور چونکہ مرض سخت اور ممتد تھا اس لئے تھیہ کر کے آئے تھے کہ جب تک اس سے نجات نہ ہو جائے گی مقیم خانقاہ ہی رہوں گا خواہ کی سال لگ جائیں اور حضرت والا نے بھی یہی مشورہ دیا تھا کہ اس مقام کو چھوڑ دیا جائے یہ صدق طلب اور فکر و اہتمام اصلاح بھی حضرت والا ہی کے تعلق کی برکت سے تھی اور ایک انہی کو کیا بفضلہ تعالیٰ حضرت والا کے اکثر مشتبین کو اللہ تعالیٰ نے صدق طلب اور اہتمام اصلاح سے نواز رکھا ہے جو کلید وصول بلکہ عین وصول ہے۔

غرض وہ طالب حاضر خدمت ہو گئے یہاں پہنچ کر اللہ تعالیٰ نے حضرت والا کی برکت سے تیرے ہی روز اس مرض سے بالکلی نجات عطا فرمادی جس کی صورت یہ ہوئی کہ رات کو خواب میں دیکھا کہ حضرت بڑی پیرانی صاحبہ مظلہ اس عورت کو جس سے قلب کو تعلق تھا جو تی سے پیٹ رہی ہیں آنکہ جو کھلی تو طبیعت بالکل صاف تھی اور پھر اس کی جانب قلب کو مطلق میلان نہ تھا۔

جب حضرت والا کو بذریعہ پر چہ اطلاع کی تو حضرت والا نے تحریر فرمایا کہ مبارک ہو اللہ تعالیٰ نے غیب سے علاج کر دیا۔ غرض وہ بفضلہ تعالیٰ و برکت حضرت والا اس مرض میں سے اس قدر جلد اور کلی طور پر سخت یا ب ہو کر واپس چلے گئے۔ متوں کا مرض جس کے علاج کے لئے برسوں تھہر نے کا قصد تھا اس طرح غیبی طور پر صرف تین دن میں جاتا رہا۔ یہ حضرت والا کی کھلی برکت ہے۔ (اشرف السوانح)

## آپریشن کامیاب ہونے کی بشارت

صاحب اشرف السوانح لکھتے ہیں۔ احتقر کے گھر میں ایک خطرناک آپریشن ہونے والا تھا جس سے وہ بھی اور ہم لوگ بھی سخت پریشان تھے۔ انہوں نے حضرت والا کو دعا کے لئے کہا اور خطرہ جان کی وجہ سے کچھ ما یوسانہ باقی بھی لکھیں۔ حضرت والا نے تو کلام علی اللہ تحریر فرمایا کہ ان شاء اللہ تعالیٰ آپریشن کامیاب ہو گا اور تم یہاں آؤ گے۔ اس سے ان کو بھی اور ہم سب کو بھی بے حد تسلی ہوئی اور بفضلہ تعالیٰ بہ برکت ارشاد حضرت والا ایسا ہی ہوا کہ آپریشن کامیاب ہوا اور پھر کچھ عرصہ بعد حسن التفاق سے احتقر نے طویل رخصت لی جس کے سلسلہ میں وہ دو برس سے زائد مقیم تھا نہ بھون رہیں۔

اسی طرح دوران تحریر سوانح ہذا میں ہفتہ عشرہ ہوا ایک شب احتقر کو تبیخیر کی ایسی شدید تکلیف ہوئی کہ گھبرا گیا اور یہ خیال غالب ہو گیا کہ کہیں خاتمه تو نہیں ہو جائے گا اور مرنے کے دن تو قریب نہیں آگئے۔ دوسرے دن جو حضرت والا سے ذکر آیا تو نہ کفر فرمایا کہ ان شاء اللہ تعالیٰ بھی آپ نہ میریں گے۔ اس ارشاد کو سن کر بفضلہ تعالیٰ وہ خیال بالکل جاتا رہا اور پھر بفضلہ تعالیٰ وہ برکت ارشاد حضرت والا اس درجہ کی تبیخیر کیفیت بھی نہیں ہوئی۔ فالمحمد للہ۔ (اشرف السوانح)

## ہندو اسٹیشن ماسٹر کا واقعہ

صاحب اشرف السوانح خواجہ عزیز الحسن مجدد لکھتے ہیں۔ عرصہ دراز ہوا ایک بار حضرت والا بارہ پر گنہا کبر پور ضلع کانپور تشریف لے گئے تھے۔ واپسی پر چونکہ بارش ہو رہی تھی اس لئے حضرت والا احتیاطاً پہلے سے عصر کے وقت ہی ریلوے اسٹیشن لال پور پر پہنچ گئے تھے حالانکہ ریل ایجے رات کو وہاں سے کانپور کی طرف جاتی تھی۔ لال پور ایک چھوٹا سا اسٹیشن ہے اور چونکہ بارش ہو رہی تھی اس لئے سائبان کے نیچے بھی پانی بھرا ہوا تھا لیکن اتفاق سے وہاں ایک چار پائی بچھی ہوئی تھی اس پر حضرت والا بیٹھ گئے۔ اتنے میں وہاں کا اسٹیشن ماسٹر آیا اور حضرت والا کو گودام کے کمرے میں لے جا کر ٹھہرایا کیونکہ اس کے پاس

اکبر پور کے منصف صاحب نے خود ہی خط لکھ بھیجا تھا کہ حضرت والا کو کسی قسم کی تکلیف نہ ہونے پائے۔ جب رات ہوئی تو اشیش ماسٹر نے لاٹین جلانے کے لئے ریلوے ملازم سے کہا۔ حضرت والا کو شہبہ ہوا کہ شاید ریلوے کمپنی کی لاٹین کو میرے لئے روشن کیا جائے گا جس کا با بوكو کوئی حق نہیں لیکن حضرت والا اس سے کچھ نہ فرماسکے کیونکہ یہ خیال ہوا کہ اگر میں اس سے کہتا ہوں تو یہ تو ہندو ہے اپنے دل میں کہے گا کہ مسلمانوں کے یہاں ایسی تنگی ہے ہم تو ان کی راحت کا سامان کرتے ہیں اور یہ اس کو بھی منظور نہیں کرتے پھر حضرت والا نے دل ہی دل میں اللہ تعالیٰ سے دعا کی کہ یا اللہ آپ ہی اس سے بچائیے بس فوراً اس وقت اس بابو نے ملازم کو پکڑ کر کہا کہ دیکھو اشیش کی لاٹین نہ جلانا ہماری لاٹین جلانا۔

حضرت والا فرمایا کرتے ہیں کہ مجھے حیرت ہو گئی کہ یہ تو ہندو ہے اس کو اس کا کیسے خیال ہوا لیکن وہ تو مسخر قدرت خداوندی تھا اس لئے اللہ تعالیٰ نے اس کے دل میں یہ خیال ڈال دیا۔ میں نے اللہ تعالیٰ کا شکر ادا کیا اور نہ میں اشیش کی لاٹین تھوڑا ہی اپنے پاس جلنے دیتا اندھیرے ہی میں بیٹھا رہتا۔ (اشرف السوانح)

## نکسیر پھوٹنے کا واقعہ

حضرت خواجہ عزیز الحسن مجدد بکھتے ہیں۔ ایک بار حضرت والا کے نکسیر نکلی اور بہت زیادہ نکلی اور کئی دن تک مسلسل جاری رہی بہت تذیریں کی گئیں لیکن کسی تذیرے سے نہ رکتی تھی۔ حضرت والا نے فرمایا کہ مجھے اس کا سبب معلوم ہے وہ یہ کہ آجکل طبقات کبریٰ کا انتخاب کر رہا ہوں اس میں میں نے ایک بزرگ کا نیہ واقعہ دیکھا کہ ان کو نماز پڑھتے وقت انگلی ناک میں ڈالنے کی عادت تھی تو اس کی منجانب اللہ ان کو بذریعہ الہام ممانعت ہوئی چنانچہ وہ رُک گئے ایک بار پھر بھول کر نماز میں ناک کی طرف ہاتھ بڑھانے لگے تو ہاتھ اکڑ گیا ناک تک پہنچ ہی نہ سکا گویا اللہ تعالیٰ نے ان کی یہ دشگیری فرمائی اس حکایت کو دیکھ کر مجھے بھی خیال ہوا کہ یہ عادت تو مجھے کو بھی ہے چنانچہ میں نے اس کو ترک کرنے کا تھیہ کر لیا لیکن بھول کر ایک دوبار پھر اس حرکت کا ارتکاب ہوا اور اس کے بعد ہی اللہ تعالیٰ نے یہ

نکسیر جاری کر دی اور اس طرح انگلی ڈالنے ہی سے جاری ہوئی تھی اللہ تعالیٰ کا شکر ہے کہ وہ اپنے بندوں کی اس طرح حفاظت فرماتے ہیں۔ (اشرف السوانح)

## خادم کا انتظام

حضرت خواجہ عزیز الحسن مجدوب لکھتے ہیں۔ حضرت والا نے اپنے ایسے دو بہت پرانے خادموں سے بالکل کام لینا چھوڑ دیا جن سے ہمیشہ متفرق کام لیا کرتے تھے کیونکہ ان سے اکثر غلطیاں ہو جاتی تھیں جن سے حضرت والا کو اذیت ہوا کرتی تھی اور سب سے زیادہ اذیت اس وجہ سے ہوتی تھی کہ ان کو برا بھلا کہنے کے بعد حضرت والا کو سخت افسوس ہوا کرتا تھا۔ ان میں سے ایک تشوہاد دار ملازم تھے۔ حضرت والا پھر اپنے متفرق کام خود ہی کرنے لگے لیکن جلدی ہی اللہ تعالیٰ نے غیب سے ایسے اسباب جمع فرمادیئے کہ حضرت والا کے پاس ہر وقت ایک بواب رہنے لگا جو علاوہ اپنے کار منصبی کے حضرت والا کے متفرق کام بھی کرتا ہے۔ پہلے تو ان خادموں سے صرف خاص خاص اوقات ہی میں اعانت ہوتی تھی اور اب تو ایک مستقل شخص حضرت والا کا ہر چھوٹا بڑا کام انجام دینے کے لئے اللہ تعالیٰ نے مستقلًا مقرر کر دیا جس سے حضرت والا کو بہت ہی راحت ہو گئی۔ حضرت والا نے فرمایا کہ اللہ تعالیٰ کی کیسی کار سازی ہے اور کتنی بندہ نوازی ہے۔ (اشرف السوانح)

## کمال انکساری

حکیم الامت حضرت تھانوی رحمہ اللہ کے اخلاص کا یہ عالم تھا کہ آپ نے اپنے خطبات ملفوظات اور جملہ تصانیف کی اصلاح کے لئے مولانا حبیب احمد کیرانوی رحمہ اللہ تعالیٰ کو مستقل خانقاہ میں ٹھہرایا ہوا تھا مولانا کی نشان زدہ اغلاط پر شرح صدر ہونے کے بعد برس رعام ان کی اشاعت کا اہتمام کیا جاتا اور ایک مستقل رسالہ بنام ترجیح الرانج شائع ہوتا جس میں اپنی اغلاط کا اعتراف اور درستگی کی نشاندہی کی جاتی۔ غور و فکر کرنے والے اہل علم کیلئے اس میں کس قدر سین ہے وہ کسی سے مخفی نہیں۔

مولانا حبیب احمد کیرانوی رحمہ اللہ تعالیٰ کی تفسیر "حل القرآن" بھی آپ نے حرفاً

حرفاً پڑھی اور اس پر مختصر مگر جامع تقریظ لکھی جو آپ کی دیانت اور کمال اخلاص کا آئینہ دار ہے۔ اس جدید اور مستند تفسیر کو ادارہ نے جدید انداز میں شائع کر دیا ہے۔ (دین و دانش جلد ۶)

## تالیف اشرف السوانح کا واقعہ

آپ کے خلیفہ حضرت خواجہ عزیز الحسن مجدوب رحمہ اللہ تعالیٰ نے آپ کی اجازت سے آپ کی زندگی میں اشرف السوانح کے نام سے آپ کی سوانح حیات لکھی۔ دورانِ تصنیف بڑے سائز کے صفحات لکھنے کے بعد نظر ثانی کے لئے آپ کو پیش کئے جاتے تو آپ ان کئی صفحات کے مضمون میں سے صرف مختصر قابل عمل باتیں منتخب کرتے اور باقی کو حذف کرنے کا حکم دے دیتے۔

خواجہ صاحب نے جب آپ کی کرامات کو علیحدہ عنوان کے تحت جمع کیا تو آپ نے لفظ کرامات کی جگہ انعامات الہیہ کا لفظ لکھ کر یہ درس دے دیا کہ ہم کچھ نہیں جو کچھ ہے وہ خدائی فضل و احسان کے مرہون منت ہے۔ ایک مرتبہ کرامت کے بارہ میں یوں دعا فرمائی کہ اے اللہ کرامت یعنی اے اللہ مجھ سے کرامت کا ظہور ہی نہ ہو۔ یہ سب آپ کے اخلاص ہی کامنہ بولتا ثبوت ہے ورنہ آج اپنے بزرگ کی معمولی کرامت کو کس طرح مبالغہ آرائی سے پیش کیا جاتا ہے وہ ہمارے سامنے ہے۔ (دین و دانش جلد ۶)



## شیخ الاسلام

حضرت مولانا حسین احمد مدفون رحمہ اللہ

### شیخ الاسلام حضرت مدفون رحمہ اللہ کا مقام

جناب شیدا سرائیلی حضرت مولانا حسین احمد مدفون کے نام اپنے ایک مکتوب میں تحریر فرماتے ہیں۔ ”میں بسلسلہ تقریر موضع ہزاری باغ گیا۔ وہاں رات کو خواب میں حضرت محمد صلی اللہ علیہ وآلہ وسلم کی زیارت نصیب ہوئی۔ دیکھا کہ آپ صلی اللہ علیہ وآلہ وسلم کچھ لوگوں کے ہمراہ تشریف فرمائیں۔ آپ صلی اللہ علیہ وآلہ وسلم نے مجھ سے دریافت فرمایا ابھی تک مولانا حسین احمد مدفون تشریف نہیں لائے؟ میں نے جواباً بے ساختہ عرض کیا۔ کہ حضرت عبد اللہ بن عمر رضی اللہ عنہ انہیں بلانے کے لیے تشریف لے گئے ہیں ابھی آتے ہوں گے۔ پھر میں نے بارگاہ عالی میں عرض کیا کہ مولانا مدفون کو بلانے کی کیا وجہ ہے۔ آپ صلی اللہ علیہ وآلہ وسلم نے فرمایا مجھے ان سے اپنی امت کا حال دریافت کرتا ہے اتنے میں جناب تشریف لے آئے اور حضرت الاسلام علیکم کہہ کر حضرت محمد رسول اللہ صلی اللہ علیہ وآلہ وسلم کے بالکل سامنے بیٹھ گئے اور حضرت عبد اللہ بن عمر رضی اللہ عنہ کو ایک صاحب نے یا ابن عمر کہہ کر اپنے پاس بٹھا لیا۔ اس کے بعد میری آنکھ کھل گئی۔ ساڑھے تین بجھے میں دو منٹ تھے۔ وضو کیا۔ دور کعت نفل نماز شکرانہ ادا کی اور نہایت فرحت افزاء حالت میں مصلیے پر ہی فخر کا انتظار کرتا رہا۔ (دینی دسترخوان جلد ۲)

### حضرت مدفون رحمہ اللہ کا جذبہ اکرام

ایک دفعہ کا ذکر ہے کہ حضرت مولانا سید حسین احمد مدفون رحمۃ اللہ علیہ کے یہاں ایک

مہمان آیا جس کے کپڑوں میں بھی بدبو آتی تھی اور بے انتہا جوئیں اس کے کپڑوں میں تھیں جس جگہ بیٹھتا سوچا س جوئیں جھپڑ جاتیں۔ مہمان خانہ میں کوئی پاس نہ پہنکنے دیتا لیکن حضرت مدینی نے اس کو اپنے برابر بٹھا کر کھانا کھلایا اور منہ ہاتھ صاف کرنے کے لئے اپنا تولیہ عنایت فرمایا چنانچہ حضرت کے کپڑوں پر بہت سی جوئیں چڑھ گئیں جن کو آپ نے اندر تشریف لے جا کر صاف کرایا۔

**فائدہ:** سبحان اللہ مہمانوں کی اس قدر دلداری اور ان کا اتنا خیال۔ حضرت مدینی کا دسترخوان اتنا وسیع تھا کہ دس بیس ہی نہیں بلکہ دو دو سو اور تین تین سو مہمان ہو جاتے تھے کبھی ایسا نہ ہوا کہ آپ کے در دو لوت سے کوئی مہمان بھوکا آیا ہوا اگر کوئی مہمان کھانے کے وقت دسترخوان پر نہ ہوتا تو تلاش کرتے تھے۔ انفاس قدسیہ.... (حکایات اسلاف)

## حضرت مدینی رحمہ اللہ کا عجیب واقعہ

حضرت علامہ شمس الحق افغانی رحمہ اللہ اپنے خطبات میں فرماتے ہیں کہ شیخ الاسلام حضرت مدینی رحمہ اللہ جب مدرسے میں درس حدیث پاک دینے تشریف لے جاتے تو روزانہ نئے دھلے ہوئے کپڑے پہنتے اور خوب عطر لگاتے... جس راستے سے آپ گزرتے اس راستے میں خوب خوشبو پھیلی ہوئی ہوتی... چونکہ عوام الناس بھی درس سننے آتے تھے... تو خوشبو سے لوگ اندازہ کر لیتے کہ حضرت مدینی رحمہ اللہ درس دینے کیلئے تشریف لے گئے ہیں تو وہ جلدی جلدی چلنے لگتے...

ایک دن آپ درس کیلئے تیار ہو رہے تھے کہ کسی ریاست کا نواب آگیا جو آپ کو اپنے ہاں لے جانا چاہتا تھا۔ آپ نے فرمایا درس سے فارغ ہو کر چلیں گے تو دوران تیاری جب طالب علم نے الماری سے خالص کستوری کے عطر کی شیشی نکالی اس وقت جس کی قیمت 90 روپے تھی وہ نواب سمجھا شاید کچھ کپاس کو لگا کر کان میں رکھیں گے... مگر طالب علم نے حسب معمول پوری شیشی ہاتھ پر ڈال کر حضرت مدینی کے کپڑے اور بالوں اور داڑھی مبارک کو لگادی نواب حیران ہوا... اس نے کہا حضرت یہ تو اتنی قیمتی ہے۔ فرمایا ہاں بھائی جس کیلئے لگاتا ہوں وہ خود انتظام کر دیتا ہے خیر نواب بھی درس میں شریک ہوا۔ درس

سے فارغ ہو کر وہ موڑ میں حضرت کو لے کر روانہ ہوا۔ درس حدیث کا اس کے دل پر کوئی ایسا اثر ہوا کہ دوران سفر کہتا ہے کہ حضرت جب تک میں زندہ ہوں یہ عطر کی خدمت میرے ذمہ ہے۔ ہر ماہ تمیں شیشیاں عطر کی پیش کیا کروں گا۔ حضرت مدینی رحمہ اللہ نے فرمایا میں نے نہیں کہا تھا کہ میاں! جس کیلئے لگاتا ہوں وہ خود انتظام فرمادیتے ہیں... آج میرے پاس یہ آخری شیشی تھی... سبحان اللہ... (عجیب و غریب واقعات)

## حضرت مدینی رحمہ اللہ کے اخلاق کریمانہ کا واقعہ

حضرت مولانا مفتی عزیز الرحمن صاحب بجنوری دامت برکاتہم تحریر فرماتے ہیں۔

”ایک مرتبہ بہاولپور سے حضرت کے یہاں حضرت مولانا حمت اللہ صاحب تشریف لائے وہ حضرت مدینی رحمہ اللہ سے عرض کر رہے ہیں کہ حضرت! امر تر کے ایک صاحب مجھے اپنا بیتا واقعہ سنارہے تھے کہ ہم نے حضرت مدینی“ کے ساتھ جو گستاخیاں کی ہیں ان کی سزا دنیا ہی میں مل گئی کہ جس طرح ہم نے حضرت کے ساتھ نگانچ ناج ناچا تھا ہماری بہو بیٹیوں کو ہمارے سامنے بالکل برہنہ کر کے سر بازار نچایا گیا ہائے افسوس اگر اللہ تعالیٰ مجھے پردید بتا تو اڑ کر جاتا اور حضرت مدینی“ سے معافی طلب کرتا (حضرت نے اس واقعہ کو سننا اور افسوس کیا اور معاف کر دیا)۔ (از دامنی صاحب)

آج بھی ایک بستی میں ایک صاحب حیات ہیں، یہ صاحب حضرت رحمہ اللہ تعالیٰ کو ایسی بڑی سڑی سڑی گالیاں دیا کرتے تھے کہ دل لرزنے لگتا تھا، قدرت نے ان سے انتقام لیا کہ اب سے ایک سال پیشتر ان کے چہرے پر آبلے ایسے پڑے کہ تمام منہ سوچ گیا اور بالکل توئے کی مانند سیاہ ہو گیا، آج بھی یہ صاحب با وجود طبیب ہونے کے اپنے سیاہ چہرے کو عبرت کا مظہر بنائے ہوئے ہیں اور اعتراف کرتے ہیں کہ مجھے مولانا مدینی“ کو گالیاں دینے کی سزا ملی ہے۔ (برداشت کے حیرت انگیز واقعات)

## لاش تک نہ ملی

مولانا ابو الحسن صاحب بارہ بنکوئی تحریر فرماتے ہیں۔

(اس) واقعہ کے راوی جاندھر کے ایک نوجوان مولوی محمد اکرام صاحب قریشی ہیں

جو حمید نظامی مرحوم کے جگہ دوست مسلم اسٹوڈنٹس فیڈریشن میں ان کے دست و بازو  
اسلامیہ کالج کے فارغ اور لیگ کے آغاز سے آج تک اس کے حامی چلے آتے ہیں، وہ  
مولانا مدنی اور ان کے مدرسہ فکر کے بھی ہم خیال نہیں رہے بلکہ ان نوجوانوں میں سے تھے  
جنہیں جانندھر میں لیگ کا ہر اول دستہ کہا جاتا تھا۔

اس واقعہ کے راوی یہی محمد اکرام قریشی ہیں جن کو لاہور کے احباب ڈاکٹر بھی کہتے ہیں  
اور آج کل بیڈن روڈ لاہور میں رہ رہے ہیں، ان کی روایت کے مطابق اس واقعہ کے کئی راوی  
اب تک بقیدِ حیات ہیں (ان کا بیان ہے کہ) ابھی پاکستان نہیں بنتا تھا اور ۱۹۴۷ء کے  
انتخابات کا زمانہ تھا۔ مولانا حسین احمد مدینی رحمہ اللہ تعالیٰ پنجاب یا سرحد کے سفر سے واپس  
جار ہے تھے جانندھر کے اٹیشن پر یہی نوجوان مسٹر شمس الحق کے ہمراہی میں اپنے رہنماؤں  
کے استقبال کے لئے گئے ہوئے تھے۔ رہنمائی وجہ سے نہ پہنچ سکے، شمس الحق کی نظریں مولانا  
مدینی رحمہ اللہ تعالیٰ پر پڑ گئیں وہ اپنے ساتھ کے نوجوانوں کو لے کر ان کے ڈبے پر چڑھ دوڑا،  
نعرے لگائے سب و شتم کیا حتیٰ کہ ڈاڑھی کو پکڑ کر کھینچا، ایک بیان کے مطابق رخار پر طما نچہ  
مارا مولانا صبر کی تصویر تھے آتک نہ کی۔ اس کارنامہ کے بعد شمس الحق یا اس کے کسی ساتھی نے  
یہ واقعہ مولانا عظامی سے بیان کیا جو جانندھر لیگ کے نائب صدر تھے انہوں نے سنتے ہی  
کانپ کر پوچھا کیا یہ صحیح ہے؟ جب تصدیق کی گئی تو ان پر رعشہ ساطاری ہو گیا۔ اکرام قریشی  
کہتے ہیں کہ وہ کانپ رہے تھے اور انہوں نے لرزتی ہوئی آواز میں کہا: اگر یہ صحیح ہے تو جس  
نے حضرت مدینی رحمہ اللہ تعالیٰ کی ڈاڑھی پر ہاتھ ڈالا ہے اس کی لاش نہیں ملے گی اس کو زمین  
چکنے دے گی۔ عظامی کانپ رہے تھے ان کا چہرہ اشکبار تھا اور آنکھیں پُر نم تھیں۔

آپ جانتے ہیں کہ یہ شمس الحق کون تھا؟ یہ وہی نوجوان ہے جو لاکل پور میں قتل و خون کا  
شکار ہو گیا، جس کی نعش کا پتہ نہ چلا، کفن ملانہ قبر، اس واقعہ کو تقریباً گیارہ بارہ سال ہو چکے ہیں،  
روایتوں پر روایتیں آتی رہیں، خود لیگ کے زعماء مہر بلب رہے، کسی نے کہا بھٹہ میں زندہ  
جلادیا گیا۔ کسی نے کھالاش کے ٹکڑے کر کے دریا برد کر دیا گیا جتنے منہ اتنی باتیں۔ پولیس نے  
انعام بھی رکھا، سب کچھ کیا لیکن شمس الحق کا سرائی نہ ملا۔“ (فت رو زہ چٹان لاہور، مارچ ۱۹۶۳ء)

## جذبہ مہماں نوازی

دیوبند کے ایک صاحب جو آج بھی حضرت شیخ الاسلام مولانا سید حسین احمد مدینی رحمۃ اللہ علیہ کے دسترخوان پر کھاتے ہیں اور رسول سے کھاتے چلے آرہے ہیں ایک دن جب آپ نے ان کو دسترخوان پر نہ دیکھا تو دریافت کیا کہ:- ”وہ صاحب کہاں ہیں؟“ خدام میں سے کسی نے عرض کیا:- ”حضرت! فلاں آدمی نے اُن کو جھڑک دیا۔“ پس پھر کیا تھا حضرت آگ بگولا ہو گئے اور دسترخوان سے انہوں کھڑے ہوئے چاروں طرف آدمی دوڑا دیئے حتیٰ کہ آدمی کے گھر تشریف لے گئے اور پس ساتھ لا کر کھانا کھلایا۔ (انفال قدیم)

## حضرت مدنی رحمہ اللہ

حضرت شیخ الہند کے تلمیذ رشید حضرت شیخ الاسلام مولانا حسین احمد مدینی نے بھی اپنے استاد کی خدمت میں خود کو وقف کر دکھایا اور جب حضرت شیخ الہند کو جزیرہ مالٹا کی جیل میں قید کیا گیا تو وہاں سخت سردی کی راتوں میں حضرت مدنی ”رات بھر لوٹے میں پانی لئے اپنے پیٹ کے ساتھ لگائے رکھتے تاکہ صبح حضرت شیخ الہند کو وضو کے لئے تکلیف نہ ہو حالانکہ اس طرح رات بھر جانے سے پانی کی مختنڈ براۓ نام ختم ہوتی تھی لیکن خدمت کو دیکھنے اپنے محبوب استاد کی خدمت میں جانے کتنی راتیں حضرت مدنی کو سونا نصیب نہ ہوا۔ اور یوں رات بھر پانی سینے پر لگائے رکھنے سے سینہ پر ایک واضح نشان پڑ گیا تھا مزید برآں یہ کہ جب حضرت شیخ الہند کو انگریز کی طرف سے گرفتاری کا وارث جاری ہوا اور آپ کو قید کر لیا گیا تو حضرت مدنی نے خود رخواست دے کر اپنے آپ کو پیش کیا کہ استاد کے ساتھ مجھے بھی قید کر لیا جائے اور یوں خود کو شدید مشقت میں ڈالا اور خدمت استاد کی بینظیر تاریخ رقم کر دی۔ (شیخ الاسلام مولانا حسین احمد مدینی رحمہ اللہ کے چند واقعات)

## شیخ الاسلام حضرت مدنی رحمہ اللہ کا جذبہ خدمت

امولانا عطاء اللہ شاہ بخاری رحمۃ اللہ علیہ سے روایت ہے کہ یوپی میں ایک جگہ میری

تقریر تھی۔ رات کو تین بجے تقریر سے فارغ ہو کر لیٹ گیا۔ ابھی میں شم غنوڈگی کی حالت میں تھا کہ مجھ کو محسوس ہوا کہ کوئی میرے پاؤں دبارہ ہے۔ میں نے کہا کہ لوگ اسی طرح دباتے رہتے ہیں۔ کوئی مخلص ہو گا۔ مگر اس کے ساتھ معلوم ہو رہا تھا کہ یہ مٹھی تو عجیب قسم کی ہے۔ باوجود راحت کے نیند رخصت ہوتی جا رہی تھی۔ سر اٹھایا تو دیکھا حضرت شیخ مدفنی رحمۃ اللہ علیہ ہیں۔ فوراً پھر کر چار پائی سے اتر پڑا اور ندامت سے عرض کیا۔ حضرت! کیا ہم نے اپنے لیے جہنم کا خود سامان پہلے سے کم کر رکھا ہے کہ آپ بھی ہم کو دھکا دے کر جہنم بھج رہے ہیں۔ شیخ نے جواب فرمایا آپ نے دیر تک تقریر کی تھی۔ آرام کی ضرورت تھی اور آپ کی عادت بھی تھی اور مجھ کو سعادت کی ضرورت ساتھ ہی نماز کا وقت قریب تھا۔ میں نے کیا غلطی کی ہے۔ (شیخ الاسلام مولانا حسین احمد مدفنی رحمۃ اللہ کے چند واقعات)

### ایشار

استاد العرب والعم حضرت مدفنی کا معمول تھا کہ عشاء کے بعد سے بارہ بجے تک حدیث کی سب سے بڑی مہتمم بالشان کتاب بخاری شریف کا درس دیتے تھے۔ مولانا فیض اللہ، حضرت مرحوم کولاٹھین دکھانے پر مأمور تھے، ان کا بیان ہے، ایک رات حضرت نصف شب کو سردی کے موسم میں مہمان خانہ میں تشریف لائے، دیکھا کہ ایک صاحب خستہ حال بوسیدہ کپڑوں میں ملبوس چار پائی پر بیٹھے ہیں۔ حضرت رحمۃ اللہ علیہ نے فرمایا، ان سے پوچھو کہ کیوں بیٹھے ہیں۔ اور پھر خود ہی جا کر پوچھا تو اش مہمان نے جواب دیا کہ کسی صاحب نے مجھے دسترانہ سے اٹھا دیا اور میرے پاس لحاف بھی نہیں ہے۔ حضرت پر بڑا اثر پڑا۔ بار بار ان کا نام پوچھا مگر پرستہ نہ چلا۔ فوراً اندر تشریف لے گئے اور کھانا لے کر خود باہر تشریف لائے اور جب تک اس مہمان نے کھانا نہیں کھایا آپ باہر ہی بیٹھے رہے۔ سارے مہمان اور اہل خانہ سوچ کے تھے حضرت اندر گئے اور اپنا بستر اٹھا لائے اور اس کو بچھا دیا اور خود ساری رات عبا اوڑھ کر گزار دی۔ مولانا فیض اللہ جو حضرت کے شاگرد ہیں، کا بیان ہے کہ میں نے بہت اصرار کیا اور چاہا کہ اپنا بستر لے آؤں اور حضرت آرام فرمائیں مگر اس پیکر سنت نے گوارانہ کیا۔ (شیخ الاسلام مولانا حسین رحمۃ اللہ کے چند واقعات)

## کمال قناعت و ایشار

قاضی ظہور الحسن صاحب سیو ہاروی تحریر فرماتے ہیں۔ حضرت مولانا سید حسین احمد مدنی رحمۃ اللہ علیہ سے میرے دیرینہ دوستانہ تعلقات تھے، مگر ملاقات کا اتفاق کم ہوتا تھا۔ ۱۹۲۰ء میں سیو ہارہ میں عظیم الشان جلسہ ہوا میں اس کا ناظم تھا۔ ہندوستان کے مشہور ہندو مسلمان لیڈر اور علماء نے اس میں شرکت کی۔ میں نے تمام مدعوین کو سینئٹ کلاس کا کرایہ ایک خادم کا کرایہ اور کچھ زائد خرچ بذریعہ منی آرڈر روانہ کر دیا تھا۔ حضرت مولانا اس زمانہ میں کلکتہ میں مقیم تھے ان کو بھی مدعو کیا گیا تھا اور بحساب بالامنی آرڈر تجھ دیا گیا تھا۔ کلکتہ سے سیو ہارہ تک میل ٹرین کا چھبیس گھنٹہ کا سفر ہے مولانا بنفس نفس تشریف لائے کوئی خادم وغیرہ ساتھ نہ تھا کیپ پہنچتے ہی سب سے پہلے حضرت نے دریافت فرمایا کہ ناظم صاحب کا دفتر کہاں ہے؟ میرے پاس دفتر تشریف لائے اور سلام و مصافحہ کے بعد میز پر ایک پرچہ اور کچھ روپے رکھ کر قیام گاہ تشریف لے گئے۔

پرچہ دیکھنے سے معلوم ہوا کہ مولانا نے تھرڈ کلاس میں سفر کیا ہے اور ناشتا وغیرہ میں صرف سات آنے خرچ کئے ہیں۔ اجلاس میں شریک ہونے والے کسی بھی لیڈر یا عالم نے ایسی کفایت شعاراتی کا ثبوت نہیں دیا تھا۔ جب واپسی کا وقت آیا تو ممبران جلسے نے طے کیا کہ مولانا کو سوروپے رخصتانہ میں پیش کئے جائیں اور جب میں نے مذکورہ قرارداد کے مطابق رقم پیش کی تو مولانا نے فرمایا کہ جو پرچہ میں نے آپ کو دیا تھا کیا وہ گم ہو گیا؟ میں نے کہا کہ موجود ہے شامل حساب ہے! تو فرمایا کہ کیا آپ نے اسے دیکھا نہیں؟ میں نے کہا کہ اس کو میں نے دیکھا ہے اور جستر حساب میں اسے درج کرایا ہے! فرمایا: پس مجھے اسی قدر دید تجھے؟ میں نے عرض کیا کہ کمیٹی نے جو کچھ تجویز کیا ہے میں اسے پیش کر رہا ہوں اور آپ کو بھی کمیٹی کی تجویز کو قبول کرنا چاہئے! فرمایا: کمیٹی میں کتنے ممبر ہیں؟ میں نے کہا: ہم سات آدمی ہیں۔ فرمایا اس جلسہ پر جو روپیہ خرچ ہو رہا ہے وہ آپ ہی صاحبوں کا ہے یا عام چندہ سے ہے؟ میں نے کہا: عام چندہ ہے! فرمایا: پھر آپ کو اس طرح صرف

کرنے کا حق نہیں ہے! میں نے کہا کہ پلک نے ہمیں اختیار دیا ہے! کہنے لگے کہ پلک نے آپ کو یہ سمجھ کر اختیار دیا ہے کہ آپ حضرات کفایت شعاراتی کے ساتھ واجبی طور پر خرچ کریں گے۔ لہذا آپ اس بیداری کے ساتھ خرچ کرنے کے مختار و مجاز نہیں ہیں۔ میں نے کچھ اور کچھ بحثی کرنی چاہی مگر حضرت نے (فیصلہ کن انداز میں) فرمادیا کہ میں اس سے زیادہ نہیں لوں گا۔ (قاضی ظہور الحسن صاحب سیوط حاروی)

## حضرت مولانا حسین احمد مدفنی رحمۃ اللہ علیہ کا واقعہ

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

شیخ الاسلام حضرت مولانا حسین احمد مدفنی ایک مرتبہ ٹرین کا سفر کر رہے تھے گرمی کا موسم تھا، ایک انگریز اپنی نیم کے ساتھ سامنے کی سیٹ پر آ کر بیٹھ گیا۔ حضرت خاموش بیٹھے رہے، تو انگریز صاحب کے دل میں خیال آیا کہ کیوں نہیں ان مولوی صاحب سے بات چیت کروں۔

چنانچہ اس نے مسئلہ چھیڑ دیا، مولانا! آپ لوگ عورت کو گھر کی چار دیواری میں قید کر دیتے ہیں۔ باہر نکلتی ہے تو اس پر کفن کی طرح پرده پیٹ دیتے ہیں۔ ہم نے دیکھو عورت کو کتنی آزادی دی ہے۔ یہ میری بیوی ہے اور دیکھو، یہ کتنے خوبصورت کپڑے پہن کے میرے ساتھ چل رہی ہے۔ ہم تو شانہ بشانہ عورت کے ساتھ چلتے ہیں۔ اب اس نے ایسی ایسی باتیں کرنی شروع کر دیں۔ اصل میں وہ ”حضرت رحمۃ اللہ علیہ کو تسلیک کرنا چاہ رہا تھا۔

حضرت خاموشی سے اس کی بات سنتے رہے۔ پسینہ آ رہا ہے، گرمی کا موسم ہے اور پھر وہ انگریز باز بھی نہیں آ رہا تھا۔ حضرت نے کافی دیر تو صبر کیا پھر ساتھ شاگرد بیٹھا تھا اس شاگرد کو کہا کہ بھائی گرمی کا موسم ہے، ذرا بخوبی بناؤ اور پلاو۔ اس نے شربت بنایا، پھر اس میں اس نے برف ڈالی پھر اس میں لیموں نچوڑے۔ اب جب وہ لیموں نچوڑ رہا تھا نا تو انگریز صاحب بھی اس شربت کو لپھاتی نظر وہ شیخ بیگ بن کی طرف۔ حضرت رحمۃ اللہ علیہ نے دیکھا کہ یہ بار بار ادھر دیکھ رہا ہے بخوبی کی طرف۔ حضرت رحمۃ اللہ علیہ نے اس سے پوچھا کہ آپ اس شربت کی طرف بار بار کیوں دیکھ رہے ہیں؟ اس نے کہا: جی گرمی کا موسم ہے

لیوں چیز ہی ایسی ہے کہ گرمی کے موسم میں اس کو دیکھ کر منہ میں پانی آہی جاتا ہے۔

حضرت رحمۃ اللہ علیہ نے فرمایا: بالکل اسی طرح عورت چیز ہی ایسی ہے کہ بے پردہ ہو تو اس کو دیکھ کر مرد کے منہ میں پانی آہی جاتا ہے۔ اب جو یہ جواب سنا تو بے چارے نے شرم سے سر جھکا لیا۔ آج مٹھاس کا نام لے لو، دل متوجہ ہوتا ہے، کھٹاس کا نام لے لو، دل متوجہ ہوتا ہے۔ توبے پردہ عورت اگر پھرے گی تو نوجوان لوگوں کے دل کیوں اس کی طرف متوجہ نہیں ہوں گے۔ (خطبات فقیر ج 30 ص 204)

## شیخ الاسلام مولانا سید حسین احمد مدنی رحمۃ اللہ اور اتباع سنت

حضرت مدنی رحمۃ اللہ آخر میں کافی عرصہ شدید علیل رہے اس دوران مرض گھٹتا بڑھتا رہا.... ایک مرتبہ مرض بڑھا وہ بھی اس قدر کہ شب و روز یکساں نہایت اضطراب کے عالم میں گزرنے لگے اگرچہ آپ کی لغت میں آرام ایک بے معنی لفظ سے زیادہ اہمیت نہ رکھتا تھا لیکن اب آپ مجبور تھے کہ تمام مشاغل سے کنارہ کشی اختیار فرمائیں اور بستر سے جدا نہ ہوں مگر یہ مجبوری خارجی مشاغل تک محدود تھی لیکن تسبیح و تہلیل.... ذکر عبادت کا سلسلہ اب بھی جاری تھا بلکہ اس میں اضافہ ہو گیا تھا.... سُنن و مستحبات تک کی پابندی بدستور تھی کمزوری کا یہ حال تھا کہ بغیر سہارا بیٹھنے سکتے تھے مگر غذا کے وقت تکیے سے علیحدہ ہو جانا ضروری تھا.... سب کا اصرار ہوتا کہ تکیہ کی ٹیک لگا کر کھانا کھائیں مگر صاف فرمادیتے.... ”نہیں بھائی! یہ حملت کے خلاف ہے....“ (ماہنامہ ”محاسن اسلام“ جون 2008ء)

## کمال اخلاص کا واقعہ

شیخ الاسلام حضرت مولانا سید حسین احمد مدنی رحمۃ اللہ علیہ مرض الموت میں کچھ دنوں مدرسہ تشریف نہ لے جاسکے اور جب تنخواہ آئی تو واپس فرمادی اللہ اکبر یہ ہے وہ مقام جہاں کم سے کم آج کے دور زر پرست میں جبرائیل کے پر جلنے کا محاورہ بولا جاسکتا ہے کیا اسے انتہائی تقویٰ اور دیانت کے سوا بھی کچھ کہا جائے گا تنخواہ تو درکنار اگر مدرسہ سے وہ اپنی بیماری کے دنوں میں علاج و معالجے کیلئے بھی کچھ زائد رقم لے لیتے تو انصاف و دیانت کے منافی نہ

ہوتا..... آخر جس درسگاہ کی خدمت میں انہوں نے اپنی بہترین عمر صرف کر دی اور جس درسگاہ کو ان کے توسل نے شہرت و عظمت اور مال و منال سب ہی چیزوں سے بہرہ ور کیا انصافاً ان کا حق نہ ہوتا کہ عمر ضعیفی میں اپنی جائز ضروریات اس سے حاصل کریں لیکن یہی وہ مقام ہے جہاں سے تقویٰ اور اباحت کے دوجداگانہ راستے پہنچتے ہیں اور شیخ مدینی نے تقویٰ کا راستہ اختیار کیا اس تفصیل کو بھی نظر میں رکھیے کہ یہ اس تنخواہ کونہ لینے کا ذکر ہے جو عام قانون مدرسہ کی رو سے ان کا جائز قانونی حق تھا..... یہ ایسی چیز نہیں تھی کہ حضرت کے بلند مقام و منصب کی رعایت سے انہیں دی جا رہی ہو بلکہ وہ چیز تھی جسے مدرسہ کا ہر ملازم آئینی طور پر وصول کرتا ہے اور جس کے وصول کرنے میں دین و دنیا کسی بھی لحاظ سے انگلی اٹھانے کی گنجائش نہیں لیکن شیخ نے صاف کہہ دیا:..... ”جب میں پڑھائیں رہا ہوں تو تنخواہ کیسی“

مجلس شوریٰ نے طے کیا کہ کسی نہ کسی طرح ان کا یہ جائز حق انہیں پہنچادینا چاہئے لیکن ایک مرد عزیت کوش کو اس کے فیصلے سے ہٹانا اتنا آسان نہ تھا کہ جس کا جی چاہے جا کر معاملہ نہٹا دے حضرت مولانا قاری محمد طیب مہتمم دارالعلوم دیوبند کو یہ کام سونپا گیا کہ کسی مناسب وقت میں وہی حضرت کو سمجھائیں اور ایک ہزار سے کچھ زائد کی یہ رقم ان کے حوالے کر دیں حضرت مہتمم صاحب اس فکر میں رہے کہ شیخ کی طبیعت کچھ سہولت پر ہو تو اظہار مدعا کریں لیکن اللہ کو یہ منظور نہیں تھا اور گفتگو کا مناسب موقع میسر آنے سے پہلے ہی انھیں اللہ تعالیٰ نے اپنے یہاں بلا لیا..... بعد میں حضرت مہتمم صاحب شیخ کی زوجہ مکرمہ کی خدمت میں تشریف لے گئے اور فرض تعزیت ادا کرنے کے بعد کہا کہ:.....

”وہ رقم آپ لے لیں کیونکہ وہ شیخ کا قطعاً قانونی اور جائز حق ہے“

اس پر جواب زوجہ مکرمہ نے دیا وہ بھی واقعی ان کی عظمت و خصوصیت کے عین مطابق ہے..... ایک وسیع القلب..... فراخ حوصلہ..... سیر چشم اور زاہد و متqi شیخ کی حرم محترم کو بے شک اتنا ہی اونچا ہونا چاہئے انہوں نے فرمایا:..... ”آپ سب کچھ ٹھیک کہتے ہیں مگر جب انہوں نے ہی زندگی میں یہ رقم نہیں لی تو ہم ان کے بعد اسے کیسے لے سکتے ہیں“

حضرت مہتمم صاحب نے بہت کچھ سمجھایا اور ظاہر ہے کہ ان کے حسن کلام.....رعایتی گفتار اور قوت استدلال کا کہنا ہی کیا ہے مگر رقم نہیں لی گئی اور خاتون ذی جاہ نے ثابت کر دیا کہ ایک مخلص دریادل اور خدا پرست مردمومن کے اہل و عیال اس کی خصوصیات کا گہرا اثر قبول کئے بغیر نہیں رہ سکتے.....(ماہنامہ تجھی دبو بندھ ۱۲)

## حضرت مولانا حسین احمد مدفی رحمہ اللہ کا کمال تواضع

مولانا عبداللہ رحمۃ اللہ علیہ حضرت رائے پوری رحمۃ اللہ علیہ سے بیعت تھے ... لا ہو ردہلی مسلم ہوٹل میں برس ہابرس خطیب رہے ... ان کا بیان ہے کہ ... میں مدینہ منورہ حاضر ہوا... اور مولانا حسین احمد مدفی رحمۃ اللہ علیہ کے پاس قیام کیا... ایک روز جب مولانا کے ساتھ مسجد نبوی میں نماز پڑھنے کے لیے گیا... تو میں نے مولانا کا جوتا اٹھایا... مولانا اس وقت تو خاموش رہے۔ دوسرے وقت جب ہم نماز پڑھنے کے لیے گئے تو مولانا نے میرا جوتا اٹھا کر سر پر رکھ لیا۔ میں پیچھے بھاگا۔ مولانا نے تیز چلنا شروع کر دیا۔ میں نے کوشش کی کہ جوتا لے لوں۔ لیکن نہیں لیسے دیا۔ میں نے کہا کہ خدا کے لیے سر پر تونہ رکھتے۔ فرمایا کہ عہد کرو کہ آئندہ حسین احمد کا جوتا نہ اٹھاؤ گے۔ میں نے عہد کر لیا تب جوتا سر پر سے اٹا کر نیچے رکھا... (یادگار واقعات)

## حضرت مدفی رحمہ اللہ کی سخاوت کا واقعہ

ایک دن دیوبند کے ایک صاحب نے آکر حضرت شیخ الاسلام مولانا حسین احمد مدفی رحمہ اللہ کے سامنے اپنی ضرورت کا اظہار کیا اور کچھ رقم طلب کی حضرت مدفی رحمہ اللہ نے فوراً ہی پانچ روپے عنایت فرمائے ...

کسی نے عرض کیا کہ:... "حضرت! یہ شخص تو علماء کو گالیاں دیتا ہے..." آپ نے فرمایا:... "اسی وجہ سے تو میں نے اس کو روپے دیئے ہیں... اس کو خیال تو ہو گا کہ علماء سے روپے ملتے ہیں ان کو گالیاں نہ دینی چاہئیں... (انفاس قدیسیہ)

## حضرت مولانا حسین احمد مدفی رحمہ اللہ کے آخری کلمات

شیخ الاسلام حضرت مولانا مدنی، قطب الارشاد حضرت مولانا رشید احمد محدث گنگوہی (۱۹۰۵ء) کے مرید و خلیفہ اجل، شیخ الاسلام حضرت مولانا محمود حسن دیوبندی (۱۹۲۰ء) کے شاگرد اور ممتاز عالم دین، ”دنیا امتحان کی جگہ ہے، اللہ تعالیٰ اپنے بندوں کا امتحان لیتے ہیں جن پر نعمتوں کی بارش ہوتی ہے ان پر مصیبیں بھی آتی ہیں، بندہ کا کام ہے صبر و شکر سے کام لے، ہر حال میں راضی بردار ہے یہی امتحان کی کامیابی ہے“، الہمیہ محترمہ یہ الفاظ سنتی ہیں تو بے اختیار آنکھوں سے آنسو منکنے لگے، فوراً انہیں تسلی دی اور فرمایا ”فکر کی کوئی بات نہیں میرا مرض بہت جلد جاتا رہے گا، ان شاء اللہ صحبت ہو جائے گی گھبرا نے کی کوئی بات نہیں، یہ صحت تو اس لئے ہے کہ اسلام کی تعلیم ہے جو ہمیشہ یاد رہنی چاہئے“، اس کے بعد چادر تان کر آرام فرمانے لگے تھوڑی دیر بعد نماز ظہر کا وقت ہو گیا، دیکھا گیا تو حالت نیند ہی میں روح پرواز کر چکی تھی۔ (دین و داش جلد ا)

## حضرت مدفی رحمہ اللہ کا عشق و ادب

حضرت مولانا حسین احمد مدفی رحمۃ اللہ علیہ کا حال یہ تھا کہ.... جو صاحب ان کے ساتھ تھے مدینہ منورہ میں انہوں نے بتلایا کہ مولانا روضہ اقدس کے سامنے کھڑے ہوتے تھے.... گردن جھکی ہوئی بالکل خاموش.... آواز نہیں نکالتے تھے ادب کی وجہ سے.... آنکھوں سے آنسو جاری ہوتے تھے.... ایک ڈیر ڈھنہ بالکل اسی طرح کھڑے رہتے تھے صلوٰۃ و سلام پڑھتے تھے کیا یہ سب کچھ بغیر عشق کے ہوتا تھا؟ محبت و عشق اصل تو قلب میں پیدا ہوتا ہے۔ اس کا اثر سارے جسم پر ہوتا ہے۔ آنکھوں پر بھی.... وہ اتباع سنت کرتی ہیں.... کافیوں پر بھی وہ اتباع سنت کرتے ہیں.... زبان پر بھی کہ اتباع سنت اس کے اندر آ جاتا ہے۔ ہر چیز کا یہی حال ہے.... صرف نام اہل سنت رکھنے سے اتباع سنت نہیں ہوتا.... (سرمایہ عشق)

## حضرت مدفی رحمہ اللہ کا حسن کردار

حضرت مولانا احمد علی لاہوریؒ سے روایت ہے کہ جب حضرت مدفی آخری حج سے

تشریف لارہے تھے تو ہم لوگ اٹیشن پر شرفوزیارت کے لئے گئے حضرت کے متولین میں سے ایک صاحبزادہ محمد عارف ضلع جہنگ، دیوبند تک ساتھ گئے۔ ان کا بیان ہے کہ ٹرین میں ایک ہندو چنسلر میں بھی تھے۔ جن کو ضرورت فراغت لاحق ہوئی۔ وہ رفع حاجت کے لئے گئے اور اُنہوں نے پاؤں باطل ناخواستہ واپس ہوئے حضرت مولانا مدنی سمجھ گئے۔ فوراً چند سکریٹ کی ڈبیاں ادھر ادھر سے اکٹھی کیں اور لوٹا لے کر پاخانہ میں گئے اور اچھی طرح صاف کر دیا۔ اور ہندو دوست سے فرمائے گئے، جائیے پاخانہ تو بالکل صاف ہے۔ نوجوان نے کہا کہ مولانا میں نے دیکھا ہے، پاخانہ بالکل بھرا ہوا ہے۔ قصہ مختصر وہ اٹھا اور جا کر دیکھا تو پاخانہ بالکل صاف تھا۔ بہت متاثر ہوا۔ اور بھر پور عقیدت کے ساتھ عرض کرنے لگا یہ حضور کی بندہ نوازی ہے جو سمجھ سے باہر ہے۔ اسی واقعہ کو دیکھنے پر یا اس طرح کے کسی دوسرے موقع پر اسی ڈبہ میں خواجہ نظام الدین تو نسوی مرحوم نے اس ڈبہ میں ایک ساتھی سے پوچھا کہ کھدر پوش کون ہے۔ جواب ملا کہ یہ حسین احمد مدنی ہیں۔ تو خواجہ صاحب مرحوم بے اختیار ہو کر حضرت مدنی کے پاؤں سے لپٹ گئے اور رونے لگے۔ حضرت نے جلد پاؤں چھڑائے اور پوچھا کیا بات ہے تو خواجہ صاحب نے کہا سیاسی اختلافات کی وجہ سے میں نے آپ کے خلاف فتوے دیئے اور بر اجلا کہا۔ اگر آج آپ کے اس اعلیٰ کردار کو دیکھ کرتا سب نہ ہوتا تو شاید سیدھا جہنم میں جاتا۔ حضرت نے فرمایا: میرے بھائی میں نے تو حضور صلی اللہ علیہ وسلم کی سنت پر عمل کیا ہے۔ اور وہ سنت یہ ہے کہ حضور صلی اللہ علیہ وسلم کے ایک یہودی مہمان نے بستر پر پاخانہ کر دیا تھا۔ صحیح جلدی اٹھ کر چلا گیا۔ جب اپنی بھولی ہوئی تکوار لینے واپس آیا تو دیکھا کہ حضور صلی اللہ علیہ وسلم نفس نفس اپنے دست مبارک سے بستر دھور ہے ہیں۔ یہ دیکھ کروہ مسلمان ہو گیا۔ (خدمت خلق ایک عظیم عبادت)

## خود جا کر پانی پلا یا

ایک مرتبہ ایک خستہ حال شخص جو کہ قوم کا گندھیلا (غیر مسلم) تھا دروازے پر آ کر کھڑا ہو گیا اور کہا کہ مجھے پانی پلا دو! حضرت کے گرد و پیش بہت سے آدمی بیٹھے تھے مگر اتفاق سے کسی کو خیال نہیں آیا۔ حضرت اس کی آوازن چکے تھے خود اٹھئے اور جا کر نل سے لوٹے میں

پانی بھرنا شروع کر دیا۔ اب تو ہر شخص کو تنبہ ہوا اور ہر شخص نے آپ سے لوٹا لینا چاہا مگر کسی کو نہیں دیا اور خود جا کر اس شخص کو پانی پلا دیا۔ (مولانا فضل الکریم صاحب حسین)

## شاگرد کی خدمت

اسارت کراچی کے زمانہ میں مشہور لیڈر مولانا محمد علی صاحب حضرت شیخ رحمۃ اللہ علیہ سے تفسیر قرآن کریم پڑھتے تھے اور حضرت گا بید احترام فرماتے تھے۔ اس کے باوجود حضرت شیخ رحمۃ اللہ علیہ میں خدمتِ خلق کا جو بے پناہ جذبہ تھا اس کا اندازہ صرف اس واقعہ سے ہوتا ہے۔ مولانا محمد علی صاحب مرحوم کثرت بول کا عارضہ تھا جس کی بنا پر آپ نے پیشاب کے لئے برتن اپنے کمرے ہی میں رکھوالیا تھا۔ یہ برتن اکثر ویسٹر پیشاب سے بھرا رہتا تھا لیکن مولانا محمد علی صاحب مرحوم جب علی الصباح بیدار ہوتے تو وہ برتن پیشاب سے خالی اور دھلا ہوا صاف سترہ انظر آتا۔ کافی عرصہ تک یہ معہداں کی سمجھی میں نہ آیا اتفاق سے ایک رات عین اس وقت آنکھ کھل گئی جب کہ حضرت شیخ رحمۃ اللہ علیہ اس برتن کو صاف کرنے کی غرض سے لئے جا رہے تھے۔ اس وقت معلوم ہوا کہ مخدوم جہاں خادم بنے ہوئے ہیں۔ (انفاس قدسیہ)

## غريب مزدور کے مکان پر تشریف آوری و معدرت

دیوبند کا واقعہ ہے میدو پلے دار نے ایک مرتبہ حضرت کی دعوت کی اور وقت پر حاضر ہو کر عرض گزار ہوا کہ حضرت! کھانا تیار ہے تشریف لے چلے۔ حضرت کے یہاں اس وقت مہمانوں کا بہت کافی ہجوم تھا اور حضرت کسی کام میں مصروف تھے۔ آپ نے اس سے فرمایا کہ میرا اس وقت جانا نہیں ہو سکتا تم کھانا یہیں بھیج دو چنانچہ میدو دیگ لے کر حاضر ہو گیا۔ دوسرے دن نماز نجمر کے بعد حضرت رحمۃ اللہ علیہ خلاف توقع اور اچانک میدو کے مکان پر پہنچ گئے اور دروازے کی کنڈی جا کھٹکھٹائی۔ میدو نے دروازہ کھولا تو دیکھتا کیا ہے کہ حضرت بذاتِ خود دروازے پر کھڑے ہیں وہ بیچارہ کچھ مسافت اور کچھ شدت تاثر سے رو نے لگا اور آپ کو مکان میں لے گیا۔ حضرت نے فرمایا: بھائی! تم غریب آدمی ہو۔ میں نے کل تمہارے یہاں آنے سے اس لئے انکار کر دیا تھا کہ تم خواہ مخواہ زیریبار ہو تے۔ (انفاس قدسیہ بحوالہ امامی صاحب)

## ایشارہ و انکسار

ترک عہد حکومت کی بات ہے کہ مدینہ منورہ میں علاوہ احتجاف دیگر مسلک کے مفتیان کرام بھی فتویٰ دیا کرتے تھے۔ مفتی احناف بہت ضعیف و کمزور تھے اس لئے ان سے کما حقہ محنت کے ساتھ تحقیق و تدقیق مسائل کا کام انجام نہیں پاتا تھا اس لئے ان کے فتویٰ ویسے مدل اور محققانہ نہیں ہوتے تھے جیسے کہ مفتی شوافع وغیرہ کے۔ حضرت کا قیام اس زمانہ میں مدینہ منورہ، ہی میں تھا۔ آپ سے احتجاف کی یہ سبکی دیکھی نہ گئی اور ایک دن مفتی احناف سے فرمایا کہ آپ چونکہ بہت ضعیف ہیں اس لئے اگر مناسب سمجھیں تو میں فتویٰ لکھ دیا کروں اور آپ اس پر دستخط فرمادیا کریں اس کی اشاعت ہوگی آپ ہی کی جانب سے۔ مفتی صاحب نے یہ بات بخوبی منظور کر لی۔ متوں یہ سلسلہ جاری رہا کہ فتاویٰ حضرت تحریر فرماتے اور دستخط مفتی صاحب کر دیا کرتے۔ لطف یہ کہ اس زمانے میں کسی کو اس بات کی خبر تک نہ ہوئی۔ اس طرح حضرت رحمۃ اللہ علیہ نے دوسرے کی شہرت اور وقار کی بحالی کے لئے گناہ رہتے ہوئے مسلسل تکالیف برداشت کر کے ایشاروں بے نفسی کا اعلیٰ ترین کردار پیش فرمایا۔ (شیخ الاسلام مولانا حسین رحمۃ اللہ کے چند واقعات)

## باعہمی اکرام و اعزاز کا تابندہ واقعہ

ایک مرتبہ کھتوں میں تبلیغی اجتماع تھا ہم لوگ حضرت مولانا محمد الیاس صاحبؒ کی ہمراہی میں کھتوں پہنچے۔ ریل سے اتر کر معلوم ہوا کہ ہاتھی وغیرہ آئے ہیں اور اشیشن سے جلوس کی شکل میں جانا ہوگا۔ ہم نے یہ کہتے ہوئے کہ یہ تبلیغی اصول کے خلاف ہے جلوس سے انکار کر دیا اور ایک معمولی یکہ پر بیٹھ کر قیام گا دپنچ گئے۔ جلسہ کی کارروائی شروع ہو چکی تھی۔ اچانک معلوم ہوا کہ اس وقت کانگریس کا بھی جلسہ ہے اور حضرت مولانا مدفنی بھی تشریف لائے ہوئے ہیں اس کی مخالفت میں یہ جلسہ کیا گیا ہے۔ حضرت مولانا محمد الیاس صاحبؒ نے تقریر بند کر دی اور فرمایا: حضرت مدفنی تشریف لائے ہوئے ہیں سب حضرات چل کر ان کی تقریر سینیں! یہ فرمائ کر اپنے جلے کو ختم کر دیا اور اس مقام پر پہنچے جہاں کانگریس کا

جلسہ ہو رہا تھا وہاں پہنچ کر معلوم ہوا کہ حضرت مدینی کو جب اس بات کا علم ہوا کہ اس وقت تبلیغی جلسہ ہے اور مولانا محمد الیاس صاحب تقریر فرمائے ہے ہیں تو اپنی تقریر ختم کر دی اور لوگوں کو تبلیغی جلسہ میں شرکت کی ہدایت فرمائے کر دیوبند روانہ ہو گئے۔ جلسہ نہ یہاں ہوانہ وہاں۔ دونوں بزرگ چل بے مگر آنے والی نسلوں کے لئے اپنے خلوص اور للہیت کی ایک مثال قائم کر گئے۔ (حضرت مولانا احتشام الحسن صاحب کاندھلوی)

## دین کی خدمت کا بے پناہ جذبہ

حضرت مدینی رحمۃ اللہ کا معمول تھا کہ جمعرات کو آپ کا تبلیغی سفر ہوا کرتا یا اسفار عام طور پر دیہی علاقوں کے ہوتے تھے۔ اس پیرانہ سالی اور ضعف کے باوجود گاؤں گاؤں کا پروگرام رہتا تھا جہاں کا راستہ خراب کچی سڑکیں۔ کہیں کار خراب ہو گئی۔ کہیں ڈرائیور راستہ ہی بھول گیا غرضیکہ بدقت تمام پہنچنا ہوتا تھا۔ اس وجہ سے بار بار کوشش کی گئی کہ سفر بند ہو جائے۔ چنانچہ اخبارات وغیرہ کے ذریعہ اعلان کیا گیا اور لوگوں سے انفرادی طور پر بھی کہا گیا مگر کون سنتا ہے۔ بقول شخصے صاحب غرض انداہا ہوتا ہے لوگ آتے اور بلا تامل تاریخ لے کر چلے جاتے۔ جب دیکھا گیا کہ کوئی نہیں مانتا تو یہ کیا گیا کہ جو اس سلسلے میں آتا ہے اس وقت تک حضرت سے نہ ملنے دیا جاتا جب تک اس بات کا اقرار نہ کر لیتا کہ سفر کے سلسلے میں کوئی گفتگو نہیں کی جائے گی۔ دو چار دن تک تو یہ معاملہ رہا۔ اس کے بعد ایک صاحب نے براہ راست حضرت کی خدمت میں درخواست پیش کر دی۔ حضرت رحمۃ اللہ علیہ نے فرمایا: مجھ کو فرصت نہیں ہے! دوسرے وقت انہوں نے پھر وہی درخواست پیش کر دی اور ساتھ ہی ساتھ یہ بھی کہہ دیا کہ حضرت! آپ کے تشریف لے جانے سے مدرسہ کا بہت فائدہ ہو گا۔ اس وقت سارے گاؤں والوں کو شوق ہے اور وہ سب آپ کے منتظر ہیں۔ ان شاء اللہ آپ کے تشریف لے جانے کی برکت سے سارا گاؤں دیندار ہو جائے گا۔ (حضرت کو سفر پر آمادہ کرنے کے لئے اس قدر کہہ دینا کافی تھا بہر حال، یہ سن کر آپ نے فوراً ڈائری منگائی اور اس میں تاریخ نوٹ کر لی اور بعد میں جب عرض کیا گیا کہ حضرت! آپ نے تاریخ کیوں دیدی تو فرمایا: بھائی! مجھے شرم آئی کہ خدا کو کیا منہ دکھاؤں گا۔ ایک شخص کہتا ہے کہ تیرے جانے کی وجہ سے

دین کا فائدہ ہوگا اور میں اپنے آرام کی وجہ سے کہہ دوں کہ نہیں جاؤں گا۔

ایک مرتبہ ایک جگہ کے لئے حضرت نے وعدہ فرمایا تھا۔ اتفاق سے اسی دوران بخار آ گیا۔ باری کا بخار تھا۔ ایک دن کے وقفہ سے تیرے دن آ جایا کرتا تھا۔ آپ کی علاالت کو دیکھتے ہوئے اجازت حاصل کرنے کے بعد آپ کی علاالت اور جلسے میں عدم شرکت کے بارے میں ان کو بذریعہ تاریخ مطلع کر دیا گیا جن سے آپ نے وعدہ فرمایا تھا لیکن اس کے باوجود تاریخ موعود پروہ بزرگ مع کار آم موجود ہوئے۔ حضرت رحمۃ اللہ علیہ نے فرمایا: کہتے کیسے تشریف لائے؟ انہوں نے کہا کہ حضرت آپ نے وہاں چلنے کا جو وعدہ فرمایا تھا۔ حضرت نے دریافت کیا کہ: کیا تاریخیں پہنچا؟ انہوں نے کہا کہ تاریخ پہنچ گیا مگر وہاں گاؤں والے اور باہر کے لوگ ہزاروں کی تعداد میں جمع ہو گئے ہیں وہ سب مجھ پر خفا ہو رہے ہیں اور میرے بارے میں کہتے ہیں کہ اس نے ہمارا کام خراب کر دیا ہے اگر یہ معلوم ہوتا تو ہم اسے کبھی نہ سمجھتے اور خود جا کر دعوت دیتے۔ یہ سن کر حضرت رحمۃ اللہ علیہ بہت خفا ہوئے اور فرمایا: دیکھتے نہیں میرا کیا حال ہو رہا ہے۔ ضعف کی وجہ سے اٹھنا بیٹھنا مشکل ہے۔ گھنٹوں کی تکلیف کی وجہ سے ایک قدم چلنا دشوار ہے۔ وعدے کا یہ مطلب تھواڑا ہی تھا کہ مر رہا ہوں تب بھی جاؤں گا۔

وہ شخص روئے لگا۔ حضرت رحمۃ اللہ علیہ نے مہمان خانے میں چائے نوش فرمائی اور درخواستیں وغیرہ ملاحظہ فرمانے لگے۔ سب لوگ مطمئن ہو گئے کہ چلواب جانا نہیں ہو گا۔ حضرت نے خود ہی انکار فرمادیا ہے۔ تقریباً پون گھنٹے کے بعد مہمان خانے کی گھری پر زگاہ ڈالی اور فرمایا میرا سامان اندر سے منگالو! اب تو سب کے کان کھڑے ہوئے۔ فوراً بھائی اسعد صاحب آئے اور انہوں نے عرض کیا کہ حضرت! ہم نے وہاں تاروے دیا تھا، وہاں سے تار پہنچنے کی اطلاع بھی آگئی تھی۔ دوسرے یہ کہ کل آپ کے بخار کی بھی باری ہے اگر خدا نخواستہ سفر میں کہیں آ گیا تو بہت پریشانی ہو گی اور اس وقت بارش بھی ہو رہی ہے۔ حضرت رحمۃ اللہ علیہ نے ان تمام باتوں کو سن کر فرمایا: وہاں! جا اندر سے سامان لے آ۔ پھر خود اٹھ کر مکان کے اندر تشریف لے گئے۔ وہاں بھی یہ باتیں عرض کی گئیں۔ مگر کوئی جواب نہیں دیا۔ سامان باہر بھجوادیا اور شیر و انی پہن کر باہر آ گئے۔ اتنے میں مولا نا اعز اعلیٰ صاحب

رحمۃ اللہ علیہ تشریف لے آئے۔ موصوف نے بھی فرمایا کہ: حضرت! ضعف بہت ہو رہا ہے تشریف نہ لے جائیں۔ ہنس کر فرمایا: دیکھئے آپ سے زیادہ موٹا تازہ ہو رہا ہوں۔ بھائی اسعد صاحب نے ڈاکٹر کو بولایا کہ شاید اس کے منع کرنے سے رک جائیں۔ ڈاکٹر نے ہاتھ جوڑ کر کہا حضور ملیریا کا بخار ہے۔ کل کوباری ہے اگر بخار آگیا تو سفر میں دشواری ہو گی۔ فرمانے لگے۔ ڈاکٹر صاحب! آپ بالکل اطمینان رکھئے۔ میں ان شاء اللہ پر سوں واپس آؤں گا تو بالکل اچھا ہوں گا۔ آپ بالکل فکر نہ کریں۔ یہ کہتے ہوئے کار میں بیٹھ گئے۔ مولانا قاسم صاحب بھی ہمراہ تھے۔ حضرت نے ان سے تہائی میں فرمایا کہ: وہ بیچارہ میرے ڈانٹ پر رونے کا اصل میں اسی لئے مجھے آنا پڑا۔ حالانکہ اس میں میرا ہی فائدہ ہے کیونکہ اگر ایک شخص بھی میری وجہ سے راہ راست پر آ جاتا ہے تو ممکن ہے وہی میری نجات کا باعث بن جائے۔ (مولانا شید الدین صاحب تھیمدی دام حضرت شیخ)

## ایشارہ و قربانی

قیام آسام کے زمانے میں تہجد اور تراویح کے درمیان ایک مجلس ہوتی تھی جس میں حضرت رحمۃ اللہ علیہ مہمانوں کے سامنے آسامی پھل (پیپتا وغیرہ) پیش کرتے اور خود بھی شریک ہوتے۔ ایک مرتبہ حضرت مولانا محمد جلیل صاحب نے عرض کیا کہ حضرت! آپ اس مجلس کو موقوف فرمادیں اور تھوڑی دیر آرام کر لیا کریں۔ آپ نے جواب میں ارشاد فرمایا کہ یہ حضرات اتنی دور دراز سے آتے ہیں۔ یہی ان کی ملاقات کا وقت ہے۔ اپنے آرام کی خاطر کس طرح اس مجلس کو موقوف کر دوں نہیں مجلس بند نہیں کی جائے گی۔ (شیخ الاسلام مولانا حسین رحمۃ اللہ کے چند واقعات)

## مہمان کا اکرام

(بھیتیت مہمان) حضرت رحمۃ اللہ علیہ کے ساتھ بارہا کھانے کا اتفاق ہوا آپ (اپنے مہمانوں کی رعایت کرتے ہوئے) ہمیشہ کھانا بعد میں ختم فرماتے اور جب میں کھانے سے ہاتھ کھینچ لیتا تو ارشاد ہوتا کہ آپ مرغنا کھانے کے عادی ہو چکے ہیں۔ غریب کا کھانا حلق سے نہیں اترتا۔ ایک بار میں نے دل ہی دل میں یہ طے کر لیا کہ خواہ کچھ بھی ہو، آج کھاتا ہی رہوں گا یہاں تک کہ حضرت بھی فارغ ہو جائیں۔ چنانچہ میں نے ابتداء ہی سے بہت آہستہ

آہستہ کھانا شروع کیا۔ سب لوگ اٹھ گئے لیکن میں کھاتا رہا حضرت بھی میرے ساتھ برابر کھانے میں مشغول رہے بہت دیر ہو گئی۔ میں نے کھانا بند نہیں کیا حضرت بھی اسی دلچسپی سے کھاتے رہے۔ یہاں تک کہ مجھے خیال ہونے لگا کہ حضرت اب خفا ہو جائیں گے کہ مجھے پریشان کر رہا ہے۔ یہ سوچ کر میں نے کھانا بند کر دیا تو حضرت نے مسکرا کر اب بھی یہی فرمایا کہ غریب کا کھانا حلق سے نہیں اترتا آخر ہاتھ کھینچ ہی لیا۔ (مولانا شمس الدین صاحب مبارکبور)

## مستحقین اور مہمانوں کی خبر گیری

زمانہ مرض میں ایک دن کا واقعہ ہے طبیعت کچھ سنبھالی تھی کمرے میں کچھ تحریر فرمائے تھے میں حاضر ہوا۔ ایک دم نظر اٹھائی جیسے کسی کے منتظر ہوں، فرمایا کہ لے لے یہ لیجا! اور ۳ عدد منی کے آڑ رعنایت فرمائے جو مختلف جگہ جاری ہے تھے۔ ایک صاحبہ نے اپنی پوری کیفیت اور مغلسی کے ذکر کے بعد لکھا کہ میں یہاں مسلم نسوں اسکوں میں تعلیم حاصل کر رہی ہوں اس ماہ فیں نہ ہونے کی وجہ سے ڈر ہے کہ نام خارج ہو جائے آپ مدد فرمادیں گے تو میں بہت بڑی دشواری سے نجع جاؤں گی۔ حضرت نے ان کو تسلی دی تھی اور فیں مع کچھ زائد رقم روانہ فرمادی۔ ایک صاحبہ نے سردی کے سامان کے لئے مدد طلب کی تھی انہیں مکمل سردی کا سامان تیار کرنے کے لئے خرچ روانہ فرمایا ایک منی آڑ ران کے نام تھا۔ اس کے علاوہ جو سلسلے مستقل امداد کے تھے۔ بیماری کی شدت کے زمانے میں بھی کبھی فراموش نہ ہوئے۔ بعض اوقات سخت حیرت ہوتی جب پوری غفلت یا کرب و بے چینی کے بعد کچھ ہوش آتا تو فوراً فرماتے مہمانوں نے کھانا کھا لیا۔ اسعد کہاں ہے؟ اس سے کہو کہ مہمانوں کے ساتھ کھانا کھائے۔ ان کے آرام کا مکمل خیال رکھے۔ ایک بار مولانا اسعد صاحب کہیں چلے گئے اتفاق سے ایک مہمان کے بارے میں معلوم ہوا کہ انہوں نے کھانا نہیں کھایا ہے فوراً مولانا اسعد صاحب کو بلوایا اور جب وہ حاضر ہوئے تو سخت غضبناک ہو کر فرمایا کہ: مہمان بھوکے رہیں اور تجھے پتہ نہ چلے۔ حضرتؒ کی اس تنیبیہ کے بعد سے کبھی موصوف نے کھانے پر مہمانوں کا ساتھ نہ چھوڑا۔ ایک مرتبہ ایسا ہوا کہ سلیم اللہ جن کے ذمہ مہمانوں کی خدمت اور دیگر خانگی ضروریات کی فرائیں ہے انہوں نے

حضرت سے درخواست کی کہ روزانہ صرف آدھ گھنٹہ کے لئے گھر میں پردازہ کرائے جا سکے حاضری کا موقع عنایت فرمایا جائے تاکہ خدمت کی سعادت حاصل کر سکوں۔ حضرت نے نہایت یگانگت اور محبت سے فرمایا کہ بھائی تمہارے لئے یہ بہت کافی ہے کہ تم میرے مہماںوں کی خدمت کرتے رہو۔ سلیم اللہ! مجھے پر تمہارا یہ بڑا احسان ہے کہ میری غیر حاضری میں مہماںوں کا خیال رکھتے ہو، بس تمہیں اور خدمت کی ضرورت نہیں۔ (مولانا شید الوحیدی)

## حضرت مدفنی رحمہ اللہ کا حفظ قرآن

شیخ الاسلام حضرت مولانا سید حسین احمد صاحب مدینی کو انگریزوں نے گرفتار کیا تو جیل میں کوئی اور مشغله نہیں تھا قرآن کریم یاد کرنا شروع کر دیا اور تقریباً دو ٹکڑے یاد کیا اور روز سے تراویح میں پڑھا کرتے تھے تو مولانا کی عمر ۷۵ سال کی تھی، جبکہ اس عمر میں یادداشت کمزور ہو جاتی ہے، مگر یہ بھی قرآن کا اعجاز ہے کہ جو اس کی طرف متوجہ ہو وہ خود اس کے قلب کے اندر آ جاتا ہے، خود بے احتیاط کرے تو وہ ایک طرف ہو جاتا ہے۔ (تحفۃ حفاظ)

## مولانا اسعد مدفنی رحمہ اللہ کا بیٹی کے نام نصیحت آموز خط

شیخ الاسلام حضرت مولانا حسین احمد مدفنی رحمہ اللہ تعالیٰ کے صاحبزادے حضرت مولانا اسعد مدفنی رحمہ اللہ تعالیٰ نے اپنی پریشان حال بیٹی کے نام درج ذیل خط لکھا تھا جسے ہر خاتون..... عمل کی نیت سے تین بار پڑھ لے تو ان شاء اللہ گھر جنت بن سکتا ہے۔

عزیزہ بیٹی! اللہ تم کو دارین میں با مراد خوش و خرم رکھے آمین

بیٹی! یہ دنیا چند روزہ ہے اس لئے اس کی کسی خواہش کی خاطر آخرت کی اصلی ہمیشہ کی زندگی کو بر باد کرنا سخت دھوکہ اور اپنے سے دشمنی ہے۔ تم اب اپنی زندگی کی خود ذمہ دار ہو، ہم بوڑھے ہو گئے ہیں کسی کے ماں باپ ہمیشہ ساتھ نہیں دیا کرتے، اس لئے اب ہربات کے بھلے بُرے کو سوچ سمجھ کر کرنا۔ دراصل چاہئے والا نفع و نقصان کا جانے والا اور سب سے بڑا خیر خواہ اللہ ہے تمہارا خاندانی و رشہ دولت و باادشاہت نہیں بلکہ دین داری اور تعلق باللہ ہے،

اس لئے کسی وجہ سے اگر دولت جاتی رہے تو جانے دینا..... دنیا کی کوئی عظیم چیز نہ تمہارے لئے قابل فخر ہو سکتی ہے اور نہ ہی کام آسکتی ہے۔ تم ایسی جگہ اور خاندان میں جا رہی ہو کہ وہاں ہر قریب و بعدی تمہارے ہر کام اور ہر حرکت اور ہر چیز کو غور سے دیکھے گا اور اگر تم نے کوئی کام یا بات اپنے دادا (حضرت مولانا سید حسین احمد مدفی رحمہ اللہ) کے طریقے کے خلاف کی تو انکو رسوا کرو گی اور خود بھی ذلیل ہو گی۔ لباس میں فیشن اور نقل کی بجائے دین داری کا لحاظ اور شرم و حیاء کا پاس ضروری ہے، بہت سے لوگوں سے تعلقات مناسب نہیں ہیں کم سے کم تعلق اور کم سے کم باقیں بہت سی مصیبتوں سے بچاتی ہیں، تعلقات میں اپنے بڑوں کی مرضی کو سامنے رکھو (جس سے اور جتنا وہ پسند کریں، وہی مناسب ہے)۔ ملنے اور آنے والیوں سے خوش اخلاقی خندہ پیشانی اور انکساری سے پیش آنا ہمیشہ اپنے آپ کو سب سے کمتر سمجھنا دوسرے کتنے ہی خراب ہوں اپنے سے بہتر سمجھنا اگر سرال کے بڑوں کو اپنا بڑا اور اپنا خیر خواہ سمجھو گی تو ان شاء اللہ کبھی ذلیل نہ ہو گی۔ شادی سے پہلے ماں باپ کا درجہ اللہ اور اس کے رسول کے بعد سب سے بڑا ہوتا ہے مگر شادی کے بعد شوہر کا درجہ ماں باپ سے بڑھا ہوا ہوتا ہے۔ اس کی مرضی کے خلاف چلنا بہت بُری عادت ہے اس کو قریب مت آنے دینا خود کام کر لو خدمت کرو سب تمہارے محتاج ہوں گے اور دلوں میں عزت ہو گی آرام طلبی، کاہلی اور خدمت لینے کی خونگر بنو گی تو لوگوں کی نظر وں سے گر جاؤ گی۔

گھر کی ہر چیز پر نگرانی رکھو کوئی چیز ضائع نہ ہو کسی چیز سے بے پرواہی نہ برتو گھر اور گھر کی چیز کو برابر صاف سفرہ اور اپنی جگہ پر رکھنا، جو چیز جس جگہ سے اٹھاؤ کام ہوتے ہی اسے اپنی جگہ پر رکھنے کا اہتمام کرنا، مصالحوں۔ چائے، اچار وغیرہ سے لو، تو کام ہوتے ہی بند کر کے اس کی جگہ پر رکھو کسی چیز کو گھلا اور بے جگہ مت چھوڑنا، کپڑوں اور دوسری چیزوں کی اپنی جگہ ہونی چاہیے تاکہ جس چیز کی ضرورت ہو، وقت پر مل جائے، نماز کو ٹھیک وقت پر صحیح اور اطمینان سے دل لھا کر پڑھنے کی عادت ڈالو، ناشکری اور غیبت عورتوں کی بدترین عادات ان سے بچنے کی کوشش کرو۔ فقط والسلام اسعد غفرله (دین و داش ۶)



## مفتی اعظم پاکستان

### حضرت مولانا مفتی محمد شفیع صاحب رحمہ اللہ

#### حضرت مولانا الیاس صاحب رحمہ اللہ کا اخلاص

مفتی اعظم مفتی محمد رفع عثمانی صاحب مدظلہ اپنے وعظ میں فرماتے ہیں۔

ہم نظام الدین پہنچ تو ایک نوجوان صاحب ملے انہوں نے ہماری خیریت معلوم کرنے کے بعد فرمایا کہ معطلین نے حضرت مولانا محمد الیاس کاندھلوی رحمہ اللہ پر ملاقات کرنے پر پابندی اگار کھی ہے۔ اس پر میرے حضرت والد صاحب رحمہ اللہ (مفتی محمد شفیع صاحب رحمہ اللہ) نے فرمایا کہ میرا مقصد تو عیادت تھا سوہ حاصل ہو گیا۔ اس لئے آپ ابھی مولانا کو اطلاع نہ دیں بلکہ جب موقع ملے تو میرا سلام عرض کر کے بتا دیں کہ عیادت کیلئے آیا تھا پھر ہم رخصت ہو گئے۔ ان نوجوان صاحب کے بارے میں بعد میں معلوم ہوا کہ وہ حضرت کاندھلوی رحمہ اللہ صاحبزادہ محترم مولانا محمد یوسف صاحب رحمہ اللہ تھے تو ابھی ہم دروازے تک، ہی پہنچتے تھے کہ مولانا محمد یوسف صاحب رحمہ اللہ وزارتے ہوئے تشریف لائے اور فرمایا کہ والد صاحب (مولانا محمد الیاس کاندھلوی رحمہ اللہ) آپ کو یاد فرمار ہے ہیں۔

یہ پہلا موقع تھا کہ میں نے حضرت صاحب کی زیارت کی۔ وہ راتناہی یاد ہے کہ چارپائی پر عمامہ باندھنے لیٹھے ہوئے تھے۔ جب حضرت والد صاحب وہاں پہنچتے تو انہوں نے والد صاحب کو چارپائی پر ہی بٹھالیا۔ والد صاحب رحمہ اللہ نے تامل بھی کیا مگر ان کے اصرار پر بیٹھ گئے۔ اس کے بعد انہوں نے کچھ فرمایا اور پچوں کی طرح بے تحاشا بلکہ بلک کرو نے لگے۔ میں نے دیکھا

کہ حضرت والد صاحب ان کو تسلی دے رہے ہیں لیکن ان کو شفی نہیں ہو رہی پھر حضرت والد صاحب رحمہ اللہ نے کچھ اور فرمایا تو ان کی تسلی ہو گئی۔ اس وقت تو میں نہیں سمجھا کہ کیا فرمایا؟ بعد میں حضرت والد صاحب نے ساری بات سنائی اور حضرت والد صاحب اور مولانا محمد الیاس صاحب کی یہ آخری ملاقات تھی۔ مولانا محمد الیاس صاحب سے اللہ تعالیٰ نے ایسا کام لیا اور اتنی مقبولیت عطا فرمائی کہ کوئی دینی تنظیم بلکہ شاید تمام مذاہب میں کوئی تنظیم اتنی پرا اثر اور اتنے وسیع پیانے پر نہیں پہلی، جتنا کام ان کا پھیلا۔ یہاں کے دل کی آہ اخلاص اور فکر تھی۔

پھر حضرت والد صاحب رحمہ اللہ نے فرمایا کہ مولانا سے ملاقات کے وقت میں نے عرض کیا کہ حضرت! میں نے منع کیا تھا کہ ابھی آپ کو اطلاع نہ دی جائے تو حضرت نے فرمایا کہ آپ کی تواں وقت سخت ضرورت تھی کیونکہ میں اس وقت ایک بڑی پریشانی میں مبتلا ہوں پھر اس طرح بلکہ کروئے کہ ان سے بولا بھی نہیں جا رہا تھا بڑی مشکل سے اتنا فرمایا کہ میں نے جو یہ تبلیغ کا کام شروع کیا تھا، مجھے امید نہیں تھی کہ اتنی تیزی سے اس قدر پہلی جائے گا، مجھے تو یہ ڈر لگ رہا ہے کہ کہیں یہ استدرج نہ ہو تو حضرت والد صاحب نے فرمایا کہ حضرت! یقین تکجھے کہ یہ استدرج نہیں بلکہ یہ اللہ تعالیٰ کی طرف سے نصرت ہے اور اس پر میں قسم کھا سکتا ہوں اور اس کی دلیل میرے پاس ہے وہ یہ کہ اللہ تعالیٰ جس کے ساتھ استدرج کرتے ہیں اس کو کبھی وہم و گمان بھی نہیں ہو سکتا کہ میرے ساتھ استدرج ہو رہا ہے۔ آپ کو یہ فکر ہے کہ کہیں یہ استدرج تو نہیں۔ یہ اس بات کی دلیل ہے کہ یہ استدرج نہیں ہے ان شاء اللہ بلکہ یہ مقبولیت ہے۔

ان بزرگوں کی بھی عجیب شان تھی کہ ہر وقت محاسبہ، نفس اور اپنی کوتا ہیوں کی طرف نظر رکھتے تھے اور ہمارا یہ حال ہے کہ تھوڑا سا کام کرنے پر اس کو اپنے کمال پر محمول کرتے ہیں۔ حضرت مفتی محمد شفیع صاحب رحمہ اللہ فرمایا کرتے تھے کہ یہ جو علماء دیوبند کا ڈنکا بجا اور انکا نور پورے عالم میں پھیلا، یہ صرف ان کی علمی تحقیق کا نتیجہ نہ تھا۔ کیونکہ عالم اسلام میں اور بھی بڑے بڑے محقق علماء ہوئے ہیں لیکن ان علمائے دیوبند میں تمام کمالات کا ذریعہ اخلاص بنتا ہے۔ (اخلاص)

## مفتی اعظم رحمہ اللہ کا کمال تقویٰ

مفتی اعظم حضرت مولانا مفتی رفع عثمانی صاحب مدظلہم اپنے ایک بیان میں فرماتے ہیں: میں اپنے والد ماجد رحمۃ اللہ علیہ کا واقعہ سناتا ہوں انقال سے چند روز پہلے کی بات ہے فرمانے لگے دیکھو وہ ایک تاریکا ہوا ہے اس کے اندر بہت سارے کاغذ پروئے ہوئے ہیں.... وہ تاریخ لاو..... میں اٹھالا یا تو اس میں بہت سارے کیش میمو تھے دارالعلوم کے مطبع سے آتا کھانا خریدا اتنے پیے.... اور ذاتی کال ٹیلی فون پر کی اس کا معاوضہ اتنے پیے.... دارالعلوم کی گاڑی ذاتی کام میں استعمال ہوئی اس کے پیے جمع کرائے گئے اس کا کیش میمو.... غرض رسیدوں اور کیش میموں کا ایک موٹا گھٹا تھا.... فرمایا کہ اگرچہ اس کا حساب مکمل ہو چکا..... میں ادا نیکی بھی کر چکا..... اب ان کو محفوظ رکھنے کی کوئی اور ضرورت نہیں.... لیکن میں اس واسطے رکھتا ہوں کہ بعض لوگ اہل مدارس پر تہمت لگایا کرتے ہیں کہ یہ لوگ چندہ کھاتے ہیں.... مدرس ہا پیسہ کھاتے ہیں.... یہ میں نے اس واسطے رکھا ہوا ہے کہ اگر کوئی اعتراض کرے تو اس کے منہ پر مار سکوں کہ لو اس کو دیکھ لو..... (رسالہ البلاغ)

## جہل کا اعتراف بھی علم ہے

۱۹۵۳ء میں حضرت مفتی محمد شفیع صاحب قدس سرہ لاہور تشریف لے گئے آئی دورانِ جامعہ اشرفیہ لاہور کے مہتمم حضرت مولانا مفتی محمد حسن لے بخاری تشریف، کاظمان عذرت مفتی محمد شفیع صاحبؒ کے سپرد کیا..... اس زمانہ کے طالب علم اور آج کے مدرس جامعہ اشرفیہ مولانا محمد یعقوب صاحب مدظلہ سے دورانِ امتحان مفتی صاحبؒ نے کوئی بات دریافت فرمائی انہوں نے اپنی طبعی نیکی اور روایتی سادگی کے ساتھ بے تکلف کہا کہ:..... ”حضرت مجھے یہ بات معلوم نہیں“ تو آپؒ بہت خوش ہوئے اور فرمایا کہ میں تمہاری اس بات پر ایک نمبر تمحیں زیادہ دیتا ہوں چونکہ تم نے ایسی بات کہی جو اہل علم کے کہنے کی ہے مگر عام طور پر وہ نہیں کہتے اور باوجود کسی بات کے نہ جاننے کے اس کے بارے میں اپنا عالم ہونا ظاہر کرتے ہیں.....

حالانکہ اپنے جہل کا اعتراف بھی علم کا ایک حصہ ہے اور پھر امام مالک رحمۃ اللہ علیہ کا مقولہ سنایا کہ وہ فرمایا کرتے تھے ”علموا اصحابکم قول لا ادراى“ اپنے ساتھیوں کو لا ادراى (میں نہیں جانتا) کہنا بھی سکھاؤ..... (انمول موتی جلد ۲)

## مفتي اعظم حضرت مولانا مفتی محمد شفیع رحمۃ اللہ کا معمول

حضرت مفتی محمد شفیع صاحب قدس اللہ سرہ ہمیشہ محنت سے حاصل ہونے والی آمدی کا بیسوائیں حصہ اور بغیر محنت کے حاصل ہونے والی آمدی کا دسوائیں حصہ علیحدہ لفافے میں رکھ دیا کرتے تھے اور آپ کا یہ ساری زندگی کا معمول تھا.... اگر ایک روپیہ بھی کہیں سے آیا تو اسی وقت اس کا دسوائیں حصہ نکال کر اس کی ریزگاری کر اکر اس لفافے میں ڈال دیتے.... اور اگر سوروپے آئے ہیں تو دس روپے ڈال دیتے.... وقت طور پر اگرچہ اس اس میں تھوڑی سی دشواری ہوتی تھی کہ فی الحال ٹوٹے ہوئے پیسے موجود نہیں ہیں.... اب کیا کریں.... اس کے لیے مستقل انتظام کرتا پڑتا تھا.... لیکن ساری عمر بھی اس عمل سے تخلف نہیں دیکھا اور میں نے وہ تھیلا کبھی ساری عمر بھی خالی نہیں دیکھا.... الحمد للہ.... اس عمل کا نتیجہ یہ ہوتا ہے کہ جب آدمی اس طرح نکال نکال کر الگ کرتا رہتا ہے تو وہ تھیلا خود یا دلاتا رہتا ہے کہ مجھے خرچ کرو اور کسی صحیح مصرف پر لگاؤ.... اللہ تعالیٰ اس کی برکت سے انفاق کی توفیق عطا فرمادیتے ہیں.... (اصلاحی خطبات جلد اس ۸۳)

## جھگڑا چھوڑنے کا عجیب واقعہ

شیخ الاسلام مولانا محمد تقی عثمانی مدظلہ اپنے خطبات میں فرماتے ہیں کہ ہم نے اپنے والد ماجد حضرت مفتی محمد شفیع صاحب قدس اللہ سرہ کی پوری زندگی میں اس حدیث کہ حضور اقدس صلی اللہ علیہ وسلم نے ارشاد فرمایا کہ ”جو شخص حق پر ہوتے ہوئے جھگڑا چھوڑ دے میں اس کو جنت کے پہلو نیچے گھر دلانے کا ذمہ دار ہوں“.... اس حدیث پر عمل کرنے کا اپنی آنکھوں سے مشاہدہ کیا ہے جھگڑا ختم کرنے کی خاطر بڑے سے بڑا حق چھوڑ کر الگ ہو گئے ان کا ایک واقعہ سناتا ہوں جس پر آج لوگوں کو یقین کرنا مشکل معلوم ہوتا ہے یہ دارالعلوم جو

اس وقت کو رنگی میں قائم ہے.... پہلے ناک واڑہ میں ایک چھوٹی سی عمارت میں قائم تھا جب کام زیادہ ہوا تو اس کے لئے وہ جگہ تنگ پڑ گئی وسیع اور کشادہ جگہ کی ضرورت تھی۔

چنانچہ اللہ تعالیٰ کی ایسی مدد ہوئی کہ بالکل شہر کے وسط میں حکومت کی طرف سے ایک بہت بڑی اور کشادہ جگہ مل گئی اور دارالعلوم کراچی کے نام الاث ہو گئی اس زمین کے کاغذات مل گئے قبضہ مل گیا اور ایک کمرہ بھی بنادیا گیا شیلیفون بھی لگ گیا اس کے بعد دارالعلوم کا سنگ بنیاد رکھتے وقت ایک جلسہ تاسیس منعقد ہوا جس میں پورے پاکستان کے بڑے بڑے علماء حضرات تشریف لائے اس جلسہ کے موقع پر کچھ حضرات نے جھگڑا کھڑا کر دیا کہ یہ جگہ دارالعلوم کو نہیں ملنی چاہئے تھی بلکہ فلاں کو ملنی چاہئے تھی اتفاق سے جھگڑے میں ان لوگوں نے ایسے بعض بزرگ ہستیوں کو بھی شامل کر لیا..... جو حضرت والد صاحب کے لئے باعث احترام تھیں والد صاحب نے پہلے تو یہ کوشش کی کہ یہ جھگڑا کسی طرح ختم ہو جائے لیکن وہ ختم نہیں ہوا والد صاحب نے یہ سوچا کہ جس مدرسے کا آغاز ہی جھگڑے سے ہو رہا ہے تو اس مدرسے میں کیا برکت ہو گی؟ چنانچہ والد صاحب نے اپنا یہ فیصلہ سنا تو انہوں نے حضرت والد صاحب سے کہا کہ حضرت! یہ آپ کیسا فیصلہ کر رہے ہیں؟ اتنی بڑی زمین وہ بھی شہر کے وسط میں ایسی زمین ملنا بھی مشکل ہے اب جبکہ یہ زمین آپ کو مل چکی ہے آپ کا اس پر قبضہ ہے آپ ایسی زمین کو چھوڑ کر الگ ہو رہے ہیں؟ حضرت والد صاحب نے جواب میں فرمایا کہ میں مجلس منتخبہ کو اس زمین کے چھوڑ نے پر مجبور نہیں کرتا اسلئے کہ مجلس منتخبہ درحقیقت اس زمین کی مالک ہو چکی ہے.... آپ حضرات اگر چاہیں تو مدرسہ بنالیں میں اس میں شمولیت اختیار نہیں کروں گا اس لئے کہ جس مدرسے کی بنیاد جھگڑے پر کھلی جا رہی ہو اس مدرسے میں مجھے برکت نظر نہیں آتی پھر حدیث سنائی جو شروع میں گذری ہے اور جھگڑے سے بچنے کیلئے آپ نے فرمایا دارالعلوم بنانا فرض نہیں ہے مسلمانوں کو بچوٹ سے بچانا فرض عین ہے.... اور فرمایا کہ آپ حضرات یہ کہہ رہے ہیں کہ شہر کے بیچوں بیچ ایسی زمین کہاں ملے گی لیکن سرکار دو عالم صلی اللہ علیہ وسلم فرماتے ہیں کہ میں اس کو جنت کے بیچ میں گھر دلواؤں گا.... یہ کہہ کر اس

زمین کو چھوڑ دیا.... آج کے دور میں اس کی مثال ملنی مشکل ہے کہ کوئی شخص اس طرح جھگڑے سے بچنے کیلئے اتنی بڑی زمین چھوڑ دے لیکن جس شخص کا نبی کریم صلی اللہ علیہ وسلم کے ارشاد پر کامل یقین ہے وہی یہ کام کر سکتا ہے اس کے بعد اللہ تعالیٰ کا ایسا فضل ہوا کہ چند ہی مہینوں کے بعد اس زمین سے کئی گناہ بڑی زمین عطا فرمادی جہاں آج دارالعلوم قائم ہے.... یہ تو میں نے آپ حضرات کے سامنے ایک مثال بیان کی ورنہ حضرت والد صاحب کو ہم نے ساری زندگی حتی الامکان اس حدیث پر عمل کرتے دیکھا.... ہاں البتہ جس جگہ دوسرا شخص جھگڑے کے اندر پھانس ہی لے اور دفاع کے سوا کوئی چارہ نہ رہے تو وہ الگ بات ہے.... ہم لوگ چھوٹی چھوٹی باتوں کو لے کر بیٹھ جاتے ہیں کہ فلاں موقع پر فلاں شخص نے یہ بات کہی تھی فلاں نے ایسا کیا تھا اب ہمیشہ کے لئے اس کو دل میں بھالیا اور جھگڑا کھڑا ہو گیا آج ہمارے پورے معاشرے کو اس چیز نے تباہ کر دیا ہے.... یہ جھگڑا انسان کے دین کو موئذد دیتا ہے اور انسان کے باطن کو تباہ کر دیتا ہے اس لئے خدا کے لئے آپس کے جھگڑوں کو ختم کر دو اور اگر دو مسلمان بھائیوں میں جھگڑا دیکھو تو ان کے درمیان صلح کرانے کی پوری کوشش کرو.... (عالمی تاریخ)

## رفقاء سفر کی خدمت کا عجیب واقعہ

شیخ الاسلام مولانا مفتی محمد تقی عثمانی مدظلہ فرماتے ہیں

حضرت مفتی محمد شفیع صاحب قدس اللہ سرہ ایک واقعہ سنایا کرتے تھے کہ ایک مرتبہ ہم دیوبند سے کسی دوسری جگہ سفر پر جانے لگے تو ہمارے استاد حضرت مولانا اعزاز علی صاحب رحمۃ اللہ علیہ جو دارالعلوم دیوبند میں ”شیخ الادب“ کے نام سے مشہور تھے وہ بھی ہمارے ساتھ سفر میں تھے.... جب ہم اشیش پر پہنچے تو گاڑی کے آنے میں دری تھی.... مولانا اعزاز علی صاحب نے فرمایا کہ حدیث شریف میں ہے کہ جب تم کہیں سفر پر جاؤ تو کسی کو اپنا امیر بنالو.... لہذا ہمیں بھی اپنا امیر بنالیں چاہیے.... مفتی صاحب فرماتے ہیں کہ چونکہ ہم شاگرد تھے وہ استاد تھے.... اس لیے ہم نے کہا کہ امیر بنانے کی کیا ضرورت ہے.... امیر تو بننے بنائے موجود ہیں....

حضرت مولانا نے پوچھا کہ کہون؟ ہم نے کہا کہ امیر آپ ہیں اس لیے کہ آپ استاد

ہیں.... ہم شاگرد ہیں.... حضرت مولانا نے کہا اچھا آپ لوگ مجھے امیر بنانا چاہتے ہیں، ہم نے کہا کہ جی ہاں.... آپ کے سوا اور کون امیر بن سکتا ہے؟ مولانا نے فرمایا کہ اچھا ٹھیک ہے لیکن امیر کا ہر حکم ماننا ہو گا اس لیے کہ امیر کے معنی یہ ہیں کہ اس کے حکم کی اطاعت کی جائے ہم نے کہا جب امیر بنایا ہے تو ان شاء اللہ ہر حکم کی اطاعت بھی کریں گے.... مولانا نے فرمایا کہ ٹھیک ہے میں امیر ہوں اور میرا حکم ماننا جب گاڑی آئی تو حضرت مولانا نے تمام ساتھیوں کا کچھ سامان سر پر اور کچھ ہاتھ میں اٹھایا اور چلن اشروع کر دیا.... ہم نے کہا کہ حضرت یہ کیا غصب کر رہے ہیں؟ ہمیں اٹھانے دیجئے....

مولانا نے فرمایا کہ نہیں.... جب امیر بنایا ہے تو اب حکم ماننا ہو گا اور یہ سامان مجھے اٹھانے دیں.... چنانچہ وہ سارا سامان اٹھا کر گاڑی میں رکھا اور پھر پورے سفر میں جہاں کہیں مشقت کا کام آتا تو وہ کام خود کرتے اور جب ہم کچھ کہتے تو فوراً مولانا فرماتے کہ دیکھو.... تم نے مجھے امیر بنایا ہے اور امیر کا حکم ماننا ہو گا.... لہذا میرا حکم مانوں ان کو امیر بنانا ہمارے لیے قیامت ہو گیا.... حقیقت میں امیر کا تصور یہ ہے۔ (اعلمی خطبات جلد ۲ ص ۸۱)

## سنت اور بدعت کی بہترین وضاحت

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میرے والد صاحب قدس اللہ سرہ کے پاس ایک بزرگ حضرت شاہ عبدالعزیز صاحب رحمۃ اللہ علیہ "دعا جو" تشریف لایا کرتے تھے۔ تبلیغی جماعت کے مشہور اکابر میں سے تھے اور بڑے عجیب و غریب بزرگ تھے۔ ایک دن آ کر انہوں نے والد صاحبؒ سے عجیب خواب بیان کیا اور خواب میں میرے والد ماجد گودیکھا کہ آپ ایک بلیک بورڈ کے پاس کھڑے ہیں اور کچھ لوگ ان کے پاس بیٹھے ہوئے ہیں اور آپ ان کو کچھ پڑھا رہے ہیں.... حضرت والد صاحبؒ نے بلیک بورڈ پر چاک سے ایک کاہنہ سے (۱) بنایا اور لوگوں سے پوچھا کہ یہ کیا ہے؟ لوگوں نے جواب دیا کہ یہ ایک ہے اس کے بعد آپؒ نے اس ایک ہندسے کے دائیں طرف (۰) ایک نقطہ بنایا.... لوگوں سے پوچھا کہ اب کیا ہو گیا؟ لوگوں نے جواب دیا کہ یہ دس (۱۰) ہو گیا.... پھر ایک

نقطہ اور لگا دیا اور پوچھا کہ کیا ہو گیا؟ لوگوں نے کہا کہ اب یہ سو (۱۰۰) ہو گیا.... پھر ایک نقطہ اور لگا دیا اور پوچھا کہ اب کیا ہو گیا؟ لوگوں نے بتایا کہ اب ایک ہزار (۱۰۰۰) ہو گیا۔

پھر فرمایا میں جتنے نقطے لگاتا جا رہا ہوں یہ دس گنا بڑھتا جا رہا ہے پھر انہوں نے وہ سارے نقطے منادیے اور اب دوبارہ وہی نقطہ اس ایک ہندسے کے باہمیں طرف (۰۱) لگا دیا، پھر لوگوں سے پوچھا کہ یہ کیا ہوا؟ لوگوں نے بتایا کہ عشاریہ ایک ہو گیا یعنی ایک کا دسوال حصہ اور پھر ایک نقطہ اور لگا دیا (۰۰۱) اور پوچھا کہ اب کیا ہو گیا؟ لوگوں نے بتایا کہ اب یہ عشاریہ صفر ایک ہو گیا.... یعنی ایک کا سوال حصہ.... پھر ایک نقطہ اور لگا کر پوچھا کہ اب کیا ہو گیا (۰۰۰۱) لوگوں نے بتایا کہ اب عشاریہ صفر صفر ایک یعنی ایک کا ہزار وال حصہ بن گیا.... پھر فرمایا کہ اس سے معلوم ہوا کہ باہمیں طرف کے نقطے اس عدد کو دس گنا کم کر رہے ہیں پھر فرمایا کہ دائیں طرف جو نقطے لگ رہے ہیں وہ سنت ہیں اور باہمیں طرف جو نقطے لگ رہے ہیں وہ بدعت ہیں.... دیکھنے میں بظاہر دونوں نقطے ایک جیسے ہیں لیکن جب دائیں طرف لگایا جا رہا ہے تو سنت ہے اس لیے کہ حضور نبی کریم صلی اللہ علیہ وسلم کے بتائے ہوئے طریقے کے مطابق ہیں اور جو باہمیں طرف لگائے جائے جا رہے ہیں تو وہ اجر و ثواب کا موجب ہونے کے بجائے اور زیادہ اس کو گھٹا رہے ہیں اور انسان کے عمل کو ضائع کر رہے ہیں.... بس سنت اور بدعت میں یہ فرق ہے.... بھائی! دین سارا کا سارا اتباع کا نام ہے جس وقت ہم نے جو کام کہہ دیا اس وقت اگر کرو گے تو باعث اجر ہو گا اور اگر اس سے ہٹ کر اپنے دماغ سے سوچ کر کرو گے تو اس میں کوئی اجر و ثواب نہیں۔ (اصلاحی خطبات جلد ۲ ص ۱۳۸)

## مفہتیِ عظیم رحمہ اللہ کے بچپن کا واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مفتی محمد شفیع صاحب قدس اللہ سرہ نے ایک واقعہ سنایا کہ بچپن میں جب میں چھوٹا سا بچہ تھا.... اپنے ایک بھائی کے ساتھ کھیل رہا تھا اور دیوبند ہندوستان میں اس زمانے کے بچوں کے کھیل آج کل کے بچوں کی طرح نئے نئے کھیل تو تھے نہیں.... ایسے ہی چھوٹے

چھوٹے کھیل ہوا کرتے تھے..... یہ سرکندے ہوتے ہیں اس کے چھوٹے چھوٹے پورے بن کر اس سے بچ کھیلا کرتے تھے.... ایک بچے نے اپنا پورا بچے کی طرف لٹکایا.... دوسرے بچے نے بھی لٹکایا.... جس کا پورا پہلے پہنچ گیا وہ جیت گیا اور وہ دوسرے سے ایک پورا لے لیتا تھا.... فرمایا کہ میں یہ کھیل ایک مرتبہ اپنے بھائی کے ساتھ کھیل رہا تھا.... بہت سارے پورے لے کر آیا وہ بھی لے کر آئے تھے.... اب جب کھینا شروع کیا تو جب بھی میں اپنا پورا لٹکاتا ہوں تو میرا پورا پیچھے رہ جاتا ہے.... بھائی کا پورا آگے بڑھ جاتا ہے اور ہر مرتبہ وہ مجھ سے ایک پورا لے لیتے.... یہاں تک کہ جتنے پورے لے کر آیا تھا وہ سارے ایک ایک کر کے ختم ہو گئے۔ اب میرے پاس کوئی پورا نہیں اور بھائی جتنے پورے لائے تھے ان کے پاس اس سے دگنے ہو گئے.... فرماتے ہیں کہ جب میں سارے کے سارے پورے ہار گیا مجھے آج تک یاد ہے کہ مجھے اتنا شدید صدمہ اور اتنا غم ہوا اور میں اس پر اتنا رویا کہ اس کے بعد اس سے بڑے سے بڑے نقصان پر اتنا صدمہ نہیں ہوا اور یہ سمجھا کہ آج تو میری کائنات لٹ گئی۔ آج تو میری دنیا بتاہ ہو گئی۔ یہ صدمہ اس وقت اتنا ہو رہا تھا کہ کسی بڑی سے بڑی جائیداد کے لٹ جانے پر بھی نہیں ہوتا....

فرماتے ہیں کہ آج جب سوچتا ہوں کہ کس بات پر رویا تھا.... کس بات پر صدمہ ہوا تھا کس بات پر اتنا غم کیا تھا.... ان معمولی.... بے حقیقت.... بے قیمت پوروں کے چھن جانے سے اتنا صدمہ ہو رہا تھا تو آج اس واقعہ کو یاد کر کے ہنسی آتی ہے، کتنی حماقت کی بات تھی۔ کتنی بے وقوفی کی بات تھی۔ پھر فرمایا اب ہم سمجھتے ہیں کہ اس وقت ہم بے وقوف تھے بچے تھے عقل نہیں تھی۔ اس واسطے اس بے حقیقت چیز کے کھو جانے پر اتنا صدمہ کر رہے تھے اس لیے اب اس پر ہنستے ہیں لیکن اب سمجھتے ہیں کہ اب عقل آگئی ہے کہ وہ پورے بے حقیقت تھے۔ درحقیقت یہ روپے پیسے یہ بنگلے یہ جائیدادیں یہ کاریں یہ ہیں اصل چیز کہ جن کو انسان حاصل کرے۔ لیکن فرماتے ہیں کہ جب اللہ تبارک و تعالیٰ کے پاس آخرت میں پہنچ جائیں گے تو اس وقت پتہ چلے گا کہ یہ تمام چیزیں جن کے اوپر دنیا میں لڑ رہے تھے۔ یہ زمین یہ جائیداد یہ دولت یہ کوٹھیاں یہ بنگلے یہ کاریں۔ یہ ساری کی ساری ایسی بے حقیقت تھیں جیسے کہ وہ سرکندے کے پورے اور جس طرح آج اس بات پر ہنس رہے ہیں کہ پوروں کے

چھن جانے سے افسوس ہو رہا تھا اسی طرح اس وقت ان کی حقیقت معلوم ہو گی کہ جو کوٹھیاں ہم بنایا کرتے تھے۔ جائیدادوں پر زمینوں پر اور مال و دولت کی بنیاد پر جھگڑتے اور اکڑتے اور دنیا میں ان چیزوں کو دولت سمجھا کرتے تھے۔ یہ حقیقی دولت نہیں تھی.... حقیقت میں دولت یہ اعمال حسنہ تھے جو جنت میں لے جانے والے ہیں۔ (ارشادات اکابر)

## مفتي اعظم رحمہ اللہ کی مجلس میں حاضری کا واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت والد صاحب رحمۃ اللہ علیہ کی مجلس اتوار کے دن ہوا کرتی تھی اس لیے کہ اس زمانے میں اتوار کی سرکاری چھٹی ہوا کرتی تھی..... یہ آخری مجلس کا واقعہ ہے اس کے بعد حضرت والد صاحبؒ کی کوئی مجلس نہیں ہوئی.... بلکہ اگلی مجلس کا دن آنے سے پہلے ہی حضرت والد رحمۃ اللہ علیہ کا انتقال ہو گیا چونکہ والد صاحب رحمۃ اللہ علیہ بیمار اور صاحب فراش تھے اس لیے آپ کے کمرے میں ہی لوگ جمع ہو جایا کرتے تھے.... والد صاحب چار پائی پر ہوتے.... لوگ سامنے نیچے اور صوفوں پر بیٹھ جایا کرتے تھے.... اس روز لوگ بہت زیادہ آئے اور کمرہ پورا بھر گیا حتیٰ کہ کچھ لوگ کھڑے بھی ہو گئے اور مجھے حاضری میں تاخیر ہوئی.... میں ذرا دیر سے پہنچا.... حضرت والد صاحبؒ نے جب مجھے دیکھا تو فرمایا.... تم یہاں میرے پاس آ جاؤ میں ذرا جھکنے لگا کہ لوگوں کو پھلانگتا ہوا اور چیرتا ہوا جاؤں گا اور حضرت والد صاحبؒ کے پاس جا کر بیٹھوں گا.... اگرچہ یہ بات ذہن میں مستحضر تھی کہ جب بڑا کوئی بات کہے تو مان لینی چاہیے لیکن میں ذرا بچکھا رہا تھا.... حضرت والد صاحب نے میری بچکھا ہٹ دیکھی تو دوبارہ فرمایا.... تم یہاں آ جاؤ تمہیں ایک قصہ سناؤں.... خیر میں کسی طرح وہاں پہنچ گیا اور حضرت والد صاحب رحمۃ اللہ علیہ کے پاس بیٹھ گیا۔

والد صاحبؒ فرمانے لگے کہ ایک مرتبہ حضرت تھانوی رحمۃ اللہ علیہ کی مجلس ہو رہی تھی اور وہاں اسی طرح کا قصہ پیش آیا کہ جگہ تنگ ہو گئی اور بھر گئی اور میں ذرا تاخیر سے پہنچا تو حضرت والد رحمۃ اللہ علیہ نے فرمایا تم یہاں میرے پاس آ جاؤ.... میں کچھ جھکنے لگا کہ حضرتؒ

کے بالکل پاس جا کر بیٹھ جاؤں... تو حضرت والا نے دوبارہ فرمایا کہ تم یہاں آ جاؤ پھر میں تمہیں ایک قصہ سناؤں گا.... حضرت والد صاحب فرماتے ہیں کہ پھر میں کسی طرح پہنچ گیا اور حضرت والارحمۃ اللہ علیہ کے پاس جا کر بیٹھ گیا۔

تو حضرت والا نے ایک قصہ سنایا قصہ یہ سنایا کہ.... مغل بادشاہ عالمگیر رحمہ اللہ کے والد کے انقال کے بعد باپ کی جانشینی کا مسئلہ کھڑا ہو گیا.... اور یہ دو بھائی تھے ایک عالمگیر اور دوسرے دارالشکوہ آپس میں رقبت تھی.... عالمگیر بھی اپنے باپ کے جانشین اور بادشاہ بننا چاہتے تھے اور ان کے بھائی دارالشکوہ بھی تخت کے طالب تھے.... ان کے زمانے میں ایک بزرگ تھے دونوں نے ارادہ کیا کہ.... ان بزرگ سے جا کر اپنے حق میں دعا کرانی جائے پہلے دارالشکوہ ان بزرگ کے پاس زیارت اور دعا کیلئے پہنچے.... اس وقت وہ بزرگ تخت پر بیٹھے ہوئے تھے.... ان بزرگ نے دارالشکوہ سے کہا کہ میاں یہاں میرے پاس آ جاؤ اور تخت پر بیٹھ جاؤ دارالشکوہ نے کہا کہ.... نہیں حضرت میری مجال نہیں ہے کہ میں آپ کے پاس تخت پر بیٹھ جاؤں.... میں تو یہاں نیچے ہی ٹھیک ہوں ان بزرگ نے پھر کہا کہ میں تمہیں بلارہا ہوں یہاں آ جاؤ.... لیکن وہ نہیں مانے اور ان کے پاس نہ گئے اور وہیں بیٹھے رہے.... ان بزرگ نے فرمایا کہ.... اچھا تمہاری مرضی، پھر ان بزرگ نے ان کو جو نصیحت فرمائی تھی.... وہ فرمادی اور وہ واپس چلے گئے۔

ان کے جانے کے تھوڑی دیز بعده عالمگیر آگئے.... وہ جب سامنے نیچے بیٹھنے لگے تو ان بزرگ نے فرمایا کہ تم یہاں میرے پاس آ جاؤ.... وہ فوراً جلدی سے اٹھے اور ان بزرگ کے پاس جا کر تخت پر بیٹھ گئے.... پھر انہوں نے ان کو جو نصیحت فرمائی تھی وہ فرمادی جب عالمگیر واپس چلے گئے.... تو ان بزرگ نے اپنی مجلس کے لوگوں سے فرمایا کہ ان دونوں بھائیوں نے تو خود ہی اپنا فیصلہ کر لیا.... دارالشکوہ کو ہم نے تخت پیش کیا اس نے انکار کر دیا اور عالمگیر کو پیش کیا تو انہوں نے لے لیا.... اس واسطے دونوں کا فیصلہ ہو گیا.... اب تخت شاہی عالمگیر کو ملے گا چنانچہ ان کو ہی مل گیا۔  
یہ واقعہ حضرت تھانوی رحمہ اللہ نے حضرت والقدس اللہ سرہ کو سنایا۔

## میاں اصغر حسین رحمہ اللہ کا عجیب واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میرے والد ماجد حضرت مولانا مفتی محمد شفیع صاحب رحمۃ اللہ علیہ کے ایک استاد تھے حضرت میاں سید اصغر حسین صاحب قدس اللہ سرہ ہڈے اونچے درجے کے بزرگ تھے اور حضرت میاں صاحب کے نام سے مشہور تھے... حضرت والد صاحب فرماتے تھے کہ میں ایک مرتبہ حضرت میاں صاحب کی خدمت میں حاضر ہوا اور جا کر بیٹھ گیا تو حضرت میاں صاحب کہنے لگے کہ بھائی دیکھو مولوی شفیع صاحب آج ہم عربی میں بات کریں گے... اردو میں بات نہیں کریں گے... حضرت والد صاحب رحمۃ اللہ علیہ فرماتے ہیں کہ مجھے بڑی حیرانی ہوئی.... اس سے پہلے کبھی ایسا نہیں ہوا.... آج بیٹھنے بھائے یہ عربی میں بات کرنے کا خیال کیسے آیا.... میں نے پوچھا حضرت کیا وجہ ہے؟ حضرت نے فرمایا... نہیں بس ویسے ہی خیال آگیا کہ عربی میں بات کریں گے.... جب میں نے بہت اصرار کیا تو فرمایا کہ بات اصل میں یہ ہے کہ میں نے یہ دیکھا ہے کہ جب ہم دونوں مل کر بیٹھتے ہیں تو بہت باقیں چل پڑتی ہیں.... ادھر ادھر کی گفتگو شروع ہو جاتی ہے.... اور اس کے نتیجے میں ہم لوگ بعض اوقات غلط باتوں کے اندر مبتلا ہو جاتے ہیں.... مجھے یہ خیال ہوا کہ اگر ہم عربی میں بات کرنے کا اہتمام کریں تو عربی نہ تمہیں روانی کے ساتھ بولنی آتی ہے اور نہ مجھے بولنی آتی ہے... لہذا کچھ تکلف کے ساتھ عربی میں بولنا پڑے گا.... تو اس کے نتیجے میں یہ زبان جو بے محاباب چل رہی ہے.... یہ قابو میں آجائے گی اور پھر بلا ضرورت فضول گفتگونہ ہوگی.... صرف ضرورت کی بات ہوگی۔

پھر حضرت میاں صاحب رحمۃ اللہ علیہ نے فرمایا کہ.... بھائی! ہماری مثال اس شخص جیسی ہے.... جو اپنے گھر سے بہت ساری اشرفیاں بہت سارے پیسے لے کر سفر پر روانہ ہوا تھا اور ابھی اس کا سفر جاری تھا.... ابھی منزل تک نہیں پہنچا تھا کہ اس کی ساری اشرفیاں خرچ ہو گئیں اور اب چند اشرفیاں اس کے پاس باقی رہ گئیں.... اور اب وہ ان اشرفیوں کو بہت سنپھال کر اور پھونک کر خرچ کرتا ہے.... صرف بہت زیادہ ضرورت کی جگہ پر خرچ

کرتا ہے... فضول جگہ پر خرچ نہیں کرتا ہے... تاکہ کسی طرح وہ اپنی منزل تک پہنچ جائے۔ پھر فرمایا کہ ہم نے اپنی اکثر عمر گزار دی... اور عمر کے جو لمحات، اللہ تعالیٰ نے عطا فرمائے تھے... یہ سب منزل تک پہنچنے کیلئے مال و دولت اور اشرفیاں تھیں اگر ان کو صحیح طریقے سے استعمال کرتے تو منزل تک پہنچنا آسان ہو جاتا... اور منزل کا راستہ ہموار ہو جاتا لیکن ہم نے پتہ نہیں، کن کن چیزوں میں اس کو خرچ کر دیا... بیٹھے ہوئے گپ شپ کر رہے ہیں... مجلس آرائی ہو رہی ہے، اس کا نتیجہ یہ ہوا کہ یہ ساری تو انا یاں ان فضول چیزوں میں خرچ ہو گئیں اب پتہ نہیں کہ زندگی کے کتنے دن باقی ہیں... اب یہ دل چاہتا ہے زندگی کے ان اوقات کو تول کر احتیاط کے ساتھ پھونک پھونک کر استعمال کرے... جن لوگوں کو اللہ تعالیٰ یہ فکر عطا فرماتے ہیں... ان کا پھر یہی حال ہو جاتا ہے وہ یہ سوچتے ہیں کہ جب اللہ تعالیٰ نے زبان کی یہ دولت عطا فرمائی ہے... تو اس کو ٹھیک ٹھیک استعمال کروں، غلط جگہ استعمال نہ کروں۔ (اصلاحی خطبات جلد ۲ ص ۱۲۹)

## حضرت مفتی صاحب رحمہ اللہ کی حقوق العباد میں احتیاط

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میں نے اپنے والد قدس اللہ سرہ کو بھی اسی طرح دیکھا کہ ہر چیز میں ملکیت واضح کر دینے کا معمول تھا... آخر ہی عمر میں حضرت والد صاحب نے اپنے کمرے میں ایک چار پائی ڈال لی تھی، دن رات وہیں رہتے تھے، ہم لوگ ہر وقت حاضر رہتے تھے، میں نے دیکھا کہ جب میں ضرورت کی کوئی چیز دوسرے کمرے سے ان کے کمرے میں لاتا تو ضرورت پوری ہونے کے بعد فوراً فرماتے کہ اس چیز کو واپس لے جاؤ اگر کبھی واپس لے جانے میں دری ہو جاتی تو ناراض ہوتے کہ میں نے تم سے کہا تھا کہ واپس پہنچا دوا بھی تک واپس کیوں نہیں پہنچائی؟

کبھی کبھی ہمارے دل میں خیال آتا کہ ایسی جلدی واپس لے جانے کی کیا ضرورت ہے؟ ابھی واپس پہنچا دیں گے... ایک دن خود والد صاحب نے ارشاد فرمایا کہ بات دراصل یہ ہے کہ میں نے اپنے وصیت نامہ میں لکھ دیا ہے کہ میرے کمرے میں جو چیزیں ہیں وہ سب

میری ملکیت ہیں اور الہیہ کے کمرے میں جو چیزیں ہیں وہ ان کی ملکیت ہیں.... لہذا جب میرے کمرے میں کسی دوسرے کی چیز آ جاتی ہے تو مجھے خیال ہوتا ہے کہ کہیں ایسا نہ ہو کہ میرا انتقال اس حالت میں ہو جائے کہ وہ چیز میرے کمرے کے اندر ہواں لیے کہ وصیت نامہ کے مطابق وہ چیز میری ملکیت تصور کی جائے گی حالانکہ حقیقت میں وہ چیز میری ملکیت نہیں ہے اس لیے میں اس بات کا اہتمام کرتا ہوں اور تمہیں کہتا ہوں کہ یہ چیز جلدی واپس لے جاؤ۔

یہ سب باتیں دین کا حصہ ہیں.... آج ہم نے ان کو دین سے خارج کر دیا ہے اور یہی باتیں بڑوں سے سیکھنے کی ہیں۔

میرے والد ماجد قدس اللہ سرہ فرمایا کرتے تھے کہ گھر میں بعض اشیاء مشترک استعمال کی ہوتی ہیں جس کو گھر کا ہر فرد استعمال کرتا ہے اور ان کی ایک جگہ مقرر ہوتی ہے کہ فلاں چیز فلاں جگہ رکھی جائے گی مثلاً گلاں فلاں جگہ رکھا جائے گا، پیالہ فلاں جگہ رکھا جائے گا، صابن فلاں جگہ رکھا جائے گا، ہمیں فرمایا کرتے تھے کہ تم لوگ ان چیزوں کو استعمال کر کے بے جگہ رکھ دیتے ہو تمہیں معلوم نہیں کہ تمہارا یہ عمل گناہ بکیرہ ہے اس لیے کہ وہ چیز مشترک استعمال کی ہے جب دوسرے شخص کو اس کے استعمال کی ضرورت ہوگی تو وہ اس کو اس کی جگہ پر تلاش کرے گا اور جب جگہ پر اس کو وہ چیز نہیں ملے گی تو اس کو تکلیف اور ایذاء ہوگی اور کسی بھی مسلمان کو تکلیف پہنچانا گناہ بکیرہ ہے، ہمارا ذہن کبھی اس طرف گیا بھی نہیں تھا کہ یہ بھی گناہ کی بات ہے، ہم تو سمجھتے تھے کہ یہ تو دنیا داری کا کام ہے، گھر کا انتظامی معاملہ ہے.... یاد رکھو! زندگی کا کوئی گوشہ ایسا نہیں ہے جس کے بارے میں دین کی کوئی بُدایت موجود نہ ہو، ہم سب اپنے اپنے گریبان میں منہ ڈال کر دیکھیں کہ کیا ہم لوگ اس بات کا اہتمام کرتے ہیں کہ مشترک استعمال کی اشیاء استعمال کے بعد ان کی متغیر جگہ پر رکھیں تاکہ دوسروں کو تکلیف نہ ہو؟ اب یہ چھوٹی سی بات ہے جس میں ہم صرف بے دھیانی اور بے توجہ کی وجہ سے گناہوں میں مبتلا ہو جاتے ہیں اس لیے کہ ہمیں دین کی فکر نہیں، دین کا خیال نہیں، اللہ تعالیٰ کے سامنے پیش ہونے کا احساس نہیں، دوسرے اس لیے کہ ان مسائل سے جہالت اور ناواقفیت بھی آج کل بہت ہے۔ (اصلاحی خطبات جلد ۵ ص ۱۸۰)

## مفتی اعظم رحمہ اللہ کا عشق رسول

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میرے والد ماجد حضرت مفتی محمد شفیع صاحب رحمۃ اللہ علیہ کی خدمت میں ایک صاحب آئے اور کہا حضرت! مجھے کوئی ایسا وظیفہ بتا دیجئے جس کی برکت سے حضور اقدس صلی اللہ علیہ وسلم کی زیارت نصیب ہو جائے..... حضرت والد صاحب رحمۃ اللہ علیہ نے فرمایا بھائی! تم بڑے حوصلہ والے آدمی ہو کر تم اس بات کی تمنا کر رہے ہو کہ سرکار دو عالم صلی اللہ علیہ وسلم کی زیارت ہو جائے، ہمیں تو یہ حوصلہ نہیں ہوتا کہ یہ تمنا بھی کریں اس لیے کہ ہم کہاں؟ اور نبی کریم صلی اللہ علیہ وسلم کی زیارت کہاں؟ اور اگر زیارت ہو جائے تو اس کے آداب، اس کے حقوق اور اس کے تقاضے کس طرح پورے کریں گے اس لیے خود اس کے حاصل کرنے کی نہ تو کوشش کی اور نہ کبھی اس قسم کے عمل سینکھنے کی نوبت آئی جس کے ذریعہ حضور اقدس صلی اللہ علیہ وسلم کی زیارت ہو جائے.... البتہ اگر اللہ تعالیٰ اپنے فضل سے خود ہی زیارت کرادیں تو یہ ان کا انعام ہے اور جب خود کرامیں گے تو پھر اس کے آداب کی بھی توفیق بخشنیں گے۔

حضرت والد صاحب رحمۃ اللہ علیہ جب روضہ اقدس پر حاضر ہوتے تو.... کبھی روضہ اقدس کی جالی کے قریب نہیں جاتے تھے.... بلکہ ہمیشہ کا یہ معمول دیکھا کہ جالی کے پاس ستون ہے اس ستون سے لگ کر کھڑے ہو جاتے اور.... اگر کوئی آدمی کھڑا ہوا تو اس کے پیچھے جا کر کھڑے ہو جاتے ہیں۔

ایک دن خود فرمانے لگے کہ ایک مرتبہ میرے دل میں یہ خیال پیدا ہوا کہ.... شاید تو بڑا شقی القلب ہے اس وجہ سے جالیوں کے قریب ہونے کی کوشش نہیں کر رہا ہے.... اور یہ اللہ کے بندے ہیں جو جالی کے قریب ہونے.... اور اس سے چمنے کی کوشش کر رہے ہیں اور سرکار دو عالم صلی اللہ علیہ وآلہ وسلم کا جتنا قرب حاصل ہو جائے.... وہ نعمت ہی نعمت ہے لیکن میں کیا کروں کہ میرا قدم آگے بڑھتا ہی نہیں.... جیسے ہی مجھے یہ خیال آیا اسی وقت مجھے یہ محسوس ہوا کہ.... روضہ اقدس کی طرف سے یہ آواز آرہی ہے کہ:

یہ بات لوگوں تک پہنچا دو کہ... جو شخص ہماری سنتوں پر عمل کرتا ہے وہ ہم سے قریب ہے خواہ ہزاروں میل دور ہوا اور... جو شخص ہماری سنتوں پر عمل ہیر انہیں ہے وہ ہم سے دور ہے... خواہ وہ ہماری جالیوں سے چٹا کھڑا ہو۔

چونکہ اس میں حکم بھی تھا کہ لوگوں تک یہ بات پہنچا دو... اس لئے میرے والد صاحب قدس اللہ سرہ اپنی تقاریر اور خطبات میں یہ بات لوگوں کے سامنے بیان فرماتے تھے... لیکن اپنا نام ذکر نہیں کرتے تھے... بلکہ یہ فرماتے کہ ایک زیارت کرنے والے نے جب روضہ اقدس کی زیارت کی... تو اس کو روضہ اقدس پر یہ آواز سنائی دی لیکن ایک مرتبہ تہائی میں بتایا کہ یہ واقعہ میرے ہی ساتھ پیش آیا تھا۔ (اصلاحی خطبات جلد ۲ ص ۱۰۵)

## دین کی فہم انمول خزانہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت والد صاحب رحمۃ اللہ علیہ نے ایک دن سبق میں ہمیں ایک واقعہ سنایا کہ ایک دن میں اور میرے کچھ رفقاء دیوبند سے دہلی گئے جب دہلی پنج تواہاں کھانا کھانے کی ضرورت پیش آئی چونکہ کوئی اور جگہ کھانے کی نہیں تھی اس لیے ایک ہوٹل میں کھانے کے لیے چلے گئے... اب ظاہر ہے کہ ہوٹل میں میز کری پر کھانے کا انتظام ہوتا ہے اس لیے ہمارے دوساریوں نے کہا ہم تو میز کری پر بیٹھ کر کھانا نہیں کھائیں گے کیونکہ زمین پر بیٹھ کر کھانا سنت ہے... چنانچہ انہوں نے یہ چاہا کہ ہوٹل کے اندر زمین پر اپنارومال بچھا کروہاں سے بیرے سے کھانا منگوائیں... حضرت والد صاحب فرماتے ہیں کہ میں نے ان کو منع کیا کہ ایسا نہ کریں بلکہ میز کری ہی پر بیٹھ کر کھانا کھائیں... انہوں نے کہا کہ ہم میز کری پر کھانا کیوں کھائیں؟ جب زمین پر بیٹھ کر کھانا سنت کے زیادہ قریب ہے تو پھر زمین پر بیٹھ کر کھانے سے کیوں ڈریں اور کیوں شرمائیں۔

حضرت والد صاحب نے فرمایا کہ شرمانے اور ڈرنے کی بات نہیں... بات دراصل یہ ہے کہ جب تم لوگ یہاں اس طرح زمین پر اپنارومال بچھا کر بیٹھو گے تو لوگوں کے سامنے اس سنت

کا تم مذاق بناؤ گے اور لوگ اس سنت کی توہین کے مرتكب ہوں گے اور سنت کی توہین کا ارتکاب کرنا صرف گناہ ہی نہیں بلکہ بعض اوقات انسان کو کفرتک پہنچادیتا ہے... اللہ تعالیٰ بچائے۔

پھر حضرت والد صاحب رحمۃ اللہ علیہ نے ان سے فرمایا کہ میں تم کو ایک قصہ سناتا ہوں.... ایک بہت بڑے محدث اور بزرگ گزرے ہیں.... جو ”سیلمان اعمش“ کے نام سے مشہور ہیں اور امام ابوحنیفہ رحمۃ اللہ علیہ کے استاد بھی ہیں.... تمام احادیث کی کتابیں ان کی روایتوں سے بھری ہوتی ہے.... عربی زبان میں ”اعمش“ چند ہے کو کہا جاتا ہے جس کی آنکھوں میں چند ہیا ہے.... جس میں پلکیں گر جاتی ہیں اور روشنی کی وجہ سے اس کی آنکھیں خیرہ ہو جاتی ہیں.... چونکہ ان کی آنکھیں چند ہائی ہوتی تھیں.... اس وجہ سے ”اعمش“ کے لقب سے مشہور تھے.... ان کے پاس ایک شاگرد آگئے وہ شاگرد اعرج یعنی لنگڑے تھے.... پاؤں سے معدود ر تھے....

شاگرد بھی ایسے تھے جو ہر وقت استاد سے چھٹے رہنے والے تھے.... جیسے بعض شاگردوں کی عادت ہوتی ہے کہ ہر وقت استاد سے چھٹے رہتے ہیں جہاں استاد جا رہے ہیں وہاں شاگرد بھی ساتھ ساتھ جا رہے ہیں.... یہ بھی ایسے تھے.... چنانچہ امام اعمش رحمۃ اللہ علیہ جب بازار جاتے تو یہ ”اعرج“ شاگرد بھی ساتھ ہو جاتے.... بازار میں لوگ فقرے کستے کہ دیکھو استاد ”چندھا“ ہے اور شاگرد ”لنگڑا“ ہے.... چنانچہ امام اعمش رحمۃ اللہ علیہ نے اپنے شاگرد سے فرمایا کہ جب ہم بازار جایا کریں تو تم ہمارے ساتھ مت جایا کرو.... شاگرد نے کہا کیوں؟ میں آپ کا ساتھ کیوں چھوڑ دوں؟ امام اعمش رحمۃ اللہ علیہ نے فرمایا کہ جب ہم بازار جاتے ہیں تو لوگ ہمارا مذاق اڑاتے ہیں کہ استاد چندھا ہے اور شاگرد لنگڑا ہے.... شاگرد نے کہا ”مالنا نوجرو یاثمون“ حضرت! جو لوگ مذاق اڑاتے ہیں ان کو مذاق اڑانے دیں، اس لیے کہ اس مذاق اڑانے کے نتیجے میں ہمیں ثواب ملتا ہے اور ان کو گناہ ہوتا ہے اس میں ہمارا تو کوئی نقصان نہیں بلکہ فائدہ ہے.... حضرت امام اعمش رحمۃ اللہ علیہ نے جواب میں فرمایا:

”مسلم و یسلمون خیر من ان نوجرو یاثمون“

ارے بھائی! وہ بھی گناہ سے نجع جائیں اور ہم بھی گناہ سے نجع جائیں.... یہ بہتر ہے

اس سے کہ ہمیں ثواب ملے اور ان کو گناہ ہو.... میرے ساتھ جانا کوئی فرض واجب تو ہے نہیں.... اور نہ جانے میں کوئی نقصان بھی نہیں.... البتہ فائدہ یہ ہے کہ لوگ اس گناہ سے فجع جائیں گے.... اس لیے آئندہ میرے ساتھ بازار مت جایا کرو....

یہ ہے دین کی فہم.... اب بظاہر تو شاگرد کی بات صحیح معلوم ہو رہی تھی کہ اگر لوگ مذاق اڑاتے ہیں تو اڑایا کریں لیکن جس شخص کی مخلوق خدا پر شفقت کی نگاہ ہوتی ہے.... وہ مخلوق کی غلطیوں پر اتنی نظر نہیں ڈالتا.... بلکہ وہ یہ سوچتا ہے کہ جتنا ہو سکے میں مخلوق کو گناہ سے بچالوں.... یہ بہتر ہے اس لیے انہوں نے بازار جانا چھوڑ دیا.... بہر حال!.... جس جگہ یہ اندیشہ ہو کہ لوگ اور زیادہ ڈھنائی کا مظاہرہ کریں گے تو اس صورت میں کچھ نہ کہنا بہتر ہوتا ہے۔ (ارشادات اکابر)

## حضرت مفتی محمد شفیع صاحب رحمہ اللہ کا استغنا

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میرے والد ماجد حضرت مولانا مفتی محمد شفیع صاحب رحمۃ اللہ علیہ جب پاکستان تشریف لائے تو اس وقت حکومت نے دستور ساز اسمبلی کے ساتھ ایک "تعلیمات اسلامی بورڈ" بنایا تھا.... حضرت والد صاحب کو بھی اس کامبر بنایا گیا.... یہ بورڈ حکومت ہی کا ایک شعبہ تھا.... ایک مرتبہ حکومت نے کوئی کام گڑ بڑ کر دیا تو حضرت والد صاحب نے اخبار میں حکومت کے خلاف بیان دے دیا کہ حکومت نے یہ کام غلط کیا ہے.... بعد میں حکومت کے کچھ لوگوں سے ملاقات ہوئی تو انہوں نے والد صاحب سے کہا کہ حضرت! آپ تو حکومت کا حصہ ہیں آپ نے حکومت کے خلاف یہ بیان دیدیا؟ حالانکہ آپ "تعلیمات اسلامی بورڈ" کے رکن ہیں اور یہ بورڈ "دستور ساز اسمبلی" کا حصہ ہے.... حکومت کے خلاف آپ کا یہ بیان دینا مناسب بات نہیں ہے.... جواب میں حضرت والد صاحب نے فرمایا کہ میں نے یہ رکنیت کسی اور مقصد کے لیے قبول نہیں کی تھی، صرف دین کی خاطر قبول کی تھی اور دین کے ایک خادم کی حیثیت سے یہ میرا فرض ہے کہ جو بات میں حق سمجھوں وہ کہہ دوں چاہے وہ بات حکومت کے موافق پڑے یا مخالف پڑے میں اس کا مکلف نہیں.... بس اللہ تعالیٰ کے نزدیک جو بات حق ہے وہ

واضح کروں رہا رکنیت کا مسئلہ یہ رکنیت کا معاملہ میری ملازمت نہیں ہے آپ حکومت کے خلاف بات کہتے ہوئے ڈریں کیونکہ آپ حکومت کے ایک ملازم افریں، آپ کی تنخواہ دو ہزار روپے ہے اگر یہ ملازمت چھوٹ گئی تو پھر آپ نے زندگی گزارنے کا جو نظام بنارکھا ہے وہ نہیں چل سکے گا..... میرا یہ حال ہے کہ جس دن میں نے رکنیت قبول کی تھی اسی دن استعفی لکھ کر جیب میں ڈال لیا تھا کہ جب کبھی موقع آئے گا پیش کر دوں گا..... جہاں تک ملازمت کا معاملہ ہے تو مجھ میں آپ میں یہ فرق ہے کہ میرا سر سے پاؤں تک زندگی کا جو خرچ ہے وہ دو روپے سے زیادہ نہیں ہے اس لیے اللہ کے فضل و کرم سے میں اس تنخواہ اور اس الاؤنس کا محتاج نہیں ہوں یہ دور روپے کا خرچ پورا کر لوں گا اور آپ نے اپنی زندگی کو ایسا بنا یا ہے کہ دوسو روپے سے کم میں آپ کا سوت نہیں بنتا.... اس وجہ سے آپ حکومت سے ڈرتے ہیں کہ کہیں ملازمت نہ چھوٹ جائے مجھے الحمد للہ اس کا کوئی ڈر نہیں ہے۔ (ارشادات اکابر)

## مفتي اعظم رحمہ اللہ کی وصیت

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

میرے والد ماجد نے یہ بات فرمادی تھی کہ ہم نے کوئی دکان نہیں کھوئی ہے.... جس کا ہر دم ہر آن چلتا رہنا ضروری ہو..... جب تک اصول صحیح سے اس کو چلا سکو چلاو..... جب یہ خیال ہو کہ اصول کو پامال کرنا پڑے گا اور دین کی بے عنقی کرنی پڑے گی .... اسے تالہ ڈال دینا اور بند کر دینا..... یہ وصیت کر کے تشریف لے گئے.... الحمد للہ آج تک اللہ تعالیٰ اپنے فضل و کرم سے اپنی رحمت سے اس کو چلا رہے ہیں.... یہ مثال دنیا کے کسی ادارہ میں نہیں ملے گی.... یہ اللہ جل جلالہ کی قدرت کا کرشمہ ہے.... جس کو ہر انسان اپنی آنکھوں سے دیکھ سکتا ہے بے شک کوئی آدمی اس میں اصلاحات کی غرض سے کوئی تجویز پیش کرے.... تو اس کا خیر مقدم کرنے کیلئے تیار ہیں۔

لیکن کوئی شخص یہ چاہے کہ.... یہ دینی مدرسہ اپنی روشن سے ہٹ کر کسی اور طریقے میں تبدیل ہو جائے یہ ان شاء اللہ کبھی نہیں ہو گا.... جب تک ہمارے دم میں دم ہے اور جب تک سانس میں سانس ہے یہ اپنی روشن سے نہیں ہٹے گا.... ان شاء اللہ اور جس دن اس کو ہٹانا

پڑا اس دن اس کو بند کر دیا جائے گا....اللہ تعالیٰ اس کو اس مزاج کے ساتھ قیامت تک قائم رکھے اور اس کو اپنی رضا کے مطابق چلنے کی توفیق عطا فرمائے۔ (املاجی خطبات جلد ۷ ص ۱۰۳)

## حقوق العباد کا عجیب واقعہ

شیخ الاسلام مولانا مفتی محمد تقی عثمانی مدظلہ بیان فرماتے ہیں۔

مفتی اعظم حضرت مولانا مفتی محمد شفیع صاحب رحمۃ اللہ ایک مرتبہ ریل میں سوار ہونے کے لئے اشیش پہنچے، لیکن دیکھا کہ جس درجے کا نکٹ لیا ہوا ہے، اس میں تل دھرنے کی جگہ نہیں، گاڑی روانہ ہونے والی تھی، اور اتنا وقت بھی نہ تھا کہ جا کر نکٹ تبدیل کروالیں، مجبوراً اوپر کے درجے کے ایک ڈبے میں سوار ہو گئے، خیال یہ تھا کہ نکٹ چیک کرنے والا آیا گا تو نکٹ تبدیل کر لینے کے، لیکن اتفاق سے پورے راستے کوئی نکٹ چیک کرنے والا نہ آیا، یہاں تک کہ منزل آگئی، منزل پر اتر کر وہ سیدھے نکٹ گھر پہنچے، وہاں جا کر معلومات کیس کہ دونوں درجوں کے کرائے میں کتنا فرق ہے۔ پھر اتنی ہی قیمت کا ایک نکٹ وہاں سے خرید لیا، اور وہیں پر پھاڑ کر پھینک دیا، ریلوے کے جس ہندوا فرنے نکٹ دیا تھا، جب اس نے دیکھا کہ انہوں نے نکٹ پھاڑ کر پھینک دیا ہے تو اسے سخت حیرانی ہوئی، بلکہ ہو سکتا ہے کہ والد صاحبؒ کی دماغی حالت پر بھی شبہ ہوا ہو، اس لئے اس نے باہر آ کر ان سے پوچھ چکھ شروع کر دی کہ آپ نے نکٹ کیوں پھاڑا؟ والد صاحبؒ نے اسے پورا واقعہ بتایا اور کہا کہ اوپر کے درجے میں سفر کرنے کی وجہ سے یہ پیسے میرے ذمے رہ گئے تھے، نکٹ خرید کر میں نے یہ پیسے ریلوے کو پہنچا دیئے، اب یہ نکٹ بیکار تھا، اس لئے پھاڑ دیا، وہ شخص کہنے لگا کہ ”مگر آپ تو اشیش سے نکل آئے تھے، اب آپ سے کون زائد کرائے کا مطالبہ کر سکتا تھا“، والد صاحبؒ نے جواب دیا کہ ”جی ہاں، انسانوں میں تواب کوئی مطالبہ کرنے والا نہیں تھا، لیکن جس حق دار کے حق کا مطالبہ کرنے والا کوئی نہ ہو، اسکا مطالبہ اللہ تعالیٰ ضرور کرتے ہیں، مجھے ایک دن ان کو منہ دکھانا ہے، اس لئے یہ کام ضروری تھا“۔

یہ واقعات قیام پاکستان سے پہلے اس دور کے ہیں جب بر صغیر پر انگریزوں کی

حکومت تھی، اور مسلمانوں کے دل میں اس حکومت کے خلاف جو نفرت تھی وہ محتاج بیان نہیں، چنانچہ ملک کو انگریزی حکومت سے آزاد کرنے کی تحریکیں شروع ہو چکی تھیں، خود حضرت مولانا تھانویؒ برطانیا اس خواہش کا اظہار فرمائچکے تھے کہ مسلمانوں کی کوئی الگ حکومت ہونی چاہئے جس میں وہ غیر مسلموں کے تسلط سے آزاد ہو کر شریعت کے مطابق اپنا کاروبار زندگی چلا سکیں، لیکن انگریز کی حکومت سے تنفس ہونے کے باوجود اس کے قائم کئے ہوئے محکمے سے تھوڑا سا فائدہ بھی معاوضہ ادا کئے بغیر حاصل کرنا نہیں منظور رہا۔ (اصلاحی خطبات)

## تواضع اور جذبہ خدمت کا مثالی واقعہ

مفتي اعظم حضرت مولانا مفتی محمد شفیع صاحب نور اللہ مرقدہ کا واقعہ ہے کہ سردیوں کی ایک رات میں حضرت مفتی صاحبؒ بذریعہ ریل گاڑی تھانہ بھون کے اشیش پر اترے..... قصہ اشیش سے کافی دور تھا..... درمیان میں کھیت اور غیر آباد زمینیں تھیں..... بھلی بھی نہیں تھی رات کے وقت قلی یا سواری ملنا ناممکن تھا..... چند مسافر ہوتے جو اپنی اپنی منزل کی طرف روانہ ہوجاتے گاڑی حسب معمول رکی اور روانہ ہو گئی..... اشیش پر ہو کا عالم تھا جنگل اور اندر ہیری رات..... اشیش سے قیام گاہ تک آمد و رفت عموماً پیدل ہوتی تھی.....

حضرت مفتی صاحبؒ تھا سامان بھی ساتھ نہ تھا..... اچانک آواز آئی ”قلی، قلی“، ”آواز بار بار آرہی تھی..... اب اس میں گھبراہٹ بھی شامل ہو گئی تھی کوئی صاحب مع اہل و عیال اسی گاڑی سے اترے..... قلی ہوتے ملے وہاں ایسا قلی نہ تھا جو آبادی تک سامان پہنچا دے..... یہ مفتی صاحبؒ کے ایک واقعہ کا رتھے اور عقیدت مندانہ ملتے تھے.....

مفتي صاحب رحمہ اللہ سے اپنا بوجھ اٹھوانے پر ہرگز راضی نہ ہوتے یا عمر بھرندا ہمت کے بوجھ میں دبے رہتے.....

حضرت مفتی صاحبؒ نے فرمایا کہ میں نے جلدی سے سر پر رومال لپیٹ کر اور پر سے چادر ڈالی اور مزدورانہ بیت تیزی سے پہنچ کر کہا:.....

”سامان رکھواد کہاں جانا ہے؟“

انہوں نے مختصر پتہ بتا کر سر پر سامان لا دنا شروع کر دیا..... پہلا بکس ہی اتنا بھاری تھا کہ مفتی صاحب رحمہ اللہ نے کبھی نہ اٹھایا تھا..... اس پر دوسرا بکس رکھا..... تیسرا عدد اور مفتی صاحب کی بغل میں تھماٹا چاہتے تھے ..... مفتی صاحب رحمہ اللہ نے دونوں ہاتھوں سے بمشکل ان بکسوں کو سنپھالتے ہوئے کہا کہ:.....

”حضور میں کمزور آدمی ہوں زیادہ نہیں اٹھا سکتا..... یہ (تیسرا عدد) آپ سنپھال لیں“  
 یہ مختصر قافلہ روانہ ہوا بوجھ سے پاؤں ڈگمار ہے تھے مگر حضرت مفتی صاحب قدس سرہ کی اس کمزوری کو ٹارچ (بیڑی) نے چھپالیا تھا جو انہیں راستہ دکھاری تھی اور مفتی صاحب کی طرف متوجہ ہونے کا موقع نہ دیتی تھی ان کی قیام گاہ پر سامان اتارا وہ یہ کہہ کر ذرا اندر گئے کہ ”ابھی آکر پیسے دیتے ہیں.....“ حضرت مفتی صاحب وہاں سے غائب ہو گئے .....  
 اگلے دن وہ صاحب خانقاہ میں حسب سابق بڑی تعظیم سے ملے ..... مگر انہیں کیا معلوم وہ ایک ”قلی“ سے مل رہے ہیں .... (البلاغ فقیر اعظم)

## حضرت مفتی صاحبؒ اور تفسیر قرآن کریم

مفتی محمد تقی عثمانی صاحب مدظلہ فرماتے ہیں۔ میرے والد ماجد حضرت مولانا مفتی محمد شفیع صاحب رحمۃ اللہ علیہ نے عمر کے ستر پھر سال دین کے علوم پڑھنے پڑھانے میں گزارے، آخر عمر میں جا کر ”معارف القرآن“ کے نام سے تفسیر تالیف فرمائی، اس کے بارے میں آپ مجھ سے بار بار فرماتے تھے کہ معلوم نہیں کہ اس قابل تھا کہ یہ قلم اٹھاتا، میں تو حقیقت میں تفسیر کا اہل نہیں ہوں، لیکن حکیم الامت مجدد الملت حضرت مولانا اشرف علی صاحب رحمۃ اللہ علیہ کی تفسیر کو میں نے آسان الفاظ میں تعبیر کر دیا ہے ساری عمر یہ فرماتے رہے، پڑے پڑے علماء تفسیر پر کلام کرتے ہوئے تھراتے رہے۔ (دین و داش جلد ا)

## عجیب نصیحت و وصیت

حضرت مولانا مفتی محمد تقی عثمانی مدظلہ العالی فرماتے ہیں کہ میرے والد حضرت مولانا محمد یسین صاحبؒ کا انتقال ہونے لگا تو میرے والد ماجد حضرت مفتی محمد شفیع صاحبؒ گوبلایا

اور فرمایا ”محمد شفیع بھول تو سبھی جایا کرتے ہیں تو ذرا دیر سے بھولنا۔“ مولانا فرماتے ہیں وال صاحب پر اس کا یہ اثر ہوا کہ انہوں نے سفر حضرت میں کبھی سورہ پیغمبر کا ناغہ نہیں کیا یعنی روزان سورہ لیں پڑھ کر اپنے والد ماجد کو ایصال ثواب کیا کرتے تھے۔ (دین و داش جلد ۲)

## اکابر کی باہمی بے تکلفی

شیخ الحدیث حضرت مولانا محمد زکریا کانڈھلوی رحمہ اللہ تعالیٰ کا معمول تھا کہ جب کراچی تشریف لاتے تو دارالعلوم ضرور تشریف لے جاتے ایک مرتبہ کراچی تشریف لائے تو معلوم ہوا کہ مفتی محمد شفیع رحمہ اللہ تعالیٰ علیل ہیں۔ ملاقات کیلئے دارالعلوم تشریف لائے تو مفتی صاحب لیٹھے ہوئے تھے حضرت شیخ الحدیث رحمہ اللہ کو آتے دیکھا تو اٹھنے لگے شیخ الحدیث صاحب رحمہ اللہ تعالیٰ نے اٹھنے سے منع فرمایا اور مصافحہ کر کے قریب جگہ پر فوراً لیٹ گئے اور بے تکلف دونوں گفتگو فرمانے لگے۔ (بروائیت جناب سعید احمد حیدر آباد)



## مفسر قرآن ولی کامل

حضرت مولانا احمد علی لاہوری رحمہ اللہ

### حضرت لاہوری رحمہ اللہ کا کمال استغنا

مولانا احمد علی صاحب لاہوری رحمۃ اللہ علیہ سے پنجاب کے وزیر اعلیٰ نے عرض کیا کہ:....  
”حضرت میرے گاؤں میں .... آپ ایک ہفتہ قیام فرمائیں تاکہ آپکے فیضانِ صحبت  
سے لوگوں کو نفع ہو۔“

حضرت نے فرمایا: ”ٹھیک ہے.... لیکن اس شرط پر کہ میرے کھانے وغیرہ کا انتظام آپ  
کے ذمہ نہیں ہوگا!“ - وزیر اعلیٰ سمجھے ”شاید حضرت!.... میری مشتبہ آمد نی کی وجہ سے انکار فرمایا  
رہے ہیں، لہذا انہوں نے عرض کیا:....

”حضرت! آپ کے کھانے کا انتظام کسی تقویٰ شعار گھرانے میں کر دیا جائے گا“

حضرت لاہوری رحمہ اللہ نے فرمایا:....

”میرا مطلب وہ نہیں ہے جو تم سمجھے.... میرا مطلب یہ ہے کہ میرے کھانے وغیرہ کے  
معاملات سے تمہیں کوئی سروکار نہیں ہوگا.... شرط منظور کرو تو چلوں گا“ - چارونا چار ماننا پڑا  
.... تب حضرت تشریف لے گئے اور فرماتے تھے کہ:....

”میں نے بھنے ہوئے پنے کچھ ساتھ لے لئے تھے جب سب لوگ سو جاتے تو میں

بھر پنے نکال کر کھا لیتا.... ہفتہ بھر بھی معمول رہا.... (ماہنامہ الرشید)

## حضرت لاہوری رحمہ اللہ کی مختصر جامع تقریر

امام الاولیاء حضرت مولانا احمد علی لاہوری رحمۃ اللہ علیہ فرماتے تھے، میں اشیش پر پہنچوں، گاڑی چلنے کے لیے تیار کھڑی ہو، میرا ایک قدم پائیڈ ان پر ہوا اور دوسرا قدم پلیٹ فارم پر ہو، گارڈ سیٹی دے چکا ہو، گاڑی چلنے لگے، ایک آدمی دوڑتا ہوا آئے اور پکارے، احمد علی، احمد علی، اللہ کا قرآن سمجھا کے جا... فرماتے تھے، میرا دوسرا قدم پائیڈ ان پر بعد میں پہنچ گا، میں آنے والے کو پورا قرآن سمجھا کے جاؤں گا....

کسی نے پوچھا، مولانا پورا قرآن اتنی سی دیر میں کیسے سمجھاویں گے؟

فریایا، ہاں قرآن کا خلاصہ تین چیزیں ہیں، رب کو راضی کرو عبادت کے ساتھ... شاہ عرب صلی اللہ علیہ وسلم کو راضی کرو اطاعت کے ساتھ... اللہ کی مخلوق کو راضی کرو خدمت کے ساتھ.... یعنی عبادت، اللہ کی... اطاعت، محمد مصطفیٰ (صلی اللہ علیہ وسلم) کی... خدمت، خلق خدائی... یہ پورے قرآن کا خلاصہ ہے.... (حکمت و نصیحت کے حیرت انگیز واقعات)

## حضرت لاہوری رحمہ اللہ کا کمال تحمل

۱۹۳۶ء میں حضرت حج کو تشریف لے گئے۔ سندھیا سٹیم کمپنی بمبئی کے جہاز میں۔ اس انگلستان پر آپ بحری سفر کر رہے تھے۔ مگر اس سفر میں بھی آپ نے درس قرآن جاری رکھا اور اس کے لئے اتنی مشقت برداشت فرمائی کہ ججاج کرام میں سے سندھی حضرات کی درخواست پر سندھی زبان میں اور فارسی و ان حضرات کی درخواست پر فارسی زبان میں بھی درس دیتے تھے۔ حضرت نے اس سفر میں سات دن تک ایک لقمه تک تناول نہ فرمایا کہ جہاز کے مطيخ کے ملازم سب کے سب بے نماز تھے۔ حضرت کی متعدد بار فرمائش پر بھی انہوں نے نماز نہ پڑھی اس لئے آپ نے کھانے سے پرہیز فرمایا۔ (برداشت کے حیرت انگیز واقعات)

## حضرت لاہوری رحمہ اللہ کا کمال درگزر

حضرت رحمہ اللہ کی طبیعت میں نرمی تھی، تشدید نہ تھا۔ ہر شخص آپ کے سامنے بلا تکلف اپنی

معروضات پیش کر سکتا تھا اور آپ اس کو مناسب حال جواب عنایت فرماتے تھے۔ جمع، درس اور مجلس ذکر میں ہزاروں لوگ آپ کے گرد جمع رہتے تھے۔ آخری عمر میں پیرانہ سالی اور ضعف کے باعث عموماً انسان کے مزاج میں چڑچڑا پن اور تلخی آ جاتی ہے لیکن زندگی کے ان لمحات میں بھی حضرتؐ کے مزاج میں تلخی کا نام و نشان تک نہ تھا۔ اس سلسلے میں ایک واقعہ درج ذیل ہے:

محمد یونس (راولپنڈی) راوی ہیں کہ ایک مرتبہ چند اصحاب حضرتؐ کی خدمت میں حاضر تھے۔ اتفاق سے میں بھی اس مجلس میں شریک تھا کہ ایک شخص اپنے لڑکے کو لے کر حاضر ہوا، اور عرض کیا:

”حضور اس بچے کے لئے تعویذ بنادیں، کبھی یہ لاہور سے چلنے کی دھمکی دیتا ہے اور کبھی خود کشی کی، شاید اسے کوئی سایہ ہے۔“

حضرتؐ نے فرمایا۔ ”اسے جسمانی مرض ہے کسی حکیم یا ڈاکٹر کو دھلائیئے۔“ اور لڑکے سے مخاطب ہو کر فرمایا، ”بیٹا! ایسے خیالات دل سے نکال۔“ اس پر وہ شخص بگڑ گیا اور کہنے لگا، ”ہم گیارہ بجے سے منتظر تھے کہ آپ سے تعویذ لیں گے اور آپ نے پرواہ تک نہیں کی۔“ حضرتؐ اسے غصے میں دیکھ کر مسکرائے اور کہا، ”اگر کسی کامیرے ہاتھ سے بھلا ہو جائے تو میرا کیا نقصان ہے۔ مگر حقیقت یہ ہے کہ بچے کو جسمانی مرض ہے اور میں ڈاکٹر طبیب نہیں ہوں۔“ مگر وہ شخص اور زیادہ بگڑ گیا۔ کہنے لگا، ”ہمیں آپ سے یہ امید نہ تھی۔“ ہم سب حیران تھے کہ حضرت کس طرح برداشت کر رہے ہیں۔ آخر حضرتؐ نے بڑے تخل سے فرمایا، ”اچھا ہمارے پاس تو پھر دعا ہی ہے، کر دیتے ہیں۔ اللہ تعالیٰ اپنے فضل و کرم سے صحت کاملہ عطا فرمائے گا۔“ اس کے بعد بھی وہ شخص غصے سے ہی بات کرتا رہا۔ مگر حضرتؐ نے ایک بار بھی تلخ جواب نہیں دیا۔ آپؐ اکثر فرمایا کرتے۔ ”جو لوگ مجھے گالیاں دیتے ہیں۔ میں ان کے لئے دعا کرتا ہوں کہ اللہ تعالیٰ انہیں ہدایت فرمائے۔“ (مردموں)

## شیخ الشفسیر حضرت لاہوری رحمۃ اللہ علیہ کا صبر و تحمل

سید امین احسن گیلانی لکھتے ہیں کہ ایک دفعہ جمعہ کے وعظ میں اچانک ایک شخص انھا اور

نہایت گستاخی کے انداز میں چینا کہ مولوی صاحب آپ نے داڑھی سکھوں کی طرح چھوڑی ہوئی ہے۔ اسے سنت کے مطابق کریں۔ تمام جماعت حیرت میں آگیا اور بہت سے حضرات اس شخص پر لپکنے لگے مگر حضرت نے فوراً ڈانٹا اور فرمایا خبردار سب اپنی اپنی جگہ پر بیٹھ جاؤ۔ سب خاموشی سے بیٹھ گئے، تو حضرت نے بڑی نرمی اور متنانت سے اس شخص سے فرمایا بھائی جماعت کے بعد تسلی سے مجھے مسئلہ سمجھا دینا یا مسئلہ سمجھ لینا۔ پھر جماعت کے بعد کچھ خاص لوگوں کی موجودگی میں حضرت نے اس شخص سے گفتگو فرمائی اور مسئلہ سمجھا دیا۔ (مولانا احمد علی لاہور کے حیرت انگیز واقعات)

## چھتیس برس میں کسی کو نہیں ڈانٹا

حضرت مولانا بشیر احمد صاحب پسروی خلیفہ مجاز حضرت اقدس مولانا احمد علی لاہوری رحمہ اللہ تعالیٰ فرماتے ہیں کہ شاگردوں، مریدوں اور متعلقین سے ملی جلی زندگی میں سینکڑوں غلطیاں ہوا کرتی ہیں جس پر طبیعت میں رنج اور غصہ کا آنا معمولی بات سمجھی جاتی ہے۔ لیکن چھتیس برس میں، میں نے کبھی نہیں دیکھا کہ حضرت لاہوری رحمۃ اللہ علیہ نے کسی کو ڈانٹا ہو یا خنثی بر تی ہو۔ ہزاروں کی تعداد میں گمراہوں نے تو بہ کی، بھولے ہوئے راہ راست پر آئے، غیر مسلموں نے اسلام قبول کیا، منکرین حدیث صراط مستقیم پر آئے۔ (بحوالہ خدام الدین، ص ۲۵، ۳۵، ۴۲ فروری ۱۹۷۶ء)

## حضرت لاہوری رحمہ اللہ کا کمال برداشت

ابتداء میں جب حضرت شیخ الشفیر مولانا احمد علی صاحب رحمہ اللہ تعالیٰ نے درس قرآن اور خطبات جمعہ سے اہل لاہور کو مستفید کرنا شروع کیا۔ اس وقت ایک اور عالم صاحب بھی دہلی دروازہ کے اندر مقیم تھے جو دیوبندی مکتب فکر کے علماء سے اختلاف رکھتے تھے۔ اس زمانہ میں اہل لاہور پر ان مولانا صاحب کا خاصا اثر تھا۔ کیونکہ سالہ سال سے وہ یہاں مقیم تھے۔ دہلی دروازہ والے مولانا صاحب کو یہ ٹا گوار گز را کہ کوئی اور عالم ان کا حریف بن کر حلیان شہر لاہور کو اپنی طرف مائل کرے۔ چنانچہ مولانا صاحب موصوف نے حضرت لاہوری کے خلاف پروپیگنڈا کرنا شروع کر دیا اور جماعت کی تقریروں اور دیگر اجتماعات میں

حضرت مولانا احمد علی رحمہ اللہ تعالیٰ کو وہابی بے دین وغیرہ کے خطابات سے یاد کیا جاتا۔ ادھر حضرت لاہوری رحمہ اللہ تعالیٰ ہر جمعہ میں ایک جامع تقریف رہاتے۔ قرآن پاک کی کسی آیت کی تفسیر ہوتی اور رسول اللہ صلی اللہ علیہ وسلم کی سیرت اور اسوہ حسنہ مستند احادیث نبوی صلی اللہ علیہ وسلم کے حوالہ جات سے بیان کئے جاتے۔ کبھی بھی حضرت لاہوری رحمہ اللہ تعالیٰ نے ان مولانا صاحب کی بہتان طرازی کا جواب نہیں دیا۔ یہ سلسلہ کافی دن تک چلتا رہا۔ اس زمانہ کے لوگوں کی زبان پر یہ فقرہ چڑھ گیا:

”اگر قرآن سننا ہو تو شیر انوالہ دروازہ جا کر حضرت لاہوری رحمہ اللہ تعالیٰ سے سن لو اور اگر گالیاں سننی ہوں تو دہلی دروازہ چلے جاؤ۔“

رفتہ رفتہ اہل لاہور پر حضرت مولانا احمد علی رحمہ اللہ تعالیٰ کی عظمت واضح ہو گئی اور بڑے بڑے پڑھے لکھے لوگ آپ کے گرد جمع ہو گئے۔ جوں جوں حضرت لاہوری رحمہ اللہ تعالیٰ کے معتقدین کی تعداد میں اضافہ ہوتا گیا توں توں وہ مولانا صاحب جو دہلی دروازہ کے اندر مقیم تھے ان کا جوش رقبت برداشتا گیا۔ ان کے معتقدین کی کافی تعداد شیر انوالہ دروازہ کے اندر رہتی تھی۔ ان کی تقاریر کا جاہل مریدین پر خاص اثر ہوا اور انہوں نے مل کر کوشش کرنی شروع کر دی کہ حضرت لاہوری رحمہ اللہ تعالیٰ کو شیر انوالہ دروازہ کی مسجد سے نکال دیا جائے۔ چنانچہ محلہ شیر انوالہ کے کچھ لوگ اس بات پر آمادہ ہو گئے کہ حضرت لاہوری رحمہ اللہ تعالیٰ کو فوراً مسجد سے نکال دیا جائے اور دوسری طرف حضرت لاہوری رحمہ اللہ تعالیٰ کے معتقدین نے مزاحمت کی۔ پہلے کچھ دن تو معمولی تکرار ہوتی رہی اور وہ بھی اس وقت جب حضرت لاہوری رحمہ اللہ تعالیٰ درس دے کر چلے جاتے۔ ایک دن بات طول پکڑ گئی اور حالات اپیسے پیدا ہو گئے کہ ذنگ افساد کا خطرہ پیدا ہو گیا۔ دونوں طرف سے لوگ لاثھیاں وغیرہ اٹھائے ہوئے تھے کہ کسی نے حضرت لاہوری رحمہ اللہ تعالیٰ کو اطلاع کر دی کہ مسجد میں فساد ہونے والا ہے۔

حضرت فوراً مسجد میں تشریف لائے۔ پوچھا کہ تم کیا کر رہے ہو؟ معتقدین نے جواب دیا کہ: ”حضرت! یہ لوگ آپ کو مسجد سے بزور نکالنا چاہتے ہیں اور ہم یہ ہرگز برداشت نہیں کر سکتے۔ ہم ان کا مقابلہ کریں گے۔“

حضرت مولانا احمد علی صاحب رحمہ اللہ تعالیٰ نے فرمایا کہ

”میں تو دین سکھانے آیا ہوں، مسلمانوں میں فساد دلانے نہیں آیا۔ آپ حضرات کو اگر واقعی مجھ سے محبت و عقیدت ہے تو چند منٹ کیلئے مسجد سے نکل جائیں میں دوسرے حضرات سے علیحدگی میں بات کرنا چاہتا ہوں۔ آخر ہم سب مسلمان ہیں اور بھائی بھائی ہیں۔ ہمیں ایک دوسرے کی عزت اور جان و مال کا احترام کرنا چاہئے۔“

حضرت لاہوری رحمہ اللہ تعالیٰ کے حکم سے سب معتقدین مسجد سے باہر چلے گئے۔ حضرت نے مسجد کا دروازہ بند کر دیا اور اپنے مخالفین سے نہایت اخلاق کے ساتھ گفتگو شروع کی اور فرمایا کہ:

”میں خانہ خدا میں باوضو کھڑا ہوں اور میرے دائیں ہاتھ میں قرآن پاک ہے۔ میں اپنے خالق حقیقی کو حاضر ناظر جان کر رب العالمین کی قسم اٹھا کر کہتا ہوں کہ میں صرف آپ حضرات کو قرآن پاک کی تعلیم دینے کی غرض سے یہاں آیا ہوں۔ میں کسی دنیاوی لائق یا غرض سے اس مسجد میں نہیں آیا۔ اگر آپ حضرات مجھ سے بخوبی قرآن کی تعلیم حاصل کرنا چاہتے ہیں تو میں اس سلسلہ میں درس کو جاری رکھوں گا۔ اگر آپ حضرات مجھ سے قرآن پاک سننا نہیں چاہتے تو میں یہاں سے چلا جاؤں گا۔ ایک عرض ہے کہ آپ میں سے صرف ایک آدمی آکر میرا دیاں ہاتھ جس میں قرآن پاک ہے پکڑ کر مجھے مسجد سے نکال دے میں پھر کبھی اس مسجد میں نہیں آؤں گا خواہ کوئی بھی مجھ سے یہاں رہنے کی درخواست کرے۔ آئیں کوئی صاحب اکیلے آ کر مجھے ہاتھ سے پکڑ کر باہر نکال دیں کسی فتنہ فساد اور دھینگا مشتی کی ضرورت نہیں۔“

سب مخالفین حضرت رحمہ اللہ تعالیٰ کو دیکھ رہے تھے مگر کسی کو جرأت نہ ہوئی کہ اس طرح قرآن پاک کو دھکا دیا جائے۔ کہنے لگے:

”اچھا مولانا! ہم سوچ کر پھر بتائیں گے فی الحال ہم جاتے ہیں۔“

اس کے بعد اللہ تعالیٰ نے ان سب کے دل پھیر دیئے اور آہستہ آہستہ وہ سب حضرت لاہوری رحمہ اللہ تعالیٰ کے معتقدین میں شامل ہو گئے اس طرح سے حضرت لاہوری رحمہ اللہ نے اپنے اخلاق حمیدہ سے مخالفوں کو مطیع و فرمانبردار کر لیا۔ ان سب کے عقائد درست ہو گئے۔ (خدم الدین)

## حضرت لاہوری رحمہ اللہ اور ان کی اہمیت کی خدمات دینیہ

مولانا حبیب اللہ رحمہ اللہ تعالیٰ فرزند ارجمند حضرت شیخ الفیسیر رحمہ اللہ تعالیٰ لکھتے ہیں کہ مرحوم و مغفور علی حضرت قبلہ ابا جان رحمہ اللہ تعالیٰ کے تمام اوقات دینی خدمات جلیلہ میں مصروف رہتے تھے۔ دینی خدمات کے انہاک کی وجہ سے وہ دنیوی اشغال سے منقطع تھے۔ اس وجہ سے ان کی گزربسا اور دنیوی معيشت اس طرح منظم اور باقاعدہ مرتب نہیں تھی جس طرح عام دنیاداروں کی ہوتی ہے۔ عسرا اور یسر کے دوراً کثر و بیشتر آجاتے تھے۔ رزق میں کشاورش اور تنگی پھر کشاورش اور تنگی تھی کہ فاقوں تک نوبت آ جاتی تھی لیکن تمام سازگار اور ناسازگار حالتوں میں والدہ مرحومہ نے حق رفاقت نہایا۔ رزق کی تنگی کی وجہ سے کبھی بھی زبان پر کوئی حرف شکایت نہیں لاتیں۔ ہمیشہ صبر و شکر ان کا شیوه و شعار تھا۔ گھر کی ضروریات کیلئے کبھی بھی روپیہ پیسہ کا ان سے مطالبہ نہیں کیا۔ اللہ نے جو رزق دیا اسی پر قناعت کی رزق کی بہتاں کی دل میں مطلق حرص نہیں تھی۔

والدہ مرحومہ کی اس سیر چشمی اور قناعت نفس نے ابا جان رحمہ اللہ تعالیٰ کو دینی خدمات میں بڑی مدد پہنچائی۔ قبلہ ابا جان رحمہ اللہ تعالیٰ والدہ مرحومہ کی اس اخلاقی خوبی کے ہمیشہ معترض رہے۔ اور ہمیشہ فرمایا کرتے تھے کہ دین میں سب سے زیادہ میری مدد تمہاری والدہ نے کی ہے۔ اگر تمہاری والدہ کی طبیعت میں دنیا کی طمع اور حرص ہوتی اور وہ مجھ کو گھر کی ضروریات کیلئے روپیہ پیسہ کیلئے شدید مجبور کرتی تو میں بھی کہیں نوکری کرتا۔ کسی اسکول کا ٹھیکر، کسی کالج کا پروفیسر یا کسی مطبع میں تصحیح کا کام کرتا۔ پھر دینی خدمات تو نہیں کر سکتا تھا۔ ایسا معلوم ہوتا ہے کہ والدہ مرحومہ کے اس ایثار و قربانی کو اللہ کی بارگاہ میں شرف بولیت حاصل ہوا ہے اور اس کی برکت سے اللہ تبارک و تعالیٰ نے ان کو بھی اپنے برگزیدہ گروہ میں شامل فرمایا ہے۔

**ذالکَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ**

(ما خواز خدام الدین ۲۷، دسمبر ۱۹۶۰)

## مخالف کی حکیمانہ اصلاح

سید امین گیلانی لکھتے ہیں کہ حضرت اقدس لاہوری رحمہ اللہ تعالیٰ نے ایک روز اتحاد بین امسالین اور اخلاقیات کے موضوع پر بتیں کرتے ہوئے فرمایا کہ ایک مولوی صاحب

اپنی تقاریر میں ہمیشہ مجھے کوستے تھے۔ طعن و طفر تشنج اور دشام کا نشانہ بناتے تھے میں نے کبھی ان کی باتوں کا جواب نہ دیا نہ برآ منایا ایک روزاتفاق سے سرراہ ان کا میرا آمنا سامنا ہو گیا انہوں نے مجھے دیکھا تو فوراً ایک دوسرے بازار کارخ کر لیا میں بھی ادھر ہی مڑ گیا وہ ایک مسجد کے استخاء خانے میں چلے گئے میں مسجد کے باہر انتظار کرتا رہا۔

جب وہ باہر آئے تو السلام علیکم کہہ کر میں ان کے ساتھ چل پڑا اور کہا کہ مولوی صاحب آپ مجھے جتنا بھی چاہے برا بھلا کہہ لیا کریں مجھے گوارہ ہے مگر یہ گوارہ نہیں کہ باہم سلام دعا تک نہ رہے ایسا تو بے علم کرتے ہیں علماء کا یہ کردار عوام پر کیا اثر چھوڑے گا اگر آپ دیانت داری سے میرے عقیدے کو خلاف شریعت سمجھ کر مجھے برا بھلا کہتے ہیں تو آپ اجر کے مستحق ہیں اگر خدا نہ کرے دانستہ تعصب سے ایسا کرتے ہیں تو خدا گواہ میں نے آپ کو معاف کیا یہ الفاظ سن کروہ بہت نادم ہوئے اور کہا مولوی صاحب آئندہ میں کبھی آپ کے خلاف کچھ نہ کہوں گا بغل گیر ہوئے اور ہم دونوں اپنی اپنی راہ چل پڑے پھر واقعی انہوں نے کبھی مجھے برانہ کہا۔ (ماخذ دو بزرگ صفحہ ۳۳۲)

## علوم قرآن کی اشاعت کا مشائی جذبہ

ایک دن ایک نکاح کی تقریب میں بہت لوگ جمع تھے وہاں ایک بیرونی صاحب جو مسلمان تھے کہنے لگے کہ ”دیکھئے قرآن نے شروع میں دعویٰ کیا ہے کہ“ یہ وہ کتاب ہے کہ جس میں کوئی شک نہیں“ دعویٰ بلا دلیل۔ مولانا کچھ دو ریشمے سن رہے تھے، سکوت اختیار فرمایا، تھوڑی دیر بعد بیرونی صاحب کے قریب آئے اور ان سے کہا کہ ”میں قانون پڑھنا چاہتا ہوں مگر انگریزی نہیں جانتا۔ آپ مجھے اردو کی کچھ کتابیں بتا دیں تاکہ میں قانون کا ماہر بن جاؤں“ بیرونی صاحب بھڑک اٹھے کہنے لگے ”قانون سمجھنے کیلئے اس کی ٹریننگ کی ضرورت ہوتی ہے، متحقہ علوم کا مطالعہ ضروری ہے صرف ترجمہ سے آپ قانون کیسے سمجھ لیں گے“ مولانا اسرار فرماتے رہے اور وہ شدت سے مخالفت کرتے رہے۔ جب نوبت یہاں تک آ پہنچی تو مولانا نے کہا کہ ”انسانوں کے بنائے ہوئے قوانین کے فہم و ادراک پر تو اس درجہ پابندیاں ہیں تو کیا خدا کے بنائے ہوئے قوانین یونہی ترجمہ سے آپ سمجھ لیں گے جو آپ

بھی اعتراض فرمائے تھے، بیرسٹر صاحب بہت خفیف ہوئے اور ویر تک مغذرت کرتے رہے۔ اور مولانا سے قرآن پڑھنے کی بھی خواہش ظاہر کی۔ مولانا تو اس کیلئے تیار ہی تھے۔ مگر بیرسٹر صاحب کے پاس مولانا کی خدمت میں حاضر ہونے کا وقت نہ تھا، تو مولانا نے خود پیش کی کہ وہ ان کے مکان پر جا کر تعلیم دیا کریں گے، مگر جب بیرسٹر صاحب نے کہا کہ وہ اپنا موڑ بھیج دیں گے تو مولانا نے انکار کیا اور کہا کہ کسی قسم کا معاوضہ تعلیم کیلئے میں قبول نہیں کر سکتا۔ میں اپنی سائیکل پر آپ کے گھر آ کر آپ کو قرآن پڑھاؤں گا، ہرگھر میں درس قرآن کے پھیلانے کا ایسا یادہ کیر جذبہ تھا کہ کوئی بڑی مشقت ان کیلئے گراں نہ تھی۔” (ماہنامہ الفرقان لکھنؤ)

## مفتي اعظم رحمہ اللہ کا کمال حلم

مفتي اعظم ہند مفتی محمود حسن صاحب گنگوہی رحمۃ اللہ علیہ نے ارشاد فرمایا کہ میں ایک جگہ تقریر کر رہا تھا..... ایک صاحب نے جوابنے ہی تھے پر چہ دیا، جس میں لکھا تھا کہ جب یہ مقابل کے لوگ گالی دے رہے ہیں تو آپ گالی کیوں نہیں دیتے؟ کیا آپ کے منہ میں زبان نہیں؟ میں نے کہا، ہاں بھائی! میرے منہ میں زبان نہیں۔ زبان حق تعالیٰ شانہ کی نعمت ہے۔ اس کا حق یہ ہے کہ اس کو اچھے کاموں میں مشغول رکھا جائے۔ ذکر کریں، تلاوت کریں، وعظ کہیں، غلط جگہ اس کو استعمال کرنا ناشکری ہے۔ اس لئے میں تو گالی والی زبان سے محروم ہوں۔ بتائیے اگر کسی شخص کے پاس طرح طرح کے عطر ہوں، خوشبوئیں ہوں اور کوئی آکر اس سے کہئے کہ آپ کے پاس گوبerto ہے ہی نہیں تو وہ کہنے والا ہے نا بے وقوف، پا گل خانہ میں بھینجنے کے لا اُن اسی طرح زبان کو سمجھلو۔ (لغویات فقید الامت، ج ۲، قسط ۷، ص ۱۱۲)

## حضرت لاہوری رحمہ اللہ کی بصیرت کا واقعہ

مناظر اسلام حضرت مولانا امین صدر صاحب رحمہ اللہ نے حضرت مولانا احمد علی لاہوری رحمہ اللہ سے اپنی بیعت کا قصہ بیان کرتے ہوئے فرمایا کہ ایک دن میں خدام الدین میں حضرت لاہوری رحمہ اللہ کی مجلس ذکر کی تقریر پڑھ رہا تھا، جس میں آپ کا فرمان تھا کہ جسمانی آنکھیں تو اللہ تعالیٰ نے گدھوں اور کتوں کو بھی دی ہیں۔

آنکھیں تواصل دل کی ہیں۔ اگر یہ روشن ہو جائیں تو انسان کو حرام حلال کا امتیاز ہو جاتا ہے اور اگر وہ قبر کے پاس سے گزرے تو اسے پتہ چلتا ہے کہ یہ قبر جنت کا باغ ہے یادوؤخ کا گڑھا، میں یہ پڑھ ہی رہا تھا کہ ایک ماشر صاحب جن کا نام رشید احمد تھا وہ ہال کمرے میں داخل ہوئے ان کے ہاتھ میں پانچ روپے کا نوٹ تھا اور کہتے آرہے تھے کہ کسی نے حرام نوٹ لینا ہے یہ حرام ہے حرام میں نے کہا مجھے دے دو۔ وہ مجھ سے پوچھنے لگے تم کیا کرو گے؟

میں نے حضرت لاہوری رحمہ اللہ کی مجلس ذکر کی وہ تقریر سنائی اور کہا لاہور چلتے ہیں اور امتحان لیتے ہیں کہ خود حضرت لاہوری رحمہ اللہ کو حلال حرام کی تمیز ہے یا نہیں؟ اس پر چار پانچ ٹھپر اور تیار ہو گئے۔ ہم سب نے ایک ایک روپیہ اپنے پاس سے لے لیا، ایک روپے کے سب اپنے روپے سے اور ایک کے حرام روپے سے خریدے اس طرح پانچ پھل ہم نے خرید لئے اور ہر پھل پر کوئی ایک نشانی لگا دی کہ یہ سب حرام روپے کا ہے اور وہ حلال روپے کا ہے یہ کیون حرام روپے کا ہے وہ حلال کا، غرضیکہ ہم پھل لے کر لاہور پہنچ گئے اور حضرت لاہوری رحمہ اللہ کی خدمت میں جا پیش کئے، حضرت رحمہ اللہ نے پھلوں کی طرف دیکھا، پھر ہماری طرف دیکھا اور فرمایا بھی یہ کیا لائے ہو میں نے عرض کیا: حضرت! زیارت کیلئے حاضر ہوئے ہیں، یہ کچھ ہدیہ ہے، فرمایا ہدیہ لائے ہو یا میرا امتحان لینے آئے ہو؟ یہ فرمایا کہ آپ رحمہ اللہ نے ان مختلف پھلوں کو الگ الگ کر دیا اور فرمایا یہ حلال ہیں، یہ حرام ہیں، اب ہم نے بیعت کی درخواست کی تو حضرت نے بتھی سے فرمایا: ”چلے جاؤ، تم بیعت کیلئے تھوڑا آئے ہو تم تو امتحان کیلئے آئے تھے اور ہمیں اٹھا دیا ہم واپس اٹھیش پر آگئے گاڑی آئی، باقی چاروں ساتھی سوار ہو گئے مگر میرا دل سوار ہونے کو نہ چاہا، میں ٹکٹ واپس کر کے شاہدرہ اپنے ہم زلف کے ہاں چلا گیا اور اگلے دن فجر کی نماز مسجد شیرانوالہ میں حضرت کی اقتدا میں ادا کی: نماز کے بعد درس کی جگہ پر حضرت رحمہ اللہ نے درس قرآن ارشاد فرمایا درس کے بعد چند ساتھی بیعت کیلئے بڑھے، میں بھی ساتھ بیٹھ گیا، دیکھ کر مسکرا کر فرمایا: اچھا اب بیعت کیلئے آگئے ہو؟ میں نے عرض کیا: حضرت! حاضر ہو گیا ہوں، حضرت رحمہ اللہ نے بیعت فرمایا اور اسم ذات، استغفار اور درود شریف کی تسبیحات کی تعلیم فرمائی۔ (سرماہی وفاق)

## مختلف اکابر علمائے حق

### مولانا مظفر حسین کا نذر حلوی رحمہ اللہ کا اکرام خلق

حضرت مولانا مظفر حسین صاحب کا نذر حلوی رحمہ اللہ کہیں تشریف لے جا رہے تھے کہ راستہ میں ایک بوڑھا ملا جو بوجھ لئے ہوئے جا رہا تھا۔ مولانا مظفر حسین صاحب نے جب یہ حال دیکھا تو آپ نے اس سے وہ بوجھ لے لیا اور جہاں وہ لے جانا چاہتا تھا وہاں پہنچا دیا۔ اس بوڑھے نے پوچھا: ”جی! تم کہاں رہتے ہو؟“

انھوں نے کہا:....”بھائی! میں کا نذر حلقہ میں رہتا ہوں“

اس نے کہا:....”وہاں مولوی مظفر حسین بڑے ولی ہیں اور ایسے ہیں ویسے ہیں“

اس نے کہا:....”واہ میاں تم ایسے بزرگ کو ایسا کہو“

مولوی صاحب نے کہا:....”میں ٹھیک کہتا ہوں“

وہ بوڑھا ان کے سر ہو گیا۔ اتنے میں ایک اور شخص آگیا جو مولوی صاحب کو جانتا تھا اس نے بوڑھے سے کہا: ”بھلے ماں! مولوی مظفر حسین یہی تو ہیں“۔

اس پر وہ بوڑھا ان سے لپٹ کر رونے لگا مولوی صاحب بھی اس کے ساتھ رونے لگے....

طریقت بجز خدمت خلق نیست      بہ تسبیح و سجادہ و دلک نیست

(اکابر کا تقویٰ)

### علامہ کشمیری رحمہ اللہ کی دینی غیرت و حمیت

شیخ الاسلام علامہ انور شاہ کاشمیری رحمۃ اللہ علیہ بلند پایہ محدث اور علوم و معارف کا خزینہ تھے۔ عربی علم و ادب کے علاوہ آپ قدیم فارسی کے بھی بہت بڑے ماہر تھے۔

علامہ اقبال مرحوم نے جب ایران کا سفر کیا تو وہاں زرتشتی مذہب کے پیروکاروں نے ان سے اپنی قدیم کتاب ”پاژند“ کے سلیس فارسی ترجمہ کی درخواست کی علامہ اقبال نے جواباً کہا کہ: ”اس کا ترجمہ مجھ سے تو ممکن نہیں۔ البتہ میرے ملک میں ایک ہستی ایسی ہے جو اس کام کو حسن و خوبی انجام دے سکتی ہے۔“

زرتشتیوں نے ایک لاکھ ایرانی سکے کی پیش کش کی۔ حضرت علامہ اقبال رحمہ اللہ نے ہندوستان واپس لوٹ کر حضرت علامہ انور شاہ صاحب رحمہ اللہ سے ذکر کیا حضرت علامہ انور شاہ کشمیری رحمہ اللہ سابق صدر المدرسین دارالعلوم دیوبند نے جواب دیا:-

”لاکھ روپے کے بد لے میں۔ میں کفر کی اشاعت کیوں کروں۔ انور شاہ اسلام کے لئے پیدا ہوا ہے اشاعت کفر کے لئے نہیں،“ - (یادگار ملاقاتیں)

## اکابر کی بائیہمی الفت و محبت

حکیم الامت حضرت تھانوی رحمہ اللہ نے فرمایا کہ: مولانا محمد یعقوب صاحب عمر میں سب سے چھوٹے تھے۔ ایک مرتبہ نانوڑہ سے گنگوہ حضرت مولانا کی خدمت میں پیادہ تشریف لائے حالانکہ معاصر تھے لیکن اتنا ادب کرتے تھے کہ پیادہ تشریف لے گئے کہ سواری پر بیٹھ کر جانا بے ادبی ہے۔ عصر کی نماز کے وقت مولانا پہنچے جماعت تیار تھی مولانا گنگوہی امامت کے لئے مصلی پر جا کھڑے ہوئے اتنے میں لوگوں نے کہا کہ مولانا محمد یعقوب صاحب تشریف لائے ہیں اس زمانے میں حضرة مولانا گنگوہی کی آنکھیں تھیں۔ انہوں نے دیکھا پوچھا وضو ہے؟ مولانا کا وضو تھا فرمایا۔

آئیے نماز پڑھائیے اور خود مصلی پر سے ہٹ گئے۔ دونوں کا یہ قاعدہ تھا کہ جب وہ گنگوہ آتے تو وہ نماز پڑھاتے اور جب یہ دیوبند جاتے تو یہ پڑھاتے مولانا محمد یعقوب صاحب کی اس وقت یہ بیت تھی کہ پانچ چڑھے ہوئے اور چونکہ پیدل چل کر آئے تھے تمام پیروں پر گرد بھری ہوئی۔ اسی طرح مصلی کی طرف جانے لگے اور ایک بار بھی تو انہار نہیں کیا۔ نہ پانچ اتارے نہ گرد جھاڑی جب مولانا گنگوہی کے سامنے پہنچ تو مولانا نے

صف سے آگے بڑھ کر رومال لے کر پیروں کی گرد جھاڑنا شروع کی مولانا کی عجیب ادھی کہ خاموش کھڑے ہو گئے۔ حالانکہ مولانا گنگوہی کا نہایت ادب کرتے تھے نہ معلوم اس وقت کیا حالت تھی مولانا گنگوہی نے پانچھ بھی اپنے ہاتھ سے اتارے۔ مولانا فرماتے تھے کہ اس پر بہت بھی خوش ہوا کہ انہوں نے کچھ تکلف نہ کیا..... (ایک ہزار پتا شیر واقعات)

## علامہ انور شاہ کشمیری رحمہ اللہ کا استغناع

ایک مرتبہ حضرت علامہ انور شاہ صاحب کشمیری رحمۃ اللہ علیہ حیدر آباد کن کے مولوی نواب فیض الدین صاحب ایڈ ووکیٹ کی شادی میں تشریف لے گئے۔ چونکہ نواب صاحب اور ان کے خاندان کو علمائے دیوبند کے ساتھ قدیم رابطہ اور قلبی علاقہ تھا۔ اس لئے شاہ صاحب حیدر آباد کن تشریف لے گئے۔ دوران قیام میں بعض لوگوں نے چاہا کہ حضرت شاہ صاحب اور نظام حیدر آباد کن کی ملاقات ہو جائے۔ حضرت علامہ انور شاہ صاحب کو اس کی اطلاع ہوئی فرمایا۔

”مجھ کو ملنے میں عذر نہیں لیکن اس سفر میں میں نہیں ملوں گا کیونکہ اس سفر کا مقصد نواب صاحب کی پنجی کی تقریب میں شرکت تھا اور اس اور میں اس مقصد کو خالص ہی رکھنا چاہتا ہوں..... چنانچہ ہر چند لوگوں نے کوشش کی اور ادھر نظام حیدر آباد کن کا بھی ایما تھا..... مگر حضرت شاہ صاحب کسی طرح رضامند نہیں ہوئے..... (حیات انور صفحہ ۲۷۱)

## علامہ انور شاہ کشمیری کا سفر ڈا بھیل

دارالعلوم دیوبند میں اختلافات کے باعث جب حضرت علامہ انور شاہ صاحب کشمیری نے استغفاری دے دیا اور یہ خبر اخبارات میں چھپی تو اس کے چند روز بعد مولانا سعید احمد اکبر آبادی مدظلہ ایک دن ڈاکٹر محمد اقبال مرحوم کے پاس گئے۔

ڈاکٹر صاحب مرحوم نے مولانا سے فرمایا کہ آپ کا یاد و سرے مسلمانوں کا جو بھی تاثر ہو میں بہر حال شاہ صاحب کے استغفاری کی خبر پڑھ کر بہت خوش ہوا ہوں۔

مولانا سعید احمد صاحب نے بڑے تعجب سے پوچھا کہ آپ کو دارالعلوم دیوبند کے نقصان کا کچھ ملاں نہیں ہے۔ ڈاکٹر صاحب مرحوم نے فرمایا: ”کیوں نہیں؟ مگر دارالعلوم

دیوبند کو صدر المدرسین اور بھی مل جائیں گے اور یہ جگہ خالی نہ رہے گی لیکن اسلام کیلئے اب جو کام میں شاہ صاحب سے لینا چاہتا ہوں اس کو سوائے شاہ صاحب کے کوئی دوسرا نہیں کر سکتا۔

ف: ڈاکٹر صاحب مرحوم نے بعض مختص دوستوں سے پچاس ہزار روپے کے لگ بھگ مواعید بھی لے لئے تھے تاکہ حضرت شمیریؒ کی شایان شان رہائش کا انتظام کیا جاسکے۔ ڈاکٹر صاحب نے دیوبند خط لکھا تار دیا اور اس کے بعد مولانا عبدالحنان ہزاروی خطیب جامع مسجد آسٹریلیا کو اپنا سفیر بنا کر بھیجا لیکن حالات کچھ ایسے پیدا ہو گئے تھے کہ علامہ صاحب ڈا بھیل تشریف لے گئے (ماہنامہ الرشید ص ۲- ضرورۃ التوبہ ص ۱۰)

## حضرت مولانا محمد یحییٰ رحمہ اللہ کا شغف تلاوت

حضرت مولانا محمد یحییٰ کاندھلویؒ والد گرامی شیخ الحدیث مولانا محمد زکریا صاحب قدس سرہ کا قرآن شریف سے بڑا شغف تھا۔ مولانا عاشق الہی صاحب میرٹھی تذکرۃ التخلیل میں لکھتے ہیں ”ایک مرتبہ میری درخواست پر آپ رمضان میں قرآن شریف سنانے کے لیے میرٹھ تشریف لائے تو دیکھا۔ دن بھر میں چلتے پھرتے پورا قرآن مجید ختم فرمائیتے تھے اور افطار کا وقت ہوتا تو ان کی زبان پر قُلْ أَعُوذُ بِرَبِّ النَّاسِ ہوتی تھی۔ ریل سے اترے تو عشاء کا وقت ہو گیا تھا، ہمیشہ باوضور ہنے کی عادت تھی، اس لیے مسجد میں قدم رکھتے ہی مصلے پڑا گئے اور تین گھنٹے میں دس پارے ایسے صاف اور روائ پڑھے کہ کہیں لکھتے تھی نہ متشابہ۔ گویا قرآن شریف سامنے کھلا رکھا ہے اور باطمینان پڑھ رہے ہیں۔ تیسرے دن ختم فرمایا کروانہ ہو گئے کہ دو ری ضرورت تھی نہ سامع کی حاجت.....“ (سوغی حضرت مولانا محمد یوسف کاندھلوی ص ۲۷، ۲۸)

مولانا احتشام الحسن صاحب کاندھلوی حالت مشائخ کاندھلہ میں لکھتے ہیں ”حضرت مولانا محمد یحییٰ صاحب کا معمول تھا کہ رمضان المبارک میں اپنی والدہ صاحبہ اور نانی صاحبہ کو قرآن شریف سنانے کے لیے کاندھلہ تشریف لاتے اور ہمیشہ تین شب میں پورا قرآن شریف سنایا کروانے اپس تشریف لے جاتے جس سال ذی قعده میں آپ کا وصال ہوا اس میں ایک ہی شب میں پورا قرآن مجید سنایا تھا اور اگلے ہی دن واپس تشریف لے گئے“ (سوغی یونی)

## علامہ انور شاہ کشمیری رحمہ اللہ کی سود پر گرفت

سید انظر شاہ کشمیری رحمہ اللہ تحریر فرماتے ہیں۔ جس زمانہ میں سود کے جائز اور ناجائز ہونے کی بحث زور و شور پر تھی۔ حضرت علامہ انور شاہ کشمیری رحمہ اللہ کو پنجاب کے سفر میں لا ہور قیام کرنا ہوا۔ لا ہور کے علماء و زعماء آپ کی خدمت میں جمع ہو گئے جن میں مولانا ظفر علی خان بھی تھے۔ موصوف بھی اسی گروہ سے تعلق رکھتے جو سود خوری کو مسلمانوں کیلئے سود مند سمجھتا۔ انہوں نے اس نیت سے کہ حضرت شاہ صاحب سے کوئی جواز حاصل کر لیا جائے سوال کیا تو حضرت نے ڈیڑھ دو گھنٹہ سود کی حرمت اسکی ہلاکت و بلاء انگیزیوں پر سیر حاصل گفتگو کی جو ظفر علی خان کے مقصد کے بالکل خلاف پڑی انہوں نے اسلوب بدل کر پھر سوال کیا تو حضرت شاہ صاحب نے اپنے خصوصی انداز میں فرمایا کہ ”بھائی ہم مسئلہ کشف ( واضح ) کر چکے اب جس کو جہنم میں جانا ہو چلا جائے لیکن ہماری گردنوں کو بلانہ بنائے۔“ یہ مختصر جملہ سود کی ان مضرتوں پر خوب پھیلا ہوا ہے جس کا سلسلہ دنیاۓ دول سے جل کر جہنم تک دراز ہے.... (حیات کشمیری)

## علامہ انور شاہ کشمیری رحمہ اللہ کے حافظہ کا عجیب واقعہ

حضرت مولانا مفتی محمد شفیع صاحب رحمۃ اللہ علیہ جب دارالعلوم دیوبند میں کتاب ملا حسن کا درس دیا کرتے تھے۔ ایک روز اس کی عبارت پر کچھ شبہ ہوا جو حل نہیں ہو رہا تھا۔ مفتی صاحب نے سوچا کہ حضرت علامہ انور شاہ صاحب رحمہ اللہ سے اس کے بارے میں استفسار کرنا چاہئے۔ چنانچہ مفتی صاحب رحمہ اللہ کتاب لیکر ان کی تلاش میں نکلے وہ اپنی جگہ پر نہیں تھے اور جب وہ اپنی جگہ پر نہ ہوں تو ان کا کتب خانہ میں ہونا متعین تھا۔ مفتی صاحب کتب خانہ میں پہنچے تو حضرت شاہ صاحب کتب خانے کی بالائی گیلری میں بیٹھے مطالعہ میں مشغول تھے۔ مفتی صاحب ابھی پہنچے ہی تھے کہ حضرت شاہ صاحب نے دیکھ لیا اور اوپر ہی سے آنے کی وجہ پوچھی مفتی صاحب نے عرض کیا کہ:

”ملا حسن کے ایک مقام پر کچھ اشکال ہے وہ سمجھنا تھا۔“

حضرت شاہ صاحب رحمہ اللہ نے وہیں سے بیٹھے بیٹھے فرمایا: عبارت پڑھئے۔

حضرت مفتی صاحب رحمہ اللہ نے عبارت پڑھنی شروع کی تو تیج ہی میں روک کر فرمایا:  
اچھا! یہاں آپ کو یہ شبہ ہوا ہو گا۔

اور پھر بعد نہ وہی اشکال دہرا دیا جو مفتی صاحب رحمہ اللہ کے دل میں تھا۔ مفتی صاحب رحمہ اللہ نے تصدیق کی کہ واقعی یہی شبہ ہے۔ اس پر انہوں نے اس کے جواب میں وہیں سے ایسی تقریر فرمائی کی تمام اشکال دور ہو گئے۔

اب ظاہر ہے کہ حضرت شاہ صاحب رحمہ اللہ عرصہ دراز سے حدیث کی تدریس میں مصروف تھے اور منطق کی کتابوں سے واسطہ تقریباً ختم ہو گیا تھا۔ لیکن اس کے باوجود یہ حافظہ اور یہ استحضار کر شمہ قدرت نہیں تو اور کیا ہے؟ (ماہنامہ الرشید)

**حضرت سہارنپوری رحمہ اللہ کے درگز رکا عجیب واقعہ**  
ایک دفعہ ایک نادان طبیب نے غلطی سے حضرت مولانا خلیل احمد سہارنپوری گوزہردے دیا۔ فوراً آپ کو قہ ہو گئی اور مرض ترقی کر گیا۔

ڈاکٹری تشخیص سے پتہ چلا کہ چند منٹ تھے نہ ہوتی تو جانبی محال تھی۔ حضرت مولانا سے جس کو ذرا بھی تعلق تھا وہ حکیم صاحب پر آنکھیں نکالتا اور ان کی صورت سے بیزار ہو گیا مگر آپ کو حکیم صاحب کی ندامت اور اپنے خدام کی ان سے یہ وحشت ایک مستقل تکلیف بن گئی کہ وہ بھی سکتمان اور ضبط میں رہی جس کا اثر یہ تھا کہ حکیم صاحب تشریف لاتے تو آپ ان کو سب سے الگ اپنے پاس چارپائی پر بٹھاتے تھے اور وہ اس کو مناسب مرض بتاتے تو آپ استعمال فرماتے ورنہ ان سے ایسی ہی باتیں کرتے جس سے ان کو یقین ہو جاتا کہ حضرت میرے معالجہ کے معتقد اور میری حذاقت و مزاج شناسی کے معرف ہیں اور مخلص خدام سے ایک مرتبہ زم لہجہ میں اس طرح فرمایا کہ

”حکیم صاحب تو میرے محسن ہیں، غلطی تو ہر بشر کے ساتھ گئی ہوئی ہے مگر جو کچھ کیا وہ محبت و شفقت ہی کی نیت سے کیا ان کو کوئی ترچھی نظر سے دیکھتا ہے تو میرے دل پر بچھی لگتی ہے۔ فاعل مقام بجز اللہ تعالیٰ مولا نے گریم کے کوئی نہیں جو ہوا وہ اس کی مشیت سے ہوا پھر کسی کو کیا حق ہے کہ آلوہ واوزار کو سرزنش کرے۔“ (اکابر کا تقوی)

## حضرت سہارنپوری رحمہ اللہ کے صبر و تحمل کا واقعہ

حضرت مولانا محمد علی صاحب محدث سہارنپوری رحمۃ اللہ علیہ نے بخاری شریف پر جو حاشیہ لکھا ہے اس میں آخری چار پارے کے حواشی حضرت مولانا محمد قاسم نانو توی کے لکھے ہوئے ہیں۔ انہی کا واقعہ ہے کہ ایک بار مولانا احمد علی صاحبؒ کیمیں جا رہے تھے آپ کے ساتھ پچھشاگر داومتولین بھی تھے۔

راستہ میں ایک دیہاتی نے ان (کی سادہ وضع) کو دیکھ کر کہا: ”ڈاؤں کا گروہ جا رہا ہے“، شاگروں نے انہیں مارنا چاہا مگر آپ نئختی سے منع کر دیا اور گھر واپس آ کر بکس کھولا جس میں سینکڑوں خطوط تھے اور ان میں بڑے شاندار الفاظ میں مولانا کو خطاب کیا گیا تھا لوگوں کو دکھلایا پھر فرمایا کہ: ”اتنے آدمی اگر مجھے ایسا سمجھتے ہیں اور اگر ایک شخص یا چند آدمی ایسا سمجھتے ہیں تو برآمانے کی کوئی بات ہے۔ (ماہنامہ الفرقان)

## امانت داری اور خدمت کا عجیب واقعہ

حضرت مولانا مظفر حسین کاندھلویؒ جس زمانہ میں سفر کی سہولتیں بہت کم تھیں.... سفر عموماً پیادہ پایا چکڑوں .... بھلیوں میں ہوا کرتے تھے اور راستے غیر محفوظ اور پر خطر تھے.... اس وقت مولانا کسی ضرورت سے اپنے سب اہل خاندان کے ساتھ کاندھلے سے گنگوہ کے لئے روانہ ہوئے اور اس وقت کاندھلے سے گنگوہ جانے کے لئے وہ راستہ زیادہ موزوں سمجھا جاتا تھا جو موضع گردھی پختہ سے ہو کر جاتا تھا....

مولانا کا قافلہ گردھی پختہ سے نکل کر گنگوہ کے راستہ میں تھا کہ اچانک اس قافلہ کو ڈاؤں نے گھیر لیا.... مولانا نے جب دیکھا کہ ہم ڈاؤں کے نزد میں آگئے چیز اور ڈاؤں کو حملہ کرنے... مارنے لوٹنے کے لئے آ رہے ہیں تو حضرت مولانا گاڑی سے اتر کر ڈاؤں کے سردار کے پاس گئے اور اس سے فرمایا کہ اپنا کام کرنے سے پہلے میری ایک بات سن لو.... سردار نے کہا: ”کہو کیا کہنا چاہتے ہو؟“ مولانا نے فرمایا ”میں چاہتا ہوں کہ تمہارے ساتھ ایک معاملہ کرلوں.... ڈاؤں کے

سردار نے اس کی تفصیل پوچھی تو مولانا نے کہا: معاملہ اس طرح کرلو کہ تم ہماری عورتوں کو مت چھیڑنا ہاتھ بھی نہ لگانا اور ہم اپنے پاس کوئی زیور... روپیہ پیسہ اور قیمتی سامان نہیں رکھیں گے.... سب تمہیں دے دیں گے.... (ڈاکوؤں کے لئے ہدایت و اصلاح کا وقت آچکا تھا) انہوں نے مولانا کی یہ فرمائش قبول کر لی.... اب ڈاکوؤں کا گروہ ایک طرف بیٹھ گیا.... مولانا اپنی گاڑیوں (بہلیوں یا چھکڑے) کے پاس آئے اور سب عورتوں کو مخاطب کر کے فرمایا کہ جس کے پاس جوزیور اور قیمتی سامان ہو وہ دے دو.... عورتوں.... بچیوں نے اپنے اپنے زیورات اتارنے اور پیسے وغیرہ نکالنے شروع کر دیئے..... مولانا کھڑے ہوئے اس کی گنراوی فرماتے رہے.... جب سب زیورات وغیرہ جمع ہو گئے تو مولانا ان سب کو ایک کپڑے میں باندھ کر ڈاکوؤں کے گروہ کے پاس لائے اور کہا: ”بھائی! دیکھو.... میں سب سامان لے آیا ہوں....“ یہ کہہ کر گٹھری ان کے حوالہ کر دی اور ڈاکوؤں کی اس بات کے لئے تحسین فرمائی کہ انہوں نے اپنی بات کو نبھایا اور کسی عورت کو دیکھا تک نہیں.... ڈاکووہ سامان لے کر خوش ہو گئے اور مولانا کا قافلہ اپنی منزل کی طرف روانہ ہو گیا....

مولانا کا قافلہ کچھ ہی دور چلا تھا کہ مولانا کے ساتھ جانے والی عورتوں میں کچھ ہسر پھر شروع ہوئی.... حضرت مولانا نے اس کو محسوس کر لیا اور پوچھا کیا بات ہے؟ عورتوں نے کہا.... کچھ نہیں.... مگر جب مولانا نے سختی سے معلوم کیا تو بتایا کہ وہ فلاں یہ کہہ رہی ہے کہ میری ہنسی (گلے میں پہنے کا ایک زیور جو خاصا بھاری اور قیمتی ہوتا ہے) نجگنی.... میں نے کپڑوں کے نیچے چھپائی تھی... مولانا نے یہ سنا تو فوراً سواری روکنے کی ہدایت کی.... گاڑی سے اتر کر مولانا ان خاتون کے پاس آئے اور فرمایا: ”لبی! یہ تو وعدہ خلافی ہے.... چونکہ ہم ڈاکوؤں سے وعدہ اور معابدہ کرچکے ہیں اس لئے یہ زیور ان کا ہو چکا ہے.... لا و... مجھے دو.... میں ڈاکوؤں کو دے کر آؤ گا....“ اس خاتون نے وہ زیور اتار کر مولانا کے حوالے کر دیا.... مولانا گاڑی سے اتر کر واپس گئے اور وہاں پہنچے جہاں ڈاکوؤں کا گروہ پڑا ہوا تھا.... ڈاکو مولانا کو واپس آتا ہوا دیکھ کر یہ سمجھے کہ شاید بڑے میاں (مولانا) کے معاون مدگار آگئے ہیں اور یہ مقابلہ کے لئے آئے ہیں.... اس خیال سے ڈاکو تھیار اٹھانے لگے.... تو مولانا نے فرمایا.... میں لڑنے کے لئے نہیں آیا میں

تو ایک بات کہنے اور تمہاری ایک امانت تمہیں لوٹانے کے لئے آیا ہوں....  
 مولانا یہ فرمانے کے بعد ڈاکوؤں کے سردار کے پاس پہنچے اور اس سے مخاطب ہو کر فرمایا  
 .... ”بھائی! میں تمہارے سے معافی مانگنے اور تمہاری ایک امانت واپس کرنے آیا ہوں.... تم  
 اپنے وعدہ اور بات کے سچ نکلے ہم نہ نکلے یہ ایک زیور ہے جو ایک بھی نے اپنے کپڑوں میں  
 چھپالیا تھا مگر کیونکہ تمہارے سے وعدہ ہو چکا تھا اس لئے اب یہ ہمارا نہیں رہا.... تمہارا ہے....  
 میں یہی دینے کے لئے آیا تھا.... یہ زیور سن چالا اور اس بھی کی غلطی کو معاف کر دو....“

ڈاکوؤں کا سردار مولانا کی بات سن کر بولا.... ”تم مولوی مظفر حسین کا نذر حلوی تو نہیں  
 ہو.... اس علاقہ میں تو وہی ایک ایسے سچ آدمی ہیں.... ”مولانا نے فرمایا.... ”ہاں بھائی  
 .... مظفر حسین میرا ہی نام ہے.... ڈاکوؤں کا سردار یہ سنتے ہی مولانا کے قدموں میں گر گیا  
 اور ڈاکوؤں کے پورے گروہ میں گریہ و بکا اور آہ وزاری شروع ہو گئی اور اسی وقت سب  
 ڈاکوؤں نے اپنے اس کام اور تمام گناہوں سے توبہ کی.... مولانا سے بیعت ہو گئے اور  
 مولانا کے قافلہ سے لیا ہوا ایک ایک سامان واپس کر دیا اور عہد کیا کہ ہم نے آج تک جن  
 لوگوں کا سامان لوٹا ہے یا کسی قسم کی تکلیف پہنچائی ہے ان کو تلاش کر کے ان کا سب سامان  
 واپس کریں گے یا ان سے معافی مانگیں گے..... کسی نے سچ کہا ہے:

آج بھی ہو جو براہیم کا ایماں پیدا      آگ کر سکتی ہے اندازِ گلتاں پیدا

(جو اہر پارے)

## حضرت خواجہ صدیقی رحمہ اللہ کا فیضان

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

حضرت مرشد عالم رحمۃ اللہ علیہ فرماتے تھے کہ مجھے جو بھی فیض ملایہ مرکز تجلیات سے  
 ملا۔ یعنی بیت اللہ شریف سے ملا۔ اور واقعہ یہ سنایا کرتے تھے، خواجہ عبد المالک صدیقی رحمۃ  
 اللہ علیہ امام العلماء والصلحاء ایک مرتبہ مطاف میں تھے اور جماعت کے چند حضرات بھی  
 ساتھ تھے۔ حضرت طواف کر رہے تھے اور جماعت کے لوگ بھی پہنچے پہنچے طواف میں

مصروف تھے۔ اس دوران بیت اللہ شریف کا دروازہ کھولا گیا اور جو کھولنے والا دربان تھا اس نے حضرت کو دیکھ کر کہا آپ اندر جانا چاہتے ہیں تو اے شیخ! آپ چلے جائیں۔ فرماتے ہیں حضرت نے مجھے بھی اشارہ کر دیا کہ آؤ۔ چنانچہ میں بھی حضرت کے پیچھے ایک اور آدمی جو عربی نظر آتا تھا وہ بھی پیچھے آگیا۔ فرماتے ہیں اندر داخل ہو کر ہم نے دور کعت نفل پڑھی دعا مانگی۔ میرے دل میں اس وقت یہ تمبا پیدا ہوئی کہ میں نے حضرت سے کہا حضرت آپ مجھے اس مرکز تجلیات کے اندر بیعت کر لیں۔ فرماتے ہیں: حضرت نے میری درخواست کو قبول کر لیا اور مجھے بیعت کے کلمات بیت اللہ شریف کے اندر پڑھانے شروع کر دیئے وہ جو عربی آدمی نظر آتا تھا اس نے بھی درخواست کی حضرت نے فرمایا آپ تو اس دلیں کے رہنے والے ہیں اور میں تو کسی اور جگہ کا رہنے والا ہوں ہمارا آپس میں ربط نہیں رہے گا لہذا آپ کسی مقامی شیخ سے بیعت ہو جائیں۔ فرماتے ہیں اس کے بعد ہم نے مراقبہ کیا مراقبے میں مجھے یوں لگا کہ وہ جو عربی آدمی تھا وہ مجھے کہہ رہا ہے دیکھ رہے ہو، دیکھ رہے ہو۔ میں کیا دیکھ رہا ہوں؟ کہ اس کے ہاتھ (مٹھی) میں مٹی ہے اور وہ اس مٹی کو پھینکنا چاہتا ہے۔ جب میں نے کہا کہ دیکھ رہا ہوں تو اس نے مٹی کو پھینکا اور وہ اڑتے اڑتے اڑتے دریاؤں سے کھیتوں سے سمندروں سے اوپر جا کر ایک بڑی خوبصورت جگہ پر گرتی ہے۔

frmata تھے ہیں اتنی دیر مراقبہ تھا اتنی دیر کے بعد حضرت نے دعا کروادی۔ جب بیت اللہ شریف کی سیڑھیاں نیچے اترنے لگے تو سیڑھیوں کے درمیان میں حضرت نے مجھے بتایا کہ ابدال نے تمہیں کیا کہا؟ حضرت فرماتے ہیں مجھے تو اندازہ نہیں تھا میں نے سمجھا کہ مراقبے میں مجھے اونگھ آگئی اور اونگھ میں میں نے یہ کوئی خواب دیکھا ہے لیکن جب حضرت نے پوچھا تو میں نے ساری تفصیل بتا دی۔ حضرت فرماتے ہیں وہ آدمی جو بیعت ہونا چاہتا تھا وہ ابدال تھا اور اس کو میں نے جو بیعت سے انکار کر دیا تو اب میرا فیض تمہارے ذریعے سے پوری دنیا میں جائے گا۔ جہاں تک تم نے مٹی کو جاتے دیکھا وہاں تک اللہ تعالیٰ تمہیں پہنچائیں گے۔

حضرت فرماتے ہیں اس وقت مجھے تو ان باتوں کی سمجھی ہی نہیں تھی۔ میں نے کہا پتہ نہیں یہ کیسے ہو گا؟ پھر اس کے بعد اللہ تعالیٰ نے بار بار حرم شریف آنے کا راستہ کھولا پھر

یہاں حج و عمرے کے موقع پر لوگ آتے بیعت ہو جاتے اور میں سمجھتا کہ خواب پورا ہو گیا۔ یہ فلاں ملک سے آ کے بیعت ہو گیا، یہ فلاں ملک سے آ کے بیعت ہو گیا، مگر ۳۵ سال کے بعد مجھے ریوتین میں دعوت دی گئی، جب رمضان المبارک میں وہاں پہنچا تو میں نے ہوبہو۔ وہی منظر دیکھا جو ۳۵ سال پہلے میں نے بیت اللہ شریف کے اندر دیکھا تھا۔ اللہ تعالیٰ نے دین کی دعوت کے لئے مجھے وہاں تک پہنچا دیا۔ ہمارے حضرت فرمایا کرتے تھے کہ مجھے مرکز تجلیات سے فیض ملا اور اللہ تعالیٰ نے ان کو مرشد اعظم بنادیا۔ آج ہم بھی اسی جگہ آئے ہوئے ہیں تو کیا ہم اپنا دل دھو کے نہیں جاسکتے۔ یعنی بات ہے کہ دھو کے جاسکتے ہیں اس کے لئے تھوڑی اور کوشش کر لیں اللہ رب العزت کو منا لیں۔ مشکل تو نہیں ہے مگر ہمت کوشش کرنی ہوتی ہے۔ (خطبات فقیرجن ۹۰ ص ۲۹)

## مولانا یعقوب نانوتوی رحمۃ اللہ کا مزارج لطیف

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا محمد یعقوب صاحب نانوتوی رحمۃ اللہ علیہ..... جودار العلوم دیوبند کے صدر مدرس اور حضرت تھانوی رحمۃ اللہ علیہ کے استاد تھے.... غالباً انہی کا واقعہ ہے کہ ایک شخص نے ایک مرتبہ حضرت والا کی دعوت کی.... آپ وہاں تشریف لے گئے.... کھانا شروع کیا.... ایک نوالہ کھانے کے بعد معلوم ہوا کہ جس شخص نے دعوت کی ہے اس کی آمدنی حلال نہیں ہے.... اس کی وجہ سے یہ کھانا حلال نہیں ہے....

چنانچہ کھانا چھوڑ کر کھڑے ہو گئے.... اور واپس چلے آئے.... لیکن ایک نوالہ جو حلق میں چلا گیا تھا اس کے بارے میں فرماتے تھے کہ یہ ایک لقمہ جو میں نے حلق سے نیچے اتار لیا تھا اس کی ظلمت اور تاریکی دو ماہ تک مجھے محسوس ہوتی رہی.... وہ اس طرح کہ دو ماہ تک میرے دل میں گناہ کرنے کے داعیے بار بار دل میں پیدا ہوتے رہے.... دل میں یہ تقاضا ہوتا کہ فلاں گناہ کروں، فلاں گناہ کروں.... اب بظاہر تو اس میں کوئی جوڑ نظر نہیں آتا کہ ایک لقمہ کھائیں میں اور گناہ کا تقاضا پیدا ہونے میں کیا جوڑ ہے؟ لیکن بات دراصل یہ ہے

کہ ہمیں اس لیے محسوس نہیں ہوتا کہ ہمارا سینہ ظلمت کے داغوں سے بھرا ہوا ہے... جیسے ایک سفید کپڑے کے اوپر بے شمار سیاہ داغ لگے ہوئے ہوں.... اس کے بعد ایک داغ اور لگ جائے.... پتہ بھی نہیں چلے گا کہ نیا داغ کونسا ہے؟ لیکن اگر کپڑا سفید... صاف شفاف ہو اس پر اگر ایک چھوٹا سا بھی داغ لگ جائے گا تو دور سے نظر آئے گا کہ داغ لگا ہوا ہے.... بالکل اسی طرح ان اللہ والوں کے دل آسمینے کی طرح صاف شفاف ہوتے ہیں اس پر اگر ایک داغ بھی لگ جائے تو وہ داغ محسوس ہوتا ہے.... اور اس کی ظلمت نظر آتی ہے.... چنانچہ ان اللہ کے بندے نے یہ محسوس کر لیا کہ اس ایک لقہ کے کھانے سے پہلے تو نیکی کے داعیے بھی دل میں پیدا ہو رہے ہیں.... گناہوں سے نفرت ہے.... لیکن ایک لقہ کھانے کے بعد دل میں گناہوں کے تقاضے پیدا ہونے لگے.... اس لیے بعد میں فرمایا کہ درحقیقت یہ اس ایک خراب لقہ کی ظلمت تھی.... اس کا نام ”برکت باطنی“ ہے جب اللہ تعالیٰ یہ برکت باطنی عطا فرمادیتے ہیں تو پھر اس کے ذریعے انسان کے باطن میں ترقی ہوتی ہے، اخلاق اور خیالات درست ہو جاتے ہیں۔ (اصلاحی خطبات جلد ۵ ص ۱۹۵)

## مولانا محمد یعقوب نانو توی رحمہ اللہ کی تواضع تواضع

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا محمد یعقوب صاحب نانو توی رحمۃ اللہ علیہ.... جو دارالعلوم دیوبند کے صدر مدرس تھے بڑے اوپنچے درج کے عالم تھے.... ان کے بارے میں حضرت تھانوی رحمۃ اللہ علیہ نے ایک وعظ میں بیان فرمایا کہ ان کا طریقہ یہ تھا کہ جب کوئی ان کے سامنے ان کی تعریف کرتا تو بالکل خاموش رہتے تھے.... کچھ بولتے نہیں تھے.... جیسے آج کل بناؤنی تواضع اختیار کرتے ہیں کہ اگر کوئی ہمارے سامنے ہماری تعریف کرتا ہے تو جواب میں ہم کہتے ہیں کہ یہ تو آپ کا حسن ظن ہے.... ورنہ ہم تو اس قابل نہیں ہیں وغیرہ.... حالانکہ دل میں بہت خوش ہوتے ہیں کہ یہ شخص ہماری اور تعریف کرے اور ساتھ ساتھ دل میں بھی اپنے آپ کو بڑا سمجھتے ہیں لیکن ساتھ میں یہ الفاظ بھی استعمال کرتے ہیں....

یہ حقیقت میں بناؤٹی تواضع ہوتی ہے.... حقیقی تواضع نہیں ہوتی لیکن حضرت مولانا محمد یعقوب صاحب خاموش رہتے.... اب دیکھنے والا یہ سمجھتا کہ حضرت مولانا اپنی تعریف پر خوش ہوتے ہیں اپنی تعریف کرنا چاہتے ہیں اس لیے تعریف کرنے سے نہ تور و کتنے ہیں نہ ٹوکتے ہیں اور نہ ہی اس کی تردید کرتے ہیں....

حضرت تھانوی رحمۃ اللہ علیہ فرماتے ہیں کہ اب دیکھنے والا یہ سمجھتا ہے کہ ان کے اندر تواضع نہیں ہے حالانکہ ان باتوں کا نام تواضع نہیں بلکہ تواضع تو دل کے اندر ہوتی ہے اور اس کی علامت یہ ہوتی ہے کہ آدمی کبھی کسی کام کو اپنے سے فروخت نہیں سمجھتا۔ (ارشادات اکابر)

## دعوت میں حکمت کا اصلاح افروز واقعہ

شیخ الاسلام مولانا مفتی محمد تقی عثمانی مدظلہ اپنے خطبات میں فرماتے ہیں۔

حضرت مولانا الیاس صاحب رحمۃ اللہ علیہ کی ذات سے آج کون سا مسلمان ناواقف ہوگا.... اللہ تبارک و تعالیٰ نے تبلیغ اور دین کی دعوت کا جذبہ آگ کی طرح ان کے سینے میں بھر دیا تھا.... جہاں بیٹھتے بس دین کی بات شروع کر دیتے.... اور دین کا پیغام پہنچاتے....

ان کا واقعہ کسی نے سنایا کہ ایک صاحب ان کی خدمت میں آیا کرتے تھے.... کافی دن تک آتے رہے.... ان صاحب کی ڈاڑھی نہیں تھی.... جب ان کو آتے ہوئے کافی دن ہو گئے تو حضرت مولانا الیاس صاحب رحمۃ اللہ علیہ نے سوچا کہ اب یہ مانوس ہو گئے ہیں.... چنانچہ ایک دن حضرت نے ان سے کہہ دیا کہ بھائی صاحب.... ہمارا دل چاہتا ہے کہ تم بھی اس ڈاڑھی کی سنت پر عمل کرو.... وہ صاحب ان کی یہ بات سن کر کچھ شرمندہ سے ہو گئے اور دوسرے دن سے آتا چھوڑ دیا....

جب کئی دن گزر گئے تو حضرت مولانا الیاس صاحب رحمۃ اللہ علیہ نے لوگوں سے ان کے بارے میں پوچھا تو لوگوں نے بتایا کہ انہوں نے آتا چھوڑ دیا ہے.... حضرت مولانا الیاس صاحب رحمۃ اللہ علیہ کو بہت افسوس ہوا

.... اور لوگوں سے فرمایا کہ مجھ سے بڑی سخت غلطی ہو گئی .... کہ میں نے کچھ توے پر روٹی ڈال دی .... یعنی ابھی تو اگر م نہیں ہوا تھا .... اور اس قابل نہیں ہوا تھا کہ اس پر روٹی ڈالی جائے .... میں نے پہلے ہی روٹی ڈال دی .... اس کا نتیجہ یہ ہوا کہ ان صاحب نے آنا ہی چھوڑ دیا .... اگر وہ آتے رہتے تو کم از کم دین کی باتیں کان میں پڑتی رہتیں .... اور اس کا فائدہ ہوتا ....

اب ایک ظاہر بین آدمی تو یہ کہے گا کہ اگر ایک شخص غلط کام کے اندر بنتلا ہے تو اس سے زبان سے کہہ دو .... اس لیے کہ حضور اقدس صلی اللہ علیہ وسلم کا ارشاد ہے کہ اگر ہاتھ سے برائی کو نہیں روک سکتے تو کم از کم زبان سے کہہ دو .... لیکن آپ نے دیکھا کہ زبان سے کہنا الٹا مضر اور نقصان دہ ہو گیا کیونکہ ابھی تک ذہن اس کے لیے سازگار اور تیار نہیں تھا ....

یہ باتیں حکمت کی ہوتی ہیں کہ کس وقت کیا بات کہنی ہے .... اور کس انداز سے کہنی ہے .... اور کتنی بات کہنی ہے دین کی بات کوئی پھر نہیں ہے کہ اس کو اٹھا کر پھینک دیا جائے .... یا ایسا فریضہ نہیں ہے کہ اس کو سر سے ٹال دیا جائے .... بلکہ یہ دیکھو اس بات کے کہنے سے کیا نتیجہ برآمد ہو گا؟ اس کا نتیجہ خراب تو نہیں ہو گا؟ اگر بات کہنے سے خراب اور برآ نتیجہ نکلنے کا اندیشہ ہو تو اس وقت دین کی بات کہنے سے ٹک جانا چاہیے .... اس وقت بات نہیں کہنی چاہیے یہ بات بھی استطاعت نہ ہونے میں داخل ہے۔ (ارشادات اکابر)



## شاہ ابن سعود اور علمائے عرب کے سامنے

### شیخ الاسلام علامہ شبیر احمد عثمانی رحمہ اللہ کی تقاریر

کمالات عثمانی کے مولف حضرت مولانا محمد انوار الحسن انور قاسمی رحمہ اللہ لکھتے ہیں۔

ذیل میں رقم المروف علامہ شبیر احمد صاحب عثمانی کی ڈائری سے ان کی ہنگامہ آراء تقریروں کو جو موقر کہ میں کی گئیں۔ مولانا کے اپنے الفاظ میں پیش کرتا ہے۔ ملاحظہ فرمائیے لکھتے ہیں:-

۱۳ ذوالحجہ کو سید رضا مصری ہمارے یہاں بغرض ملاقات آئے۔ (اور) ساڑھے تین بجے عربی نائم سے دونوں وندوں کو موڑوں پر سوار کر کے امیر ابن سعود کے پاس لے گئے اور اس سے پیشتر امیر کی طرف سے پیام آیا کہ آپ لوگ کس وقت ملاقات پسند کرتے ہیں۔ وہاں پہنچ راستہ کے دونوں جانب سپاہی پہرہ دے رہے تھے۔ امیر کے نمائندوں نے دروازہ پر استقبال کیا۔ امیر ابن سعود نے سب سے کھڑے ہو کر مصافحہ کیا اور دعا یہ کلمات کہتے رہے۔ پھر سماں الفاظ شکریہ وغیرہ کے کہے۔ پھر سید سلیمان نے تقریر کی جس میں زیادہ تر زور اس پر تھا کہ ہم عرب سے اجانب و اغیار کا اثر ہٹانا چاہتے ہیں۔ درمیان میں شوکت علی محمد علی (صاحبان) کی کچھ ترجمانی کرتے رہے جس میں جیل وغیرہ کا ذکر تھا بعدہ مولوی عبدالحکیم صدیقی نے کچھ تقریر کی بعدہ بندہ نے ایک مبسوط تقریر کی جس میں ان کے مکارم اخلاق اور اکرام ضیف (مہمان نوازی) کو بیان کر کے اپنی جماعت دیوبند اور اپنے مسلک اور مشغلہ کی پوری بصیرت کے ساتھ تصریح کر کے کتاب اللہ اور سنت رسول اللہ صلی اللہ علیہ وسلم کے اتباع پر زور دیا اور اس پر کہ رسول اللہ صلی اللہ علیہ وسلم کے اسوہ حسنہ میں ہر چیز ہے اور یہ کتاب و

سنّت کا استعمال اور سنّن کے مظاہن و محال (موقع) کی معرفت رائے اور اجتہاد کی طرف محتاج ایک طرف نینب سے نکاح ہے۔ دوسری طرف لولا حدثان قومک بالجهلیۃ الحدیث (اگر تیری قوم تازہ نو مسلم نہ ہوتی) ایک طرف جَاهِدُ الْكُفَّارَ وَالْمُنْفِقِينَ وَأَغْلُظُ عَلَيْهِمْ (کفار اور منافقین سے جہاد کیجئے اور ان پر سختی کیجئے) ہے دوسری جانب فیمار حمۃ من اللہ لنت لهم (اللہ کی رحمت کی وجہ سے آپ ان کے لئے زم ہو گئے) اور قصہ جنائزہ عبد اللہ ابن ابی تعلییظ (سختی) اور لیں (زمی) کے محال (موقع) سمجھنے میں غلطی ہو جاتی ہے۔ اختلاف بہت سے ہیں۔ اختلاف بین الایمان والکفر اختلاف بین النفاق والاخلاص ، اختلاف بین السنّت والبدعۃ اختلاف بین الطاعة والمعصیۃ، اختلاف بین فروع الاحکام و هذاهو الذی هو رحمة للامة (اور یہی وہ اختلاف ہے جو امت کیلئے رحمت ہے۔ نبی اکرم صلی اللہ علیہ وسلم کا معاملہ ہر صنف کے ساتھ جدا گانہ تھا۔ باوجود یہ وَأَغْلُظُ عَلَيْهِمْ کے آپ مخاطب تھے لیکن خشیہ ان یقول الناس ان محمداً صلی اللہ علیہ وآلہ وسلم یقتل اصحابہ (اس خوف کے باعث کہ لوگ کہیں گے کہ محمد اپنے ساتھیوں کو قتل کرتے ہیں) بھی موجود ہے۔ اختلاف فروع مشاہر فی دین، قرات فاتحہ تامین بالجبر وغیرہ صحابہ تابعین، خیر القرون اور ائمہ مجتہدین میں رہا۔ ہم ان چیزوں میں رواداری بر تھے ہیں۔ بعدہ امیر (ابن سعود) نے تقریر کی جس میں یہ تھا کہ ”اختلاف فروع اور ائمہ اربعہ کے اختلافات میں ہم شدت نہیں کرتے لیکن اصل توحید جس کی دعوت تمام انبیاء علیہم السلام دیتے چلے آئے اور تمسک بالکتاب والسنّت سے ہم کو کوئی چیز الگ نہیں کر سکتی خواہ دنیا راضی ہو یا ناراضی۔ یہود و نصاریٰ مشرکین کو ہم کیوں کافر کہتے ہیں کہ وہ غیر اللہ کی پرستش کرتے ہیں لیکن یہی کہتے ہیں مَا نَعْبُدُهُمْ إِلَّا لِيُقْرَبُونَا إِلَى اللَّهِ ذُلْفَیٰ (ہم ان کی عبادت نہیں کرتے مگر اس لئے کہ وہ ہمیں اللہ سے قریب کر دیں) اور إِنَّا وَجَدْنَا أَبَاءَ نَا عَلَىٰ أُمَّةٍ وَإِنَّا عَلَىٰ إِلَّا هُمْ مُهْتَدُونَ،“ (ہم نے اپنے باپ دادا کو ایک ہی طریقہ پر پایا اور ہم بھی انہی کے نشان قدم کی پیروی کرتے ہیں) غرض اشارے کئے عباد قبور (قبر پرستوں) کی طرف۔ اس پر میں نے بھی تقریر کی اور کہا:۔ (حکمت و نصیحت کے حیرت انگیز واقعات)

## قبر پرست مسلمانوں کے متعلق فقہ

### کی روشنی میں علامہ عثمانی کی تقریر

کوئی شبہ نہیں کہ آدم سے محمد صلی اللہ علیہ وآلہ وسلم تک سب نے تو حید کی تعلیم دی، شرک کرو کا اور ان لاتعبدوا الا ایاہ (اس کے سوائے کسی کی عبادت مت کرو) کہا جس سے مراد تو حید عبادت ہے لیکن کلام عبادت کے معنی میں ہے۔ مثلاً ہر جو لغير اللہ ضروری نہیں کہ عبادت غیر اللہ کے تحت میں آئے (اور) ہماری شریعت میں مطلقاً حرام ہو۔ یہ جدا گانہ چیز ہے لیکن اگر بجود صنم (بت پرستی) اور بجود صلیب (بجود صلیب کی پوجا ہے۔ عیسائی اس سولی کو جس پر ان کے عقیدہ کے مطابق عیسیٰ علیہ السلام کو پھانسی دی گئی ہے۔ نشان عبادت خیال کرتے ہیں اور اس کی پرستش کرتے ہیں) (سولی کی عبادت) کی طرح شرک جلی اکبر تھا اور عبادت غیر اللہ (تو) ازاً و ابدأ (ہمیشہ ہمیشہ کے لئے) کسی امت اور کسی نبی کے لئے ایک لمحہ کے لئے جائز نہیں ہو سکتا حالانکہ جواز منصوص ہے۔ بعض مفسرین اس کو انحصار کے معنی میں لیتے ہیں اور بہت سے وضع جبہ علی الارض (پیشانی کو زمین پر رکھنے) کے باوجود یہ کسی ایک عالم کو بھی کہیں یہ خیال نہیں ہوا کہ کسی زمانہ میں شرک مباح تھا اور تو حید کا مانا ضروری نہ تھا۔

بجود صنم (بت پرستی) و وصلت (یہ بودیوں کا خاص نشان) صرف بجود لغير اللہ ہونے کی وجہ سے نہیں بلکہ شعائر خاصہ اقوام کفار ہونے کی وجہ سے کفر قرار دئے گئے ہیں آچ ساجد قبر کوتادیب و تعزیر (تسبیہ و سزا) کریں لیکن آپ ان کے دم (خون) اور مال کو عباد اصنام (بت پرستوں) کی طرح مباح نہیں کر سکتے۔ جس شخص کے ہاتھ میں خدا نے زمام حکومت دی ہے خصوصاً اس بقعة مبارکہ کی اس کے لئے بڑی احتیاط کی ضرورت ہے۔ ہم امید کرتے ہیں کہ مخدوشے دل سے ہمارے معروفات پر غور کیا جائے گا اور مزید گزارش کے واسطے بھی جب آپ موقع دیں گے حاضر ہیں۔ (ڈاٹری خود روشنہ مولانا عثمانی)

مولانا شبیر احمد صاحب رحمہ اللہ کی تقریر اس مسلمان طبقے کے بارے میں جو قبور پر

سجدے کرتے ہیں فقہی حکم کے ماتحت خاص طور پر قابل غور ہے۔ سلطان ابن سعود اور ان کے علماء کے نزدیک بظاہروہ مسلمان جو قبروں پر سجدے کرتے ہیں کافر نظر آتے ہیں۔ چنانچہ ابن سعود نے اپنی تقریر میں یہود و نصاریٰ کی نظر پیش کر کے اپنے خیال کو واضح کر دیا ہے اور اسی خیال کے ماتحت وہ اس قسم کے مسلمانوں کے جان اور مال کو کفار و مشرکین کی طرح حلال سمجھتے ہوں گے جیسا کہ مولانا عثمانی کی تقریر سے واضح ہے لیکن علامہ نے مسئلہ کی حقیقت کو کس فقہی انداز میں حل کیا ہے اور بتایا ہے کہ قبروں پر سجدہ کرنے والے مسلمان اس حکم میں نہیں ہیں جیسا کہ یہود و نصاریٰ یا بت پرست۔ اگر ایسا ہوتا تو پھر کسی نبی یا کسی امت کے لئے کسی صورت میں بھی اللہ کے سوائے کسی کو سجدہ جائز نہ ہوتا۔ ہاں مولانا عثمانی کا یہ مطلب نہیں کہ مزارات پر سجدے جائز ہیں یا حرام نہیں بلکہ ان کا منشاء فقہی نقطہ نگاہ سے یہ ہے کہ مسلمان قبر پرست کو دیگر مشرکین کی طرح کافرنہیں کہیں گے۔ ہو سکتا ہے کہ سجدہ کر کے وہ اظہار عقیدت کر رہا ہو اور اپنی عاجزی یا مسحود کے احترام کا سجدہ سے ارادہ رکھتا ہو جیسا کہ یوسف علیہ السلام کے والدین اور ان کے بھائیوں نے یوسف علیہ السلام کو سجدہ کیا اور مقصد صرف احترام یوسف علیہ السلام یا اللہ کی قدرت پر سجدہ حیرت و عظمت تھا۔ بہر حال جو بھی کچھ تھا سجدہ تھا۔

حقیقت یہ ہے کہ مولانا نے اختلافات کی مختلف فتویٰ میں بیان فرمایا اور فروعی مسائل کے اختلاف پر روشنی ڈال کر اختلاف امتی رحمۃ کے مطلب کو بھی روشن کر دیا ہے۔ یہی وجہ ہے کہ ساجد قبر کو کفر سے نکال کر مولانا عثمانی نے بت پرستوں اور مسلمان قبر پرستوں میں فرق قائم کر کے سلطان ابن سعود کو فقہی مسئلہ پر ٹوکا ہے اور یہی وجہ ہے کہ مولانا کی اس تقریر پر سلطان ابن سعود اور وہاں کے دیگر علماء نے حسب ذیل خیالات کا اظہار کیا ہے جن کو موصوف نے اپنی ڈائری میں فیل کے الفاظ میں پیش کیا ہے۔

”امیر (ابن سعود) نے کہا کہ میں آپ کا ممنون ہوں۔ آپ کے خیالات اور بیان میں بہت رفتہ اور علو ہے اور دقيق مسائل پر مشتمل ہے لہذا میں ان تفاصیل کا جواب نہیں دے سکتا اس کا جواب علماء بہتر دے سکیں گے۔ انہی سے یہ مسائل طے ہو سکتے ہیں“۔ (ڈائری ص ۲۲)

اب سلطان ابن سعود کی پہلی تقریر کا جملہ پڑھئے کہ ”کتاب و سنت سے ہم کو کوئی چیز

الگ نہیں کر سکتی خواہ دنیا راضی ہو یا ناراضی یہود و نصاریٰ مشرکین کو ہم کیوں کافر کہتے ہیں کہ وہ غیر اللہ کی پستش کرتے ہیں،۔ ان الفاظ میں قبروں پر سجدہ کرنے والے مسلمانوں کے کفر کی طرف اشارہ ہے لیکن جب فقیہہ داش مند نے اپنی فقیہہ بصیرت کو پیش کیا تو ابن سعود خاموش ہو گئے اور مسئلہ کو اپنے علماء کے حوالہ کر دیا۔ مولانا کے سامنے عرب کے علماء کی کیفیت اور خاموشی کا حال مولانا عثمانی کی تقریر کے بعد کیا ہوا اور یہ بھی مولانا کی زبانی سننے لکھتے ہیں:-

**شیخ عبدالعزیز عتفیٰ** (شیخ عبدالعزیز عتفیٰ سلطان ابن سعود کی مجلس علماء کے ایک اعلیٰ رکن تھے) نے بیان کیا کہ جلالۃ الملک (سلطان ابن سعود مذہبی تقریروں سے بہت خوش ہوتے ہیں شیخ احمد عثمانی کی تقریر سے بہت محظوظ اور متاثر ہوئے اور اپنے بعض علماء اور اصحاب رائے و فکر سے بعض اجزاء تقریر نقل کئے بعض علمانے کہا کہ یہ کیسے ہو سکتا ہے کہ بجود غیر اللہ شرک نہ ہو۔ سلطان نے فرمایا کہ وہ لوگ بجود غیر اللہ میں تقسیم کرتے ہیں اور شرک کے مراتب و مدارج بیان کرتے ہیں عتفیٰ نے کہا کہ یہ چیز پہلی دفعہ ہمارے کاؤں نے سنی۔“ (ڈاہری ص ۲۶۲)

مذکورہ عبارت سے علمائے مکہ کا استغاب اور مولانا عثمانی کی فقیہہ نکتہ آرائی کا پتہ چلتا ہے۔ ان کے زاویہ خیال میں بھی وہ تحقیق سجدۃ قبر سے متعلق نہ تھی جو علامہ عثمانی نے بیان کی۔ چنانچہ عتفیٰ کا یہ جملہ کہ ”یہ چیز پہلی دفعہ ہمارے کاؤں نے سنی“ حقیقت سے پر وہ اخبار ہا ہے۔

مسئلہ مذکورہ کے متعلق مولانا عثمانی نے ۲۵ ذوالقعدہ کے ایک اور اجلاس میں جبکہ سلطان نے جمیعۃ العلماء کے وفد کو دوپہر کے وقت اپنے پاس بلا کر بات چیت کی اور تقریر بھی کی۔ خوب واضح فرمایا ہے۔ آپ نے سلطان کے سامنے تقریر کرتے ہوئے فرمایا:-

”آپ کے مکہ میں داخل ہونے سے پہلے آپ کی نسبت یعنی شعب نجد پتن کے متعلق ہندوستان میں بہت سے خیالات تھے۔ اگرچہ ہم ہمیشہ سے حافظ ابن تیمیہ اور ابن قیم کی کتابوں کا مطالعہ کرتے رہے ہیں۔ ان سے مستفید بھی ہوئے ہیں اور بعض تفردات وغیرہ میں ان پر انتقاد (تفقید) بھی کرتے رہے ہیں لیکن خاص طائقہ نجدیہ کے معتقدات کا حال ہم کو تحقیق نہ تھا۔ چند روز ہوئے ہم نے دو کتابیں آپ کی پڑھیں ”الہدیۃ المسنیۃ“ اور ”مجموعۃ التوحید“۔ ان کے مطالعہ سے بہت چیزیں جو آپ کی طرف منسوب ہو رہی تھیں ان کا افترا

ہونا ثابت ہوا پھر بھی چند مسائل میں اختلاف رہا۔ بعض میں قرب اختلاف لفظی کے ہے ہاں سخت اختلاف ان لوگوں کی تکفیر میں ہے جو قبر کو سجدہ کرتے ہیں یا اس پر حج اُغ جلاتے ہیں یا غلاف چڑھاتے ہیں۔ ہم ان امور کو بدعت اور منکر سمجھتے ہیں اور ہمیشہ مبتدئین سے جہاد بالقلم واللسان کرتے ہیں لیکن عباد الاؤثان (بت پرست) اور یہود و نصاریٰ کی طرح مباح الدم والمال (جن کی جان لینا اور خون بہانا مباح ہو) نہیں سمجھتے جس کا ذکر میں پہلی ملاقات میں آپ سے تفصیلات کر چکا ہوں اور آئندہ اگر وقت نے مساعدت کی اور خدا نے توفیق سمجھی تو شیخ عبداللہ ابن بلیہد وغیرہ سے اس پر مفصل کلام کیا جائے گا۔ (ذاری ص ۳۵، ۳۶، ۳۷)

ذکورہ عبارت سے روز روشن کی طرح مولانا کی وسعت نظری کا پتہ چلتا ہے کہ وہ کسی کفر میں کس قدر محتاط ہیں ان کے نزدیک احمد رضا خانی پارٹی کافرنہیں ہے یہی فرق ہے کہ محتاط خدا سے ڈرنے والے حقیقی ذمہ دار عالم اور غیر ذمہ دار عالم میں۔ بلکہ کسی ایک مخصوص شخص کے سوائے علمائے دیوبند سوائے اصول سے اختلاف کرنے والے فرقہ کے کسی کو کافرنہیں کہتے۔ دیکھئے بریلوی حضرات بلا تخصیص علمائے دیوبند کو کافر کہتے ہیں مگر مولانا عثمانی موتمر کہ میں سلطان کے سامنے ان کے مسلمان ہونے کی کس طرح وکالت کر رہے ہیں۔ ایک اور مقام پر مولانا حبیب الرحمن لدھیانوی کے خط کا جواب دیتے ہوئے مراسلات سیاسیہ کے ایک مکتب مورخ ۲۹ دسمبر میں کفر و اسلام کے مسئلہ کے سلسلہ میں فقیہہ داش مند کہتے ہیں:-

”سرید احمد خان اب کہاں ہیں جوان کے ذاتی عقائد کا مسئلہ زیر بحث لا یا جائے تمام علی گڑھ والوں کو یک قلم ان کے جملہ عقائد میں ہمنوار کھنا محض تحکم ہے کیا آپ کے یاد و سرے اکابر علماء کے نزدیک تمام علی گڑھ والے کافرو مرتد ہیں؟ ایسے مسائل میں بڑی احتیاط کی ضرورت ہے۔ خلط بحث نہ کیجئے۔ کفر و ارتداد کی بحث اسلام کے نازک ترین مباحث میں سے ہے۔“ (مراسلات سیاسیہ)

ذکورہ عبارت سے حضرت علامہ کافقی مقام، متقدیانہ اور محتاط وضع ملاحظہ کیجئے۔ یہی تو وہ عثمانی کی صفت ہے جس پر بے ساختہ قربان ہونے کو دل چاہتا ہے وہ کم فہم تگ دل اہل علم غور کریں کہ جو کفر کافتویٰ کسی پر لگا دینا پھر کا کھیل سمجھتے ہیں۔ (حکمت و نصیحت کے حیرت انگیز واقعات)

## انہدام تعمیرات قبور و زیارت مقامات مقدسہ

سلطان ابن سعود کے سامنے اہم مسائل میں سے صحابہ وغیرہم کے قبوں اور مزارات کی عمارتوں کے منہدم کرنے اور مآثر و مقامات مقدسہ کے آثار کو قائم رکھنے یا گرانے اور ان کی زیارتیوں سے برکت حاصل کرنے کے جواز اور عدم جواز کا مسئلہ بھی بہت اہم تھا۔ سلطان نے ان قبوں اور مزارات متبرکہ کی عمارتوں کو گرانے کی وجہ یہ خیال کی تھی کہ لوگ عقیدت میں آ کر ایسے امور کا ارتکاب کرتے ہیں جن میں شرک ہوتا ہے ان کے سامنے حضرت عمرؓ کا وہ واقعہ تھا کہ انہوں نے لوگوں کے حالات کے پیش نظر اس درخت کو کٹوادیا جس کے نیچے آنحضرت صلی اللہ علیہ وسلم نے شہادت عثمان رضی اللہ تعالیٰ عنہ کی افواہ پر اہل مکہ کے مقابلہ میں جہاد کرنے کی بیعت لی تھی۔ اس خصوصی مسئلہ میں مولانا عثمانی نے جو تقریر ابن سعود کے سامنے کی ہے وہ قابل غور ہے۔ تقریر حسب ذیل ہے ملاحظہ فرمائیے۔

”ہم بنا علی القبر (قبر پر عمارت بنانے) کو ناجائز سمجھتے ہیں۔ ہم نے فتوے دئے ہیں بھیش کی ہیں لیکن ہدم قباب (قبوں کے منہدم کرنے میں) ضرورت تھی کہ بہت تانی (ڈھیل) اور حکمت سے کام لیا جاتا۔

جب ولید بن عبد الملک نے عمر بن عبدالعزیز کو حکم دیا کہ جمرات ازواج النبی (صلی اللہ علیہ وسلم) کو ہدم کر کے مسجد کی توسعہ کریں تو انہوں نے ہدم کا حکم دیا حتیٰ کہ تینوں قبریں کھل گئیں۔ اس وقت عمر بن عبدالعزیز اس قدر روئے تھے کہ کبھی اس قدر روتے ہوئے نہ دیکھے گئے حالانکہ خود ہی ہدم کا حکم دیا تھا۔ پھر نہ صرف قبر النبی علیہ السلام پر بلکہ تینوں قبروں پر بنا کرائی (عمارات بنوائی) میری غرض اس وقت تجویز بنا (قبروں پر عمارت بنوانا) نہیں بلکہ یہ بتانا ہے کہ قبور اعظم واکابر کے ساتھ ہدم وغیرہ کا معاملہ ایسا ہے جس کو قلوب میں ایک تاثیر اور دخل ہے مقابر (قبروں) کے معاملہ میں میں زائد نہیں کہنا چاہتا اور شیخ لفایت اللہ مجھ سے پہلے کہہ چکے ہیں (البنت) مآثر (مقامات مقدسہ) کے متعلق میں کہوں گا کہ حدیث اسراء میں حافظ ابن حجر عسقلانی نے نقل کیا ہے کہ آپ کو جبریل نے چار جگہ

اتارا اور نماز پڑھوائی اور بتلا یا کہ یہ یثرب یا طیبہ ہے۔ والیہ المهاجرہ یہ طور سینا ہے حیث کلم اللہ موسیٰ تکلیما جس جگہ موسیٰ علیہ السلام نے اللہ سے کلام کیا، یہ مدین ہے حیث ورد موسیٰ و سکن شعیب (جس جگہ موسیٰ علیہ السلام آئے اور شعیب علیہ السلام سکونت پذیر ہے) یہ بیت الحرم ہے۔

حیث ولد المیسح علیہ السلام (جس جگہ عیسیٰ علیہ السلام پیدا ہوئے) پس اگر طور پر آپ سے اس لئے نماز پڑھوائی گئی کہ وہاں حق تعالیٰ نے موسیٰ علیہ السلام سے کلام کیا تھا تو جبل النور پر جانے اور نماز پڑھنے سے ہم کیوں روکے جائیں جہاں پر اللہ کا کلام لے کر جبریل (علیہ السلام) محمد صلی اللہ علیہ وآلہ وسلم کے پاس آئے۔ سب سے پہلے جب مولد (جائے پیدائش مسیح پر حضور سے دور کتعیں پڑھوائی گئیں تو کیا غصب ہے کہ امت محمد مولدا النبی (نبی کریم کی جائے پیدائش) میں دور کعت نہ پڑھ سکے۔ مدین میں حضرت شعیب (علیہ السلام) رہتے تھے اور حضرت موسیٰ (علیہ السلام) کچھ عرصہ ٹھہرے تھے پھر مسکن خدیجہ جہاں حضور ۲۸ برس رہے اور جس کو طبرانی نے افضل البقاع بعد المسجد الحرام فی مکہ (مکہ میں مسجد حرام کے بعد سب سے افضل جگہ) لکھا ہے کیوں اس قابل نہیں کہ وہاں دور کعت پڑھ لی جائیں یا جبل ثور جہاں آپ تین روز مخفی (چھپے) رہے اس پر نماز کیوں نہ پڑھی جائے۔ یہ حدیث تبرک بآثار الصالحین (بزرگوں کے نشانات سے برکت حاصل کرنے) میں اصل اصیل ہے۔ بہر قصہ (میں نے) عقبان بن مالک کا ذکر کیا اور حدیبیہ کا قصہ کیا ہے جس میں نخاماہ اور اشعر اور ماء وضو (وضو کا پانی) وغیرہ کا متبرک ہونا مذکور ہے۔ پھر عبد اللہ ابن عمر کی بخاری والی حدیث ذکر کی پھر کہا کہ ہم جانتے ہیں کہ ابن سعود نے لکھا ہے کہ حضرت عمرؓ نے شجرۃ الرضوان کو کٹواڑا لاتھا۔ لیکن یہ صرف مصلحت تھی قطع ذرائع شرک اور جس مادہ شرک کے لئے اگرچہ یہ مصلحت اب بھی موجود ہے لیکن دوسری طرف آج مسلمانوں کے ائتلاف نخاماہ اشعر کی تحقیقات قلوب (دولوں کے جوڑے) کی مصلحت ہے اور ان کو ان بلا و مقدسہ کی طرف سے اور اس حکومت کی طرف سے جو یہاں حکومت کرے نفور ہونے سے بچانا ہے اور تشتت و تفرق (پھوٹ) کو کم کرنا ہے۔ دونوں

مصالح کا موازنہ آپ خود کر سکتے ہیں۔ بہر حال کلام اب اصل مسئلہ میں نہیں بلکہ مصالح کے توازن میں ہے اس میں پوری احتیاط کرنی چاہئے۔ آپ بدعاں و منکرات سے لوگوں کو روکیں لصحت کریں۔ تاویب کریں لیکن اصل چیز کو حونہ کریں۔

وَايَاكُمْ وَالْغَلُوْ فِي الدِّينِ فَإِنَّ الْغَلُوْ فِي الدِّينِ قَدْ أَهْلَكَ مِنْ كَانَ قَبْلَكُمْ أَوْ كَمَا قَالَ وَقَالَ اللَّهُ تَعَالَىٰ "يَا أَهْلَ الْكِتَابِ لَا تَغْلُوْ فِي دِينِكُمْ وَلَا تَقُولُوا عَلَى اللَّهِ إِلَّا الْحَقُّ . فَيُسَرُّونَا وَلَا تَعْسِرُونَا وَلَا يُشْرُونَا وَلَا تَنْفِرُونَا عَبَادَ اللَّهِ أَخْوَانًا" (ترجمہ) اور دین میں غلو (حد سے زیادہ نوک پک) مت کرو۔ کیونکہ دین میں غلو نے تم سے پہلے لوگوں کو ہلاک کر دیا یا جیسا کہ آنحضرت نے فرمایا اور اللہ تعالیٰ نے فرمایا اے اہل کتاب اپنے دین میں غلو مت کرو اور اللہ پر حج کے سوائے کچھ نہ کرو۔ اس قول کے مطابق سہولت پیش کرو اور تنگی میں نہ ڈالو اور ان کو اپنی طرف ملا و تفرقہ کرو اور بھائی بن کر اللہ کے بندے بنو۔ انوار) (ڈائریٹریٹی ای صفحہ نمبر ۱۷۳ ص ۵۰)

مذکورہ بالاقریر مولا نا عثمانی کے فقیہانہ ذوق قوت اجتہاد زور استدلال اور قیاس و استشهاد فقیہانہ کی بہترین آئینہ دار ہے۔ اس خطابت میں انہوں نے قبروں پر گنبد معمارت وغیرہ بنانے کو ناجائز فرمایا ہے لیکن اس کے ساتھ ساتھ یہ بھی فرمایا کہ اگر صحابہ کرام بزرگان عظام کی قبروں پر قبے بننے ہوئے ہوں تو پھر ان کو منہدم کرانا مصلحت کے خلاف ہے اس دعوے کی دلیل میں انہوں نے ولید بن عبد الملک اور عمر بن عبد العزیز کے اس عمل کی کہ اول الذکر نے مؤخر الذکر کو آنحضرت علیہ السلام کی بیبیوں کے جمرے گرانے اور مسجد کو وسیع کرنے کا حکم دیا تھا۔ پیش کی ہے چنانچہ جمرے گرانے گئے تا آنکہ تینوں قبریں کھل گئیں اور پھر عمر بن عبد العزیز جو اپنے زمانہ کے مجدد گزرے ہیں ایسا کرنے پر رونے اور پھر نہ صرف روضہ اکرم پر عمارت بنوائی بلکہ از واج مطہرات کی قبروں پر بھی عمارتیں بنوائیں۔

علاوہ ازیں ماڑ کے سلسلہ میں علامہ عثمانی کا مجتہدانہ رنگ قیاس کہ آنحضرت صلی اللہ علیہ وسلم کو اگر معراج میں مقامات مقدسہ پر نماز پڑھوایا جانا عمل کی روح اور برکت و رحمت کا سامان ہو سکتا ہے تو امت محمدیہ کے افراد ماڑ و مقامات مقدسہ پر نوافل پڑھیں یا حصول

برکت کے افعال ان سے سرزد ہوں تو کیا مضافات ہے۔ حقیقت یہ ہے کہ یہ سب مسائل حضرت عثمانی کے فقہی رنگ پر بہترین تبرے کا سامان فراہم کرتے ہیں۔ مولانا نے شجرہ رضوان کی نظیر سے مصلحت عامہ مسلمین اور تالیف قلوب امت مسلمہ کے پہلو کو مقدم سمجھتے ہوئے ماٹر پر شرکیہ افعال سے بچانے کے لئے تنبیہ و تادیب کی تجویز پیش کی ہے جس سے ہر چیز اپنی اپنی جگہ چسپاں نظر آتی ہے۔ (حکمت و صحت کے حیرت انگیز واقعات)

## غلاف کعبہ

موتمر مکہ کی ایک مجلس "لجنة الاقتراحات" میں غلاف کعبہ یا کسوہ کعبہ کا مسئلہ پیش ہوا کہ آیا غلاف کعبہ ریشمی جائز ہے یا حرام ہے نیزاں میں اسراف ہے یا نہیں۔ بعض علماء کعبہ پر ریشمی غلاف چڑھانے کو اسراف کہتے تھے اور یہ بھی کہ ریشم کا استعمال حرام ہے۔ مولانا عثمانی اپنی ڈائری میں اس مجلس اور مسئلہ کے متعلق حسب ذیل تفصیلات پیش کرتے ہیں:-

"ذی الحجه ۱۴۲۶ھ کو لجنة الاقتراحات میں کسوہ کعبہ (غلاف کعبہ) کا مسئلہ پیش ہوا کہ اس میں بہت اسراف ہوتا ہے۔ اس کے مصارف گھٹا کر دوسرے وجہ خیر میں صرف کئے جائیں۔ حریر و ذہب (ریشم اور سونا) وغیرہ کا استعمال بالاتفاق حرام ہے۔ اس پر محمد علی صاحب (جوہر) نے اور عبد اللہ بن بشیعی نجتی سے مخالفت کی۔ (حکمت و صحت کے حیرت انگیز واقعات)

## غلاف کعبہ کے اسراف و عدم اسراف پر علامہ عثمانی کی تقریر

پھر میں نے کہا کہ اس میں علماء نے بہت کچھ کلام کیا ہے۔ حافظ ابن حجر نے فتح الباری میں دو ورق کے قریب اس پر لکھے ہیں تاریخی بحثیں کی ہیں کہ سب سے پہلے کعبہ پر کسوہ (غلاف کس نے ڈالا اور کس چیز کا ڈالا گیا۔ بعض روایات سے معلوم ہوتا ہے کہ اولاً دیبااج و حریر (دیبااج ایک قسم کا ریشمی کپڑا ہوتا ہے) کا کسوہ (لباس) حضرت عباس بن عبدالمطلب کی والدہ نے ڈالا۔ اور بھی اقوال ہیں جن سے ظاہر ہوتا ہے کہ رسول اللہ صلی اللہ علیہ وسلم اور صحابہ کے عبد میں دیبااج و حریر کا غلاف تھا پھر اس میں تکلفات ہوتے رہے۔ علمانے کسی

وقت منع نہیں کیا بلکہ جن لوگوں نے اس کا زیادہ اہتمام کیا ان کو علمانے دعا نہیں دیں۔ کافی الفتح کعبہ کا حکم دوسرے تمام بیوت (گھروں) اور مساجد سے مستثنی ہے۔ اس پر علماء کا اتفاق ہے اس کو بدعت یا منکر قرار دینا صحیح نہیں،”۔ (ڈائری ارٹس ۵۸ تا ص ۶۱)

غلاف کعبہ کے ریشمی ہونے پر بعض علمائے مجلس نے حرمت و اسراف کا بہت جلد فیصلہ کر کے غیر محتاط اقدام کیا ہے۔ دیکھئے حضرت مولانا شبیر احمد صاحب عثمانی نے فتح الباری کی تحقیقات سے تاریخی اور فقہی پہلو کو معین کر دیا اور جو علماء اس کو فقہی خیال کے ماتحت ناجائز خیال کئے ہوئے تھے مولانا نے ان کی تقلید نہیں کی۔ اب سوال یہ ہے کہ اگر اس کو اسراف کی حد میں رکھا بھی نہ جائے تو کیا غلاف کعبہ کی قیمت کو کسی اور کار خیر میں صرف کرنا مصلحت ہو گایا نہیں۔ رقم المروف کے نزدیک یہ امر معین ہے کہ فقہی نقطہ نگاہ سے مولانا عثمانی کی تحقیق فیصلہ کن ہے لیکن اگر مصلحت خیر کو پیش نظر رکھا جائے اور کسی زمانہ کے حالات غلاف کعبہ کے قیمتی ہوئیکی بجائے گھٹا کر اس کے مصارف کسی اور کار خیر میں خرچ کئے جائیں تو ایسا کرنیکی خاص ہنگامی حالات میں گنجائش نہیں ہے ورنہ اکرام کعبہ کیلئے قیمتی غلاف مصلحت سے خالی نہیں۔ (حکمت و فیصلت کے حیرت انگیز واقعات)

## تطهیر جزیرۃ العرب

موتمر مکہ کی ”صحیۃ الاقتراحات“ میں تطهیر جزیرۃ العرب یعنی کفار کا جزیرۃ عرب سے اخراج یا کم از کم اعلان اپنی جگہ خاص اہمیت رکھتا ہے۔

اس لئے کہ آنحضرت صلی اللہ علیہ وسلم کا ارشاد ہے اخراجوا اليهود والنصاری من جزیرۃ العرب (یہود و نصاری کو جزیرۃ عرب سے نکال باہر کرو) بقسمی سے سلطان ابن سعود کے نئے اقتدار و تسلط سے پہلے شریف حسین والی مکہ و شہزاد اسلام برطانیہ کے ہاتھوں پر ناج رہا تھا اور انگریزوں نے وہاں اپنا اچھا خاصہ تسلط جما رکھا تھا۔ یہی پالیسی شریف کی تباہی کا باعث ہوئی۔ ابن سعود نے حملہ کر کے شریف کو نکال باہر کیا۔

موتمر مکہ کی مجلس میں یہ سوال زیر بحث آیا کہ اگرچہ انگریز کے نکالنے کی سردست ہمیں

استطاعت نہیں لیکن کم از کم دنیا نے اسلام کی ترجمانی کرتے ہوئے یہ اعلان کر دیا جائے کہ ہمیں کسی غیر مسلم کا داخل یا وجود جزیرہ عرب میں منظور نہیں۔ اس تجویز پر روس کے وفد کے رئیس نے ایسے اعلان کو بھی مصلحت کے خلاف سمجھا اور اپنے فقہی نقطہ نگاہ سے ایسا اعلان مناسب خیال نہیں کیا۔ اس سلسلہ میں مولانا شبیر احمد صاحب عثمانی نے جو کچھ تقریر فرمائی اور اپنے تفہیم کا ثبوت دیا وہ یہ ہے۔ مولانا عثمانی لکھتے ہیں:-

۵ ذی الحجه کو ”لجنۃ الاقتراحات“ میں بری روکد کے بعد جزیرۃ العرب کی تجویز پیش ہوئی۔ اس کی مخالفت میں رئیس وفد رویہ نے طویل تقریر کی۔ اس میں زیادہ (زور) اس پر تھا کہ اس ریزولوشن کا نتیجہ حکومت جازیہ اور موتمر کے حق میں برداشت یا اعلان کر کے تمام دول ایتبیہ کو تشویش اور ہیجان میں ڈالنا ہے ہم کو حکمت اور تدبیر کی ساتھ قدم اٹھانا چاہئے۔ ایسا کام نہ کریں جس سے یہ حکومت حدیثہ جازیہ (جازیہ کی نئی حکومت) جو چند داں قوی نہیں ہے فنا ہو جائے۔ وصیت رسول اللہ صلی اللہ علیہ وآلہ وسلم کا کسی کو انکار نہیں مگر دیکھنا یہ ہے کہ اس وقت اس کے اعلان کا موقع بھی ہے اسکے نتائج کیا ہوں گے یورپ موتمر اور اس نئی حکومت کی طرف تاک رہا ہے اور اسکے اعمال کا مرائبہ کر رہا ہے۔

ہم اس کو فوراً مشتمل نہ کریں۔ باقی جو مقصد تجویز کا ہے وہ سب مسلمانوں کے سینوں اور دلوں میں ہے دیکھنے رسول اللہ صلی اللہ علیہ وآلہ وسلم نے حدیبیہ میں کس طرح صلح اور معاهدہ کیا۔ کیا اس میں ہمارے لئے اسوہ نہیں ہے۔ اس پر میں نے تقریر کی۔

میں نے کہا کہ وصیت کے ثبوت سے کسی کو انکار نہیں۔ صحیح احادیث میں مذکور ہے اور مقترح نے اسی وصیت پر اپنے اقتراح کی بنیاد رکھی ہے آپ سب اس کی ضرورت و اہمیت کو تسلیم کرتے ہیں اور اعتراف کرتے ہیں کہ یہ ہر مسلمان کا عزیز ترین مقصد اور محظوظ ترین تمنا ہے لیکن آپ کہتے ہیں کہ حکومت جازیہ کے لئے اس میں خطرہ ہے وہ اپنے کو اس طرح کے خطرات میں کیسے ڈال سکتی ہے۔ نہ ہم اس کو ایسا مشورہ دے سکتے ہیں میں کہتا ہوں کہ آپ حکومت کی طرف سے ایک ایسی چیز پیش کرتے ہیں جس کو خود حکومت پیش نہیں کرتی نہ غالباً وہ ہماری اس مصلحت اندیشی سے راضی ہوگی ہمارے سامنے رسول کریم صلی اللہ علیہ وآلہ وسلم کی دو وصیتیں ہیں جو اس دنیوی حیات کے آخری لمحات میں آپ نے ساتھ ساتھ

فرمائی ہیں۔ ایک اخراجواليہود والنصاری من جزیرۃ العرب (یہود و نصاری کو جزیرۃ عرب سے نکال دو) دوسری (وصیت) لعن اللہ اليہود والنصاری اتخاذ و اقبور انبیاء ہم مساجد یجذرہم ما صنعوا (اللہ یہود اور نصاری پر لعنت کرے کہ انہوں نے نبیوں کی قبروں کو سجدہ گاہ بنالیا) یہ دونوں وصیتیں آپ نے ساتھ ساتھ فرمائیں۔ فرق اتنا ہے کہ پہلی وصیت بصیرہ امر ہے اور دوسری تحذیر (ڈھمکی) کے پیرا یہ میں ہے۔ اب آپ دیکھئے کہ حکومت ججاز نے دوسری وصیت کے نفاذ اور اجرامیں جو قبور سے متعلق تھی کس قدر اہتمام اور سارعت (جلدی) سے کام لیا نہ عالم اسلامی سے مشورہ کیا نہ ان کے اجتماع کا انتظار کیا نہ علماء و فضلا سے مبادلہ خیالات کی ضرورت سمجھی نہ اس کی قطعہ اور وا کی کہ مسلمانوں میں اس فعل سے بجا یا بجا طور پر کیسی تشویش اور ہیجان ہو گا۔ کتنی بڑی اہم تعداد مسلمانوں کی (اور ممالک اسلامیہ) اس عمل سے متوضع اور لغور ہوں گے حکومت نے کہا کہ ہم کتاب و سنت سے تمسک کرتے ہیں۔

جب سنت صحیحہ ہمارے سامنے ہے پھر ہم کو کسی کا کوئی خوف نہیں۔ دنیا راضی ہو یا ناراضی۔ کوئی ہمارا ساتھ دے یانہ دے، ہم کو کچھ سروکار نہیں۔ کائناتاً ما کان الیٰ حکومت جس نے رسول اللہ صلی اللہ علیہ وآلہ وسلم کی ایک وصیت کے نفاذ میں کسی طرح کی مصلحت اندیشی اور اسلامی جماعتوں کی خوشی یا ناخوشی کی کوئی پرواہ نہیں کی۔ میں خیال نہیں کرتا کہ وہ رسول اللہ (صلی اللہ علیہ وسلم) کی دوسری وصیت کے صرف اعلان کرنے میں کفار کی تشویش اور اضطراب کی پرواہ کرے گی۔ ہم حکومت کی طرف اس خوف کو منسوب کرتے ہیں جسے خود حکومت اپنی طرف منسوب کرنا پسند نہیں کرتی۔ میری غرض یہ ہے کہ موتمر کو یا حکومت ججاز کو جبکہ اس کا تعلق تمام عالم اسلام سے ہے ہر ہر کام میں تانی (ڈھیل) اور تدبیر و مصلحت اندیشی سے کام کرنا چاہئے، ہم کو یہ مناسب نہیں کہ ہم ایک برائی کے دفع کرنے میں اس سے بھی بڑی برائی پیدا کر دیں میرے نزدیک ریزو لیشن کے اعلان میں کوئی ضرر نہیں۔ الفاظ میں توسط اور تعدیل کا مضمون نہیں لیکن اس ریزو لیشن سے بڑا فائدہ یہ ہے کہ ایک مرتبہ تمام دنیا آگاہ ہو جائے کہ مسلمان عالم باوجود اپنے غایت تفرق و تشت احوال کے باوجود دخت اختلاف اجیال و اقوام کے پھر بھی ایک متفقہ نصب العین رکھتے ہیں۔ اور وہ جزیرۃ العرب

خصوصاً جاز کی حفاظت و صیانت ہے۔ یہ ایک اپسما مقصود ہے جو حاکم و محکوم، ضعیف و قوی، مستقل اور غیر مستقل آزاد اور غلام ہر مسلمان کا صحیح نظر ہے جو ان کے سینوں اور دلوں میں نقش فی الجھر ہے۔ جس کے لئے وہ اپنے تمام وسائل اور اپنی ہر چیز قربان کرنے کو تیار ہیں۔ دوسری بات یہ ہے کہ حکومت جازیہ کے متعلق بہت سے لوگ ظنون و اوہام میں بنتا ہیں۔ جن پر ہم ہندوستان میں مطلع ہو چکے ہیں (یعنی انگریزوں سے تعلقات رکھنے کی نسبت) اس ریزویشن سے مسلمانوں کے قلوب حکومت جاز کی طرف سے مطمئن ہو جائیں گے اور ان کو شفای عدو ر حاصل ہوگی۔ صلح حدیبیہ کی سنت کا جو حوالہ دیا گیا ہے میں اس کو مانتا ہوں لیکن میں ایک دوسری سنت بھی یاد دلاتا ہوں کہ اس وقت جس سے بڑھ کر اسلام کے حق میں سختی اور مصیبہ کا کوئی وقت نہ تھا اور جبکہ چند محدود نفوس آپ کے ساتھ تھے۔ اسی بلد اللہ الحرام (اسکے معظمه) میں جہاں ہم اور آپ مجتمع ہیں نبی کریم صلی اللہ علیہ وآلہ وسلم نے بلا خوف و خطر تمام کفار کے مقابلہ میں فرمایا تھا کہ اگر وہ لوگ آسمان سے اتا رکر سورج کو میری ایک مٹھی میں اور چاند کو دوسری مٹھی میں رکھ دیں تب بھی محمد (صلی اللہ علیہ وآلہ وسلم) اس چیز سے ہٹے والانہیں ہے جس کے لئے اس کے پروردگار نے اسے بھیجا ہے۔ پس میں کہتا ہوں مقترح کی تجویز دونوں سنتوں پر مشتمل ہے پہلے جزو میں اعلان حق کیا جاتا ہے جس میں کوئی پرانہیں کہ کون اس سے خوش اور کون ناخوش اور تجویز کے دوسرے جزو میں سنت حدیبیہ کی رعایت ہے کہ ہم کوئی اعلان جنگ نہیں کر رہے ہیں بلکہ جزیرہ العرب کو ایک سلمی صلحی اور حیا وی مقام رکھنا چاہتے ہیں اور یہ ہی ہماری کوشش ہے۔ هدا ما کہت ارید التکلم به والامر بید الله سبحانه و تعالیٰ (یہ ہے جس کے متعلق کلام کرنے کا میں نے ارادہ کیا تھا اور فیصلہ تو اللہ سبحانہ و تعالیٰ کے ہاتھ میں ہے)

شیخ قاضی ابوالعزائم نے اس کی بہت دادی۔ ایک مصری نے کہا کہ ہم دونوں وصیتوں میں سے ایک کی استطاعت رکھتے ہیں۔ دوسری کی نہیں اور حدیث میں آیا ہے اذا امرتكم بشی فاتوا منه ما استطعتم (جب میں کسی بات کا تمہیں حکم دوں تو اس میں سے جس کی تمہیں طاقت ہو اس کو بجالا و)۔ میں نے کہا کہ اخراج یہود و نصاریٰ اگر ہماری استطاعت میں فی الحال نہیں لیکن اپنے فریضہ اور نصب لعین کا اعلان ہماری

استطاعت میں ہے اور اعلان میں جو فائدہ ہیں وہ میں بیان کر چکا ہوں۔

عبداللہ الشیخی نے کہا کہ اگر سلطان کو یہ معلوم ہوتا کہ قبور والی وصیت پر عمل کرنے سے اس قدر تشویش اور ہیجان مسلمانوں میں پیدا ہو جائے گا تو وہ ہرگز ایسا نہ کرتے۔ (ڈائریکٹیونی اوس ۶۲ تاں ۸۱) مذکورہ تقریر کو اگر بغور دیکھا جائے تو اپنی جگہ نہایت اہم اور ملت اسلامیہ کی زندگی اور موت کا نازک مسئلہ ہے۔ تطہیر جزیرۃ العرب کی اہمیت اور نزاکت کی حقیقت کے لئے کیا یہ کچھ کم ہے کہ آنحضرت علیہ الصلوٰۃ والتسلیم اپنی زندگی کے آخری زمانہ میں اس کی وصیت فرم� رہے ہیں اور ایسے موقع پر انہی امور کی وصیت کی جاتی ہے جو اپنی فحامت شان میں خصوصی مقام رکھتے ہوں۔ اس نظریہ کو سامنے رکھتے ہوئے نقابت جس امر کی مقتضی ہے وہ وہی فیصلہ ہے جو حضرت علامہ عثمانی نے پیش کیا ہے۔ روی وفد کے رئیس نے جس مصلحت کو پیش نظر رکھا ہے وہ پہلو بھی ہر چند کہ دل کو لگتا ہے انہوں نے صلح حدیبیہ کی نظر پیش کر کے اپنے دعویٰ کو مضبوط کرنے کی ضرور کوشش کی ہے۔ دل چاہتا ہے کہ اس مسئلہ میں قادر روں کی تائید کی جائے۔ مگر غور سے دیکھا جائے تو صلح حدیبیہ اور اس عہد کے حالات میں زمین آسمان کا فرق ہے۔

۱۔ صلح حدیبیہ کے وقت مکہ پر کفار کا تسلط تھا اور مسلمان وہاں سے جلاوطن تھے۔

۲۔ اس عہد میں مکہ پر مسلمانوں کا اقتدار ہے اور کفار کی تعداد قلیل ہے۔ مگر سیاسی اتار چڑھاؤ کا یہ عالم ہے کہ شریف مکہ انگریزوں کے ہاتھ میں کٹ پتلی کی طرح ناق رہا ہے۔ شیخ الہند مولانا محمود الحسن صاحب شیخ الحدیث دارالعلوم دیوبند کی انگریزوں کے اشارے پر شریف مکہ کے ذریعہ گرفتاری اس بات کا صاف ثبوت ہے کہ وہاں انگریز کی چشم دابرو کے اشارے چل رہے ہیں۔ اغیار کا دبدبہ حکومت مکہ کی رگ رگ میں سرایت کئے ہوئے تھا۔ اندریں حالات ابن سعود کی حمیت نے شریف کی حکومت کے پرخچے اڑا دئے ہیں۔ ضرورت ہے کہ انگریز کے غائبانہ اقتدار کی وجہاں اڑا کر رکھ دی جائیں لیکن مسلمانوں کو ابھی اتنی طاقت نہیں کہ انگریزوں کو بیک بینی دو گوش نکال باہر کیا جائے پس اگر اس کی استطاعت نہیں تو کم از کم تجویز جزیرۃ العرب کا ہی اعلان کر دیا جائے جو نبی اکرم صلی اللہ علیہ وسلم کی وصیت میں اخراج جزیرۃ العرب کے مقابلہ میں کم درجہ رکھتا ہے۔ حضرت مولانا عثمانی کا اس معاملہ میں تفہم اور مصلحت جس کو حکمت سے تعبیر کیا جا سکتا

ہے نہایت مناسب انداز میں نظر آتا ہے۔ چنانچہ شیخ قاضی ابوالعزم نے داد دے کر حضرت عثمانی کی خوب تائید کی ہے۔ حضرت عثمانی نے یہ فرمایا کہ اپنے بیان میں پوری قوت بھر دی ہے کہ اس بدل اللہ الحرام (مکہ معظمہ) میں جس میں آپ اور ہم جمع ہیں رسول اللہ صلی اللہ علیہ وسلم نے بلا خوف و خطر تمام کفار کے مقابلہ میں فرمایا تھا کہ یہ لوگ اگر میرے ایک ہاتھ پر سورج اور دوسرے پر چاند لا کر رکھ دیں تو میں تبلیغ رسالت سے بازنہ آؤں گا تواب مسلمانوں کو یعنی حکومت حجاز کو کیا ہوا ہے کہ وہ تجویز یا تخلیقہ جزیرہ العرب کا صرف ریزولیشن ہی پاس کر سکے۔ بہر حال ماحول پر فقیہہ دانشمند کے اس طرح چھا جانے سے ان کے زور علمی قوت فقیہی حکمت اسلامی کا پورا پتہ چلتا ہے۔

یہ تو وہ مسائل تھے جو علامہ کی خود نوشتہ بیاض سے نادر سمجھ کر رقم الحروف نے پیش کئے ہیں اب اس فقه کے حصہ کو ختم کرنے سے پہلے صرف ایک عبارت اور پیش کرتا ہوں جس سے ان کے دین میں فہم اور قوت فیصلہ کا پتہ چلتا ہے نماز میں خشوع و خضوع اور عاجزی و یکسوئی پر مفسرین اور فقہا نے مختلف اجتہادات پیش کئے ہیں۔ لیکن فقیہی نقطہ نظر سے حسب ذیل آیت کے ماتحت فقیہہ دانشمند کی تحقیق کا جائزہ لیجئے۔

**آپ قد أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خُشِعُونَ** (وہ مومن کامیاب ہو گئے جو اپنی نماز میں خشوع اختیار کرتے ہیں) کی تفسیر میں لکھتے ہیں:-

”فقہا کا اس میں اختلاف ہے کہ آیا نماز بدون خشوع (عاجزی و انکساری) کے صحیح اور مقبول ہوتی ہے یا نہیں۔ صاحب روح المعانی نے لکھا ہے کہ خشوع اجزاء صلوٰۃ کے لئے شرط نہیں ہاں قبول صلوٰۃ کے لئے شرط ہے۔ میرے نزدیک یوں کہنا بہتر ہو گا کہ حسن قبول کے لئے شرط ہے واللہ اعلم (سورہ مومنون پارہ نمبر ۸ ارکو ۶۷ نمبر)

مذکورہ عبارت میں فقیہہ دانشمند نے خشوع نماز کی مختصری بحث میں کیتائے روزگار صاحب روح المعانی کا قول نقل کرتے ہوئے تحریر فرمایا ہے کہ انہوں نے قبول نماز کے لئے خشوع کو شرط قرار دیا ہے لیکن علامہ عثمانی نے فرمایا کہ ”میرے نزدیک حسن قبول کے لئے خشوع شرط ہے۔“ دیکھئے صاحب روح المعانی کے قبول صلوٰۃ کے الفاظ میں فقیہہ دانشمند نے حسن کا لفظ بڑھا کر حسن قبول سے اپنے فقہ نفس کو ابھارا اور

نکھار کر رکھ دیا ہے۔ یہیں سے ان کے تفہیم کا پتہ چلتا ہے۔

یہ تھے فقیہہ داش مند جن کی فقہی قدروں کا مقام اس قدر اونچا اور جھاتلا ہوا ہے کہ اس مقام کو پالینے کے بعد ان کو فخر حفیت کہنا آسان ہو جاتا ہے۔ پیغمبر برحق کا فرمانا حق ہے کہ

من يرد اللہ بہ خیر ایفقةہ فی الدین  
اللہ جس کے ساتھ بھلائی کا ارادہ کرتا ہے تو اسے دین میں سمجھو عطا فرماتا ہے۔ (کمالات ٹھانی)

## مولانا رفع الدین رحمہ اللہ کا عجیب واقعہ

حضرت مولانا رفع الدین صاحبؒ بھارت فرمائکہ مکرمہ آئے.... وہیں ان کی وفات بھی ہوئی.... انہیں یہ حدیث معلوم تھی کہ نبی کریم صلی اللہ علیہ وسلم نے شیخی خاندان کو بیت اللہ کی کنجیاں پروردی کی ہیں.... مکہ میں چاہے سارے خاندان (خدانخواستہ) اجزٰ جائیں مگر شیخی کا خاندان قیامت تک کے لئے باقی رہے گا....

یہ ان کا ایمان تھا..... مولانا کو عجیب ترکیب سوجھی.....

واقعی ان بزرگوں کو داد دینی چاہئے کہاں ذہن پہنچا.....

مولانا نے ایک حماں شریف اور ایک تکوار.... یہ دونوں لیں اور امام مہدی کے نام ایک خط لکھا کہ: ”فقیر رفع الدین دیوبندی مکہ معظمه میں حاضر ہے اور آپ جہاد کی ترتیب کر رہے ہیں... مجاہدین آپ کے ساتھ ہیں جن کو وہ اجر ملے گا جو غزوہ بدروں کے مجاہدین کو ملا تو رفع الدین کی طرف سے یہ حماں تو آپ کی ذات کے لئے ہدیہ ہے اور یہ تکوار کی مجاہد کو دیجئے کہ وہ میری طرف سے جنگ میں شریک ہو جائے اور مجھے اجر مل جائے جو غزوہ بدروں کے مجاہدین کو ملا،“

یہ خط لکھ کر تکوار اور حماں شیخی کے پروردی کی جوان کے زمانہ میں شیخی تھا اور کہا کہ مہدی کے ظہور تک یہ امانت ہے تم جب انتقال کرو تو جو تمہارا قائم مقام ہو اسے وصیت کر دینا اور یہ کہہ دینا کہ جب اس کا انتقال ہو تو وہ اپنی اولاد کو وصیت کرے کہ ”رفع الدین“ کی یہ تکوار اور حماں شریف خاندان میں چلتی رہے یہاں تک کہ امام مہدی کا ظہور ہو جائے تو جو اس زمانے میں شیخی ہو وہ میری طرف سے امام مہدی کو یہ دونوں ہدیے پیش کر دے (خطبات حکیم الاسلام)

## اسلام کی جیت کا عجیب واقعہ

کانڈھلہ میں ایک مرتبہ ایک زمین کا لکڑا تھا اس پر جھگڑا پڑا... مسلمان کہتے ہیں کہ یہ ہمارا ہے.... ہندو کہتے تھے کہ یہ ہمارا ہے.... چنانچہ یہ مقدمہ بن گیا.... انگریز کی عدالت میں پہنچا.... جب مقدمہ آگے بڑھا تو مسلمان نے اعلان کر دیا کہ یہ زمین کا لکڑا اگر مجھے ملا تو میں مسجد بناؤں گا۔ ہندوؤں نے جب سناتا انہوں نے ضد میں کہہ دیا کہ یہ لکڑا اگر ہمیں ملا تو ہم اس پر مندر بنائیں گے۔ اب بات دو انسانوں کی انفرادی تھی۔

لیکن اس میں رنگ اجتماعی بن گیا۔ حتیٰ کہ ادھر مسلمان جمع ہو گئے اور ادھر ہندو اکٹھے ہو گئے اور مقدمہ ایک خاص نوعیت کا بن گیا.... اب سارے شہر میں قتل و غارت ہو سکتی تھی۔ خون خراب ہو سکتا تھا... تو لوگ بھی بڑے حیران تھے کہ نتیجہ کیا نکلے گا؟

انگریز نجح تھا وہ بھی پریشان تھا کہ اس میں کوئی صلح و صفائی کا پہلو نکالے ایسا نہ ہو کہ یہ آگ اگر جل گئی تو اس کا بجھانا مشکل ہو جائے.... نجح نے مقدمہ سننے کے بجائے ایک تجویز پیش کی کیا کوئی ایسی صورت ہے کہ آپ لوگ آپس میں بات چیت کے ذریعے مسئلہ کا حل نکالیں تو ہندوؤں نے ایک تجویز پیش کی کہ ہم آپ کو ایک مسلمان کا نام تھا اسی میں بتائیں گے.... آپ اگلی پیشی پر ان کو بلا لیجھے اور ان سے پوچھ لیجھے.... اگر وہ کہیں کہ یہ مسلمانوں کی زمین ہے تو ان کو دے دیجھے اور اگر وہ کہیں کہ یہ مسلمانوں کی زمین نہیں.... ہندوؤں کی ہے تو ہمیں دے دیجھے.... جب نجح نے دونوں فریقین سے پوچھا تو دونوں فریق اس پر راضی ہو گئے.... مسلمانوں کے دل میں یہ تھی کہ مسلمان ہو گا جو بھی ہو گا تو وہ مسجد بنانے کیلئے بات کرے گا.... چنانچہ انگریز نے فیصلہ دے دیا اور مہینہ یا چند دنوں کی تاریخ دے دی کہ بھی اس دن آنا اور میں اس بڑھے کو بھی بلوالوں گا.... اب جب مسلمان باہر نکلے تو بڑی خوشیاں منار ہے تھے.... سب کو در ہے تھے.... نعرے لگا رہے تھے.... ہندوؤں نے پوچھا اپنے لوگوں سے کہ تم نے کیا لہا انہوں نے کہا کہ ہم نے ایک مسلمان عالم کو حکم بنالیا ہے کہ وہ اگلی پیشی پر جو کہے گا اسی پر فیصلہ ہو گا.... اب ہندوؤں کے دل مر جھا گئے اور مسلمان خوشیوں سے پھولے نہیں سما تے تھے.... لیکن انتظار میں تھے کہ اگلی پیشی میں کیا ہوتا ہے.... چنانچہ ہندوؤں نے

مفتی الہی بخش کاندھلوی رحمہ اللہ کا نام بتایا کہ جو شاہ عبدالعزیز رحمہ اللہ کے شاگردوں میں سے تھے اور اللہ نے ان کو سچی زندگی عطا فرمائی تھی... مسلمانوں نے دیکھا کہ مفتی صاحب تشریف لائے ہیں تو وہ سوچنے لگے کہ مفتی صاحب تو مسجد کی ضروربات کریں گے.... چنانچہ جب انگریز نے پوچھا کہ بتائیے مفتی صاحب یہ زمین کا لکڑا اس کی ملکیت ہے؟ ان کو چونکہ حقیقت حال کا پتہ تھا انہوں نے جواب دیا کہ یہ زمین کا لکڑا تو ہندوؤں کا ہے.... اب جب انہوں نے یہ کہا کہ یہ ہندو کا ہے تو انگریز نے اُنکی بات پوچھی کہ کیا اب ہندو لوگ اس کے اوپر مندر تعمیر کر سکتے ہیں؟

مفتی صاحب نے فرمایا جب ملکیت ان کی ہے تو وہ جو چاہے کریں گھر بنائیں یا مندر بنائیں۔ یہ ان کا اختیار ہے.... چنانچہ فیصلہ دے دیا گیا کہ یہ زمین ہندوؤں کی ہے... مگر انگریز نے فیصلے میں ایک عجیب بات لکھی.... فیصلہ کرنے کے بعد لکھا کہ "آج اس مقدمہ میں مسلمان ہار گئے مگر اسلام جیت گیا" جب انگریز نے یہ بات کہی تو اس وقت ہندوؤں نے کہا کہ آپ نے تو فیصلہ دے دیا ہماری بات بھی سن لیجئے ہم اسی وقت کلمہ پڑھ کر مسلمان ہوتے ہیں اور آج یہ اعلان کرتے ہیں کہ اب ہم اپنے ہاتھوں سے یہاں مسجد بنائیں گے تو عقل کہہ رہی تھی کہ جھوٹ بولا کہ مسجد بننے گی مگر حضرت مفتی صاحب نے سچ بولا اور سچ کا بول بالا۔ سچ پروردگار نے اس جگہ مسجد بنوا کر دکھلا دی.... تو کئی مرتبہ نظر آتا ہے کہ جھوٹ بولنا آسان راستہ ہے۔ جھوٹ بولنا آسان راستہ نہیں ہے یہ کافیوں بھرا راستہ ہوا کرتا ہے۔ جھوٹ سے اللہ تعالیٰ نفرت کرتے ہیں.... انسان نفرت کرتے ہیں.... انسان اعتماد کو بیٹھتا ہے۔ ایک جھوٹ کو بولنے کیلئے کئی جھوٹ بولنے پڑتے ہیں.... لہذا جھوٹی زندگی گزارنے کے بجائے سچی زندگی کو آپ اختیار کیجئے اس پر پروردگار آپ کی مدد فرمائے گا.... (یادگار واقعات)

## امیر شریعت رحمہ اللہ کا مقام

مولانا محمد عبد اللہ درخواستی رحمۃ اللہ علیہ حج کے لیے گئے۔ ان کا ارادہ تھا اب واپس پاکستان نہیں آؤں گا۔ مدینے میں قیام کے دوران حضور نبی کریم صلی اللہ علیہ وسلم کی خواب میں زیارت ہوئی۔ آپ صلی اللہ علیہ وسلم نے ان سے فرمایا: یہاں دین کا کام خوب ہو رہا

ہے۔ آپ پاکستان جائیں وہاں پہنچ کر میرے بیٹے عطاء اللہ شاہ بخاری کو میر اسلام کہنا اور کہنا کہ ختم نبوت کے محااذ پر تمہارے کام سے میں گندب خضرا میں خوش ہوں ڈلے رہو۔ اس کام کو خوب کرو تمہارے لیے دعا کرتا ہوں۔

مولانا درخواستی حج سے فارغ ہوئے۔ سید ھے ملتان پہنچے۔ سید عطاء اللہ شاہ بخاری اس وقت بیمار تھے اور بستر پر لیٹے ہوئے تھے۔ انہوں نے شاہ صاحب کو خواب سنایا۔ خواب سنتے ہی شاہ صاحب تڑپ اٹھے اور چارپائی سے نیچے گر کر بیہوش ہو گئے۔ کافی دری بعد ہوش آیا تو بار بار پوچھنے لگے۔ درخواستی صاحب! میرے آقانے میرا نام بھی لیا تھا۔ مولانا درخواستی نے ان کے پوچھنے پر بتایا۔ ہاں! آپ کا نام لیا تھا۔ بس پھر کیا تھا۔ اب تو ان پر وجد طاری ہو گیا۔

حضرت مولانا محمد علی جalandھری رحمۃ اللہ علیہ فرمایا کرتے تھے کہ وفات کے بعد مجھے خواب میں بخاری صاحب کی زیارت ہوئی۔ میں نے ان سے پوچھا۔ شاہ صاحب! فرمائیے قبر کا معاملہ کیسا رہا؟ شاہ صاحب نے جواب میں فرمایا بھائی منزل بہت ہی مشکل ہے۔ بس آقانے نامدار صلی اللہ علیہ وسلم کی ختم نبوت کی برکت سے معافی مل گئی۔ اگر میری قبر پر کان لٹکا کر سنتے کی طاقت تمہیں عطا ہو تو سن لیتا۔ میری قبر کا ذرہ پکار رہا ہو گا۔ مرزا قادری اور اسے ماننے والے کافر ہیں... (یادگار و اعجات)

## امیر شریعت رحمہ اللہ کی وجد آفرین تقریر

امیر شریعت رحمہ اللہ کی تقریر جاری تھی۔ سب لوگ دم بخود سن رہے تھے۔ شہر میں مکمل ہڑتاں تھی۔ ہر طرف سناٹا طاری تھا۔ لوگ جانیں دینے کے لیے تیار تھے۔ ایسے میں کسی نے جمیع میں خبر سنائی۔ خواجہ ناظم الدین لاہور پہنچ گئے۔ سید عطاء اللہ شاہ بخاری نے یہ خبر سنی تو ان کی تقریر نے نیا موڑ لیا۔ اپنی ٹوپی سر پر سے اتارتے ہوئے بولے۔

”کوئی ہے جو میری ٹوپی خواجہ ناظم الدین کے پاس لے جائے۔ میری ٹوپی کبھی کسی کے سامنے نہیں جھکی۔ اس کو خواجہ ناظم الدین کے قدموں میں ڈال دو۔ ان سے کہو، تمہارے سیاسی مخالف نہیں ہیں۔ ایکشن بھی نہیں لڑیں گے۔ تم سے اقتدار نہیں چھینیں گے۔ ہاں ہاں جاؤ۔ میری ٹوپی ان کے قدموں میں ڈال کر کہو۔ اگر پاکستان کے بیت المال میں کوئی خزیر

ہے تو عطاء اللہ شاہ بخاری تیرے خزروں کا ریوڑھانے کے لیے بھی تیار ہے۔ مگر شرط یہ ہے کہ رسول اللہ صلی اللہ علیہ وسلم میرے ماں باپ آپ پر قربان کی رسالت کی حفاظت کا قانون بناد کوئی آقا کی تو ہین نہ کرے۔ آپ کی ختم نبوت پر آنحضرت آنے پائے۔

شاہ جی بول رہے تھے۔ مجمع بے قابو ہوا تھا۔ لوگ دھاڑیں مار مار کر رورہے تھے ایسے نظارے چشم فلک نے بہت کم دیکھے ہوں گے۔ عوام و خواص سبھی رورہے تھے۔ سید عطاء اللہ شاہ بخاری پر وجود کی کیفیت طاری تھی۔ (یادگار واقعات)

## شاہ عبدال قادر رحمہ اللہ کا انداز تبلیغ

شاہ عبدال قادر صاحب محدث دہلوی نے اپنے وعظ میں ایک شخص کو دیکھا جس کا پائجامہ مخنوں سے نیچے تھا... آپ نے بعد وعظ اس سے کہا کہ ذرا اٹھبر جائیے مجھے آپ سے کچھ کہنا ہے خلوت (تہائی) میں بٹھا کر یوں فرمایا:...

”میرے اندر ایک عیب ہے کہ میرا پائجامہ مخنوں سے نیچے ڈھلک جاتا ہے اور حدیث میں یہ وعیدیں آئی ہیں...“ اور آپ اپنا پائجامہ دھلانے کے لئے کھڑے ہو گئے اور فرمایا کہ خوب غور سے دیکھنا کہ کیا واقعی میرا خیال تھی ہے یا محض وہم ہے اس شخص نے پاؤں پکڑ لئے اور کہا کہ حضرت آپ کے اندر عیب کیوں ہوتا البتہ میرے اندر ہے مگر اس طریق سے آج تک مجھے کسی نے سمجھایا نہیں تھا اب تاب ہوتا ہوں ان شاء اللہ آئندہ ایسا نہ کروں گا...“

ف:... الحمد للہ ہمارے اکابر کا ہمیشہ سے یہ معمول رہا ہے کسی کو ذلیل نہیں سمجھتے نہایت احترام سے اس کو نصیحت کرتے ہیں تشدیں کرتے ... (یادگار واقعات)

## محدث سہار نپوری رحمہ اللہ کی کمال احتیاط

حضرت اقدس شیخ المشائخ مولانا الحاج احمد علی صاحب محدث سہار نپوری... بخاری... ترمذی شریف جیسی کتب حدیث کے مختص اور مشہور عالم محدث ہیں... جب مظاہر علوم کی قدیم تغیر کے چندہ کے سلسلہ میں کلکتہ شریف لے گئے کہ وہاں مولانا کا اکثر قیام رہا ہے اور وہاں کے لوگوں سے وسیع تعلقات تھے تو مولانا مرحوم نے سفر سے واپسی پر اپنے سفر کی آمد و خرچ کا مفصل

اب مدرسہ میں داخل کیا تو وہ رجسٹر میں (مولانا زکریا شیخ الحدیث رحمۃ اللہ علیہ نپور) نے خود پڑھاں میں ایک جگہ لکھا تھا کہ کلکتہ میں فلاں جگہ میں اپنے ایک دوست سے ملنے گیا تھا... اگرچہ وہاں چندہ خوب ہوا لیکن میرے سفر کی نیت دوست سے ملنے کی تھی چندہ کی نہیں تھی اس لئے وہاں کی آمد و رفت کا اتنا کراچی ہاپ سے وضع (کاٹ) کر لیا جائے... (یادیا مص ۷۲... ارشد الحدیث)

## اصلاح کا عجیب واقعہ

حضرت مولانا رفیع الدین صاحب ایک درویش اور گوشہ نشین بزرگ تھے... آپ دارالعلوم دیوبند کے ہتھیم تھے... ایک مرتبہ آپ نے یہ محسوس کیا کہ حضرات مدرسین دارالعلوم کے مقررہ وقت سے تاخیر کر کے کچھ بعد میں آتے ہیں تو بجائے حاکمانہ محاسبہ کے عمل یہ کیا کہ روزانہ صبح کو دارالعلوم کا وقت شروع ہونے پر دارالعلوم کے دروازہ میں ایک چارپائی ڈال کر اس پر بیٹھ جاتے اور جب کوئی مدرس آتے تو سلام و مصافحہ اور دریافت خیریت پر اکتفاء فرماتے زبان سے کچھ نہ کہتے کہ آپ دیر سے کیوں آئے ہیں اس حکیمانہ سرزنش نے سب ہی مدرسین کو وقت کا پابند بنادیا...

صرف ایک مدرس اس کے بعد بھی کچھ وقت گذار کر آتے تھے تو ایک روز ان کو اپنے پاس بٹھا کر فرمایا کہ: "... مولانا! میں جانتا ہوں کہ آپ کے مشاغل بہت ہیں... ان کی وجہ سے دارالعلوم پہنچنے میں دیر ہو جاتی ہے ماشاء اللہ آپ کا وقت بڑا قیمتی ہے میں ایک بے کار آدمی ہوں خالی پڑا رہتا ہوں آپ ایسا کریں کہ اپنے گھر بیلو کام مجھے بتلا دیا کریں میں خود جا کر ان کو انجام دے دیا کروں گا تاکہ آپ کا وقت تعلیم کے لئے فارغ ہو جائے..."

اس حکمت عملی کا لازمی نتیجہ یہ تھا کہ آئندہ وہ بھی پابند ہو گئے اور مدرسہ میں وقت پر آنے لگے... (میرے والد ماجد اور ان کے مجرب عملیات ص ۵۹)

## محبت رسول صلی اللہ علیہ وسلم

حکیم الامم حضرت تھانوی رحمۃ اللہ نے فرمایا کہ مولانا مظفر حسین احمد کاندھلوی قدس سرہ سے بعض لوگوں نے کہا کہ حدیث میں آیا ہے کہ اس وقت تک ابیان اُس ہوتا جب تک کہ

رسول اللہ صلی اللہ علیہ وسلم کے ساتھ اپنی اولاد اور ماں باپ سے زیادہ محبت نہ ہوا اور ہم کو بظاہر اس درجہ کی محبت نہیں معلوم ہوتی۔ فرمایا کہ نہیں ہر مسلمان کو حضور صلی اللہ علیہ وسلم کے ساتھ اسی ہی محبت ہے وہ لوگ سمجھئے کہ مولانا نے مال دیا پھر مولانا صاحب نے حضور بنی کریم صلی اللہ علیہ وسلم کا ذکر مبارک شروع کیا وہ لوگ رغبت سے سنتے رہے پھر درمیان میں مولانا صاحب نے ان لوگوں کے آباء کی مدح شروع کی۔ تو وہ لوگ تنفر ہوئے اور پھر ذکر جناب رسول اللہ صلی اللہ علیہ وسلم کی خواہش کی۔ مولانا صاحب نے فرمایا کہ یہ دلیل ہے تم پر محبت رسول اللہ صلی اللہ علیہ وسلم کے غالب ہونے کی کہ حضور کے ذکر کے مقابل آباء کا ذکر پسند نہ کیا۔ (ص ۲۸ المفہومات خبرت حصہ سوم)

## قرآن اور نماز سے محبت و شغف

حکیم الامت حضرت تھانوی رحمہ اللہ نے فرمایا کہ مولانا فضل الرحمن صاحب بہت بھولے تھے۔ ایک مرتبہ فرمائے گئے کہ جب ہم جنت میں جاویں اور حوریں ہمارے پاس آؤیں گی تو ہم تو صاف کہہ دیں گے کی اگر قرآن پڑھو تو بیٹھ جاؤ ورنہ جاؤ پھر شاہ صاحب نے فرمایا کہ جو نماز میں مزہ ہے وہ نہ کوثر میں ہے نہ اور کسی چیز میں ہے جب نماز میں سجدہ کرتا ہوں تو ایسا معلوم ہوتا ہے کہ اللہ میاں نے پیار کر لیا۔ (ص ۶۰ نمبر ۳۰ حسن المزیری جلد دوم)

## امیر شریعت رحمہ اللہ کا کمال اخلاص

ملتان کے ڈپٹی کمشنر مختار مسعود نے اپنے ایک قریبی دوست کی وساطت سے امیر شریعت سید عطاء اللہ شاہ بخاری رحمۃ اللہ علیہ سے ملنے کی خواہش کی اس کے امیر شریعت سے بھی گھرے مراسم تھے اس بھروسے پر متعلقہ شخص نے ڈپٹی کمشنر سے وعدہ کر لیا کہ وہ امیر شریعت کو کسی دن ان کے پاس لے آئے گا چنانچہ امیر شریعت رحمہ اللہ سے ڈپٹی کمشنر کی خواہش کا اظہار کیا تو فرمایا کہ ”کسی دن چلیں گے“ آخر اتوار کا دن مقرر ہوا۔ امیر شریعت رحمہ اللہ حسب وعدہ ڈپٹی کمشنر کی کوششی پر پہنچے مسٹر مختار مسعود بڑے خوش ہوئے اور امیر شریعت کی آمد پر اپنے کمرے کو خاص انداز سے آراستہ کیا ہوا تھا امیر شریعت رحمہ اللہ جیسے ہی کار سے اترے ڈپٹی کمشنر پذیرائی کے لئے آگے بڑھے کرے میں بیٹھتے ہی ہم اقسام مشروبات لائے گئے۔

امیر شریعت رحمہ اللہ نے فرمایا:-

”بھائی! میرے لئے تو سادہ اور سخت اپنی منگوادو بڑی مہربانی ہوگی“

ڈپٹی کمشنر نے باصرار کہا: ”یہ سارا کچھ بھی تو سادہ ہے“

اس پر امیر شریعت رحمہ اللہ نے کہا: ”اس سادگی پر مجھے غالب کا یہ شعر یاد آگیا

اس سادگی پر کون نہ مرجائے اے خدا لڑتے ہیں اور ہاتھ میں تکوار بھی نہیں

میز مشروبات سے سجارت کھی ہے ساغر و مینا کا سامان باندھ لیا ہے اور ابھی یہ سارا کچھ

سادہ ہے ”سبحان اللہ!“ کچھ ادھر ادھر کی باتیں کرنے کے بعد فرمایا: ”آپ کا حکم نامہ ملا تو

سوچا۔ چلو اسی بہانے اپنا ایک کام ہی کرتا آؤں“۔

اس فقرے سے ڈپٹی کمشنر کو گمان ہوا کہ شاہ جی رحمہ اللہ کوئی ذاتی کام کی بات کہنا

چاہتے ہیں چنانچہ بڑی بے تابی سے ڈپٹی کمشنر نے کہا فرمائیئے“۔

امیر شریعت رحمہ اللہ نے چند کاغذات نکال کر ان کے سامنے رکھے اور فرمایا

”سارے مغربی پاکستان میں تحفظ ختم نبوت کے دفاتر حکومت نے واگزار کر دیئے ہیں

لیکن متنان کا دفتر ہنوز سر بھر ہے اگر یہ دفتر آپ کھولنے کی اجازت دیدیں تو میں ممنون ہوں گا۔

اس کے جواب میں ڈپٹی کمشنر نے کہا: ”شاہ جی! یہ کام تو صوبائی حکومت کی پالیسی

سے تعلق رکھتا ہے البتہ میرے بس میں تو یہ ہے کہ میں آپ کو چھ سات مر بھے اراضی دے

سکتا ہوں اور اس میں ثیوب ویل کا انتظام بھی کرا سکتا ہوں“

اس بات پر امیر شریعت رحمہ اللہ مسکرائے اور فرمایا۔ مختار صاحب! میں اپنی ذات

کیلئے حاضر نہیں ہوا۔ باقی رہے آپ کے مر بھے اور اس کی پیشکش تو اس کے لئے شکریہ!“

یہ کہا اور وہاں سے چلے آئے۔ (حیات امیر شریعت)

## علامہ انور شاہ کشمیری رحمہ اللہ کی جرأت

حکیم الاسلام قاری محمد طیب صاحب رحمہ اللہ فرماتے ہیں:

حضرت علامہ انور شاہ صاحب کشمیری حضرت مولانا شبیر احمد صاحب عثمانی حضرت

مولانا مرتضیٰ حسن صاحب چاند پوری لاہور تشریف لے گئے۔ یہ وہ زمانہ ہے کہ حضرت مولانا

طفیل احمد صاحب ”زندہ تھے جو مسلم یونیورسٹی علی گڑھ میں رجسٹر ار تھے اور صحیح دین دار لوگوں میں سے تھے۔ بی اے بھی تھے ان کی رائے یہ تھی کہ سودی لین دین جائز ہونا چاہئے۔ بغیر اس کے قوم ترقی نہیں کر سکتی۔ انہوں نے اس سلسلے میں ایک رسالہ بھی نکالا تھا۔ ”سودمند“ نام کا۔ سود کے جواز کے جتنے حیلے مل سکتے تھے اس میں وہ سب موجود تھے اور باقاعدہ اس کی اشاعت و طباعت کی گئی۔ اس پر مجھے ایک لطیفہ یاد آیا۔ حضرت تھانویؒ سے کسی نے ان کا ذکر کیا کہ حضرت! وہ سود کے جواز کی فکر میں ہیں۔ حضرت نے فرمایا کہ لوٹے کی بات کا کیا اعتبار۔ ذکر کرنے والے نے کہا کہ حضرت! وہ لوٹا ہے؟ وہ تو مولانا طفیل احمد صاحب بوڑھے آدمی ہیں۔ حضرت نے فرمایا جس کا نام طفیل ہے۔ (طفیل کے معنی ہیں چھوٹا سا بچہ) تو وہ لوٹا نہیں تو اور کیا ہے۔ تو خیر اس زمانے میں یہ قصہ چل رہا تھا اور یہ سب حضرات لا ہور پہنچ۔ مولانا ظفر علی خاں صاحب (ایڈیٹر زمیندار) اور ڈاکٹر اقبال صاحب اور دوسرے بڑے بڑے لوگ ملنے کی خاطر حاضر ہوئے۔ اتفاق سے مولانا ظفر علی خاں صاحب بھی کچھ اسی خیال کے تھے جو خیال مولانا طفیل احمد صاحب کا تھا۔ انہوں نے سود کے جواز پر آدھ گھنٹہ بڑی مدل تقریر کی اور اقتصادی دلائل وغیرہ سے ثابت کیا مقصد یہ تھا کہ یہ حضرات ذرا کچھ مائل ہوں گے۔ ڈھیلے پڑیں گے سود کے سلسلے میں۔ حضرت شاہ صاحب نے جو جواب دیا وہ تو صرف دو لفظوں کا تھا۔ ان کی بات تو ایسی تھی۔ فرمایا کہ ”بھائی ہم پل بننا نہیں چاہتے، جسے جہنم میں جانا ہو خود جائے ہماری گردان پر پیر کر کر نہ جائے“ یہ جواب سن کر سب چپ بیٹھے رہے۔ علامہ اقبال بھی اور مولانا ظفر علی خاں صاحب بھی کسی کو بولنے کی ہمت تک نہ ہوئی۔ پھر علامہ شبیر احمد صاحب عثمانی نے آدھ گھنٹہ بڑی مفصل تقریر کی جس میں انہوں نے دلائل سے ثابت کیا کہ سود ہر حالت میں حرام ہی ہے کسی صورت میں بھی جائز نہیں۔ (خطبات طیب)

## حکیم الامت رحمہ اللہ کے شرح صدر میں بندش کا واقعہ

صاحب اشرف السوانح لکھتے ہیں۔ ایک بار حضرت والا طالبین مقیمین خانقاہ کے خطوط جو حسب معمول اس میں کے ڈبہ میں سے جو (بطور لیٹر بکس کے ایک دیوار میں لگا ہوا

ہے اور جس میں طالبین اپنے حالات کے خطوط ڈال دیتے ہیں) نکال کر بعد نماز فجر جواب تحریر فرمائے تھے۔ ایک خط کا جس میں کوئی الجھی ہوئی حالت درج تھی جواب ہی نہیں سمجھی میں آتا تھا۔ حالانکہ اللہ تعالیٰ کا معاملہ حضرت والا کے ساتھ یہ ہے کہ کوئی کیسی ہی الجھی ہوئی حالت باطنی لکھ کر بھیجے بعوں اللہ تعالیٰ فوراً جواب شافی و کافی سمجھ میں آ جاتا ہے ا۔ قلم برداشتہ لکھتے چلے جاتے ہیں۔ حضرت والاحیران تھے کہ یا اللہ یہ آج کیا معاملہ ہے سرخ صدر کے ساتھ کیوں جواب سمجھ میں نہیں آتا اور جب تک شرح صدر نہیں ہوتا حضرت والا کوئی جواب نہیں تحریر فرماتے۔ اسی سوچ میں تھے کہ فوراً خیال آیا کہ چھوٹے گھر میں مرغیاں دربہ کے اندر محبوس پڑی ہوئی ہیں کیونکہ حضرت پیرانی صاحب کے کیرانہ تشریف لے جانے کی وجہ سے ان کو کوئی کھولنے والا نہ تھا۔ چنانچہ حضرت والا فوراً گھر تشریف لے گئے اور مرغیوں کو کھول دیا۔ پھر آ کر جو اس خط کو جواب لکھنے کی غرض سے دوبارہ پڑھا تو اس کا جواب فوراً سمجھ میں آ گیا۔ حضرت والا نے اس واقعہ کو نقل فرمایا کہ چونکہ ادھر مرغیاں محبوس تھیں اور تنگی میں تھیں اللہ تعالیٰ نے ادھر میری طبیعت کو بھی منقبض اور تنگ کر رکھا تھا۔ جب میں نے ان کو جا کر کھول دیا تو اللہ تعالیٰ نے میری طبیعت کو بھی کھول دیا اور شرح صدر فرمادیا۔ یہ اللہ تعالیٰ کی کھلی دشگیری ہے ورنہ وہ بیچاری دن بھر محبوس ہی رہتیں اور مجھے ان کا خیال ہی نہ آتا کیونکہ بوجہ روزمرہ کا معمول نہ ہونے کے مجھ کو ان کا کھولنا یاد ہی نہ رہا تھا۔ (اشرف السوانح)

## مفتی اعظم ہند کا کمال ادب

مفتی اعظم مولانا مفتی کفایت اللہ صاحب رحمہ اللہ کے ہاں ایک سال دورہ حدیث میں سو سو سو مولوی عبدالحق بھی شریک تھے، انہوں نے رات کو خواب میں سرورد دو عالم صلی اللہ علیہ وسلم کو دیکھا کہ درس حدیث کی مند پر حضرت مفتی صاحب کی جگہ تشریف فرمائیں، ریش مبارک سفید ہے اور صحیح مسلم کی ایک حدیث پڑھا کر اس پر محدثانہ تقریر فرمائے ہیں، عجیب بات یہ تھی کہ مولوی صاحب کو وہ تقریر جانے کے بعد بھی ٹھیک اسی طرح یاد رہی جیسے سنی تھی، صبح حضرت مفتی صاحب درس کے لیے تشریف لائے، اپنی مند پر بیٹھ کر کتاب کھولی تو مولوی عبدالحق نے

کہا ”حضرت! میں کچھ عرض کرنا چاہتا ہوں“ اجازت مل گئی تو انہوں نے اپنارات والاخواب سنایا، وہ سنتے ہی حضرت مفتی صاحب اپنی مند سے کھڑے ہو گئے، فرمانے لگے ”عبد الحق! قبلہ رخ کھڑے ہو کر خدا کو گواہ بنا کر کہو کہ واقعی تم نے خواب میں اسی طرح دیکھا“ مولوی صاحب حکم بجا لائے تو حضرت مفتی صاحب مند سے ہٹ کر سامنے بیٹھ گئے اور فرمایا ”عبد الحق! تمہارا خواب سچا ہے، اور اس کے بعد حضرت مفتی اعظم چالیس روز تک احتراماً اس مند پر نہیں بیٹھے، معاملہ اگر چہ خواب کا تھا... لیکن بات ادب اور عشق کے اعلیٰ مقام کی تھی!! (اکابر دیوبند اور عشق رسول)

## علامہ انور شاہ کشمیری اور حضرت شاہ جی

مولانا حافظ سید ابوذر بخاری (فرزند اکبر حضرت شاہ جی رحمہ اللہ) نے ایک مرتبہ سنایا کہ ایک مرتبہ ابا مرحوم (حضرت شاہ جی رحمہ اللہ) گاڑی کا سفر کر رہے تھے۔ گاڑی میں ان کی ملاقات ایک عالم سے ہوئی وہ ایک بڑے بلند پایہ عالم ہونے کے ساتھ نامور مناظر اور کتابوں کے مصنف بھی تھے وہ اباجی سے کہنے لگئے شاہ جی! اس پھٹے میں ناگ اڑالی ہے؟ چھوڑیں سیاست کو بس دین کا کام کریں۔ اللہ نے آپ کو قوت گویائی دی ہے اس سے تبلیغ دین کا کام لیں۔ انگریز جیسی طاغوتی طاقت سے مکر لینا ہم غریب مولویوں کا کام نہیں ہے۔ ابا مرحوم پران باتوں کا کچھ اثر ہوا آپ دیوبند جاری ہے تھے وہاں پہنچ کر سید ہے علامہ انور شاہ رحمہ اللہ کی خدمت میں پہنچے۔ ملاقات ہوئی تو خیر خیریت دریافت فرمانے کے بعد ارشاد فرمایا: شاہ جی! کسی کی باتوں میں نہ آئیے اپنا کام کرتے رہئے اور نتائج اللہ پر چھوڑ دیجئے۔ ہمارے ذمہ سعی کرنا ہے نتائج ہمارے ہاتھ میں نہیں ہیں۔ شاہ جی یہ ارشاد سن کر دم بخود رہ گئے۔ حالانکہ انہوں نے حضرت سے ایک لفظ بھی ذکر نہیں کیا تھا۔ شاہ جی فرماتے تھے بس پھر میری ڈھارس بندھ گئی اور میں نے تہیہ کر لیا کہ اپنا مشن جاری رکھنا ہے ہرچہ بادا باد۔ (دین و دلش جلد ۵)

## علامہ انور شاہ رحمہ اللہ کے انتقال کی خبر

ایک مرتبہ حضرت شاہ جی رحمہ اللہ کارات کے گیارہ بجے خطاب شروع ہوا اور دو بجے کے بعد ختم ہوا۔ اختتام تقریر پر شاہ جی نے یہ شعر پڑھا تھا۔

شب وصال بہت کم ہے، آسمان سے کہو کہ جوڑ دے کوئی تکڑا شب جدائی کا دوران تقریر شاہ جی رحمہ اللہ نے یہ واقعہ بیان فرمایا جس رات حضرت علامہ انور شاہ کا انتقال ہوا میں دارالعلوم دیوبند میں تھا، اس رات ایک چیخ غیب سے سنی گئی۔ اس عظیم سانحہ پر کسی کو یہ سوچنے کی ہمت نہیں ہوئی کہ یہ چیخ کیسی تھی۔ ہر شخص غم و اندوہ کی تصویر اور رنج والم کا پیکر بنا ہوا تھا۔ تھوڑے دنوں بعد میں حضرت شاہ عبدال قادر رائے پوری رحمہ اللہ کی خدمت میں حاضر ہواتو میں نے حضرت کے سامنے یہ سوال پیش کیا کہ حضرت شاہ صاحب رحمہ اللہ کی وفات پر اس طرح ہونا کچھ سنی تھی۔ یہ چیخ کیسی ہوگی؟ حضرت سید ھے ہو کے بیٹھ گئے اور فرمایا: بھائی! قرآن نے یہ جو کہا کہ فما بکت عليهم السماء والارض تو اللہ کے بندوں میں کچھ توا یسے بھی ہونگے جن پر آسمان اور زمین بھی روئیں گے۔

(از علامہ محمد عبداللہ صاحب رحمہ اللہ احمد پور شرقیہ)

## كمال عزم و یقین کا واقعہ

حضرت مولانا محمد الیاس کاندھلوی رحمہ اللہ تعالیٰ کے والد حضرت مولانا محمد اسماعیل صاحب رحمہ اللہ تعالیٰ بہت بڑے بزرگ تھے ایک مرتبہ ان کی گھری خراب ہو گئی کسی نے کہا کہ دہلی میں فلاں انگریز رہتا ہے وہ گھریاں صحیح کرتا ہے آپ اس کے پاس تشریف لے جائیں۔ مولانا اسماعیل صاحب رحمہ اللہ تعالیٰ نے فرمایا میں نے اللہ کی قسم کھارکھی ہے کہ میں کسی انگریز کا منہ نہیں دیکھوں گا مجھے اللہ تعالیٰ نے سورۃ فاتحہ رے رکھی ہے یہ کہہ کر سات مرتبہ سورۃ فاتحہ پڑھی اور گھری پردم کر کے فرمایا کہ میں خدا سے دعا کرتا ہوں جس طرح میں خدا کی مخلوق ہوں اسی طرح یہ گھری بھی خدا کی مخلوق ہے اے اللہ اس گھری کو چلا دے بس اتنا کہنا تھا کہ وہ گھری چل پڑی اور ایسی چلی کہ پھر کبھی خراب نہ ہوئی۔ (دین و دانش جلد ۶)

## حضرت کاندھلوی رحمہ اللہ کا واقعہ

حضرت مولانا محمد الیاس صاحب رحمہ اللہ تعالیٰ ایک مرتبہ سخت بیمار ہوئے کسی نے کہا کہ ہسپتال لے جائیں وہاں سوں سرجن انگریز ہے اس سے معاائنہ کرایتے ہیں، فرمایا میں

اگر یہ کامنہ نہیں دیکھوں گا اسی وقت سورۃ فاتحہ و دیگر قرآنی سورتیں پڑھ کر اپنے اوپر دم کر لیا، اللہ نے فضل فرمایا کہ طبیعت اسی وقت اچھی ہو گئی۔ یہ تھے ہمارے اکابر اور ان کا اللہ پر یقین۔ (بروایت مولانا عبداللہ صاحب مذکور)

### حضرت حاجی صاحب کا اتباع سنت میں پتھر باندھنا

حضرت حاجی امداد اللہ مہاجر بنی رحمہ اللہ فرماتے ہیں کہ مجھ پر کئی فاقہ گز رے کوئی ذریعہ نہیں تھا ایک دوست متمول تھے ان سے میں نے کہا مجھے پانچ روپے قرض دے دیجئے انہوں نے انکار کر دیا۔

ع دیکھتا تھا میں، کہ تمہی نے اشارہ کر دیا

اس پر میں نے اللہ کی رضا پر راضی ہوتے ہوئے صبر کیا، میں نے سوچا اللہ تعالیٰ کو یونہی منظور ہے، آخر کار جب بھوک نے بہت ستایا تو میں نے ۲ پتھر اٹھائے پیٹ پر باندھ لئے فرماتے ہیں کہ پتھر کا پیٹ پر باندھنا تھا کہ آنکھیں روشن ہو گئیں دل روشن ہو گیا۔ ایسے معلوم ہوا کہ جیسے دل پر سکینہ نازل ہو رہی ہے، یہ سب اتباع سنت کی وجہ سے تھا اس حالت میں مجھے بشارت ہوئی میں نے دیکھا کہ دونوں جوان حسین و جمیل ایک ہاتھ دوسرے ہاتھ میں لئے ہوئے میری طرف سامنے مسکراتے ہوئے چلے گئے، حضرت کے خادموں نے کسی وقت پوچھا حضرت آپ نے کیا دیکھا ہے؟ فرمایا دونوں حضرت جبرائیل اور حضرت میکائیل تھے ان کی زیارت سے مجھے یہ بتلایا گیا کہ اللہ تعالیٰ مجھے الہامی مضا میں القاء کریں گے، کیونکہ حضرت جبرائیل تمام انبیاء پر وحی لاتے تھے۔ حضرت میکائیل کی زیارت سے معلوم ہوا کہ مجھ پر فاقہ نہیں آئے گا، حضرت حاجی صاحب فرماتے ہیں کہ اس بشارت کے بعد مجھ پر کبھی فاقہ نہیں آیا نیز فرمایا کہ میں اللہ پر بھروسہ کرتے ہوئے کہتا ہوں کہ مجھ سے تعلق رکھنے والے اور میرے سلسلے میں داخل ہونے والوں کے رزق میں برکت ہو گی اور فاقہ کبھی نہیں آئے گا۔ نیز میرے سلسلے کے لوگوں کو اللہ تبارک و تعالیٰ علوم عطا فرمائیں گے اور تیسری بات یہ ہے کہ ان شاء اللہ سب کا خاتمہ ایمان پر ہو گا۔ الحمد للہ اب تک تو یہی دیکھا ہے ایسا ہی ہو رہا ہے۔ خدا کرے ہمارے اور آپ سب کا معاملہ بھی ایسا ہی ہو، اللہ تعالیٰ نے

ہمیں اس سلسلے سے جوڑ کر یہ دولت بے بھا عطا فرمائی اس لحاظ سے ہم بڑے خوش نصیب ہیں اپنے مقدر پر ہمیں ناز کرنا چاہئے یہ سب کچھ مقبول بندوں سے وابستگی کی وجہ سے ہے۔ باقی ہم میں صلاحیتیں وغیرہ کچھ نہیں۔ (خطبات عارفی)

## حضرت سہار نپوری رحمہ اللہ کا عشق و ادب

حضرت مولانا خلیل احمد سہار نپوری حضرت مولانا رشید احمد گنگوہی کے خلیفہ تھے.... انہوں نے دین کی خدمت کی.... اہل بدعت سے مناظرے کئے.... ان کو شکستیں دیں.... حال یہ کہ روضہ اقدس پر مدینہ پاک میں کھڑے ہو کر: ہاں تراویح میں پورا قرآن پاک حضور اقدس صلی اللہ علیہ وسلم کو سنایا.....

روضہ اقدس پر حاضر ہوئے صلوٰۃ وسلام پڑھنے کے لئے تمام بدن کانپ جاتا تھا سر سے پیر تک.... آنکھوں سے آنسو جاری ہو جاتے تھے.... (اتباع سنت)

## امیر شریعت رحمہ اللہ کی کمال شفقت

مولانا محمد ٹیسین صاحب فرماتے ہیں.... کہ ایک دفعہ مولانا محمد یوسف صاحب بنوری رحمہ اللہ.... حضرت امیر شریعت سید عطا اللہ شاہ بخاری کی تیارداری کے لئے ملتان تشریف لے گئے.... شاہ صاحب اُٹھے اور معالقہ کے بعد دونوں ہاتھوں سے چہرہ تھام لیا مولانا بنوری رحمہ اللہ صاحب نے سمجھا کہ شاید پہچان رہے ہیں فرمایا.... یوسف بنوری ہوں.... یوسف بنوری.... شاہ صاحب رحمہ اللہ چہرہ کوٹک نک دیکھے جا رہے تھے سن کر فرمایا:.... ”مجھے تو انور شاہ کا چہرہ معلوم ہوتا ہے، اور اس کے بعد زار و قطار رونے لگے“ (یادگار ملاقاً تین)

## امیر شریعت رحمہ اللہ کا اظر بیفانہ جواب

ایک سفر میں ایک ذمہ دار پولیس افسر نے حضرت امیر شریعت سید عطا اللہ شاہ بخاری سے سوال کیا:.... ”شاہ جی! اجازت ہو تو ایک بات پوچھو، ہاں بیٹھا! کیوں نہیں؟“ دوسری جماعتوں کے سیاسی اور مذہبی رہنماء آئے دن مختلف شہروں میں آتے رہتے ہیں

مگر حکومت کی طرف سے ہمیں کوئی ایسی ہدایت نہیں ملتی کہ ہم ان کو واج (نگرانی) کریں لیکن جیسے ہی آپ کسی شہر میں پہنچتے ہیں ایک دم سے تاریں ٹلنے لگتی ہیں.... یہ کیوں؟ آپ نے برجستہ کہا:.... ”بھائی! جب کوئی یہ جوڑا گھر میں آجائے تو کوئی عورت اس سے پرده نہیں کرتی.... مگر جیسے ہی کوئی مرد آجائے تو تمام گھر میں پرده پردازی جاتا ہے“ اس پر متعلقہ افسرا پنا سامنہ لیکر رہ گیا، (حیات امیر شریعت)

## دنیا والوں کا کب تک خیال کرو گے؟

ہمارے بزرگ حضرت مولانا محمد ادریس صاحب کاندھلوی رحمۃ اللہ علیہ.... اللہ تعالیٰ ان کے درجات بلند فرمائے.... آمین.... اس دور کے اندر اللہ تعالیٰ نے جتنے بزرگ پیدا فرمائے تھے... ان کے گھر کی بیٹھک میں فرشی نشست تھی.... گھر کی خواتین کے دل میں یہ خیال آیا کہ اب زمانہ بدل گیا ہے.... فرشی نشست کا زمانہ نہیں رہا.... اس لیے آکر مولانا سے کہا کہ اب آپ یہ فرشی نشست ختم کر دیں اور صوفے وغیرہ لگادیں.... حضرت مولانا نے فرمایا کہ مجھے تو نہ صوفے کا شوق ہے.... اور نہ مجھے اس پر آرام ملے.... مجھے تو فرش پر بیٹھ کر آرام ملتا ہے.... میں تو اسی پر بیٹھ کر کام کروں گا.... خواتین نے کہا کہ آپ کو اس پر آرام ملتا ہے.... مگر دنیا والوں کا تو کچھ خیال کر لیا کرو.... جو آپ کے پاس ملنے کے لیے آتے ہیں ان کا ہی کچھ خیال کرو.... اس پر حضرت مولانا نے کیا عجیب جواب دیا.... فرمایا بی بی! دنیا والوں کا تو میں خیال کرلوں.... لیکن یہ تو بتاؤ کہ دنیا والوں نے میرا کیا خیال کر لیا؟ میری وجہ سے کسی نے اپنے طرز زندگی میں.... کوئی تبدیلی لائی ہو جب انہوں نے میرا خیال نہیں کیا تو میں ان کا کیوں خیال کروں؟ (اصلاحی خطبات جلد اس ۱۵۸)

## اکابر کا مقام

مشہور کالم نگار عطاء الحق قاسمی اپنے کالم ”روزن دیوار سے“ میں لکھتے ہیں.... ”چند برس پہلے ایک پارٹی میں میری ملاقات ایک امریکی لڑکی سے ہوئی اس کا نام غالباً بار برا منکاف تھا میں اس سے گفتگو کے لیے امریکہ کے زمانے کی اپنی بچی کھمی انگریزی

”جمع“ کرنے میں مشغول تھا کہ اس نے میرے قریب سے گزرتے ہوئے مجھے ”ہیلو“ کہا میں نے اپنا تعارف کرایا کہ میرا نام عطاء الحق قاسمی ہے وہ یہ سن کر میرے قریب آگئی اور اس نے نہایت شستہ اردو میں کہا ”تب تو آپ یقیناً دیوبندی مسلک کے مسلمان ہیں آپ دارالعلوم دیوبند کے بانی مولانا محمد قاسم نافتوی کے حوالے سے قاسمی کہلاتے ہوں گے“ ایک امریکن لڑکی کی زبان سے یہ مکالے سن کر میرے ہاتھ پاؤں پھول گئے تاہم میں نے اپنے حواسِ مجتمع کیے اور کہا ”ہمارے اپنے خاندان میں ایک مولانا محمد قاسم گزرے ہیں، ہم ان کی نسبت سے قاسمی کہلاتے ہیں....“ کچھ دیر بعد اس نے جامعہ اشرفیہ لاہور کا ذکر کیا پھر خیرالمدارس ملتان کا حوالہ دیا اور آخر میں یہ بھی بتایا کہ وہ دیوبندی مسلک سے متعلق اداروں اور افراد پر امریکہ کی کسی یونیورسٹی میں پی ایچ ڈی کر رہی ہے اور چلتے چلتے اس نے اس امر پر افسوس کا اظہار بھی کیا کہ تمہارا تعلق علماء کے خاندان سے ہے اور تم نے ڈاڑھی نہیں رکھی بلکہ قلمیں بڑھائی ہوئی ہیں جیسی پہنی ہوئی ہے اور پھر اس قسم کا کوئی مصروف بھی پڑھا کر تفو..... برتواء چرخ گرد تف وغیرہ (نواب و قوت ۱۴ دسمبر 1985)

## علامہ اقبال اور امیر شریعت رحمہ اللہ

حضرت سید عطاء اللہ شاہ بخاری رحمۃ اللہ علیہ فرماتے تھے جب کبھی میں علامہ اقبال کے ہاں حاضر ہوتا وہ چار پائی پر گاؤں تکیہ کا سہارا لے کر بیٹھے ہوتے.... حقہ سامنے ہوتا.... دو چار کر سیاں بچھی ہوتیں.... صدادیتا.... یا مرشد افرماتے آ بھئی پیرا.... بہت دنai بعد آیاں ایں (بہت دنوں کے بعد آئے ہو) علی بخش سے کہتے حقہ لے جاؤ اور کلی کے لئے پانی لاو.... کلی فرماتے پھر ارشاد ہوتا.... ایک روئے سناؤ.... میں پوچھتا حضرت! کوئی تازہ کلام؟ فرماتے... ہوتا ہی رہتا ہے.. عرض کرتا.. لائیے.. کاپی منگواتے.. پہلے روئے سننے... پھر وہ اشعار جو حضور صلی اللہ علیہ وسلم سے وابستہ ہوتے سننے... قرآن پاک سننے وقت کا پہنچ لگتے تھے لیکن جب حضور صلی اللہ علیہ وسلم کا ذکر ہوتا یا ان سے متعلق کلام پڑھا جاتا تو چہرہ اشکبار ہو جاتا... حضور صلی اللہ علیہ وسلم کا ذکر ہمیشہ باوضوح شخص سے سننے اور خود ان کا نام بھی

باوضو ہو کر لیتے تھے... حضور صلی اللہ علیہ وسلم کے ذکر پر اس طرح روتے جس طرح ایک معصوم بچہ ماں کے بغیر روتا ہے.... (ماہنامہ نقیب شتم نبوت)

## خواجہ عبدالمالک صدیقی رحمہ اللہ کا مکال تقویٰ

امام العلماء والصلی حضرت خواجہ محمد عبدالمالک صدیقی رحمۃ اللہ علیہ کا تقویٰ بڑا معروف تھا.... آپ سردیوں میں بھی اور گرمیوں میں بھی ہاتھ میں چھتری رکھتے تھے.... گرمیوں میں تو چھتری ہاتھ میں رکھنا سمجھ میں آتا ہے، دھوپ سے بچتے ہوں گے، لیکن سردیوں میں چھتری رکھنا تو سمجھ میں نہیں آتا.... چونکہ حضرت کی جماعت میں علماء کی کثرت تھی اس لئے ایک مرتبہ ایک عالم نے پوچھ لیا کہ حضرت! سردیوں میں چھتری ہاتھ میں رکھنے کی کیا حکمت ہے؟ جب انہوں نے اصرار کیا، تب حضرت نے راز کھولا.... فرمایا کہ عام لوگ تو سردی گرمی سے بچنے کیلئے رکھتے ہیں، میری ایک اور بھی نیت ہوتی ہے.... انہوں نے پوچھا کہ کوئی؟ فرمایا کہ راستہ چلتے ہوئے جب دیکھتا ہوں کہ دائیں طرف سے غیر محروم آرہی ہے تو میں اس طرف چھتری کر کے اپنا چہرہ چھپا لیتا ہوں اور جب بائیں طرف سے غیر محروم آرہی ہوتی ہے تو چھتری سے بائیں طرف آز کر لیتا ہوں، میں غیر محروم کے کپڑے کو بھی نہیں دیکھتا، تاکہ میرا اس کی طرف وھیان ہی نہ جانے.... یہ ہے تقویٰ کہ غیر محروم کا چہرہ تو کیا دیکھنا، اس کے کپڑے کو بھی نہ دیکھا جائے.... (خطبات فقیر ج ۱۵)

## امیر شریعت رحمہ اللہ کا ایک واقعہ

ایک دفعہ جاںدار میں مدرسہ خیر المدارس کا سالانہ جلسہ تھا جمعہ کا دن تھا مسجد میں جگہ ناکافی ثابت ہوئی اسلئے کمپنی باغ میں انتظام کیا گیا..... شاہ جی نے ابھی خطبہ مسنونہ تلاوت کرنا شروع ہی کیا تھا کہ کسی نے شہد کی مکھیوں کا جھٹتہ چھینڈ دیا مجع منتشر ہونے لگا شاہ جی نے مجع کو مخاطب کرتے ہوئے فرمایا:..... پھر وہ کی طرح جم جاؤ! لوگ جہاں تھے وہیں بیٹھ گئے شہد کی مکھیوں نے شاہ جی کے چہرے پر ڈنک مارنا

شرع کیا شاہ جی کا تمام چہرائکھیوں سے بھر گیا اور وہ اسی حالت میں بغیر جنگش کے خطبه پڑھتے رہے..... آخر ایک مکھی نے شاہ جی صاحبؒ کی آنکھ کے کونے میں ڈنک مارا شاہ جی نے جھر جھری لی..... مجمع میں سے ایک آدمی نے دونوں ہاتھوں سے آپ کے چہرے سے مکھیوں کو اتارا شدت کا بخار چڑھا منہ سوچ گیا اسی حالت میں پہنچے وہ بھی جلسہ تھا شاہ جی کا چہرہ سوچا ہوا تھا مولانا شبیر احمد عثمانی رحمۃ اللہ علیہ تقریر فرمائے ہے تھے جب مولانا تقریر ختم کر چکے تو شاہ جیؒ نے فرط عقیدت و محبت سے مولانا کو کرسی سمیت اٹھایا اور مجمع کو مخاطب کر کے فرمائے لگے مجھے ایک سال کی تقریروں کے موضوع عمل گئے..... (حکایات اسلام)

## خواجہ عبدالمالک صدیقی رحمۃ اللہ علیہ کی تواضع

حضرت خواجہ عبدالمالک صدیقی رحمۃ اللہ علیہ کے حالات میں لکھا ہے کہ میں ایک مرتبہ ہندوستان کا سفر کر رہا تھا تو راستے میں مجھے ایک جنگلی بیری ملی.... جنگلی بیری کا درخت نہیں ہوتا شاخ نہیں ہوتی بلکہ زمین کے اوپر پھیلی ہوتی ہے.... فرماتے ہیں کہ میں نے دیکھا وہ سچلوں سے لدمی ہوئی ہے.... مجھے بھوک بڑی لگی ہوئی تھی..... میں وہیں کھڑا ہو گیا اور بیر جن جن کے کھانے لگا.... بیر کھاتے ہوئے مجھے ایک خیال آیا اور میں نے اللہ سے دعا مانگی.... اے اللہ! یہ ایک چھوٹی سی بیری ہے اس پر تو نے اتنا پھل لگادیا، میں بھی تیرا چھوٹا سا بندہ ہوں مجھے بھی پھل لگادے.... فرماتے ہیں کہ میں رو بھی رہا تھا اور دعا بھی کر رہا تھا.... مجھ پر اللہ کی ایسی رحمت ہوئی کہ مجھے الہام ہوا تم جہاں جا رہے ہو وہاں ایک قطب مدار تم سے بیعت کرے گا، چنانچہ فرماتے ہیں کہ جب میں وہاں گیا تو قطب مدار بیعت ہوئے.... ہمازے اکابر کے اندر ایسی تواضع تھی.... (خطبات فقیر ج ۲۹)

## حضرت رائے پوری رحمۃ اللہ کا پُر کیف انداز

حضرت اقدس مولانا عبد القادر رائپوری قدس سرہ کے حالات میں ہے کہ جب تک ان کی صحت اچھی تھی تو رمضان المبارک میں بعد نماز عصر، مجلس سے الگ تھائی میں قرآن پاک کی

تلاوت فرماتے ایک صاحب جو وہیں رہا کرتے تھے بتلاتے ہیں کہ میں ادھر سے گزر ا تو  
حضرت رحمہ اللہ علیہ کے قرآن پڑھنے کی کیفیت کچھ کھلی اور بہت ہی بھلی معلوم ہوئی اور دل ہی  
دل میں بے ساختہ یہ دعا کی کہ اے اللہ اس طرح پر قرآن پڑھنا ہمیں بھی عطا فرمادے.....  
رمضان المبارک کے گزرنے کے بعد غالباً حضرت رحمہ اللہ علیہ نے انہیں صاحب کو بلا یا اور  
فرمایا کہ آؤ تمہیں بتلا میں قرآن ایسے پڑھا کرو وہ جو قرآن پاک میں آتا ہے کہ حضرت موسیٰ  
علیہ السلام خدا سے باقی میں کرتے اور اس شجر سے سنتے تھے اپنے کو وہی شجر تصور کرو اور پھر اپنے  
میں سے قرآن پاک کے نکلتے ہوئے الفاظ کو یوں سمجھو کہ خدا نے پاک فرمائے ہے ہیں اور کافیوں  
سے اسی انداز پر سنو کہ میں اپنے اللہ کا کلام اللہ ہی کی آواز میں سن رہا ہوں اور یہ فرماتے ہوئے  
یہی کیفیت سراپا اپنے اوپر طاری کر لی اور فرمانے کا یہ اثر ہوا کہ وہی کیفیت دل میں جیسے اتر  
گئی..... وہی صاحب یوں بتلاتے ہیں کہ مدت تک ایسی ہی کیفیت کے ساتھ قرآن پاک  
پڑھنا نقیب ہوا اور بہت ہی لطف آیا اور یہ انداز قرآن پاک کی تلاوت کے سلسلہ کی ترقیوں  
میں نئے نئے اضافوں کا سبب بنا۔ (سوانح حضرت مولانا عبد القادر راجہ پوری ۲۳۷)

## مفتقی عزیز الرحمن رحمہ اللہ تعالیٰ کی پرسوز تلاوت

حضرت مولانا سید مناظر احسن گیلانی رحمہ اللہ نے اپنی کتاب ”احاطہ دار العلوم“ میں  
بیتے ہوئے دن، میں اپنے اساتذہ کا تذکرہ کیا ہے ان اساتذہ میں حضرت مفتی عزیز الرحمن  
قدس سرہ بھی شامل ہیں ان کی تلاوت کا تذکرہ کرتے ہوئے لکھتے ہیں.....

یہ وہ زمانہ تھا جب مولانا شبیر احمد (عثمانی) مرحوم پر صوفیانہ مشاغل کا غلبہ تھا، مفتی صاحب کی  
مسجد کے حجرے میں وہ چلہ کش تھے فقیر بھی تراویح کے وقت حاضر ہو جاتا اور چند ٹوٹے پھوٹے  
سننے والے مسلمانوں کے ساتھ یہ بھی ہاتھ باندھ کر کھڑا ہو جاتا، ایسا کیوں کرتا تھا نہ قرأت ہی  
میں کان کو کوئی خاص لذت ملتی تھی نہ کچھ اور تھا، لیکن دل یہی کہتا تھا کہ شاید زندگی میں پھرایے  
سید ہے سادے لجھے میں قرآن سننے کا موقع نہ ملے گا اور دل کا یہ فیصلہ صحیح تھا نماز یوں میں  
مولانا شبیر احمد بھی شریک رہتے تھے اسی زمانے میں ایک دفعہ جو واقعہ پیش آیا، اب بھی جب اسے

سوچتا ہوں تو رو نگئے کھڑے ہو جاتے ہیں، دل کا ٹپنے لگتا ہے..... مفتی صاحب قبلہ حسب دستور وہی اپنی نرم زم سب رو آواز میں قرآن پڑھتے چلے جاتے تھے اسی سلسلہ میں قرآنی آیت.....

**وَبَرَزَّوَا إِلَهُ الْوَاحِدِ الْقَهَّارِ**

”اور لوگ کھل کر اللہ کے سامنے آگئے جو اکیلا ہے اور سب پر غالب ہے“.....

پہنچ نہیں کہہ سکتا کہ مفتی صاحب خود کس حال میں تھے کان میں قرآن کے یہ الفاظ پہنچ اور کچھ ایسا معلوم ہوا کہ کائنات کا سارا حجاب سامنے سے اچانک بہت گیا اور انسانیت کھل کر اپنے وجود کے آخری سرچشے کے سامنے کھڑی ہے، گویا جو کچھ قرآن میں کہا گیا تھا محسوس ہوا کہ وہ آنکھوں کے سامنے ہے اپنے آپ کو اس حال میں پار ہاتھا..... شاید خیال یہی تھا کہ غالباً میرا یہ ذاتی حال ہے، مگر پتہ چلا کہ میرے غل بغل جو نمازی کھڑے ہوئے تھے ان پر بھی کچھ اسی قسم کی کیفیت طاری تھی، مولانا شبیر احمدؒ کے ساختہ حق نکل پڑی..... یاد آ رہا ہے کہ حق کر غالباً وہ تو گر پڑے دوسرے نمازی بھی لرزہ بر اندام تھے، حق و پکار کا ہنگامہ ان میں بھی برپا تھا لیکن مفتی صاحب کوہ وقار بنے ہوئے امام کی جگہ اسی طرح کھڑے تھے جدید کیفیت ان پر جو تھی وہ صرف یہی تھی کہ خلاف دستور بار بار اس آیت کو مسلسل دہراتے چلے جاتے تھے جیسے جیسے دہراتے نمازوں کی حالت غیر ہوتی تھی آخوند صرف درہم برہم ہوئی، کوئی ادھر گرا ہواتھا کوئی ادھر پڑا ہواتھا آہ آہ کی آواز مولانا شبیر احمدؒ کی زبان سے نکل رہی تھی صاف پر ایک طرف وہ بھی پڑے ہوئے تھے..... کچھ دیر کے بعد لوگ اپنے آپ میں واپس ہوئے تازہ وضو کر کے پھر نئے سرے سے صاف میں شریک ہوئے جہاں تک خیال آتا ہے مفتی صاحب دارو گیر حق و پکار، صحیح اور نعمہ کے ان تمام ہنگاموں میں اپنی جگہ کھڑے ہوئے اس آیت کریمہ کی تلاوت میں مشغول رہے جب دوبارہ صاف بندی ہوئی تب پھر آگے بڑھے..... (احاطہ دار العلوم ص ۱۹۰)

## محبت رسول صلی اللہ علیہ وسلم کا انعام

حضرت سید حسن رسول نماد ہوی کی اولاد میں سے ایک خاندان آباد تھا۔ اس گرانے کے ایک نامور بزرگ حکیم فضل محمد جالندھری تھے۔ جن کا ۹۵ برس کی عمر میں انتقال ہوا

- پیشہ کے اعتبار سے حکیم تھے وہ بھی شاہی اور با فراغت زندگی گزارتے تھے۔ حکیم اجمل خاں کے ہم درس تھے۔ دینی تعلیم دارالعلوم دیوبند میں حاصل کی۔ اس شہر آفاق درس گاہ کے اولین تلامذہ میں سے تھے۔ مولانا اشرف علی تھانویؒ کے ہم سبق اور حضرت مولانا قاسم نانو تویؒ کے شاگرد رشید تھے اور محبت کا یہ عالم تھا کہ آپ صلی اللہ علیہ وآلہ وسلم کا نام نامی اسم گرامی سنتے ہی رفت طاری ہو جاتی۔ اور زار و قطار رونے لگتے تھے۔

تقریباً ۲۵ برس کی عمر میں فانج کا حملہ ہوا اور اطباء زندگی سے مایوس ہو گئے۔ غشی کی کیفیت طاری تھی اور تیارداروں کو یقین ہو گیا تھا کہ آپ کے چل چلاو کا وقت قریب آن پہنچا ہے کہ اچانک رات کے تیسرے پھر بے ہوش وجود میں حرکت پیدا ہوئی اور اسی عالم میں آپ چلائے یا حضرت (صلی اللہ علیہ وآلہ وسلم) یہ میراپاؤں ہے۔

آپ کے اعزہ لوحقین جو آپ کے گرد جمع تھے اس جملہ پر حیرت زدہ تھے۔ کہ حکیم صاحب نے اپنی مغلون نانگوں کو بڑی تیزی سے سمیٹا اور فوراً ہی یوں بھلے چنگے ہو کر انہوں بیٹھے جیسے کبھی بیمار ہی نہ تھے۔ اور بتایا ابھی ابھی خواب میں حضرت محمد صلی اللہ علیہ وآلہ وسلم تشریف لائے تھے آپ صلی اللہ علیہ وآلہ وسلم نے دست مبارک میرے جسم پر پھیرا اور جب آپ صلی اللہ علیہ وآلہ وسلم کا دست مبارک میرے پاؤں کے قریب پہنچا تو میں نے فرط ادب سے پاؤں سکیرلیا چنانچہ پاؤں میں خفیف سالنگ باقی عمر موجود رہا۔

اور حکیم صاحب اس واقعہ کے تقریباً تیس برس بعد تک کامل تند رسی کے علاوہ زندہ سلامت رہے۔ اس واقعہ کے چشم دید گواہ آج بھی زندہ ہیں اور حضور رحمۃ للعالمین صلی اللہ علیہ وآلہ وسلم کے اس تصرف باطنی کے عینی شاہد ہیں۔ (سیرۃ النبی بعد اذ وصال النبی)

## معرکہ بالا کوٹ کا ایک عبرتناک تاریخی واقعہ

۲۳ ذی قعده ۱۲۲۶ھ کی صبح صادق اور صبح کی اذان ہوئی تو سب لوگ وضو کر کے مسلح ہو کر حاضر ہوئے، امیر المؤمنین سید احمد شہید رحمۃ اللہ نے نماز پڑھائی..... بعد اذن نماز لوگ ایک جگہ جمع ہو گئے.... میاں خدا بخش صاحب را پوری کہتے ہیں کہ ضلع اجوری کا ایک شخص پنجتار سے

حضرت کے لشکر میں شریک ہوا تھا... اس کا نام معلوم نہیں.... مگر راجہ کر کے مشہور تھا.... جب آپ نے شیر سنگھ کا لشکر دیکھا کہ سامنے پڑا ہے.... خدا معلوم اس کے دل میں کیا آیا کہ یکبارگی اپنے ہتھیار لے کر لشکر مجاہدین سے نکل کر شیر سنگھ کے لشکر میں چلا گیا اور ان میں شریک ہو گیا.... تقدیرِ الٰہی سے اس کے جانے کے بعد شیر سنگھ کے لشکر کا ایک سکھ حضرت کے پاس آ کر مسلمان ہوا اور غازیوں میں شریک ہوا....

حضرت نے اس کا نام عبداللہ رکھا.... جس دن بالا کوٹ میں لڑائی شروع ہوئی اور سکھوں نے غازیوں پر یورش کی، تب وہ جو راجہ کر کے مشہور تھا، ہتھیار باندھے سب سکھوں کے آگے تھا.... ادھر کی گولی اس کے لگی اور وہ وہیں مردار ہوا.... اس کے بعد سکھوں کی طرف سے ایک گولی اس سکھ نو مسلم کے لگی اور وہ اسی جگہ شہید ہو گیا.... (تاریخ دعوات و عزیمت)

## دارالعلوم دیوبند میں ایک میواتی کی تقریر

حضرت مولانا الیاس صاحب رحمہ اللہ ایک مرتبہ دارالعلوم دیوبند تشریف لائے.... بڑے جوش میں تھے تمام اساتذہ دارالعلوم کو جمع فرمایا پھر ایک میواتی دیہاتی کو جو آپ کے ساتھ تھا تقریر کے لئے کہا، اس نے معدودت کی، حضرت کے مقرر فرمانے پر وہ کھڑا ہوا اور کہا ویکھو جی تقریر تو مجھے کرنی آتی نہیں، حضرت کا حکم ہے وہ امیر ہیں اور امیر کی اطاعت ضروری ہے، اس نے کھڑا ہو گیا ہوں ایک بات تم سے کہتا ہوں.... وہ یہ کہ اگر کسی زمیندار کے دو چھوڑے ہوں ایک بڑا چھوڑ و ایک چھوٹا چھوڑ اور وہ بڑے کو کہے کہ یہ ملکی مکھن کی تقسیم کرو اور وہ یہ کہہ دے میں تو کام میں لگا ہوا ہوں مجھے فرصت نا، اور واقعۃ ہے بھی وہ کام میں لگا ہوا، پھر وہ چھوٹے چھوڑ کو کہے جس سے اس ملکی کا اٹھنا مشکل ہے اور وہ اٹھا کر لائے مگر ہاتھ سے درمیان میں چھوٹ کر گر پڑے اور پھوٹ جائے تو تم بتاؤ زمیندار کس پر خفا ہو گا؟ ظاہر ہے کہ بڑے چھوڑ و پر خفا ہو گا کہ کام اس کے کرنے کا تھا..... اسی طرح آپ لوگ بڑے چھوڑ و ہو اور ہم چھوٹے چھوڑ ہیں اب یہ دین کی ملکی تم اٹھاتے نا..... عذر کرتے ہو کہ ہمیں فرصت نا..... ہم دوسرا کام کر رہے ہیں، ہم کمزوروں نے اٹھائی ہے گرے گی تو پکڑ تھا ری ہو گی ہم سے تو وہ خراب ہی ہو گی.... (عالیٰ تاریخ جلد ۲)

## علامہ بنوری رحمہ اللہ کی حق گوئی کا عجیب واقعہ

شیخ الاسلام مفتی محمد تقی عثمانی صاحب مدظلہ تحریر فرماتے ہیں۔

جب علامہ محمد یوسف بنوری رحمہ اللہ چہلی بار بجا ز اور مصر و شام کے سفر پر تشریف لے گئے تو وہاں ان کی ملاقات علامہ جو ہر طنطاویٰ مرحوم سے ہو گئی.... جن کی "تفسیر الجواہر" اپنی نوعیت کی منفرد تفسیر ہے... علامہ طنطاویٰ سے حضرت بنوریؒ کا تعارف ہوا تو انہوں نے مولانا سے پوچھا کہ کیا آپ نے میری تفسیر کا مطالعہ کیا ہے؟ مولانا نے فرمایا کہ "ہاں! اتنا مطالعہ کیا ہے کہ اس کی بنیاد پر کتاب کے بارے میں رائے قائم کر سکتا ہوں... علامہ طنطاویٰ نے رائے پوچھی... تو مولانا نے فرمایا، آپ کی کتاب اس لحاظ سے تو علماء کے لئے احسان عظیم ہے کہ اس میں سائنس کی بے شمار معلومات عربی زبان میں جمع ہو گئی ہیں.... سائنس کی کتابیں چونکہ عموماً انگریزی زبان میں ہوتی ہیں اس لئے عموماً علمائے دین ان سے فائدہ نہیں اٹھاسکتے۔

لیکن جہاں تک تفسیر قرآن کا تعلق ہے اس سلسلے میں آپ کے طرز فکر سے مجھے اختلاف ہے آپ کی کوشش یہ ہوتی ہے کہ عصر حاضر کے سائنس دانوں کے نظریات کو کسی نہ کسی طرح قرآن کریم سے ثابت کر دیا جائے اور اس غرض کے لئے آپ بسا اوقات تفسیر کے مسلمہ اصولوں کی خلاف ورزی سے بھی دریغ نہیں کرتے حالانکہ سوچنے کی بات یہ ہے کہ سائنس کے نظریات آئے دن بدلتے رہتے ہیں آج آپ جس نظریے کو قرآن سے ثابت کرنا چاہتے ہیں ہو سکتا ہے کہ کل وہ خود سائنس دانوں کے نزدیک غلط ثابت ہو جائے کیا اس صورت میں آپ کی تفسیر کو پڑھنے والا شخص یہ نہ سمجھ بیٹھے گا کہ قرآن کریم کی بات "معاذ اللہ" غلط ہو گئی!

مولانا نے یہ بات ایسے مؤثر اور دلنشیں انداز میں بیان فرمائی کہ علامہ طنطاویٰ مرحوم بڑے متاثر ہوئے اور فرمایا "مولانا! آپ کوئی ہندوستانی عالم نہیں ہیں بلکہ آپ کوئی فرشتے ہیں جسے اللہ تعالیٰ نے میری اصلاح کے لئے نازل کیا ہے...." (نقوش رفتگان)

## حضرت مولانا مفتی محمد حسن رحمہ اللہ کا عجیب واقعہ

حضرت مفتی محمد حسن صاحب امر تسری رحمۃ اللہ علیہ کے پاؤں پر ایک زہریلا قسم کا

پھوڑا ہو گیا تھا جس نے رفتہ رفتہ ساری پنڈلی کو اپنی لپیٹ میں لے لیا تھا..... جب وہ زخم اور بڑھنے لگا تو اس وقت ملعجین کے اصرار پر آپ ناگ کٹانے پر راضی ہو گئے.....

جب آپکی ناگ کائی گئی تو ڈاکٹروں کو خطرہ تھا کہ شاید آپ جانبہ ہو سکیں گے..... کرنل امیر الدین صاحب گھبرائے ہوئے تھے اور ناگ کاٹ رہے تھے اور ڈاکٹر ریاض قدر صاحب ناگ کے لگا رہے تھے اور کرنل ڈاکٹر ضیاء اللہ صاحب نفس پر ہاتھ رکھے ہوئے تھے..... وہ لوگ سمجھ رہے تھے کہ مفتی صاحب بھی پریشان ہوں گے مگر آپ بالکل مطمئن تھے اور فرمایا کہ میرے لئے تو آج عید ہے۔ ناگ کاٹنے سے قبل حسب دستور ڈاکٹروں نے ایسی دوادیں چاہی کہ شدید تکلیف کا احساس نہ ہو یا ہوتا کم ہو..... مگر حضرت مفتی صاحب نے کوئی ایسی دواليں سے صاف انکار کر دیا اور فرمایا: ”مجھے میرے حال پر چھوڑ کر آپ اپنا کام شروع کریں“

ستربس کی عمر ڈاکٹر صاحبان بڑے پریشان تھے طوعاً و کرہاً ایک میکہ لگا کر ان کاٹنی شروع کر دی اس میں تقریباً ایک گھنٹہ لگا..... آپ پریشن کے وقت جس ڈاکٹر نے آپ کے نفس پر ہاتھ رکھا ہوا تھا ان کا بیان ہے کہ: ”حیرت ہے کہ آپ پریشن کے شروع سے اختتام تک نفس کی رفتار میں سر موفرق نہیں آیا اس آپ پریشن کے بعد جودہ ہوتا ہے اس کی شدت کا اور کوئی فرد مقابلہ نہیں کر سکتا مگر حضرت جس بشاشت کے ساتھ آپ پریشن روم میں داخل ہوئے تھے اسی کے ساتھ واپس ہوئے جیسے کچھ ہوا ہی نہیں“۔

حضرت علامہ سید سلیمان ندوی رحمۃ اللہ علیہ جب حضرت مفتی صاحب رحمۃ اللہ علیہ کی عیادت کو تشریف لائے تو آپ نے اس استقامت کا (جو کہ ناگ کٹنے کے وقت تھی) راز پوچھا آپ نے فرمایا: ”میں اس وقت اس تکلیف کے اجر جزیل کو خوشی میں جو مشکل ہو کر سامنے آگیا تھا ایسا محو ہوا کہ مجھے کچھ پتہ نہ چلا کہ کیا ہو رہا ہے.....

ف: یہ عین الیقین کا مقام تھا کہ تکلیف تک کا احساس نہ ہوا..... (تذکرہ حسن ص ۵۰)

## عبداللہ شاہ دیوبندی کی پرانوار ضیافت

حکیم الاسلام قاری محمد طیب صاحب رحمۃ اللہ فرماتے ہیں:

دیوبند میں ایک بزرگ تھے شاہ جی عبد اللہ شاہ..... گزر اوقات کے لئے انہوں نے گھاس

کھو دنے کا مشغله اختیار کیا تھا، گھاس کھو دکر گٹھڑی بناتے اسے بیچتے اور اس سے گزر اوقات کرتے اور گٹھڑی کی قیمت متعین تھی چھپیے نہ کم لیتے تھے نہ زیادہ..... بارہ مہینے ایک ہی قیمت تھی..... دیوبند کے لوگوں کا یہ حال تھا کہ جو لوگ اپنے جانوروں کے لئے گھاس خریدنے آتے تھے تو ہر ایک کی کوشش یہ ہوتی تھی کہ شاہ جی کی گٹھڑی میں خرید لوں..... حالانکہ سینکڑوں گھیارے اپنی اپنی گٹھڑیاں لئے بیٹھ رہتے تھے لیکن ان سے کوئی نہ خریدتا تھا..... بلکہ شاہ جی کو ترجیح دیتے تھے کہ اس میں ہمارے جانوروں کے لئے بھی برکت ہوگی اور ہمارے گھر میں بھی اسی لئے پہلے سے انتظار میں کھڑے رہتے تھے جب دیکھا کہ شاہ جی سر پر گٹھڑی لئے آرہے ہیں تو سب لوگ خریدنے کو دوڑتے تھے..... جس نے گٹھڑی پر پہلے ہاتھ رکھ دیا بس گٹھڑی اسی کی ہو جاتی تھی..... اور وہیں پر گٹھڑی ڈال دیتے تھے..... چھپیے لئے اور کہہ دیا کہ لے جاؤ اپنی گٹھڑی، پھر ان چھپیوں میں ان کے یہاں یہ طریق تھا کہ دوپیے تو وہیں صدقہ کر دیتے اور دوپیے گھر کا خرچ تھا..... ایک کوڑی کی لکڑی لی، ایک پانی کا تیل لیا، ایک ادھیلہ کا آٹا لیا ستازمانہ تھا..... دوپیے میں خاندان کا گزر ہوتا تھا اور دوپیے جمع کر لیا کرتے تھے..... سال بھر میں جب آٹھوں روپیے جمع ہو جاتے تو ہمارے اکابر کی دعوت کیا کرتے تھے..... جن میں مثلاً حضرت نانو تو یہ حضرت گنگوہی حضرت مولانا محمد یعقوب وغیرہ وغیرہ ہوتے تھے..... (خطبات طیب)

## مجاہدین ختم نبوت کی قربانیاں

جن دنوں ختم نبوت کی تحریک زوروں پر تھی..... ختم نبوت کے پروانے گولیوں، لاثیوں، جیلوں اور حوالاتوں کے مزے لے رہے تھے.... ایک مسلمان نے سڑک کے درمیان آ کر بلند آواز میں نعرہ لگایا "ختم نبوت زندہ باد...." جو نہیں اس نے نعرہ لگایا، پولیس والا آگے بڑھا اور اس کے گال پر زور دار تھپٹر مارا، تھپٹر کھاتے ہی اس نے پھر کہا.... "ختم نبوت زندہ باد...." اس بار پولیس والے نے اسے بندوق کا بٹ مارا.... بٹ کھا کر وہ پہلے سے زیادہ بلند آواز میں گرجا.... "ختم نبوت زندہ باد...." اب تو پولیس والے اس پر جھپٹ پڑے.... ادھروہ ہر تھپٹر، ہر لالات اور ہر بٹ پر ختم نبوت زندہ باد کا نعرہ لگاتا چلا گیا.... وہ

مارتے رہے، یہاں تک کہ زخموں سے چور چور ہو گیا.... اسی حالت میں انٹھا کرفوجی عدالت میں پیش کیا گیا.... اس نے عدالت میں داخل ہوتے ہی نعرہ لگایا.... "ختم نبوت زندہ باد،".... فوجی نے فوراً کہا "ایک سال کی سزا۔" اس نے پھر نعرہ لگایا۔ "ختم نبوت زندہ باد،".... فوجی نے فوراً کہا... "دو سال سزا" اس نے پھر نعرہ لگایا.... "ختم نبوت زندہ باد،".... فوجی نے پھر کہا.... "تین سال سزا" اس نے پھر ختم نبوت زندہ باد کا نعرہ لگایا.... غرض وہ ایک ایک سال کر کے سزا بڑھاتا چلا گیا، یہ ختم نبوت کا نعرہ لگاتا چلا گیا.... یہاں تک کہ سزا بیس سال تک پہنچ گئی.... بیس سال کی سزا سن کر بھی اس نے کہا...."

**ختم نبوت زندہ باد،** اس پر فوجی نے جھلکر کہا.... "بامہر لے جا کر گولی مار دو"

اس نے گولی کا حکم سن کر کہا.... "ختم نبوت زندہ باد...."

ساتھ ہی خوشی کے عالم میں ناچنے لگا.... ناچتے ہوئے بھی برابر نعرے لگا رہا تھا....

"ختم نبوت زندہ باد..... ختم نبوت زندہ باد..... ختم نبوت زندہ باد"

عدالت میں وجد کی حالت طاری ہو گئی.... یہ حالت دیکھ کر عدالت نے کہا.... "یہ دیوانہ ہے،

دیوانے کو سزا نہیں دی جاسکتی، رہا کر دو" رہائی کا حکم سنتے ہی اس نے پھر کہا.... "ختم نبوت زندہ باد"

(میں بھی کہتا ہوں ختم نبوت زندہ باد، آپ سب بھی کہیں، ختم نبوت زندہ باد)....

(عجیب و غریب واقعات)

## اکابر دیوبند کا علمی مقام

حضرت علامہ شبیر احمد عثمانی رحمہ اللہ، حضرت مولانا محمد یوسف بنوری<sup>رحمۃ اللہ علیہ</sup>، حضرت مولانا مفتی محمد شفیع صاحب رحمہم اللہ اور بھی دو چار علماء حضرات منبر و محراب کانفرنس میں شرکت کرنے کیلئے ریاض ( سعودی عرب) گئے تھے..... وہاں بہت بڑا سُلیمانیہ بنا تھا اور سُلیمانیہ پر شاہ نیصل وہاں کے کچھ اہل علم ڈاکٹروں کے ساتھ بیٹھا ہوا تھا اور ہمارے علماء کو پہنچے عوامی نشتوں پر جگہ دی گئی تھی.... یہ حضرات حیران تھے کہ ہمیں بھی دعوت نامہ دے کر بلا یا گیا ہے اور یہاں جگہ دی ہے تو حضرت علامہ شبیر احمد عثمانی نے فرمایا کہ آپ لوگ فکر نہ کریں جب علم کا موقع آئے گا تو ہم لوگ سب سے آگے ہونگے.... وہاں ایک مسئلہ سجدہ تعظیم کا چل

پڑا تو وہاں کے تمام اہل علم ڈاکٹروں نے تقریر کی کہ یہ کفر ہے.... حضرت علامہ شبیر احمد صاحب عثمانی نے فرمایا کہ آپ حضرات تیار ہو جائیں ہمیں اس مسئلہ کا رد کرنا ہے تو حضرت مولانا سید یوسف بنوری جوان تھے اور حضرتؒ کا حافظہ بھی غصب کا تھا اور عربی مادر زاد تھی حضرتؒ نے کہا کہ میں تیار ہوں.... چنانچہ ان حضرات نے سُلیمان پرچی بھیجی کہ یہ مسئلہ اب تک غلط بیان ہو رہا ہے اور ہمیں موقع دیا جائے....

جب یہ پرچی سُلیمان پرچی تو شاہ فیصلؒ نے پوچھا کہ یہ حضرات کہاں بیٹھے ہیں تو کہا گیا کہ نیچے نشتوں پر تو شاہ فیصلؒ غصہ ہو گئے اور کہا کہ علماء کو تو نیچے بٹھایا ہے اور جاہلوں کو سُلیمان پر اور فوراً ان حضرات کو اوپر سُلیمان پر بلایا... حضرت مولانا بنوریؒ نے تقریر فرمائی.... یہ وہ مجلس تھی جس میں حضرتؒ نے تمام دنیا کو اور خاص طور پر عربوں کو اپنی عربی کا لواہ منوایا.... رحمة اللہ علیہم رحمة واسعة (عجیب و غریب واقعات)

## استاد کی بے ادبی کا عبرتناک انجام

حضرت مولانا سید ابو الحسن علی ندوی رحمہ اللہ، حضرت مولانا سید سلیمان ندوی رحمہ اللہ کے تذکرہ میں لکھتے ہیں (1943ء میں دارالعلوم ندوہ کے طلباء نے تعلیمی بائیکاٹ کیا اس تعلیمی بائیکاٹ) کی قیادت ہمارے بعض عزیز شاگرد کر رہے تھے۔ جو دارالعلوم کے بہترین طالب علم تھے اور ان سے ہم نے اور دارالعلوم نے بڑی بڑی توقعات قائم کی تھیں، ان میں سے سب سے زیادہ نہمایاں میرے عزیز ترین شاگرد علی احمد کیاں تھے

میں نے اپنے دس سال کے تدریسی دور میں اور اس کے بعد بھی جب میں نے بحیثیت نائب معتمد کے کام کیا اس نوجوان سے زیادہ ذہین، ذہنی استعداد اور سلیم الطبع طالب علم نہیں دیکھا..... وہ چوتھے، پانچویں درجہ میں پہنچ کر بر جستہ عربی میں تقریر کرنے لگے، حافظہ اس بلا کا تھا کہ ہزاروں شعر اقبال و اکبر اور ظفر علی خاں کے نوکر زبان پر تھے، میرے بعض عربی مقالات کا ترجمہ بھی کیا تھا، وہ تعلیمی بائیکاٹ کے بعد کراچی گئے تو اپنی نو عمری کے باوجود کراچی کی علمی مجلسوں میں علامہ کیاں کے نام سے مشہور ہوئے۔

جیسا کہ طلباء کے ہنگاموں میں ہوا کرتا ہے وہ طوعاً و کرہا طلباء کے نمائندہ اور اسٹرائیک کے قائد بن گئے، انکے سب اساتذہ کو اور بالخصوص مجھے انکے اس ہنگامہ میں نہ صرف شریک ہونے بلکہ قائد بننے سے سخت قلق تھا، زیادہ تر اس وجہ سے کہ اس اسٹرائیک کی زدید (سلیمان ندوی) صاحب رحمہ اللہ کی شخصیت اور ان کے معتمد پر پڑتی تھی۔ سید صاحب رحمہ اللہ کے دل کو بھی اس ہنگامے سے بڑی چوٹ لگی، انکے دل میں ندوہ لی خدمت اور طلباء کی تربیت کی بڑی بڑی منگیں تھیں، انکو اس سے اپنی تمناؤں کا خون، اور اپنی کوششوں کی ناکامی کا منظر نظر آیا اور بہت دل شکستہ اور افسردہ ہو گئے، انہی دنوں میں علی احمد کیانی پرجنون کا دورہ پڑا اور حالت یہاں تک پہنچی کہ انکو گھروالوں نے رسیوں سے باندھ دیا۔ انکے بھائی میرے برادر معظم ڈاکٹر سید عبدالعلی صاحب مرحوم کو انکو دکھانے کیلئے گھر لے گئے، میں بھی خصوصی تعلق کی بنیاد پر ساتھ ہو گیا، انکو جب رسیوں سے بندھا ہوا دیکھا تو آنکھ میں آنسو آگئے کہ نوجوان جو اپنی ذکاوت اور صحیح الدماغی میں اپنے ساتھیوں کیلئے بھی قابلِ رشک تھا اس حالت میں ہے۔ سید صاحب اس زمانہ میں اتنے دل برداشتہ تھے کہ دارالعلوم میں قیام بھی نہیں فرمایا، ہمارے ہی گھر میں مقیم تھے، میں نے ایک مرتبہ تہائی میں موقع پا کر عرض کیا کہ میرا خیال ہے کہ علی احمد کی زبان سے آپکی شان میں کوئی الفاظ نکل گئے، اس طوفان بد تمیزی میں کچھ بعید نہیں کہ ان پر جذباتیت غالب آئی ہو اور ہاگفتی کا ارتکاب کیا ہو۔

حدیث شریف میں آتا ہے۔ ”جس نے میرے ولی کو اذیت پہنچائی، تو اس کے ساتھ میرا (اللہ جل شانہ کا) اعلان جنگ ہے۔“ اور آپ تو ان کے محسن اور مربی بھی تھے، سید صاحب نے اس کے جواب میں تواضع اور فروتنی کے الفاظ فرمائے اور کہا کہ میں کیا چیز ہوں میں نے دوبارہ عرض کیا اور دعا کی درخواست کی، سید صاحب نے اس پر سکوت فرمایا، دوسرے یا تیسرا دن مجھ سے فرمایا کہ مولوی علی صاحب! میں نے آپ کے حکم کی تعییں کر دی، اب اس واقعہ کو سید صاحب کی کرامت سمجھا جائے یا اس کو کسی اور بات پر محمول کیا جائے کہ عزیز موصوف بالکل نو عمری میں 1950ء میں پاگل ہو گیا۔ اللہ تعالیٰ ہمیں بے ادبی سے محفوظ فرمائیں آمین۔ (عجیب و غریب واقعات)

## مفتی محمود حسن گنگوہی رحمہ اللہ کا واقعہ

مفتی اعظم مفتی محمود حسن صاحب گنگوہی رحمۃ اللہ علیہ نے ارشاد فرمایا کہ ایک مرتبہ ایک عورت کا خط آیا۔ اس نے لکھا کہ ہماری شادی ایک صاحب سے ہوئی، بہت اچھی طرح سے مل جل کر، پیار و محبت سے رہنے لگے۔ ان کی ہر خواہش کو ہم نے پورا کیا، اچھے سے اچھا پکا کر کھلایا، اچھے سے اچھا سی کر پہنایا، ایک غلطی ہم سے ہو گئی، اس غلطی کی بناء پر جوش میں آکر شوہرنے ہم کو تین طلاقوں دے دیں۔ اب کیا حکم ہے؟

جواب دیا کہ طلاق مغلظہ ہو گئی، اب اس کے پاس رہنا جائز نہیں بغیر حلالہ کے۔ حلالہ کی بھی صورت بتا دی۔ اس کے بعد اس عورت کا غصہ سے بھرا ہوا خط آیا کہ اسلام کا یہ کونسا طریقہ ہے کہ حماقت کرے ہمارا شوہر اور بھکریں ہم۔ ہمیں یہ حکم کیوں دیا جاتا ہے کہ ہم غیر آدمی کامنہ دیکھیں؟

میں نے جواب میں لکھا کہ آپ کو غصہ آگیا، بات کے صحیح نہ سمجھنے سے غصہ آیا ہے اور جو کچھ آپ نے سمجھا وہ ہے ہی غصہ کی بات۔ کسی شریف خاتون سے کہا جائے کہ غیر آدمی کا منہ دیکھو تو اس کو غصہ آتا ہی چاہئے۔ مگر ہم نے یہ نہیں لکھا کہ غیر آدمی کامنہ دیکھیں، ہم نے تو یہ لکھا ہے کہ جس شخص نے تین طلاقوں دی ہیں وہ غیر ہو گیا اور غیر آدمی کامنہ دیکھنا درست نہیں۔ ہم نے منع کیا ہے غیر آدمی کامنہ دیکھنے سے اور جس کو آپ غیر آدمی کہہ رہی ہیں وہ ابھی تک غیر ہے، صحیح ہے۔ لیکن جب ایجاد و قبول ہو جائے گا تو غیر نہیں رہے گا، آپ کا شوہر بن جائے گا۔ آپ اس کو اپنابنا کر دیکھیں غیر رکھ کر نہیں۔ اس کے باوجود آپ کو شریعت مجبور نہیں کرتی کہ آپ نکاح ثانی کریں۔ عصمت کے ساتھ آپ بغیر شوہر کے گزار اکر سکتی ہیں تو آپ کو اختیار ہے مگر اندازہ یہ ہے کہ آپ کے جذبات کو تسلیم نہیں ہو گی بغیر اس نالائق کمینہ آدمی کے پاس جائے ہوئے جس نے آپ کی ذرا سی غلطی پر ساری عمر کی وفاداری کو ختم کر دالا۔ کیا وہ اس قابل ہے کہ آپ اس کے پاس اور اس کے گھر جائیں۔ ساری عمر میں اس کا خیال بھی نہیں کرنا چاہئے، اور اگر اس کے پاس جائے بغیر آپ کے جذبات کو تسلیم نہیں ہوتی تو شریعت نے آپ کو راستہ بتا دیا کہ آپ ذرا دھر کو ہو کر جائیے گا، راستہ یہ ہے۔ اس کے بعد پھر اس کا کوئی خط نہیں آیا۔ (برداشت کے واقعات)

## شہید اسلام حضرت لدھیانوی رحمہ اللہ کا صبر و تحمل

دشمنان اسلام آپ کو گالیوں بھرے خطوط سے نوازتے، مگر آپ نے کبھی بھی اس پر ناگواری کا اظہار نہیں فرمایا، بلکہ فرماتے تھے کہ عقیدت مندوں کی تعریف و توصیف سے دل میں اگر اپنے بارے میں کچھ غلط فہمی پیدا ہو گئی تھی تو وہ جمادیت کا صاف ہو گئی۔

حضرت کو ایک بار کسی نے بتالایا کہ ایک صاحب نے کسی بڑے آدمی سے آپ کے بارے میں سوال کیا کہ مولانا محمد یوسف لدھیانوی با قاعدہ مفتی ہیں؟ اس کے جواب میں انہوں نے فرمایا کہ وہ نہ با قاعدہ مفتی ہیں نہ بے قاعدہ۔ یہ سن کر حضرت نے فرمایا، ہاں بھائی وہ حق کہتے ہیں۔ میں نہ با قاعدہ مفتی ہوں نہ بے قاعدہ۔ (ماہنامہ سلوک و احسان، کراچی)

## حضرت مولانا عبد الغفور عباسی رحمہ اللہ کا تحمل

حضرت مولانا شاہ عبد الغفور عباسی رحمہ اللہ کے آخری ایام کا ایک واقعہ ان کے خادم خاص سید حشمت علی صاحب مدظلہ یوں تحریر کرتے ہیں۔

ایک رات مدینہ منورہ میں ایک عمارت کی چوتحی منزل کی چھپت پر حضرت والا حسب عادت آرام فرمارہے تھے.... ڈیڑھ دو بجے کے قریب کھٹی بجی تو ہم دونوں جاگ گئے.... فرمایا ”دیکھ لیں.... شاید کوئی مهمان ہے؟

سید حشمت صاحب لکھتے ہیں میں کڑھتے دل کے ساتھ اترًا۔ کندھی کھولی تو ایک نووارد شخص کھڑا تھا۔ پوچھنے پر اپنا نام بتایا اور کہنے لگا ”شیخ کے بیہاں قیام کرنا ہے“ میں نے شیخ کو اطلاع کی۔ پہچانتے نہیں تھے لیکن فرمایا ”اوپر بلا لیں“ آدمی رات بے آرام کرنے والے مهمان سے اس طرح خندہ پیشانی سے ملے کہ پیشانی پر ایک مل تک نہ تھا۔ شفقت سے پوچھا ”آپ مجھے کیسے جانتے ہیں؟“ انہوں نے کسی آدمی کا حوالہ دیا۔ لطف یہ کہ حضرت ان صاحب سے بھی واقف نہ تھے لیکن فرمانے لگے ”بہت اچھا کیا۔ بیہاں آگئے۔“ کھانے کا پوچھا تو فرشتہ صفت بھولے مہمان نے سچ بنا دیا کہ ”جی نہیں۔ کھانا تو نہیں کھایا۔“

حضرت کمزوری اور بیماری کی اسی حالت میں دوسری چھٹ پر گئے۔ بچوں کو جگایا اور مہمان کے لئے کھانا تیار کرنے کا کہا گھروالے میز بانی کے عادی تھے۔ تھوڑی ہی دیر میں گرم کھانا آگیا۔ مہمان کو اپنے سامنے کھانا کھلایا پھر حشمت صاحب سے کہا کہ ”ان کے لئے فلاں کمرے میں بستر کا انتظام کر دیں۔“ وہ مہمان کو سلاکر آئے تو شیخ مہمان پر ترس کھا کر فرمائے ہے تھے کہ ”گھر تلاش کرتے ہوئے معلوم نہیں بیچارے کو کتنی تکلیف ہوئی ہوگی۔ اللہ کرے اسے نیندا آجائے۔“

آسمان تیری الحد پہ شبتم افشا نی کرے

سبحان اللہ کیسے لوگ تھے اللہ پاک ہمیں بھی ان حضرات کے نقش قدم پر چلنے کی توفیق عطا فرمائیں آمین (یادگار ملاقات ان)

## حضرت کا نذر حلوی رحمہ اللہ کا واقعہ

حضرت مولانا مظفر حسین کا نذر حلوی رحمہ اللہ نے سات حج کئے اور پیدل، ایک مرتبہ حج سے واپس تشریف لارہے تھے پانی پت سے چل کر شب کو کسی گاؤں میں سرائے کی مسجد میں قیام فرمایا اور آخر شب میں وہاں سے روانہ ہوئے۔ اتفاق سے رات کو سرائے میں چوری ہو گئی۔ بھیماری نے کہا کہ ایک شخص مسجد میں ٹھہر اتھا اور صبح ہی چلا گیا ضرور وہی چور ہے۔ لوگ تعاقب کیلئے آئے اور جھنچانہ کے قریب آ کر پکڑ لیا اور کہا کہ تھانہ چلو۔ آپ نے فرمایا کہ جھنچانہ کے تھانہ میں نہ لے چلو اور کہیں چلو۔ اس پر ان لوگوں نے اور بھی شبہ کیا اور وہ جھنچانہ کے تھانہ میں لے گئے اور ایک سپاہی کے حوالہ کر دیا جس نے حوالات میں آپ کو بند کر دیا۔

تھوڑی دیر میں قصبه کے لوگوں نے دیکھا اور تمام قصبه میں شور مج گیا، عوام بہت مشتعل ہوئے اور یہ سمجھ کر کہ تھانہ دار کی بد معاشری ہے اس کی جان کے درپے ہو گئے تھے تھانہ کو لوٹنا چاہتے تھے، تھانہ دار خواجہ احمد حسن تھے جو میرے دادا مر جوم کے دوست تھے اور بولوی صاحب سے خوب واقف تھے۔ بہت مشکل سے جان بچا کر تھانہ آئے اور مولوی صاحب کو حوالات سے نکالا اور واقعہ کی تحقیق کی۔ پھر لوگ اس پانی پت والے آدمی کی جان کے درپے ہو گئے جو

آپ کو پکڑ کر لایا تھا۔ آپ نے خواجہ احمد حسن سے فرمایا کہ اس کی جان کے تم ذمہ دار ہو۔ اس کے ساتھ دو تین آدمی کرد و جو اس کو بخیریت پانی پت پہنچا دیں۔ (حکایات اولیاء)

## شیخ زکریا ملتانی رحمہ اللہ کا واقعہ

ایک بار ملتان میں سخت قحط پڑا حاکم ملتان غلہ کی وجہ سے بہت پریشان تھا۔ آپ نے غلہ کی ایک بڑی مقدار اور اسی میں سونے کے دو کوزے رکھ کر حاکم ملتان کو بھیجے۔ جب غلہ اس کے پاس پہنچا تو غلہ کے ڈھیر سے دو کوزے بھی نکلے۔

حاکم ملتان نے شیخ کو اطلاع دی۔ آپ نے فرمایا غلہ کے ساتھ ان کو بھی مساکین میں تقسیم کر دیا جائے۔ ایک مرتبہ آپ کے پاس گذری پوش قلندرؤں کی ایک جماعت آئی اور آپ سے مالی امداد چاہی۔ آپ نے اس جماعت سے بیزاری کا اظہار فرمایا اس پر قلندرؤں نے نہایت گستاخی شروع کر دی اور ایښت و پتھر سے مارنے لگے آپ نے نہایت حلم و برداہی کی وجہ سے جواباً کوئی اقدام نہیں کرنے دیا بلکہ خادم سے کہا کہ دروازہ بند کر دو۔

قلندرؤں نے دروازہ پر پتھر مارنے شروع کر دیئے حضرت شیخ نے کچھ تامل کے بعد خادم سے فرمایا کہ دروازہ کھول دو۔ میں اس جگہ شیخ اشیوخ شہاب الدین سہروردی کا بٹھایا ہوا ہوں۔ خادم نے دروازہ کھول دیا قلندر بہت شرمندہ ہوئے اور اپنے قصور کی معافی چاہی آپ نے معاف کر دیا۔ (تذکرہ اولیاء پاک و ہند)

## مسیح الامت رحمہ اللہ کے حلم کا عجیب واقعہ

شیخ الاسلام حضرت مولانا مفتی محمد تقی عثمانی مدظلہ

حضرت مولانا مسیح اللہ خان رحمہ اللہ کے حالات میں لکھتے ہیں

ایک نو مسلم طالب علم کی تمام ضروریات کی کفالت آپ نے اپنے ذمہ لے رکھی تھی، وہ طالب علم کچھ عجیب طبیعت کے واقع ہوئے تھے، جب ان کے جی میں آتا، عین مجلس میں آ کر ایسی باتیں حضرت واللہ سے کہہ دیتے جو سننے والوں کو گستاخانہ معلوم ہوتیں، دکان داروں سے قرض کر لیتے، اور پھر آ کرتے تھے کہ مجھے پیسے چاہئیں....

ایک مرتبہ مجلس میں آئے اور کہنے لگے کہ ”ہمارے جو تے ثوٹ گئے ہیں، اور بنواد بھجئے“، حضرت رحمہ اللہ نے فرمایا کہ ”ابھی تو خرید کر دیئے تھے، تھوڑے سے ثوٹے ہو گئے، مرمت کروادی جائیگی“، انہوں نے کہا، ”ہمیں معلوم نہیں، آپ دیکھ لیجئے....“ آپ نے فرمایا: ”لاو، دیکھ لوں“، اس پر انہوں نے کہا کہ ”وہ ہیں باہر آپ دیکھ لیجئے“، انکے اس جواب پر حضرت والامجلس سے اٹھ کر دھوپ میں باہر تشریف لائے جہاں بہت سے جوتے رکھے تھے.... چونکہ آپکو انکے جوتے کی پیچان نہیں تھی۔

اس لئے مختلف جوتے اٹھا اٹھا کر فرماتے رہے کہ ”یہ تمہارے جوتے ہیں؟“ اور وہ صاحب اندر ہی اندر سے انکار کرتے رہے.... بالآخر جب دیر گزر گئی تو حاضرین میں سے کسی صاحب نے ان سے کہا کہ ”تم سے اتنا بھی نہیں ہوتا آگے بڑھ کر دکھلاؤ“، اس پر انہوں نے اپنے جوتے دکھائے اور حضرت نے مرمت کیلئے پیسے دیئے.... کسی نے ان صاحب کے بارے میں حضرت سے عرض کیا کہ۔

یہ صاحب ایسی بے شکی باتیں کرتے رہتے ہیں.... حضرت نے فرمایا کہ ”بھائی حضرت تو سب لوگ کہتے ہیں، کوئی ایسا بھی تو ہو جس سے میں اپنے آپ کو سنبھالتا رہوں، اور میری اصلاح ہوتی رہے....“ (اصلاحی خطبات)

## حکیمانہ تبلیغ کا عجیب واقعہ

حکیم الاسلام قاری محمد طیب صاحب رحمہ اللہ فرماتے ہیں۔

مولانا ارشاد احمد صاحب مبلغ دار العلوم نے ایک مرتبہ ایسی ہی حکمت سے کام لیا بنگلور میں جلسہ تھا اور ان کی تقریر تھی بہت بڑا مجمع ہونے والا تھا۔ اور تدبیریہ تھی کہ ان کی تقریر کے بعد قیام بھی ہوگا۔ اور سلام بھی پڑھا جائے گا اور راز اس میں یہ تھا کہ اگر انہوں نے روکا تو ہم کو کہنے کا موقع مل جائے گا کہ دیکھئے یہ حضور صلی اللہ علیہ وسلم کے دشمن ہیں۔ قیام اور سلام کو منع کر رہے ہیں۔ حالانکہ ہم قیام و سلام تعظیماً کرتے ہیں۔ اور اگر نہ روکا اور شریک رہے تو کل سے قیام و سلام پر نبھی عن المنکر نہ کر سکیں گے، لوگ اس قسم کی تدبیریں کیا کرتے ہیں

مولانا ارشاد احمد صاحب رحمہ اللہ تعالیٰ کو علم ہو گیا کہ میری تقریر کے بعد قیام وسلام ہو گا تو مولانا کو فکر ہوئی کہ اگر میں کھڑا نہ ہوا تو لوگ فتنہ اٹھائیں گے اور اگر کر لیا تو کل روکنے کو منہ نہیں رہے گا۔ ان کے ذہن میں تدبیر آئی جب اسٹچ پر پہنچ تو کہا کہ میں نبی کریم صلی اللہ علیہ وسلم کا ذکر مبارک کر رہا ہوں یہ کتنی بڑی بے ادبی کی بات ہے کہ میں کھڑا ہو کر تقریر کروں اور تم بیٹھے رہو یہ بے ادبی ہے کھڑے ہو جاؤ سب کھڑے ہو گئے۔

انہوں نے کھڑے کھڑے تقریر شروع کر دی۔ کوئی لوگ ۱۵ منٹ پر بھاگنے لگے کوئی آدھا گھنٹہ کے بعد بھاگا۔ کوئی ایک گھنٹہ کے بعد آخر میں پندرہ، بیس آدمی رہ گئے۔ نہ وہ قیام ہوا نہ سلام ہوا۔ یہ تدبیر کی بات تھی جوان کے ذہن میں آئی کسی کو اعتراض کا موقع بھی نہیں ملا اور نہ ان کو کہنے کا موقع ملا کہ تم نے تو صرف دس پندرہ قیام کیا، ہم نے تو ڈھائی گھنٹہ قیام کیا۔ اس سے معلوم ہوتا ہے کہ عمل کرنے پر جیسا موقع ہوتا ہے ویسی ہی تدبیر ذہن میں آتی ہے۔ بشرطیکہ اس لائن پر آدمی لگا ہوا ہو۔ (جالس حکیم الاسلام)

## خدمتِ خلق کی برکت کا عجیب واقعہ

مجد القراءات حضرت قاری رحیم بخش صاحب قدس سرہ کی والدہ مرحومہ نے آپ کے شیخ حضرت قاری فتح محمد صاحب قدس سرہ کی بیحد خدمت کی..... حضرت والابذات خود بارہا اس کا تذکرہ یوں فرمایا کرتے کہ میری والدہ نے میرے شیخ حضرت قاری صاحب کی بہت خدمت کی اور آپ کو بھائی جی کہا کرتی تھیں.... آپ سے بہت عقیدت رکھتی تھیں.... روزانہ حضرت والا ”کھانا گھر سے پکا کر (دواڑھائی میل سے) مدرسہ لے جاتیں.... کھانا و فرمدار میں ہوتا حضرت والا فرماتے کھانا میری ضرورت سے زیادہ ہوتا ہے اس قدر کیوں لاتی ہو....

بھائی جو اگر آپ کے مہمان آئے ہوئے ہوں یا کھانے کے وقت آ جائیں تو پھر کھانے کا انتظام کیسے ہو گا آپ کو تکلیف ہو گی میں نہیں چاہتی کہ آپ کو تکلیف ہو اگر کھانا آپ سے نجی جائے گا تو طلبہ کھالیں گے ایک مرتبہ حضرت والا اور میری والدہ دونوں آپس میں باتیں فرمادے تھے حضرت والا نے میری والدہ سے فرمایا کہ ایک طالب علم تھا اس نے استاد کی بہت

خدمت کی.... لیکن وہ جو سوت فارغ ہو گیا تو اس نے کہا کہ استاذ جی مجھے تو کچھ آتا ہی نہیں اب میں لوگوں کو کیا بتاؤں گا استاد نے فرمایا جاؤ ان شاء اللہ بہت برکت ہو گی دور بیٹھا میں بھی یہ گفتگو سن رہا تھا میں نے جی میں کہا.... بھلا یہ بھی ہو سکتا ہے کہ کچھ نہ آئے پھر بھی سب کچھ آئے.... لیکن یہی قصہ میرے ساتھ ہوا میں نے علم قرآن تجوید باقاعدہ تو پڑھا نہیں تھا صرف روایت قالون، ورش، دور کورع اور کچھ حصہ تیسیر کا حضرت والا سے پڑھا باقی میری والدہ کی خدمت کی برکت سے پورا علم تجوید مجھے آگیا جس کتاب کو بھی کھولتا تھا بھرم اللہ وہی بکمال و تمام میری سمجھ میں آ جاتی تھی.... اسی کا نتیجہ یہ ہے کہ آج میں نے بھمہ تعالیٰ اس فن تجوید و قرآن تھیں میں کئی کتب تصنیف کیں.... (عجیب و غریب واقعات)

## اکابر کی باہمی بے تکلفی کا انوکھا واقعہ

شیخ الاسلام مولانا مفتی محمد تقی عثمانی مدظلہ فرماتے ہیں

ہمارے ایک بزرگ گزرے ہیں.... حضرت مولانا محمد ادریس صاحب کانڈھلوی قدس اللہ سرہ.... اللہ تعالیٰ ان کے درجات بلند فرمائے.... آمین.... میرے والد ماجد رحمۃ اللہ علیہ کے بہت گہرے دوستوں میں سے تھے.... لا ہور میں قیام تھا.... ایک مرتبہ کراچی تشریف لائے تو دارالعلوم کو رنگی میں حضرت والد صاحب سے ملنے کے لیے بھی تشریف لائے.... چونکہ اللہ والے بزرگ تھے.... اور والد صاحب کے بہت مختلف دوست تھے.... اس لیے ان کی ملاقات سے والد صاحب بہت خوش ہوئے.... صبح دس بجے کے قریب دارالعلوم پہنچتے.... والد صاحب نے ان سے پوچھا کہ کہاں قیام ہے؟ فرمایا کہ آگرہ کالونی میں ایک صاحب کے بیہاں قیام ہے، کب واپس تشریف لے جائیں گے؟ فرمایا کل ان شاء اللہ واپس لا ہور روانہ ہو جاؤں گا....

بہر حال!.... کچھ دیر بات چیت اور ملاقات کے بعد جب واپس جانے لگے تو والد صاحب نے ان سے فرمایا کہ بھائی مولوی ادریس.... تم اتنے دنوں کے بعد یہاں آئے ہو.... میرا دل چاہتا ہے کہ تمہاری دعوت کروں.... لیکن میں یہ سوچ رہا ہوں کہ تمہارا قیام آگرہ تاج کالونی میں ہے اور میں یہاں کو رنگی میں رہتا ہوں.... اب اگر میں آپ سے یہ کہوں کہ

فلاں وقت میرے یہاں آ کر کھانا کھائیں....تب تو آپ کو میں مصیبت میں ڈال دوں گا....اس لیے کل آپ کو واپس جانا ہے، کام بہت سے ہوں گے....اس لیے دل اس بات کو گوارہ نہیں کرتا کہ آپ کو دوبارہ یہاں آنے کی تکلیف دوں لیکن یہ بھی مجھے گوارہ نہیں ہے کہ آپ تشریف لا سیں اور بغیر دعوت کے آپ کو روانہ کر دوں....اس لیے میری طرف سے دعوت کے بد لے یہ سور و پے ہدیہ رکھ لیں۔

مولانا محمد ادریس صاحبؒ نے وہ سور و پے کا نوٹ اپنے سر پر رکھ لیا....اور فرمایا کہ یہ تو آپ نے مجھے بہت بڑی نعمت عطا فرمادی....آپ کی دعوت کا شرف بھی حاصل ہو گیا....اوہ کوئی تکلیف بھی اٹھانی نہیں پڑی اور پھر اجازت لے کر روانہ ہو گئے۔ (ارشادات اکابر)

## احسان ہر وقت مطلوب ہے

شیخ الاسلام مولانا مفتی محمد تقی عثمانی مدظلہ فرماتے ہیں

حضرت ڈاکٹر محمد عبدالحی صاحب قدس اللہ سرہ ایک دن فرمانے لگے کہ ایک صاحب میرے پاس آئے اور آ کر بڑے خیریہ انداز میں خوشی کے ساتھ کہنے لگے کہ اللہ کا شکر ہے کہ مجھے "احسان" کا درجہ حاصل ہو گیا ہے "احسان" ایک بڑا درجہ ہے جس کے بارے میں حدیث میں آتا ہے کہ "اللہ تعالیٰ کی عبادت اس طرح کرجیسے کہ تو اللہ تعالیٰ کو دیکھ رہا ہے اور اگر یہ نہ ہو سکے تو کم از کم اس خیال کے ساتھ عبادت کر کے اللہ تعالیٰ تجھے دیکھ رہے ہے ہیں" (صحیح بخاری)

اس کو درجہ احسان کہا جاتا ہے....ان صاحب نے حضرت والا رحمۃ اللہ علیہ سے کہا کہ مجھے "احسان" کا درجہ حاصل ہو گیا ہے....حضرت ڈاکٹر صاحب رحمۃ اللہ علیہ فرماتے ہیں کہ میں نے ان کو مبارکبادی کہ اللہ تعالیٰ مبارک فرمائے.....یہ تو بہت بڑی نعمت ہے البتہ میں آپ سے ایک بات پوچھتا ہوں کہ کیا آپ کو یہ "احسان" کا درجہ صرف نماز میں حاصل ہوتا ہے اور جب بیوی بچوں کے ساتھ معاملات کرتے ہو اس وقت بھی حاصل ہوتا ہے یا نہیں؟ یعنی بیوی بچوں کے ساتھ معاملات کرتے وقت بھی آپ کو یہ خیال آتا ہے کہ اللہ تعالیٰ مجھے دیکھ رہے ہیں؟ یا یہ خیال اس وقت نہیں آتا؟ وہ صاحب جواب میں فرمائے لگے کہ حدیث

میں تو صرف عبادت کے متعلق آیا ہے.... ہم تو یہ سمجھتے ہیں کہ ”احسان“ کا تعلق صرف نماز سے ہے.... دوسری چیزوں کے ساتھ ”احسان“ کا کوئی تعلق نہیں.... حضرت ڈاکٹر صاحب نے فرمایا کہ میں نے اسی لیے آپ سے یہ سوال کیا تھا.... اس لیے کہ آج کل عام طور پر غلط فہمی پائی جاتی ہے کہ ”احسان“ صرف نماز ہی میں مطلوب ہے یا ذکر و تلاوت ہی میں مطلوب ہے حالانکہ احسان ہر وقت مطلوب ہے.... زندگی کے ہر مرحلے اور ہر شعبے میں مطلوب ہے.... دکان پر بیٹھ کر تجارت کر رہے ہو وہاں پر ”احسان“ مطلوب ہے یعنی دل میں یہ استحضار ہونا چاہیے کہ اللہ تعالیٰ مجھے دیکھ رہے ہیں اب اپنے ماتحتوں کے ساتھ معاملات کر رہے ہو اس وقت بھی ”احسان“ مطلوب ہے.... جب بیوی بچوں اور دوست احباب اور پڑو سیوں سے معاملات کر رہے ہو اس وقت بھی یہ استحضار ہونا چاہیے کہ اللہ تعالیٰ مجھے دیکھ رہے ہیں۔ حقیقت میں ”احسان“ کا مرتبہ یہ ہے.... صرف نماز تک محدود نہیں ہے۔ (ارشادات اکابر)

## معمولی خدمت پر مغفرت کا واقعہ

شیخ الاسلام مولا ناصر مفتی محمد تقی عثمانی مدظلہ فرماتے ہیں

میں نے اپنے شیخ حضرت ڈاکٹر عبدالجعفی صاحب قدس اللہ سرہ سے یہ واقعہ سنایا کہ: ”ایک بزرگ جو بہت بڑے محدث بھی تھے.... جنہوں نے ساری عمر حدیث کی خدمت میں گزاری.... جب ان کا انتقال ہو گیا تو کسی شخص نے خواب میں ان کی زیارت کی اور ان سے پوچھا کہ حضرت! اللہ تعالیٰ نے کیسا معاملہ فرمایا؟ جواب میں انہوں نے فرمایا کہ بڑا عجیب معاملہ ہوا وہ یہ کہ ہم نے تو ساری عمر علم کی خدمت میں اور حدیث کی خدمت میں گزاری.... اور درس و تدریس اور تصنیف اور وعظ و خطابت میں گزاری تو ہمارا خیال یہ تھا کہ ان اعمال پر اجر ملے گا۔ لیکن اللہ تعالیٰ کے سامنے پیشی ہوئی تو اللہ تعالیٰ نے کچھ اور ہی معاملہ فرمایا۔ اللہ تعالیٰ نے مجھ سے فرمایا کہ ہمیں تمہارا ایک عمل بہت پسند آیا۔ وہ یہ کہ ایک دن تم حدیث شریف لکھ رہے تھے جب تم نے اپنا قلم دوات میں ڈبو کر نکالا تو اس وقت ایک پیاسی کمکھی آ کر اس قلم کی نوک پر بینچ گئی اور سیاہی چونے لگی۔ تمہیں اس کمکھی پر ترس آ گیا، تم نے

سوچا کہ یہ کبھی اللہ کی مخلوق ہے اور پیاسی ہے۔ یہ سیاہی پی لے تو پھر میں قلم سے کام کروں.... چنانچہ اتنی دیر کے لیے تم نے اپنا قلم روک لیا اور اس وقت تک قلم سے کچھ نہیں لکھا جب تک وہ کمھی اس قلم پر بیٹھ کر سیاہی چوتی رہی.... یہ عمل تم نے خالص میری رضامندی کی خاطر کیا اس لیے اس عمل کی بدولت ہم نے تمہاری مغفرت فرمادی اور جنت الفردوس عطا کر دی۔“

دیکھئے! ہم تو یہ سوچ کر بیٹھے ہیں کہ وعظ کرنا.... فتویٰ دینا.... تہجد پڑھنا۔ تصنیف کرنا وغیرہ یہ بڑے بڑے اعمال ہیں۔ لیکن وہاں ایک پیاسی کمھی کو سیاہی پلانے کا عمل قبول کیا جا رہا ہے اور دوسرے بڑے بڑے اعمال کا کوئی تذکرہ نہیں۔

حالانکہ اگر غور کیا جائے تو جتنی دیر قلم روک کر رکھا۔ اگر اس وقت قلم نہ روکتے تو حدیث شریف ہی کا کوئی لفظ لکھتے۔ لیکن اللہ تعالیٰ کی مخلوق پر شفقت کی بدولت اللہ نے مغفرت فرمادی.... اگر وہ اس عمل کو معمولی سمجھ کر چھوڑ دیتے تو یہ فضیلت حاصل نہ ہوتی۔

لہذا کچھ پتہ نہیں کہ اللہ تعالیٰ کے ہاں کون عمل مقبول ہو جائے وہاں قیمت عمل کے جنم سائز اور گنتی کی نہیں ہے بلکہ وہاں عمل کے وزن کی قیمت ہے اور یہ وزن اخلاص سے پیدا ہوتا ہے اگر آپ نے بہت سے اعمال کیے۔ لیکن ان میں اخلاص نہیں تھا تو گنتی کے اعتبار سے تو وہ اعمال زیادہ تھے۔ لیکن فائدہ کچھ نہیں۔ دوسری طرف اگر عمل چھوٹا سا ہو۔ لیکن اس میں اخلاص ہو تو وہ عمل اللہ تعالیٰ کے یہاں بڑا بن جاتا ہے۔ لہذا جس وقت دل میں کسی نیکی کا ارادہ پیدا ہو رہا ہے تو اس وقت دل میں اخلاص بھی موجود ہے۔ اگر اس وقت وہ عمل کر لو گے تو امید ہے کہ وہ ان شاء اللہ مقبول ہو جائے گا۔ (اصلاحتی خطبات جلد ۶ ص ۲۳۷)

## گھروالوں سے حُسن سلوک

شیخ الاسلام مولانا مفتی محمد تقی عثمانی مدظلہ فرماتے ہیں

حضرت ڈاکٹر محمد عبدالحی عارفی صاحب قدس سرہ نے ”ادائے حقوق“ کا جیسا اہتمام کر کے دکھایا.... وہ اپنی مثال آپ ہی ہے.... اس بات کو شاید کوئی مبالغہ سمجھے.... لیکن یہ حقیقت ہے کہ حضرت والا نے تمام عمر بھی اپنی الہمہ محترمہ سے نہ صرف یہ کہ بھی لجہ

بدل کر بات نہیں کی.... بلکہ کبھی یہ بھی نہیں فرمایا کہ ”فلاں کام کر دو“ وہ خود اپنی خوشی سے حضرت کی خدمت فرماتی تھیں.... لیکن حضرت نے کبھی ان سے پانی پلانے کے لیے بھی نہیں کہا یہ بات خود حضرت نے بھی ہماری تربیت کی خاطر ارشاد فرمائی تھی اور حضرت کی اہمیت محبتوں نے احقر کی بیوی سے بھی اس کا کئی بارذ کر فرمایا۔

اندازہ فرمائیے کہ تقریباً ساٹھ سالہ رفاقت ہے اور رفاقت بھی وہ ازدواجی رفاقت جس میں سردوگرم حالات دنیا میں سب سے زیادہ پیش آتے ہیں۔ ناگوار امور بھی خواہی خواہی سامنے آتے رہتے ہیں.... لیکن اس طویل مدت میں غصہ کے اظہار کے تو کیا معنی کبھی بد لے ہوئے لبھ سے بھی خطاب نہیں فرمایا.... پھر عموماً شوہر اپنا حق سمجھتے ہیں کہ بیوی سے اپنا کام لیں.... لیکن حضرت رحمۃ اللہ علیہ نے تمام عمر کبھی کوئی چیز اٹھانے یا رکھنے تک میں از خود انہیں کوئی کام کرنے کے لیے نہیں فرمایا.... اللہ اکبر! لوگ ہوا میں اڑنے اور پانی پر چلنے کو کرامت سمجھتے ہیں.... لیکن اس جیتی جاگتی زندگی میں اس سے بڑی کرامت کیا ہوگی؟ یہ کام صرف وہ شخص انجام دے سکتا ہے جس نے اپنی ذات کو بالکل فتاکر کے اسے شریعت و سنت پر قربان کر دیا ہو.... حدیث میں حضور نبی کریم صلی اللہ علیہ وسلم کا ارشاد ہے:

”خِيَارُكُمْ خِيَارُكُمْ لِإِنْسَانِهِمْ وَآنَا خَيْرُكُمْ لِإِنْسَانِي“

”تم میں بہترین لوگ وہ ہیں جو اپنی عورتوں کے لیے بہتر ہوں اور میں اپنی عورتوں کے لیے تم میں سب سے بہتر ہوں۔“ اس سنت عظیمہ پر عمل کا یہ انداز جو حضرت والا نے اختیار فرمایا وہ آپ سے پہلے نہ کبھی دیکھا نہ سن اور اگر خود حضرت والا رحمۃ اللہ علیہ اور آپ کی اہمیت محبتوں سے براہ راست یہ بات نہیں ہوتی تو اس دور میں اس کا تصور بھی مشکل تھا۔ (ارشادات اکابر)

## حضرت مفتی عزیز الرحمن رحمہ اللہ کی کمال تواضع و خدمت

شیخ الاسلام مولانا مفتی محمد تقی عثمانی مدظلہ فرماتے ہیں

حضرت مفتی عزیز الرحمن صاحب جو میرے والد ماجد کے استاد دار العلوم دیوبند کے مفتی اعظم تھے۔ ان کا واقعہ میں نے اپنے والد ماجد سے سنا کہ آپ کے گھر کے آس پاس کچھ

بیواؤں کے مکانات تھے آپ کاروز کا معمول تھا کہ آپ جب اپنے گھر سے دارالعلوم دیوبند  
جانے کے لیے نکلتے تو پہلے ان بیواؤں کے مکانات پر جاتے اور ان سے پوچھتے کہ بی بی  
بازار سے کچھ سودا سلف منگوانا ہے تو بتادو۔ میں لا دوں گا اب وہ بیوہ ان سے کہتی کہ ہاں بھائی  
بازار سے اتنا دھنیا پیاز اتنے آلو وغیرہ لا دو۔ اس طرح دوسری کے پاس پھر تیسری کے پاس  
جا کر معلوم کرتے اور پھر بازار جا کر سودا لا کر ان کو پہنچاویتے۔ بعض اوقات یہ ہوتا کہ جب  
سودا لا کر دیتے تو کوئی بی بی کہتی۔ مولوی صاحب! آپ غلط سودا لے آئے۔ میں نے تو فلاں  
چیز کہی تھی۔ آپ فلاں چیز لے آئے، میں نے اتنی منگوانی کہی۔ آپ اتنی لے آئے۔ آپ  
فرماتے بی بی! کوئی بات نہیں۔ میں دوبارہ بازار سے لا دیتا ہوں۔ چنانچہ دوبارہ بازار جا کر سودا  
لا کر ان کو دیتے۔ اس کے بعد فتاویٰ لکھنے کے لیے دارالعلوم دیوبند تشریف لے جاتے۔  
میرے والد صاحب فرمایا کرتے تھے کہ یہ شخص جو بیواؤں کا سودا سلف لینے کے لیے بازار  
میں پھر رہا ہے یہ ”مفتش عظیم ہند“ ہے۔ کوئی شخص دیکھ کر یہ نہیں بتا سکتا کہ یہ علم و فضل کا پہاڑ  
ہے۔ لیکن اس تواضع کا نتیجہ یہ تکلا کہ آج ان کے فتاویٰ پر مشتمل بارہ جلدیں چھپ چکی ہیں  
اور ابھی تک اس پر کام جاری ہے اور ساری دنیا ان سے فیض اٹھا رہی ہے وہی بات ہے کہ:

پھوٹ نکلی تیرے پیراہن سے بو تیری

وہ خوشبو اللہ تعالیٰ نے عطا فرمادی۔ آپ کا انتقال بھی اس حالت میں ہوا کہ آپ کے  
ہاتھ میں ایک فتویٰ تھا اور فتویٰ لکھتے لکھتے آپ کی روح قبض ہو گئی۔ (ارشادات اکابر)

## مولانا محمد علی جالندھری رحمہ اللہ کی مخلصانہ خدمات

جناب ظفر اللہ بیگ صاحب پیغمبر ار جامعہ اسلامیہ، اسلام آباد نے بتایا کہ ایک دفعہ  
حضرت مجاہد ملت نے ان کے گاؤں پیرو (صلع جنگ) میں ایک جلسہ سے خطاب کرنے  
تشریف لانا تھا۔ ان کے والد مولانا احمد یار صاحب (فضل دیوبند) نے ملازم کو گھوڑی  
دے کر بھیجا کہ آپ گوریلوے اشیش سے لے کر آئے۔ ملازم نے ریل گاڑی کی ایک ایک  
سواری کو بغور دیکھا اس کا اندازہ تھا کہ مجاہد ملت مولانا محمد علی جالندھریؒ امیر مجلس تحفظ ختم

نبوت روایی قسم کے امیر ہوں گے۔ عالمانہ قیمتی لباس، محبوبانہ وضع قطع، خطیبانہ چال ڈھال، بھاری بھر کم شخصیت جن کے ساتھ ایک ملازم نما طالب علم ہو گا جوان کا بریف کیس اٹھائے آتا ہو گا، خوبصورت رنگدار قیمتی عینک انہوں نے لگا رکھی ہو گی، ان کے جسم سے تازہ تازہ چھڑ کے ہوئے پاؤ ڈر کی خوشبو آرہی ہو گی جو انہوں نے گاڑی سے اتنے سے ذرا پہلے گاڑی کے حمام میں جا کر چھڑ کا ہو گا اور وہ دور ہی سے گھوڑی والے ملازم پر برنا شروع کر دیں گے کہ انہیں اس تک پہنچنے میں زحمت اٹھانا پڑی۔ وہ خود انہیں لینے اندر اسٹیشن تک کیوں نہیں آیا۔ سواری والے ملازم کو جب کوئی ایسی مافوق البشر شخصیت نظر نہ آئی تو وہ پریشان کھڑا رہا۔ مولانا نے علامات سے پہچان لیا کہ وہ لینے تو انہیں ہی آیا ہے مگر اس سے یہ کہا جائے کہ آپ ہی مولانا محمد علی جalandhri ہیں تو وہ مانے گا نہیں اگرچہ آپ اس پر سچی قسم بھی کھائیں، کیونکہ کئی روز کے مسلسل تبلیغی سفر کی بدولت آپ کے پاس ایک ہی کپڑوں کا جوڑا تھا جو میلا ہو چکا تھا بلکہ گرتہ تو پھٹ کر بوسیدہ ہو چکا تھا۔

آپ رحمہ اللہ اس کے قریب گئے سلام کیا اور فرمایا: ”بھائی تم کہاں سے آئے ہو، کسے لینے آئے ہو؟“ اس نے کہا ”مولانا محمد علی جalandhri رحمہ اللہ کو لینے آیا ہوں۔ انہوں نے ہمارے گاؤں پیرو میں تقریر کرنی ہے۔ آپ رحمہ اللہ نے کہا ”دیکھو مولانا تو آئے نہیں، تم مجھے لے چلو، تمہیں ثواب ملے گا، میں نے بھی تقریر سننے تمہارے گاؤں جانا ہے۔“ وہ کبھی آپ کے من موہنے چہرہ کو دیکھتا کبھی آپ رحمہ اللہ کی فقیرانہ وضع قطع کو۔

آخر کار وہ آمادہ ہو گیا۔ مگر خود زین والے حصہ پر اور آپ کو پیچھے گھوڑی کی نگی پیشہ پر بٹھا لیا۔ جب گاؤں پہنچے تو واقعین حال اسے مارنے تک آئے ”ظالم تم نے مولانا کو پیچھے یوں بٹھایا ہوا ہے؟“ اب تو اس کے پاؤں تلے سے زمین نکل گئی مگر اسے اعتبار نہیں آتا تھا اور وہ بار بار کہہ رہا تھا ”مجھے تو آپ نے مولانا محمد علی جalandhri کو لانے بھیجا تھا بھلامولانا ایسے۔ آپ نے فرمایا ”بھائی اس کا قصور نہیں۔ قصور تو میرا ہی ہے۔ میں نے اسے اپنا نام ہی نہیں بتایا تھا، یہ تو اس کا احسان ہے جو مجھے اجنبی سمجھ کر بھی اپنے ساتھ لایا۔“ (ماہنامہ حasan اسلام)

## میاں اصغر حسین رحمہ اللہ کی کمال احتیاط

حضرت مولانا سید اصغر حسین صاحب رحمہ اللہ جو کہ دیوبند کے بزرگ گزرے ہیں۔ ان کے حالات میں لکھا ہے کہ آپ جس دن جلدی مدرسہ سے گھر جاتے تو مکمل راستہ جوتا پہن کر ہی جاتے تھے لیکن جب کبھی تاخیر سے رات ہو جاتی تو چلتے چلتے راستہ میں ایک جگہ جوتے اتار کر ہاتھ میں لے لیتے اور تھوڑا سا آگے جا کر پھر جوتا پہن لیتے جب دیگر احباب کو حضرت کے اس عمل کا علم ہوا تو انہوں نے اس طرح جوتا اتارنے کی وجہ پوچھی مگر حضرت نے پہلے توٹانے کی کوشش کی مگر جب اصرار کیا گیا تو فرمایا کہ اصل میں اس جگہ ایک طوال کافہ کا گھر ہے اور جب رات کو مجھے تاخیر ہو جاتی ہے تو میں جوتا ہاتھ میں اس لئے پکڑتا ہوں کہ اگر میں جوتے پہن کر گزروں گا تو اس سے آواز پیدا ہوگی اور وہ عورت سمجھے گی کہ شاید گاہک آرہا ہے مگر جب میں گزروں گا تو اس کی دل ٹکنی ہوگی اور جب میں جلدی جاتا ہوں تو اس وقت یہ احتمال نہیں ہوتا کیونکہ اس وقت لوگوں کی چہل پہل ہوتی ہے۔ اس لئے دل ٹکنی کا احتمال نہیں ہے تو میں جوتا بھی نہیں اتارتا۔ (محاسن اسلام)

## مولانا اعزاز علی صاحب رحمہ اللہ کی استقامت

استاذ الادب والفقہ حضرت مولانا اعزاز علی صاحب جنہوں نے پینتالیس برس تک دارالعلوم دیوبند میں تعلیم دی، ان کی بیوی فوت ہو گئی، عصر کے وقت دن کر آئے، مولانا مغرب کے بعد شامل شریف کا درس دیتے تھے، کتاب بغل میں لی اور درس گاہ میں پہنچ گئے، لوگوں نے کافی کہاں احتی کہ منت خوشاب بھی کی، مگر آپ نے فرمایا میں تو اپنی ڈیوٹی ادا کروں گا حدیث کی تعلیم سے بڑھ کر کون سا کام ہو سکتا ہے۔ (خدمت غلق ایک عظیم عبادت)

## حضرت لاہوری رحمہ اللہ کا کمال حلم

حضرت مولانا احمد علی صاحب لاہوری رحمہ اللہ مفسر قرآن کے صاحبزادے مولوی جبیب اللہ صاحب دورہ حدیث میں شریک تھے۔ کسی گستاخ نے ایک رقعہ بھیجا۔ حضرت

رحمۃ اللہ علیہ اس وقت تو خاموش رہے لیکن دوسری نشست میں جواب دیتے ہوئے نہایت نرمی اور شاشکی سے فرمایا کہ مجھے کسی دوست نے رقہ لکھا ہے کہ تو اپنے باپ سے نہیں ہے! یہ سن کر درسگاہ میں یہجان برپا ہو گیا، ہر طالب علم مجسمہ غمیض و غصب بنا ہوا تھا مگر آپ نے اسی سکون بھرے انداز میں فرمایا: خبردار! کسی کو غصبناک ہونے کی ضرورت نہیں۔ میرا حق ہے کہ میں سوال کرنے والے کی تسلی کراؤں۔ اس کے بعد فرمایا کہ میں ضلع فیض آباد قصبه ٹانڈہ محلہ اللہداد پور کارہنے والا ہوں۔ اس وقت بھی میرے والدین کے نکاح کے گواہ زندہ ہیں۔ خطبچح کریا وہاں جا کر سمجھ لیا جائے! العظمۃ اللہ بربداری کی بھی انتہا ہو گئی اس واقعہ سے آنحضرت صلی اللہ علیہ وسلم کے فرمان کی پوری تشریع ہو جاتی ہے کہ پہلوان وہ نہیں جو کسی کو پچھاڑ دے بلکہ پہلوان اور بہادر وہ ہے جو غصہ کے وقت اپنے اوپر قابو رکھے اور اپنے نفس کو مغلوب کر دے۔ (جناب عبدالرحمن صاحب پپل عثمانیہ کالج شیخوپورہ)

### اساتذہ کی خدمت و احترام

حضرت مولانا مسیح اللہ خان صاحبؒ کے خلیفہ حضرت حاجی فاروق صاحبؒ کی زبانی یہ واقعہ معلوم ہوا کہ ایک مرتبہ حضرت مسیح الامتؒ دارالعلوم دیوبند تشریف لے گئے تو آپؒ کو اپنے استاد حضرت مدینؒ کے تبرکات کی زیارت کرائی گئی فرط محبت، غایت ادب اور فناست سے لبریز منظروہاں موجود لوگوں نے دیکھا کہ حضرت مدینؒ کی نعلین (جو توں) کو حضرت مسیح الامتؒ نے اپنے کپڑوں سے اندر لے جا کر دل کے ساتھ کافی دریتک لگائے رکھا۔ اللہ اللہ کیا شان تھی ہمارے اکابر کی۔ واقعی اکابر نے پہلے لوگوں کی یادتازہ کر دی۔ بے اختیار یہ کہنے کو جی چاہتا ہے:

اول ک ابائی فجتنی بمثلهم

(شیخ الاسلام مولانا حسین رحمہ اللہ کے چند واقعات)

### مولانا عبدالحق صاحب رحمہ اللہ کی خدمت استاذ

دارالعلوم کبیر والہ کے بانی حضرت مولانا عبدالحق صاحب رحمہ اللہ جب دیوبند میں استاد تھے ایک مرتبہ دیکھا کہ ایک طالب علم قضاۓ حاجت کے لئے بیٹھا تھا لیکن انجانے میں اس کا

منہ کسی استاد صاحب کے گھر کی طرف تھا۔ موصوف سے نہ رہا گیا۔ اگلے دن جو سبق میں آئے تو ساری تقریباً موضع پر فرمائی کہ آج اساتذہ کا ادب دلوں سے اٹھ گیا ہے۔ اساتذہ کی قدر باقی نہیں رہی علم اٹھ گیا۔ آج میں نے ایک طالب علم کو استاد صاحب کے گھر کی طرف منہ کر کے پیشاب کرتے ہوئے دیکھا۔ غرض پوری تقریباً موضع پر تھی۔ غور فرمائیے اساتذہ کے ادب و احترام میں ہمارے اکابرین کی دور رس نگاہ نے کہاں تک کام کیا اگرچہ شرعی لحاظ سے ایسا کرنا کوئی ناجائز نہیں اور پھر اس طالب علم کے حاشیہ خیال میں بھی یہ بات نہ ہو گی کہ میرارخ کسی استاد صاحب کے گھر کی طرف ہے لیکن حضرت موصوف نے اس کو بھی سخت بے ادبی پر گھول فرمایا۔ واقعی یہ اس دور کی بات ہے جس کے بارہ میں کہا گیا ہے۔ اذا الناس ناس والزمان زمان۔ جبکہ لوگ (جسم شرافت و ادب) لوگ تھے اور زمان بھی (خیر و برکت کا) زمان تھا۔ (ماہنامہ معانی اسلام)

## حضرت غلام رسول پونڈی رحمہ اللہ کا ادب

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

حضرت شیخ الہند رحمۃ اللہ علیہ کے ایک شاگرد تھے، ان کا نام تھا غلام رسول۔ شجاع آباد ملتان کی طرف ایک بڑا شہر ہے، وہاں سے آگے ایک گاؤں میں رہتے تھے۔ پونڈا، اس کا نام ہے، دیہات میں انہوں نے مدرسہ بنایا تھا اور ان کا مدرسہ روڈ سے تمیں کلومیٹر کے اندر تھا اور فصلوں کے اندر سے سر پر بستر رکھ کر جانا پڑتا تھا۔ نہ تا نگہ نہ ریڑھی کچھ بھی نہیں ملتا تھا، چل ہی نہیں سکتے تھے۔ طلباء میں کلومیٹر بستر سر پر رکھ کر جاتے تھے اور جمعرات کو کبھی آنا ہوتا تو تمیں کلو میٹر پیدل چل کر واپس آتے تھے پھر سڑک ملتی تھی۔ اگلا سفر بعد میں اور اس دیہات میں جہاں ان کے پاس زندگی کی سہولیات بھی نہیں تھیں۔ تمیں سو طلباء پڑھنے کے لئے آیا کرتے تھے۔

آپ اتنے بڑے خوبی تھے کہ خیر المدارس کا سالانہ جلسہ ہوا اور اس میں پورے پاکستان کے بڑے بڑے مشاہیر علماء تشریف لائے۔ مفتی اعظم پاکستان اور دوسرے حضرات، بڑے بڑے شیوخ الحدیث اور مفسر قرآن سب تشریف لائے۔ اس وقت حضرت مولانا خیر محمد جو حضرت تھانوی رحمۃ اللہ علیہ کے خلیفہ بھی تھے اور بہت بڑے عالم بھی تھے اور اس مدرسے کے

بانی بھی تھے، انہوں نے شیخ پر کھڑے ہو کر حضرت غلام رسول پونٹوی رحمۃ اللہ علیہ کو بلا یا اور اعلان فرمایا: شمس النجات غلام رسول پونٹوی دامت برکاتہم تشریف لا میں۔ اب جس کو پورے ملک کے علماء کے سامنے شمس النجات کہا جا رہا ہو وہ کتنے بڑے عالم ہوں گے۔ کسی نے ان سے پوچھا کہ حضرت! اللہ تعالیٰ نے آپ کو بہت عز توں سے نوازا آخراً آپ کو یہ علم کیسے ملا؟ (ان کی ایک کتاب شرح ملنۃ عامل پونٹوی اکثر مدارس میں پڑھائی جاتی ہے)

فرمایا: مجھے اپنے استاد کے ادب کی وجہ سے ملا۔ حضرت! استاد کا ادب تو سارے بچے کرتے ہیں، فرمایا: نہیں میں شیخ الہند رحمۃ اللہ علیہ سے جب بخاری شریف پڑھتا تھا تو حضرت نے اپنے کمرے سے دارالحدیث میں چل کر آنا ہوتا تھا تو میں استاد کی محبت میں رات کو طلباء سے چھپ کر اس راستے کو صاف کیا کرتا تھا۔ کہ میرے شیخ الحدیث ہیں میں نے ان سے علم حاصل کرنا ہے۔ اور فرمایا کہ ایک دن جھاڑ نہیں تھا تو میں نے اپنے عمامہ کو اتارا اور گپڑی سے اس راستے کو صاف کیا۔ اللہ کی شان کہ اسی رات شیخ الہند رحمۃ اللہ علیہ نے کھڑکی سے جہان کا اور ان کی نظر پڑ گئی، انہوں نے بلا لیا۔

غلام رسول! کیا کر رہے ہو؟ بات کھولنی پڑ گئی کہ حضرت! میں روز اس راستہ کو صاف کرتا ہوں۔ آپ تشریف لاتے ہیں، میں آپ سے علم حاصل کرتا ہوں۔ حضرت شیخ الہند رحمۃ اللہ علیہ کو بہت خوشی ہوئی تو حضرت نے دعا دی۔ قبولیت کالمحہ، ایک لمحے میں اللہ تعالیٰ وہ درجے طے کروادیتا ہے جو انسان سالوں کی محنت سے حاصل نہیں کر سکتا۔ پھر اللہ نے وہ مقام دیا کہ طلباء کو فرمایا کرتے تھے اگر پوری دنیا میں سے شرح جامی کو ضبط کر لیا جائے، ختم کر دیا جائے، کہیں نہ ملے اور کوئی طالب علم میرے پاس آ کر کہے کہ حضرت شرح جامی کی ضرورت ہے۔ فرماتے تھے کہ اپنی قوتیاد داشت سے اس کتاب کو میں دوبارہ لکھو سکتا ہوں۔ (خطبات فقیر ج 26 ص 70)

## حضرت کا نذر حلوی رحمۃ اللہ کا کمال اخلاص

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں:

حضرت مفتی محمد حسن صاحب رحمۃ اللہ علیہ نے جامعہ اشرفیہ بنایا۔ یہ پہلا جامعہ تھا

لاہور میں جو قرآن و حدیث کی تعلیم کے لئے اتنا بڑا جامعہ تھا۔ یہ ابتداء میں ایک چھوٹی سی جگہ تھی، چھوٹی مسجد تھی۔ حضرت نے کام شروع کر دیا۔ حضرت مولانا ادریس کاندھلوی رحمۃ اللہ علیہ بہاولپور میں ایک جامعہ میں پڑھاتے تھے۔ حضرت مفتی محمد حسن رحمۃ اللہ علیہ نے ان کو خط لکھا اور خط میں و فقرے لکھے:

”حضرت! آپ نے اب تک امیروں کی ب瑞انیاں تو کھائی ہیں، ہم فقیروں کی دال روٹی بھی قبول کر لیں۔“ یہ خط وہاں پہنچا اور حضرت نے یہ خط پڑھا تو فوراً وہاں استعفی لکھا، اپنا سامان سمیٹا اور کرائے کی گاڑی لے کر سامان سمیت نیلا گنبد پہنچے اور پہنچ کر فرمایا: حضرت! میں حاضر ہوں۔ دین کی خدمت کی نیت ہو تو پھر ایسی کیفیت ہوئی ہے۔ اللہ اکبر بکیرا۔

دیکھیں پھر اللہ نے ان سے کتنا کام لیا؟ معارف القرآن کی ایک تفسیر حضرت مفتی محمد شفیع رحمۃ اللہ علیہ نے لکھی اور دوسری تفسیر حضرت کاندھلوی رحمۃ اللہ علیہ نے لکھی۔ اللہ نے ان کو عجیب علم دیا تھا ان کے پاس بیٹھ کے پتہ چلتا تھا کہ علم کیا ہوتا ہے؟ تو بہر حال وہ تشریف لے آئے اور جامعہ اشرفیہ کے نام سے جامعہ بن گیا۔ (خطبات فقیر ج ۲۹ ص ۱۳۹)

## مفتی محمد حسن رحمۃ اللہ کا کمال اخلاص

حضرت حافظ پیر ذوالفقار احمد صاحب مدظلہ فرماتے ہیں۔

کچھ ایسے اساتذہ بھی جامعہ اشرفیہ میں تھے جن کو پڑھانے کے ساتھ ساتھ سیاست کے ساتھ بھی دلچسپی تھی۔ ان میں سے ایک استاد ایسے بھی تھے جنہوں نے جامعہ اشرفیہ کے قریب ہی ایک اور جامعہ کی بنیاد رکھ دی۔ اس سے بہت سے اساتذہ بھی حیران تھے کہ ایک نئے جامعہ کی بنیاد رکھنے کی کوئی ضرورت تو نہیں تھی۔ اس سلسلے میں مفتی محمد حسن رحمۃ اللہ علیہ کے ایک صاحبزادے نے اپنا ایک واقعہ مجھے سنایا فرمانے لگے: میں کسی کام کے لئے جا رہا تھا تو ایسے ہی میں نے اپنے والد صاحب سے کہا: ابا جی! آپ نے دیکھ لیا ہے کہ انہوں نے ہمارے ساتھ کیا کیا؟ ابا جی نے پوچھا: بیٹا! کہاں جا رہے ہو؟ میں نے عرض کیا: امی نے کام بھیجا ہے۔ فرمایا: تم وہ کام کر کے آؤ پھر میں آج تمہیں اخلاص کا درس دوں گا۔

جب میں وہ کام کر کے واپس آیا تو بیٹھ گیا اور عرض کیا: ابا جی! اب بتائیں تو والد

صاحب نے مجھ سے پوچھا: یہ بتاؤ کہ اگر تمہارے سر پر کسی چیز کا اتنا بوجھ ہو کہ تم سے اٹھایاں جا رہا ہو، حتیٰ کہ گردن ٹوٹنے کے قریب محسوس ہو، تم انہائی مشقت کے ساتھ وہ بوجھ لے کر جا رہے ہو، اور ایسے وقت میں کوئی دوسرا بندہ آجائے اور یہ کہے کہ تم آدھا بوجھ مجھے دے دو، میں اپنی ذمہ داری سے منزل پر پہنچا دوں گا، تو اب بتاؤ کہ وہ تمہارا دوست ہو گا یا دشمن ہو گا؟ میں نے کہا: حضرت! وہ دوست ہو گا۔ تو اب ابھی نے فرمایا: دیکھو بیٹا! یہ اتنا بڑا شہر ہے اور اس میں یہ ایک دارالعلوم تھا اور اتنے بڑے شہر کی مسئولیت کا بوجھ صرف ہمارے سر پر تھا، اب ایک دوسرا مدرسہ بن گیا ہے، جس کی وجہ سے ہمارا بوجھ تقسیم ہو گیا ہے۔ اب تم ہی بتاؤ کہ ان بوجھ تقسیم کرنے والوں کو دوست سمجھیں یا دشمن؟ سبحان اللہ! کتنے بڑے مسئلے کو کتنے پیار سے حل کر دیا! تھی بات یہی ہے کہ دین کا کام جہاں بھی ہو رہا ہے اور جس کسی کے ذریعے ہو رہا ہے، وہی بہتر ہے۔ (خطبات فقیر ج 29 ص 139)

## امیر شریعت رحمۃ اللہ علیہ کا عشق قرآن

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

امیر شریعت سید عطاء اللہ شاہ بخاری صاحب رحمۃ اللہ علیہ اللہ تعالیٰ نے ان کو بیان کا ایک عجیب فیض عطا فرمایا تھا۔ چنانچہ ان کا بیان سننے کے لئے مسلمان، ہندو سب اکٹھے آتے تھے۔ اور انہوں نے دین کا خوب کام کیا لیکن ان کا قرآن مجید کے ساتھ بھیجیب تعلق تھا۔ قرآن ایسا پڑھتے تھے کہ فرمایا کرتے تھے ”لوگو! تم سید کے بیٹے کا قرآن نہیں سن سکتے۔“

ایک مرتبہ علی گڑھ کے اندر کسی نے ان کی تقریر رکھوادی اور علی گڑھ والے ہنی طور پر ان کے مخالف تھے۔ چنانچہ حضرت وہاں تشریف لے گئے، لوگوں نے منصوبہ یہ بنایا کہ جب ان کو سچ پہ بلایا جائے گا، اس وقت سب طلباء انکار کر دیں گے کہ ہم اس کی بات نہیں سننا چاہتے۔ لہذا ان کو پریشان ہو کر، ذلیل ہو کر واپس جانا پڑے گا۔ حضرت کو تو معلوم نہیں تھا۔ حضرت وہاں گئے۔ چنانچہ ان کو تقریر کے لئے بلایا گیا۔ طلباء کھڑے ہو گئے کہنے لگے ہم نے اس بندے کی تقریر نہیں سنی۔ ہم نہیں سننا چاہتے۔ انہائی بد تمیزی کا طوفان کھڑا کر دیا حضرت پہلے تو خاموش رہے پھر فرمایا:

میں اتنے میلوں کا سفر کر کے یہاں آیا ہوں میرے عزیز بچو! اگر آپ مجھے اجازت دو تو میں آپ کو قرآن مجید کا ایک رکوع سننا کے چلا جاؤں۔ اب اس وقت طلباء کے دو گروہ ہو گئے۔ کچھ کہنے لگے ہم نے قرآن بھی نہیں سننا اور کچھ کہنے لگے قرآن سننے میں کیا رکاوٹ ہے کیوں نہیں سننا تم نے؟ لو جی! آدھے بچے جب فیور (حمایت) میں ہو گئے تو وہ غالب آگئے۔ انہوں نے کہا قرآن مجید کیوں نہیں سننا؟ حضرت! سنا میں قرآن۔ چنانچہ حضرت کو قرآن سنانے کے لئے کہا گیا۔ امیر شریعت رحمۃ اللہ علیہ نے جب قرآن پڑھنا شروع کیا۔ ایسا سوز کے ساتھ قرآن مجید پڑھتے تھے کہ جب قرآن مجید کا رکوع مکمل کیا تو پورا کا پورا مجمع ایک عجیب جذب کی حالت میں تھا۔ حضرت نے فرمایا: بچو! اگر اجازت دو تو میں اس رکوع کا ترجمہ بھی سنادوں۔ تو بچوں نے خاموشی اختیار کی، حضرت نے علی گڑھ میں دو گھنٹے کی تقریر فرمائی اور پھر واپس آئے۔ کئی مرتبہ آپ تلاوت کرتے تھے اور ہندو آپ کا قرآن سن کر اسلام قبول کر لیا کرتے تھے۔ (خطبات نقیر بن حبیب ص 183)

## امیر شریعت رحمۃ اللہ کی پرستاشیر تلاوت

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

ہمارے حضرت رحمۃ اللہ علیہ کے علاقہ چکوال کے ایک آدمی نے بتایا۔ کہنے لگا کہ ایک رات امیر شریعت رحمۃ اللہ علیہ میرے ہاں مہمان ٹھہرے۔ سردیوں کی رات تھی میں نے کہا حضرت چلو آرام کر لیں۔ نجاح ان سے ملاقات ہو گی۔ میں نے اٹھ کر تجد پڑھی اور سوچا کہ میں اٹھ کر جا کر دیکھوں تو سہی آرام کر رہے ہیں کوئی ضرورت تو نہیں؟ میں جب کمرے میں گیا تو حضرت کمرے میں موجود نہیں تھے۔ میں نے کہا میرے مہمان کہاں گئے؟ میں باہر نکلا۔ باہر کچھ اندر ہیرا تھا۔ کچھ بیکھی بلکہ روشنی ہونے لگ گئی تھی۔ کہنے لگے مجھے دور سے کسی کے قرآن مجید پڑھنے کی آواز آئی۔ کہنے لگے کہ میں آہستہ قدموں پر چلتا چتا وہاں گیا۔ جب میں وہاں گیا تو میں نے دیکھا کہ کھلے آسمان کے نیچے ایک چنان کے اوپر شاہ صاحب بیٹھے ہوئے۔ آنکھیں بند کر کے اللہ کا قرآن پڑھ رہے تھے اور وہ کہتا ہے میں قسم اٹھا کر کہتا ہوں ایک سانپ حضرت کے سامنے قرآن سن رہا تھا اور جھوم رہا تھا۔ حضرت نے جب تلاوت کامل کی سانپ اپنی طرف چلا گیا، حضرت اٹھ کے مسجد میں نماز پڑھنے کے لئے واپس تشریف لے

آئے دنیا میں حس کو عزت ملی کس سے ملی؟ اللہ کے قرآن کی وجہ سے ملی اس لئے کہ  
ان اللہ یرفع بہذَا القرآن اقواما  
”اللہ تعالیٰ اس قرآن کے ذریعے قوموں کو بلندی عطا فرمادیتے ہیں۔“

(خطبات فقیرجن 29 ص 184)

## حضرت مرشد عالم رحمۃ اللہ علیہ کا عشق قرآن

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

ہمارے حضرت پیر غلام جبیب رحمۃ اللہ علیہ مرشد عالم کہلانے جاتے تھے۔ یہ مرشد عالم کیسے بنے؟ قرآن کی محبت کی وجہ سے۔ اتنا عشق تھا ان کو قرآن سے کہ ہم نے دیکھا کہ حضرت تھکے ہوئے آتے تھے اور قرآن سن کر بالکل فریش ہو جاتے۔ فرماتے تھے کہ قرآن سننے سے میری تحکیں دور ہو جاتی ہے۔ ہم نے اپنی آنکھوں سے دیکھا۔

ایک دفعہ مری میں حضرت کے ساتھ رمضان المبارک میں کچھ وقت گزارنے کا موقع ملا۔ رمضان کا مہینہ تھا اور وہ ایک ایسی رات تھی کہ وہاں مسجد والوں نے پورے ملک سے قراء کو بلا یا ہوا تھا۔ اور انہوں نے اپنا قرآن سنانا تھا۔ وہ امام صاحب بتانے لگے کہ اس مصلے پر چھتیس سال سے ہم یہ رات گزارتے ہیں اور چھتیس سال میں ایک بھی قاری کو کبھی لقمہ دینے کی بھی ضرورت پیش نہیں آئی۔ ایسے قاریوں کو بلا تے تھے کہ جن کو قرآن مجید اس طرح یاد ہوتا تھا۔ جس طرح کہ لوگوں کو سورۃ فاتحہ یاد ہوتی ہے۔ ایسے لوگ آتے تھے۔ حضرت بھی وہیں تھے اور حضرت کو شوگر کی بیماری تھی عمر نوے سال کے قریب تھی حضرت نے مغرب کے بعد افطاری کی، وضو فرمایا اور وضو کر کے مسجد میں تشریف لے آئے۔ عشاء کی نماز ہوئی، تراویح شروع ہو گئی تراویح مکمل ہونے کے بعد قراء کی اپنی تراویح کچھ رہتی تھیں، دو دور کعت کر کے چھوڑی ہوئی تھیں۔ انہوں نے تراویح کی نیت کرنی تھی اور پیچھے والوں نے نفل کی نیت کرنی تھی۔ چنانچہ انہوں نے قرآن سنانا شروع کر دیا۔ میں نے پوچھا کہ حضرت! آپ وضو وغیرہ تازہ کرنے کے لئے کمرے میں جائیں گے

مغرب کا وضو اور اب تراویح وغیرہ بھی ہو گئی۔ حضرت نے فرمایا نہیں قرآن سنوں گا۔

حضرت نے نیت باندھ لی۔ ساری رات قرآن مجید سنتے رہے۔ حتیٰ کہ سحری سے ایک گھنٹہ پہلے مسجد والوں نے سحری کا انتظام وہیں پر کیا ہوا تھا۔ چنانچہ حضرت نے سحری بھی وہیں کی۔ اب جب سحری کر لی، اذان ہو گئی تو نماز میں تھوڑا اوقفہ تھا۔ میں پھر قریب ہوا اور پوچھا کہ حضرت آپ کمرے میں تشریف لے جائیں گے وضو تازہ کرنا ہو گا؟

سحری کے بعد تو اچھے بھلے بندے کو بھی واش روم استعمال کرنے کی ضرورت پیش آتی ہے۔ جب میں نے کہا کہ حضرت وضو کرنا ہے؟ تو فرمایا کہ میرا وضو کوئی کچا دھا گا ہے! حضرت نے آگے سے یہ الفاظ کہے۔ میں خاموش ہو گیا۔ شوگر کے مریض ہیں تقریباً انوے سال کی عمر ہے اور مغرب کا وضو کیا ہوا اور فرماتے ہیں کہ میرا وضو کوئی کچا دھا گا ہے۔ حضرت نے فجر کی نماز پڑھی اور فجر کی نماز پڑھنے کے بعد درس قرآن میں بیٹھ گئے۔ یا اللہ! حضرت نے ایک گھنٹے کا درس قرآن دیا، اس کے بعد اشراق کی نماز پڑھی اور اشراق پڑھنے کے بعد آئے اور آکر نیا وضو کیا۔ لوگ امام اعظم پہ باتیں کرتے تھے کہ وہ عشاء کے وضو سے فجر کی نماز پڑھتے تھے۔ اللہ کے زوال میں نے مغرب کے وضو سے اشراق کی نماز پڑھتے ہوئے ایک اللہ والے کو اپنی آنکھوں سے دیکھا ہے۔ چنانچہ حضرت جب گفتگو فرماتے تھے تو عام گفتگو میں قرآن مجید کی آیتیں بیان کرتے تھے۔ حضرت کے صاحبزادے مولانا عبدالرحمن قاسمی رحمۃ اللہ علیہ ایک مرتبہ فرمانے لگے کہ ابھی پورے دن کی گفتگو میں جتنی آیتیں پڑھتے تھے اگر میں ان کو اکھا کروں تو میرے اندازے میں تین سے چار پارے قرآن مجید کی تلاوت مکمل ہو جاتی ہے۔ اس عشق قرآن کا اللہ نے ان کو کیا اجر دیا کہ آج پوری دنیا میں ہمارے حضرت کا فیض پھیلا ہوا ہے۔

یہ بات ذہن میں رکھئے کہ جس کو بھی اللہ نے اٹھایا اگر آپ دیکھیں تو وہ بندہ یا اس کے پیچھے کوئی عاشق قرآن ہو گا۔ جس کی دعاوں نے اس کو اٹھا کے، عز توں کے تاج پہنائے ہوئے ہوں گے۔

اللہ رب العزت ہمیں قرآن مجید کے ساتھ سچی کمی محبت نصیب فرمائے۔ ہماری زندگی کا کوئی دن قرآن مجید کی تلاوت کے بغیر نہ گزرے۔ (خطبات نقیرجن 29 ص 185)

## اللہ تعالیٰ کی نصرت کا عجیب واقعہ

حضرت حافظ پیر ذوالفقار احمد نقشبندی مدظلہ اپنے خطبات میں فرماتے ہیں۔

اس عاجز کے سر محترم حضرت امام العلماء والصلحاء خواجہ عبدالماک صدیقی رحمۃ اللہ علیہ انہوں نے پارٹیشن سے پہلے دہلی کے قریب ایک جگہ تھی، آج کل اس کا نام غازی آباد ہے، وہاں مدرسہ بنایا تھا۔ قرآن مجید کی کلاسیں ہوتی تھیں، تین چار سو طلباء وہاں پڑھتے تھے جب پارٹیشن ہونے لگی تو اس اتمذہ نے کہا کہ حضرت! مدرسہ بند کر دیں۔

حضرت نے فرمایا کہ بھائی: اللہ کا قرآن پڑھنا کیسے بند کروادوں پڑھنے دو۔ اب مدرسے کے اندر تین چار سو طلباء تھے اور قریب ہی سکھوں کی آبادی تھی۔ ایک دن مدرسے کے استاد باہر نکلے تو ان کو، وہاں کا ایک سکھ بلا، اس نے کہا: میاں جی! بات کرنی ہے۔ انہوں نے کہا کہ بتاؤ!! اس نے کہا: کیا تم لوگوں نے فوج منگوائی ہے؟

اس نے کہا: ہاں، کیوں؟ اس نے کہا کہ یہ جو قریب کی بستیوں والے سکھ ہیں نا تین مرتبہ انہوں نے مشورہ کیا کہ پانیں تکواریں، خنجر لے کر تکلیں اور ہم ان مسلمانوں کے بچوں کو گاجرموں کی طرح کاٹ دیں لیکن عجیب بات ہے کہ جب وہ جاتے تھے تو مدرسے کے باہر پولیس نظر آتی تھی، فوج نظر آتی تھی۔ تو تم نے فوج منگوائی ہے؟

تو انہوں نے اس کو جو جواب دینا تھا دے دیا۔ جب واپس آئے تو انہوں نے یہ بات خواجہ صاحب کو بتائی کہ حضرت وہ سکھ یہ بات کر رہا ہے۔

حضرت کتاب ”تجلیات“ میں لکھتے ہیں کہ یہ اللہ کے حفاظت کرنے والے فرشتے تھے جوان کو اس شکل میں نظر آئے۔ اور وجہ اس کی یہ تھی کہ میرے مدرسے کے اندر رکنا نہیں تھا۔ حضرت فرماتے ہیں کہ مدرسے میں بڑے چھوٹے بچوں کو آپس میں مکس نہیں ہونے دیتے تھے، تربیت کرتے تھے، طلباء نیکی والے تھے، قرآن پڑھنے والے تھے۔

یہ گناہوں سے بچنے کی وجہ تھی کہ اللہ نے ان کی حفاظت فرمادی۔ تو اللہ اولیاء کی جان کی حفاظت فرماتے ہیں۔ (خطبات فقیر ج 33 ص 188)

## حکیم الاسلام رحمہ اللہ کا اندازِ نصیحت

حکیم الاسلام حضرت مولانا قاری محمد طیب صاحب رحمہ اللہ فرماتے ہیں: ”میں ایک دفعہ سفر میں ایک اپ ٹو ڈیٹ قسم کے آدمی سے ملا اس قدر نیاز مندی سے پیش آئے اور اتنی خدمت کی کہ میرے دل میں قدر ہوئی وہ تھے اصل میں منکرِ حدیث ان کا مقصد یہ تھا کہ مجھے انکارِ حدیث (کی بحث و تجییص) کے اوپر لا سیں۔ اس لئے خدمت کو انہوں نے پیش نہیں کیا۔ اخیر میں انہوں نے اپنا مقصد ظاہر کیا احادیث پر کچھ اعتراضات کرنے شروع کئے کہ وہ قابل اعتبار نہیں۔ ایک تاریخ کا درجہ رکھتی ہیں۔ ”میں نے کہا آپ کسی چیز کو مانتے بھی ہیں؟ کہنے لگے قرآن میں نے کہا: قرآن کا قرآن ہونا آپ کو کیسے معلوم ہوا؟ کیا آپ پر وحی آگئی تھی کہ یہ قرآن ہے کیسے پتہ چلا؟

کہنے لگے اللہ کے رسول کے ارشادات سے میں نے کہا وہ ارشاد ہی تو حدیث ہے تو قرآن کا قرآن ہونا تو حدیث پر موقوف ہے۔ حدیث کا آپ انکار کر دیں گے تو کون سی شرط ہے قرآن کے قرآن ہونے کی؟ کیسے آپ انکار کرتے ہیں؟

تو وہ چپ ہو گئے کہنے لگے کہ دل سے تو حدیث کا انکار واقعی مشکل ہے۔ باقی حدیثیں ایک بھی ہیں کہ بعض قابل اعتبار نہیں تو میں نے کہا کہ جس کو تو آپ نے مان لیا آپ مصر کیوں ہیں کہ حدیث کی فتیمیں ہیں۔ میں نے کہا جہاں تک حدیث کی فتیمیں ہیں محدثین نے خود ان کی صراحت کی ہے کہ مرحدیث کا ایک درجہ نہیں ہے۔

جو حدیث متواتر ہے اور تو اتر سے ثابت ہے وہ مورث یقین ہے اس کا انکار ایسا نہیں ہے جیسے قرآن کا انکار قرآن کی ایک آیت کا آدمی انکار کر دے تو اسلام سے خارج ہو جاتا ہے حدیث متواتر کے انکار سے بھی دائرہ اسلام سے خارج ہو جائے گا۔

دوسرے درجہ کی حدیث حدیث مشہور ہے وہ اگر مورث یقین نہیں تو ظن غالب کی مورث تو ہے ہی ظن غالب تو پیدا ہو گا اور ظن غالب پر ہزاروں احکام کا مدار ہے تو وہ بھی جنت ہو گی۔

تیسرا درجہ خبر واحد کا ہے وہ اگر ظن غالب نہیں تو مطلق ظن تو پیدا کرتی ہے اور ظن

سے انکار نہیں کیا جاسکتا بہت سے احکام ظن اور گمان پر مبنی ہیں کہ آدمی آنکھ سے نہیں دیکھ سکتا۔ جیسے وضو میں پیروں کا دھونا ضروری ہے اور ذرا بھی خشک رہ جائے وضو نہیں ہو گا لیکن آپ اپنی آنکھوں سے دیکھتے ہیں کہ ایڑی دھل گئی ہے یا نہیں؟

آپ دیکھ ہی نہیں سکتے ظن غالب ہی تو ہوتا ہے کہ پیر دھل گیا اس ظن غالب پر شریعت بھی حکم دیتی ہے کہ ہاں دھل گیا۔ وضو ہو گیا تو بہت سے احکام کا مدار ظن پر بھی ہوتا ہے تو حدیث اگر ظن ہی پیدا کر دے وہ بھی جحت کی شان رکھتی ہے آپ کا گمان جب فعل کے جائز ہونے پر جحت بن جاتا ہے تو حدیث اگر ظن ہی پیدا کرے تو وہ کیوں جحت نہیں بنے گی؟

تو میں نے کہا یہ تو خود محدثین نے تصریح کر دی ہے کہ ہر حدیث ایک درجے کی نہیں ہے تو جنس حدیث کو آپ نے مان لیا۔ اقسام حدیث قابل اعتراض ہیں تو خود محدثین ہی تقسیم کرتے ہیں۔ اب آپ کو اعتراض کیا ہے؟

کہنے لگے اب تو کچھ اعتراض نہیں میں نے کہا ب حدیث کا انکار نہیں کرو گے؟  
کہنے لگنے نہیں اب نہیں کروں گا تو لا ہور آتے آتے انکا خیال درست ہو گیا،“

(از خطبات حکیم الاسلام)

## حکیم الاسلام رحمہ اللہ بحیثیت فاتح بمبی

حکیم الاسلام قاری محمد طیب صاحب رحمہ اللہ فرماتے ہیں کہ جب میں پہلی مرتبہ بمبی گیا تو میرے خلاف مخالف مسلم والوں نے قد آدم پوستر لگائے اور عوام کو بتایا گیا کہ حضرت شیخ الہند رحمہ اللہ کا مرید ہے حضرت تھانوی رحمہ اللہ کا خلیفہ مجاز ہے۔

حضرت علامہ انور شاہ رحمہ اللہ کا مخصوص شاگرد ہے اور حضرت قاسم العلوم نانو تویؒ کا سگا پوتا ہے اس لیے اس میں ساری کفریہ نسبتیں جمع ہیں۔ ہمارے مسلم کے بھائیوں کو چاہیے کہ اس کی صورت بھی نہ دیکھیں ورنہ ایمان کے ختم ہو جانے کا خطرہ ہے۔

عجیب اتفاق یہ پوستر ہی اس جلسہ میں جس میں حکیم الاسلام کی تقریر ہونیوالی تھی لوگوں کی غیر معمولی حاضری کا سبب بن گیا، لوگوں نے کہا کہ دیکھنا تو چاہیے کہ آخر اتنے بڑے

”کافر“ کی صورت شکل کیسی ہوگی اور وہ کیا کیا کفریہ باتیں لوگوں کو تلقین کرے گا۔

لیکن خلاف توقع اس دن وعظ میں اتنا بڑا اجتماع ہوا کہ سبھی کی تاریخ میں اتنا بڑا جماعت لوگ کہتے ہیں کہ دیکھنے میں نہیں آیا تھا، لوگوں کا احتاط اندازہ ہے کہ تمیں چالیس ہزار انسانوں کا اجتماع تھا۔ ایسا معلوم ہوتا تھا کہ سارا سبھی ٹوٹ پڑا ہے اس دن آپ کا وعظ تقریر یا تمیں کھنٹے ہوا جماعت پر سکوت طاری تھا آپ اپنے دستور کے مطابق ثبت انداز میں تقریر فرمائے ہے تھے آیات قرآنی اور احادیث نبوی کے حوالے سے اکابر اولیاء اللہ کے واقعات اور اپنے اسلاف و اکابر کی خدمات کا تذکرہ بڑے موثر انداز میں بیان فرمائے ہے تھے۔

اللہ تعالیٰ کے فضل و کرم سے سامعین نے غیر معمولی اثر لیا اور پورے سبھی میں مشہور ہو گیا کہ اگر علماء دیوبند ایسے ہوتے ہیں پھر ان سے بہتر تو کوئی ہو ہی نہیں سکتا اور نتیجہ یہ ہکلا کہ ان محلوں سے تقریر کی دعوییں آنا شروع ہو گئیں جو خاص مخالفین کے محلے کہلاتے تھے اور پھر انتیس دن تک مسلسل یومیہ آپ کی تقریریں سبھی کے مختلف محلوں میں ہوتی رہیں جن میں عوام و خواص کی بہت بڑی تعداد حاضر ہوتی رہی۔ اسی کے پیش نظر ”فاتح سبھی“ کا خطاب عطا فرمایا۔ ( مجلس حکیم الاسلام )

## مفتي محمد حسن صاحب رحمه اللہ کا اصلاح افروز واقعہ

حضرت مولانا مفتی رشید احمد لدھیانوی رحمہ اللہ فرماتے ہیں۔

جامعہ اشرفیہ لاہور کے بانی عالم رباني حضرت مولانا مفتی محمد حسن صاحب رحمہ اللہ ایک مدرسہ میں پڑھاتے تھے۔ تھواہ بہت کم اور عیالداری زیادہ تھی آپ نے اپنے شیخ حکیم الامت تھانوی رحمہ اللہ کی خدمت میں لکھا اور کسی دوسرے ادارہ میں جانے کی اجازت چاہی۔ حضرت نے جواب میں یوں تنبیہ فرمائی ”دو سورو پے مولوی کی جو تی کی خاک کے برا بر بھی نہیں جو کچھ مل رہا ہے اسی پر قناعت کر کے بیٹھیں رہیں۔ اللہ تعالیٰ وسعت عطا فرمائیں گے“۔ حضرت مفتی صاحب نے شیخ کی ہدایت پر عمل کیا تو اللہ تعالیٰ نے رزق کے دروازے کھول دیئے۔ آخر میں نوابوں سے بھی بڑھ کر زندگی گزار رہے تھے۔ (محبت الہبیہ)

## مولانا لال حسین اختر کا ایمان افروز واقعہ

مولانا لال حسین اختر پہلے کپے قادیانی تھے بعد میں مسلمان ہو گئے۔ ایک بار ان سے کسی نے پوچھا ”آپ مرزا ایت سے کیسے تائب ہوئے؟“ انہوں نے جواب دیا۔

ایک بار میں نے خواب دیکھا کہ ایک جگہ لوگ قطار میں کھڑے ہو رہے ہیں۔ میں نے پوچھا کہ کیا بات ہے؟ مجھے بتایا گیا کہ رسول اکرم صلی اللہ علیہ وسلم تشریف لائے ہوئے ہیں۔ آپ صلی اللہ علیہ وسلم کی زیارت کے لیے بندوبست ہو رہا ہے یہ سن کر میں بھی قطار میں لگ گیا۔ لوگ آہستہ آہستہ آگے بڑھ رہے تھے اور ہر آدمی کے سر کے اوپر ایک بلب روشن تھا۔ میں نے اپنا سرا اوپر کر کے دیکھا تو میرے سر کے اوپر بلب تو ہے مگر بجھا ہوا ہے۔ میں بہت افسردا اور شرمندہ ہوا کہ سب کے سروں پر بلب روشن ہیں۔ میں ہی بد قسمت ہوں کہ میرا بلب بجھا ہوا ہے۔ اسی ندامت کے ساتھ میں آگے بڑھتا جا رہا تھا۔ آخر میں بھی رسول اکرم صلی اللہ علیہ وسلم کے حضور پہنچ گیا مگر بہت شرمندہ تھا۔

حضور اکرم صلی اللہ علیہ وسلم نے فرمایا اور دیکھو میں نے دیکھا تو میرا بلب بھی روشن تھا آنکھ کھلی تو یقین ہو گیا کہ اب تک میرے ایمان کا بلب بجھا ہوا تھا اب خاتم النبیین صلی اللہ علیہ وسلم کی نگاہ والسفات سے روشن ہو گیا۔ لہذا مرزا ایت سے توبہ کر کے ازسرنو مسلمان ہوا۔ (یادگار و اتعات)

## ختم نبوت کے لئے بیٹھے کی قربانی

”آپ کا بیٹا بس آج شام تک کامہمان ہے.... اس کا کوئی علاج نہیں،“....  
ڈاکٹر کے یہ الفاظ سن کر مولانا نارو پڑے.... اپنے بیٹے کو گھر لے آئے.... گھر میں کھڑے اپنے بیٹے کی تیمار داری کر رہے تھے کہ دروازے پر دستک ہوئی.... مولانا دروازے پر گئے.... باہر ایک بوڑھے شخص کو کھڑے پایا۔ حضرت نے سلام و دعا کے بعد پوچھا بابا جی! خیریت سے آئے ہو؟ وہ کہنے لگا خیریت سے کہاں آیا ہوں.... ہمارے علاقے میں ایک قادیانی مبلغ آیا ہوا ہے وہ لوگوں کو گمراہ کر رہا ہے.... پوری امت گمراہ ہو رہی ہے اور آپ گھر میں کھڑے ہیں۔

مولانا نے جیسے ہی یہ بات سنی آپ کی آنکھوں سے آنسو بہہ پڑے....بیوی سے فرمایا  
لبی! میرا بیگ کہاں ہے؟ بیوی نے بیگ اٹھا کر دیا اور آپ بیگ ہاتھ میں پکڑے گھر سے  
روانہ ہونے لگے....بیوی نے دامن پکڑ لیا اور کہنے لگی....مولانا! آخری لمحات میں اپنے  
نوجوان بیٹھے کو اس حالت میں چھوڑ کر جا رہے ہو؟ مولانا نے آسمان کی طرف نظریں  
اٹھائیں اور روکر روانہ ہونے لگے تو جاں بلب بیٹھے نے کہا ابا جان! میں آج کا مہماں ہوں  
چند لمحے تو انتظار کر لجھتے میری روح نکل رہی ہے مجھے اس حال میں چھوڑ کر جا رہے ہو؟

مولانا نے اپنے نوجوان بیٹھے کو بوسہ دیا رُونے لگے اور فرمایا....اے بیٹھے! بات یہ ہے  
کہ میں محمد صلی اللہ علیہ وآلہ وسلم کے دین کی خاطر جا رہا ہوں کل قیامت کے دن حوض کوثر پر  
ہماری تمہاری ملاقات ہو جائے گی....یہ فرمایا اور گھر سے روانہ ہو گئے....اڑے پر پنج ابھی  
بس میں بیٹھے ہی تھے کہ چند لوگ دوڑے آئے اور کہنے لگے کہ مولانا! آپ کا بیٹا فوت ہو چکا  
ہے....اس کا جنازہ پڑھاتے جائیے....مولانا نے آسمان کی طرف نظریں اٹھائیں اور روکر  
فرمانے لگے....جنازہ پڑھانا فرض کفایہ ہے اور امت محمدیہ کو گراہی سے بچانا فرض عین  
ہے....فرض عین چھوڑ کر فرض کفایہ کی طرف نہیں جا سکتا....

پھر وہاں سے روانہ ہو گئے اس علاقے میں پنج اللہ تعالیٰ نے کامیابی عطا کی وہ قادریانی  
مبلغ بھاگ گیا....مولانا تین دن کے بعد گھر واپس پہنچے....بیوی قدموں میں گرنگی اور روکر  
کہنے لگی....مولانا! جب آپ جا رہے تھے تو بیٹا آپ کی راہ تک تارہا اور کہتا رہا جب ابا جان  
واپس آجائیں تو انہیں میرا سلام عرض کر دینا....مولانا نے جب یہ سنا تو فوراً اپنے بیٹھے کی قبر پر  
گئے اور دعا مانگنے لگے اے اللہ! ختم نبوت کے وسیلے سے میرے بیٹھے کی قبر کو جنت کا باعث  
بنادے....مولانا دعا مانگ کر گھر واپس آئے تورات بیٹھے کو خواب میں دیکھا....بیٹھے نے اپنے  
ابا سے ملاقات کی اور کہا کہ رب محمد صلی اللہ علیہ وآلہ وسلم کی قسم! ختم نبوت کے وسیلے سے اللہ  
تعالیٰ نے میری قبر کو جنت کا باعث بنادیا ہے....ختم نبوت کے اس مجاہد کو دنیا مولانا غلام غوث  
هزاروی رحمہ اللہ کے نام سے جانتی ہے....(بیکریہ ماہنامہ تذکرہ دار العلوم کبیر والا)

## علامہ عثمانی رحمہ اللہ کا یادگار واقعہ

ملتان تشریف آوری کے دوران ایک جلسہ کے اختتام کے بعد جب علامہ شبیر احمد عثمانی رحمہ اللہ واپس ہونے لگے تو اچانک سامنے ایک شخص عبدالتارنامی آگیا اور اس نے آپ کو دیرینہ وعدہ یاددا لایا کہ آپ نے فرمایا تھا کہ جب ملتان آؤں گا تو تمہارے پاس ضرور چائے نوش کروں گا آپ کے چند ہمراہ یوں نے انہیں یہ دعوت مانے کے لئے کہا کیونکہ وہ بیچارہ ایک مسکین سا آدمی تھا جسے کوئی خاطر میں نہ لارہا تھا..... حضرت نے فرمایا کہ میں نے وعدہ کیا تھا..... اس لئے میں اس کی دل بخشنی کرنا نہیں چاہتا..... وہاں سے وہ اس کے ساتھ موثر میں روانہ ہو پڑے میں ساتھ تھا.... اس غریب.... مسکین سے جو کچھ ہو سکا اسے آپ نے بڑی محبت سے نوش فرمایا اور واپسی پر مجھ سے فرمانے لگے کہ ہمارے جانے سے ہمارا کچھ نقصان نہیں ہوا اگر اس کا جدول خوش ہوا ہے اس کا یہ لوگ اندازہ نہیں لگا سکتے یہاں کے علم و فضل کی ایک معمولی سی جھلک تھی جو اتنا بھی برداشت نہ کر سکے کہ جسے محض غربت و مسکینی اور پھٹے پرانے کپڑوں کی وجہ سے بظیر حقارت دیکھا جا رہا ہے اس کی دل بخشنی کی جائے.... (چند ناقابل فرماوش شخصیات)

## شیخ الہند رحمہ اللہ سے ایک سوال اور اس کا جواب

حضرت مولانا مفتی محمد شفیع رحمہ اللہ فرماتے ہیں حضرت مولانا محمد سہول عثمانی رحمہ اللہ نے حضرت شیخ الہند رحمہ اللہ سے سوال کیا کہ: ”حضرت! ہم دینی علوم پڑھاتے ہیں اور ان پر تխواہ بھی لیتے ہیں تو کیا ایسی تدریس پر کچھ ثواب بھی ملے گا؟“؟ حضرت شیخ الہند رحمہ اللہ نے فرمایا: ”مولوی صاحب! ثواب کی بات کرتے ہو.... اس تدریس میں جو کچھ کوتا ہیاں ہم سے ہوتی ہیں اگر ان پر مواخذہ نہ ہو تو اسی کو غنیمت سمجھو“....

حضرت مفتی صاحب رحمۃ اللہ علیہ یہ واقعہ نقل کرنے کے بعد فرمایا کرتے تھے کہ حضرت رحمہ اللہ کا مقصد یہیں تھا کہ تخواہ لینے کے بعد ثواب کی کوئی امید نہیں کیونکہ اگر نیت بخیر ہو تو ان شاء اللہ تعالیٰ اس میں بھی ثواب کی امید ہے....

لیکن یہ اس وقت ہے جبکہ تنخواہ کا حق پورا پورا ادا کیا ہو اور اگر مقررہ وقت سے کم پڑھایا....غیر حاضریاں کیس اور پڑھانے کیلئے جس محنت اور مطالعے کی ضرورت ہے اس وقت میں کوتاہی کی تو تنخواہ کا حلال ہونا بھی مشکوک ہے....حضرت شیخ الہند نے اسی کی طرف اشارہ فرمایا ہے....(البلاغ مفتی عظیم رحمہ اللہ)

## استغناء کا عجیب واقعہ

حضرت مولانا خلیل احمد سہارنپوری رحمۃ اللہ علیہ حضرت مولانا احمد علی محدث سہارنپوری کے فرزند تھے قدیم علمائے دیوبند کی طرح ان کو انگریزوں سے نفرت اور ان کی تعظیم و احترام سے احتساب تھا۔ وہ ایک مرتبہ دارالعلوم ندوۃ العلماء لکھنؤ میں تشریف فرما تھے۔ اتفاق سے اسی دن ڈائریکٹر آف ایجوکیشن معاشرہ کے لئے ندوہ آیا۔ مولانا وفتر میں تشریف فرماتھے۔ انگریز ڈائریکٹر داخل ہوا۔ اس کے ساتھ چند مقامی ارکان انتظامی اور ندوہ کے عہدہ دار تھے سب لوگ اس کی تعظیم کے لئے کھڑے ہو گئے لیکن ”مولانا نہ کھڑے ہوئے نہ ملتقت ہوئے۔ یہاں تک کہ اس کو اپنی اہانت محسوس ہوئی اور اس نے ترش لبجھے میں پوچھا کہ یہ بڑے میاں کون ہیں؟“

مشی احشام علی صاحب کا کوروی جوہراہ تھے انہوں نے موقع محل کے لحاظ سے اس کی تاویل کی اور ڈائریکٹر وسری طرف متوجہ ہو گیا۔ (یادگار واقعات)

## حضرت قاری رحیم بخش صاحب رحمہ اللہ کا عشق قرآن

1953ء کی تحریک ختم نبوت کے دوران ملتان میں جامع مسجد سراجاں (حسین آگاہی) کو مرکزی حیثیت حاصل تھی....حضرت قاری صاحب پر ختم نبوت کا ایسا غلبہ عشق تھا کہ تدریس کے ساتھ اس تحریک میں بھی آپ پیش پیش تھے.... حتیٰ کہ جب حکومت کی طرف سے گرفتاریاں شروع ہوئیں تو قاری صاحب بھی گرفتار ہو کر لا ہور جیل میں پہنچ گئے.... اسی دوران رمضان المبارک شروع ہوا تو قاری صاحب نے تراویح میں قرآن مجید

سنا نا شروع کیا ابھی دس پارے ہی ختم ہوئے تھے کہ حکام کی طرف سے اطلاع آئی کہ اگلے دن کچھ قیدی رہا کر دینے جائیں گے۔

ایک رکعت میں سترہ پاروں کی تلاوت: اسی رات قاری صاحب نے تراویح کی پہلی رکعت میں گیارہویں پارے کی تلاوت شروع فرمائی اور ستائیسویں پارے کے اختتام پر رکوع فرمایا اور اسی طرح پہلی دور رکعتوں میں سترہ پارے ختم فرمادیئے اور بقیہ اٹھارہ تراویح میں تین پارے سنا کر قرآن مجید کی تمجید فرمائی اور فرمایا کہ بعض احباب نے رہا ہو جانا تھا اس لئے مجھے اندر یہ ہوا کہ ان کو قرآن کریم تراویح میں مکمل سننے کے لئے شاید بہتر ترتیب نہ ملے اور تراویح میں پورا قرآن سننا اور سنا نا سنت ہے اس لئے میں نے سوچا کہ آج ہی قرآن کریم مکمل کر کے یہ سنت ادا کر دی جائے اور رہا ہونے والوں کا بھی اس سنت پر عمل ہو جائے ان ایام اسیروں میں حضرت خواجہ خان محمد صاحب رحمہ اللہ (کندیاں) بھی حضرت قاری صاحبؒ کے ساتھ تھے اور آپؒ کو بھی حضرت قاری صاحب سے شرفِ تلمذ حاصل ہوا۔۔۔

حضرت قاری فتح محمد صاحب رحمہ اللہ کی اہم نصیحت: حضرت قاری صاحب رحمہ اللہ رہا ہوئے تو پھر وہی تدریس قرآن اور ختم نبوت کی ذمہ داریاں... ایک دفعہ شیخ القراء حضرت قاری فتح محمد رحمہ اللہ نے مجھے نصیحت فرمائی کہ دیکھو! تدریس قرآن بھی دین کا کام ہے اور ختم نبوت بھی دین کا کام ہے... لیکن ایک وقت میں ایک ہی کام ہو گا... اب یہ تم خود انتخاب کرو کہ کونسا کام کرنا ہے؟ حضرت قاری صاحب نے استاد کی مشاہ کے مطابق دیگر مشاغل سے خود کو مکمل فارغ کر کے تدریس قرآن کیلئے ایسا وقف کر دیا کہ پورے دھن و دھیان سے اسی کام میں لگے کہ آپ کا امتحنا... بیٹھنا... چلنا پھرنا گویا پوری زندگی تلاوت و تدریس قرآن سے عبارت تھی اور اللہ پاک نے بھی ایسی برکت و قبولیت سے نوازا کہ آپ کا انداز تدریس بلا مبالغہ پورے عالم اسلام کیلئے مثال اور قابل تقلید نمونہ ثابت ہوا۔۔۔ (یادگار واقعات)

## حضرت مولانا سید مناظر احسن گیلانیؒ کی ایک حسی کرامت

مولانا کے شاگرد غلام محمد صاحب نے صدق جدید لکھنؤ مورخ ۲۱ ستمبر ۱۹۵۶ء کے حوالہ سے لکھا ہے: مکارم احسن (مولانا کے چھوٹے بھائی) کا بیان ہے کہ مرض الموت میں

اکثر یہ فرماتے تھے کہ جنت میں کوئی بوڑھانہ جائے گا..... ہر شخص جوان ہو کر جائے گا.....  
 چنانچہ جیسے وہ اپنے وقت موعود کے قریب ہوتے جا رہے تھے.... ان میں جوش و سرت  
 بڑھتا جا رہا تھا.... یہاں تک کہ جس رات سفر آخرت طے تھا اس میں تو فرط انبساط سے بے  
 قابو ہوتے جا رہے تھے.... اور اسی عالم فرحت میں بظاہر سو بھی گئے.... جب صبح ان کی روح  
 پرواز کر چکی تھی.... تو چہرہ پر گوشت تروتازہ تھا.... سفید داڑھی بالکل سیاہ تھی.... اور لاغرونزار  
 جسم بالکل گداز تھا.... اس منظر کو مکارم احسن صاحب ہی نے نہیں دیکھا بلکہ ہر شریک جنازہ  
 نے حیرت کی آنکھ سے دیکھا اور اس میں لذت روحانی محسوس کی.... مولانا کے جھٹی ہونے کی  
 اس سے زیادہ واضح نشانی اور کیا ہو سکتی ہے۔ (حیات مولانا گیلانی)

## مفتي محمد حسن صاحب رحمہ اللہ کا مقام

ایک دفعہ حضرت مفتی محمد حسن صاحب رحمہ اللہ باñی جامعہ اشرفیہ لاہور نے اپنے  
 صاحبزادے جانب حافظ ولی اللہ صاحب سے بطور سوال یہ فرمایا کہ:....

”تم دیکھتے ہو کہ میرے پاس ہر قسم کے لوگ آتے ہیں آنے والوں کے اندر امیر... غریب  
 اعلیٰ افسر اور علماء ہر قسم کے لوگ آتے ہیں... اب میں یہ پوچھتا ہوں کہ آخر یہ کیوں آتے ہیں...“  
 صاحبزادہ صاحب فرماتے ہیں کہ میں خاموش ہو گیا... جب کوئی جواب نہ ملا تو  
 حضرت مفتی صاحب رحمہ اللہ نے خود ہی فرمایا:....

”میرے پاس کیا ہے کچھ نہیں... لیکن ان لوگوں کو شبہ ہو گیا ہے کہ میں دیندار ہوں تو  
 گویا یہ لوگ دین کی وجہ سے میرے پاس آتے ہیں... اس سے اندازہ کر لو کہ دین میں کتنی  
 عظمت پوشیدہ ہے... دین کبھی نہیں چھوڑنا چاہئے... دین اللہ کی رحمت و برکت کا سرچشمہ  
 ہے... دولت کوئی چیز نہیں وہ ہوا کے جھوٹکے کی طرح نکل جاتی ہے...“ (تذکرہ حسن ۶۱)

ایک دفعہ صبح سویرے جامعہ اشرفیہ لاہور کے باñی حضرت مفتی محمد حسن صاحب رحمہ  
 اللہ نے دیکھا کہ اساتذہ اور طلبہ ادھر ادھر بھاگے بھاگے پھر رہے ہیں... کہیں فرش صاف کیا  
 جا رہا ہے اور کہیں کتابیں سنوار کر رکھی جا رہی ہیں... حضرت مفتی صاحب رحمہ اللہ نے

دریافت فرمایا کہ:... ”اس سارے اہتمام کا کیا باعث ہے؟... آپ کی خدمت میں عرض کیا گیا کہ:...

”جناب گورنر (سردار عبدالرب نشر) صاحب نے اطلاع بھیجی ہے کہ وہ جتاب والا سے ملاقات کا شرف حاصل کرنے کیلئے آج تشریف لائیں گے...“

اس وقت تو حضرت مفتی صاحب رحمہ اللہ خاموش ہو گئے... مگر جب گورنر بنجاح جتاب نشر صاحب مرحوم تشریف لائے تو آپ نے انتہائی استغناہ کے ساتھ انہیں ہدایت فرمائی:... ”آئندہ جب آپ کبھی احقر کے پاس تشریف لائیں... بغیر کسی اطلاع کے آئیں اس طرح اطلاع کر کے آنے سے یہاں کے اساتذہ و طلبہ کو بے حد زحمت و تکالیف کا سامنا کرنا پڑتا ہے...“ نشر صاحب مرحوم نے آئندہ ہمیشہ اس بات کی پابندی کی اور ہمیشہ بغیر کسی پیشگوئی اطلاع کے آئے... (حسن السوانح ص ۲۱۲)

## حضرت مولانا شاہ وصی اللہ فتح پوری رحمہ اللہ کی طالب علمی

حضرت مولانا بشیر احمد صاحب غالب پوری رحمہ اللہ جب دارالعلوم دیوبند تشریف لے گئے تو چونکہ شرح جامی کے معیار کی تعلیم نہیں ہوئی تھی اس لئے مدرسہ میں داخلہ نہ ہو سکا... اتفاقاً گھروالپس ہونے کیلئے کرایہ بھی نہیں تھا... اس لئے بڑی الجھن میں پھنس گئے... نہ جائے رفتہ نہ پائے ماندن... اس وقت جب حضرت مولانا شاہ وصی اللہ فتح پوری رحمہ اللہ کو دیگر طلبہ کی زبانی مولانا بشیر احمد صاحب کی پریشان حالی کی اطلاع ہوئی تو انہیں اپنے جمرہ میں بلا یا اور تسلیم اور حوصلہ افزائی کے بعد فرمایا کہ:...

”کھانے کی طرف سے آپ بالکل بے فکر ہیں... میرا دوپہر کا پورا کھانا اور شام کا آدھا آپ کوں جایا کرے گا... آپ ایک سال کے اندر اپنی علمی کمزوری کو دور کریں...“

چنانچہ حضرت مولانا شاہ وصی اللہ صاحب فتح پوری نے حسب وعدہ مکمل ایک سال تک نصف کھانے پر اکتفاء کر کے دوسرا کی مدد کی... مولانا فتح پوری اکثر روزے سے رہتے تھے... شام کے کھانے سے آدھا افطار وغیرہ کیلئے رکھ لیتے تھے اور باقیہ مولانا بشیر احمد

صاحب رحمہ اللہ کے حوالے کر دیتے تھے ...

یہ قابلِ رشک اور بے نظیر مجاہدہ اور ایثار ہے جو مولانا فتح پوری نے زمانہ طالب علمی میں پیش کیا... (تذکرہ علماء عظام گزہ ص ۳۲۵)

## حضرت کاندھلوی رحمہ اللہ کی درویشی

حضرت شیخ الحدیث والشفیر مولانا محمد ادریس صاحب کاندھلوی رحمہ اللہ سفر میں ایک پرانا بکس ساتھ رکھتے تھے جس کا تالا بھی نہیں ہوتا تھا ایک دفعہ مولانا محمد حسن جان صاحب سے فرمایا کہ: "... لوگ سفر اور خصوصاً ریل گاڑی میں پوری رات اپنے نئے بکسوں کی چوکیداری کرتے رہتے ہیں اور میں آرام سے سوتا رہتا ہوں ... میرا بکس پرانا اور بے تالا ہوتا ہے ... چور اگر اسے لے جانا چاہے تو پہلے کھول کر دیکھے گا کہ اس میں درویشوں کے ایک دوجوڑے کے علاوہ اور چند کتابوں اور ارق اور قلم دوات کے بغیر کچھ بھی نہیں ہے تو لے جانے کی تکلیف قطعاً گوار نہیں کرے گا..." حضرت مولانا موصوف ہمیشہ قلم اور کالی روشنائی استعمال فرماتے تھے آپ کے پاس لکڑی کا ایک پرانا قلمدان تھا... جس کے بارے میں ایک مرتبہ فرمایا کہ یہ قلمدان میرے پاس باقی میں سال سے ہے... (الحق ص ۳۲ دسمبر ۱۹۷۶ء)

## صاحب بذل المجدود کے اخلاص کا واقعہ

جس زمانہ میں بذل المجدود کی طباعت ہو رہی تھی تو اس کی صحیح وغیرہ کے سلسلہ میں ہزاروں روپے خرچ کر کے انتظامات کئے جا رہے تھے تو حضرت مولانا شیخ سلیم صاحب رحمہ اللہ سابق مہتمم مدرسہ صولتیہ مکہ مکرمہ نے حضرت شیخ الحدیث مولانا محمد زکریا کاندھلوی صاحب قدس سرہ سے عرض کیا کہ "آپ اتنا روپیہ خرچ کر کے اتنے اہتمام سے کتاب طبع کر رہے ہیں اور اس کی رجسٹری کروائی نہیں اگر کوئی اس کا فوٹو لے کر چھاپ لے گا تو وہ کتاب کو چوتحالی قیمت پر بیج سکے گا اور آپ کی کتاب رہ جائے گی..."

حضرت شیخ نے فرمایا کہ: "... اگر کوئی ایسا کرے تو اس کو فوٹو کروانے کی اجرت تو میں خود پیش کر دوں گا اور بعد میں یہ کتاب میری بھی بک جائے گی..." (اکابر کا تقویٰ ۱۰۳)

## حضرت علامہ سید محمد یوسف صاحب بنوری رحمہ اللہ کا تقویٰ

حضرت علامہ سید محمد یوسف صاحب بنوری رحمہ اللہ کے تقوے اور ان کی خداتری کا یہ حال تھا کہ زکوٰۃ فنڈ صرف طلبہ کے لئے رکھتے تھے... اس کو کبھی کسی حالت میں مدرسین کی تنخواہ یا مدرسہ کی تعمیرات یا کتابوں کی خرید پر صرف نہیں کرتے تھے اور دوسرے سال مدرسہ کی حالت زکوٰۃ فنڈ میں قابلِ اطمینان ہو گئی...

ایک دفعہ زکوٰۃ فنڈ میں ۲۵ ہزار روپیہ جمع تھا... مگر غیر زکوٰۃ کی مدد خالی تھی... جب تنخواہ دینے کا وقت آیا تو نجراً پنجی صاحب حاجی یعقوب مرحوم نے عرض کیا کہ:...

مدرسین کی تنخواہ کے لئے کچھ نہیں... اگر آپ اجازت دیں تو زکوٰۃ فنڈ میں سے قرض لے کر مدرسین کی تنخواہ ادا کر دی جائے... بعد میں زکوٰۃ فنڈ میں یہ رقم لوٹا دی جائے گی...“ فرمایا:... ”ہرگز نہیں! میں مدرسین کی آسائش کی خاطر دوزخ کا ایندھن بنانا نہیں چاہتا مدرسین کو صبر کے ساتھ انتظار کرنا چاہئے کہ انکے فنڈ میں اللہ تعالیٰ کچھ بھیج دے جو مدرس صبر نہیں کر سکتا... اس کو اختیار ہے کہ مدرسہ چھوڑ کر چلا جائے۔ (ماہنامہ بیانات شیخ بنوری نمبر ص ۳۲)

## حضرت مولانا سید تاج محمود امر وی رحمہ اللہ کی دعا

حضرت سید تاج محمود امر وی قدس سرہ کی خدمت میں ایک انگریز اپنی میم (بیگم) صاحبہ کو لے کر حاضر ہوا اور بڑی عاجزی اور اگساری سے عرض کیا کہ:... ”حضرت! میم صاحبہ کو عرصہ سے پیٹ کا درد ہے... اس کی صحت کے لئے اپنے رب سے دعا فرمادیں، ہم نے علاج معالجہ بہت کرایا ہے مگر کوئی فائدہ نہیں ہوا...“

یہ سن کر حضرت امر وی نے آسمان کی طرف نگاہ اٹھائی اور اللہ تعالیٰ سے عرض کیا:... ”یا اللہ! یہ ہے تو تیرے دین کا دشمن مگر (میری) اس سفید داڑھی کی لاج رکھ لے...“ حضرت کی زبان سے یہ الفاظ نکلے اور اللہ تعالیٰ نے انہیں شرف قبولیت عطا فرمایا اور میم صاحبہ فوراً ٹھیک ہو گئیں... (ہفت روزہ ترجمان اسلام ص ۱۵۰... اگسٹ ۱۹۸۷ء)

## قاضی احسان احمد شجاع آبادی رحمہ اللہ کا انداز تفہیم

قاضی احسان احمد شجاع آبادی رحمہ اللہ ایک دفعہ ریل گاڑی میں سینٹ کلاس میں سفر کر رہے تھے... آپ کے ذہبہ میں ایک نہایت "اب ٹوڈیٹ" نوجوان شریک سفر تھا... کہنے لگا:... "مولانا پردوہ کے متعلق آپ کا کیا خیال ہے؟"

حضرت قاضی صاحب رحمہ اللہ نے جواب دیا کہ:... "آپ کو پردے کی ضرورت کیوں محسوس ہوئی... مجھے پردوہ میں بھیجننا چاہتے ہیں یا خود پردوہ میں جانا چاہتے ہیں..." اس نے خفت مٹاتے ہوئے کہا کہ:...

"نہیں! میرا مقصد یہ ہے کہ آپ لوگ عورتوں کے لئے پردوہ لازمی قرار دیتے ہیں اس سے نصف معاشرہ ناکارہ ہو کر رہ جاتا ہے... نیز جب جانور تک آزادانہ پھرتے ہیں تو عورتوں نے کونسا گناہ کیا ہے کہ وہ پردوہ کی قید میں مجبوس رہیں اور گھٹ گھٹ کر مر جائیں..." قاضی صاحب نے فرمایا:... "بیٹا! خوبصورت چیز دیکھ کر انسان اس کی طرف مائل ہوتا ہے اور اس کا گناہ کی طرف قدم بڑھنے لگتا ہے..."

نوجوان نے کہا:... "یہ بھی کوئی شرافت ہے کہ دوسرے کے مال کو دیکھ کر آدمی لا پھی بنے... طبیعت پر کنٹرول چاہئے کنٹرول..."

حضرت قاضی صاحب رحمہ اللہ نے اندازہ گالیا کہ نوجوان فطری رجحان اور دلائل کی بات سننے کے مسودہ میں نہیں... چنانچہ آپ نے مثال سے سمجھانے کی کوشش کی... آپ نے اپنی ٹوکری سے ایک یموں نکالا اور چاقو سے اس کے دو ٹکڑے کئے اور فرمایا:...

"دیکھو بیٹا! ایمان سے کہنا... تمہارے منہ میں یموں کو دیکھ کر پانی تو نہیں آیا؟"

نوجوان کہنے لگا:... "پانی تو آیا ہے کیونکہ فطری تقاضہ ہے..."

آپ نے کہا:... "مال میرا... پانی آپ کے منہ میں؟ کچھ شرافت چاہئے اور طبیعت پر کنٹرول چاہئے کنٹرول..."

نوجوان فوراً آپ کا مطلب سمجھ گیا اور لا جواب ہو گیا... (حیات قاضی احسان احمد شجاع آبادی ص ۳۰)

## نعمتوں سے تجلی مشاہدہ

حکیم الامت حضرت تھانوی رحمہ اللہ فرماتے ہیں۔ ایک شخص نے مرزا مظہر جانجناہاں سے عرض کیا کہ ایک شخص خالص شور بانہیں کھاتا پانی ملا کر کھاتا ہے۔ فرمایا کہ وہ ناقص ہے جو خدا کی خاص تجلی خالص میں ہے وہ اس پانی ملے میں کہاں ہے۔ راز اس میں یہ ہے کہ خالص شور با کھا کر جی خوش ہوگا۔ روئیں سے شکر پیدا ہوگا اور تجلی سے مراد رویت نہیں ہے۔ معرفت ہے یہ تجلی ہے جس سے حق تعالیٰ اپنے کلام میں تجلی ہے یہی تجلی ہے جس سے وہ اپنی نعمتوں میں مبتلی ہے۔ کلام میں اس کا مشاہدہ کرو نعمتوں میں اس کا مشاہدہ کرو۔ (وعذر روح الصیام نمبر ۳۶)

## نسبت کا القاء

حکیم الامت حضرت تھانوی رحمہ اللہ فرماتے ہیں۔

حضرت مرزا مظہر جانجناہاں رحمہ اللہ اپنے شیخ کی پاکی کے ساتھ دوڑے ہوئے جا رہے تھے۔ راستے میں مسجد میں چند قلندر مکاری گردن جھکائے بیٹھے تھے ان میں ایک بیڑ بھی تھے۔ شیخ نے انہیں اس حالت میں بتلا دیکھ کر فرمایا مرزا اگر شیاطین نہ دیکھے ہوں تو دیکھ لو۔ پاکی چلی گئی یہ شہر گئے تھوڑی دیر کے بعد یہ بھی پہنچ پوچھا مرزا کہاں رہ گئے تھے عرض کیا حضور جس وقت چلے گئے تو میں نے سوچا کہ سب کے سب خاص بزرگوں کی وضع میں ہیں اور ان پر حضور کی نظر بھی پڑی ہے گو نظر عتاب ہی سہی تو جنہوں نے بزرگوں کی شکل بنائی ہے ان پر حضور کی نظر بھی پڑی ہے وہ محروم رہیں؟ میں ان کے قلوب میں القاء نسبت کرنے کے لئے ٹھہر گیا تھا۔

سب کے سب صاحب نسبت ہو گئے اور آ کر شیخ سے بیعت ہوئے۔ (وعذر روح الحج ولیح ص ۲۷)

حضرت مرزا صاحب مظہر جانجناہاں رحمہ اللہ جس روز شہید کئے گئے تھے آپ کو کشف ہو گیا تھا چنانچہ آپ صبح ہی سے نہایت شاداں اور فرحاں تھے۔ موت کی وجہ سے اور بار بار یہ کہتے تھے۔

سر جدا کردا زخم یارے کہ باما یار بود      قصہ کوتاہ کرد ورنہ درد سر بسیار بود

(وعذر آثار المریع ص ۱۵)

## میرٹھ کے ایک دیندار اور مفتی تاجر کا واقعہ

حکیم الاسلام قاری محمد طیب صاحب رحمہ اللہ بیان فرماتے ہیں۔

میرٹھ میں ایک تاجر تھے حاجی عبدالغنی صاحب مرحوم وہ حضرت مولانا مفتی عزیز الرحمن صاحب سے بیعت تھے۔ نہایت دین دار تاجروں میں سے تھے اور ٹوپیوں کی ان کی تجارت تھی۔ میرٹھ کی ٹوپیاں اس زمانہ میں مشہور تھیں اور ریشم کا زری کا لاتبور کا کام بھی ان کے یہاں ہوتا تھا۔ دارالعلوم کے ایک فاضل کو دو ٹوپیاں بنوانے کی ضرورت پیش آئی تو انہوں نے حاجی صاحب سے فرماش کی مگر یہ کہا کہ مغرب ہونی چاہیں کپڑا نظر نہ آئے صرف سچی زری کا کام ہو کپڑے کے اوپر اور کپڑا اس زری کے اندر چھپ جائے۔ اسے مغرب کہتے ہیں۔ گویا کپڑا زری میں غرق ہے۔ حاجی صاحب نے ٹوپیاں بنوادیں۔ دس پندرہ روز میں مولوی صاحب سے کہا ٹوپیاں بن گئیں اور ہر ایک ٹوپی کی قیمت پندرہ روپے ہے۔ مولوی صاحب نے کہا کہ بہت اچھا ٹوپی دیدیجئے قیمت کل کو آجائے گی۔ حاجی صاحب نے کہا کہ قیمت کل کے بجائے چاہے دو مہینے میں آجائے آپ سے کوئی بے اعتباری نہیں لیکن یہ جائز بھی ہے یا نہیں اس کو سوچئے۔ مولوی صاحب کہنے لگے ناجائز ہونے کی کیا بات ہے حاجی صاحب نے کہا کہ مغرب کپڑا حکم میں زری کے ہوتا ہے اس میں ادھار جائز نہیں ورنہ سود ہو جائے گا۔ وہ تو نقد آیدا بید مثلاً بمشیل ہاتھ درہاتھ برابر سرا بر ہونا چاہئے۔ اس میں ادھار جائز نہیں اس لئے کہ وہ چاندی کی بیع ہے۔ وہ کپڑے کی بیع نہیں۔ کیونکہ مغرب کپڑا چاندی کے حکم میں ہوتا ہے تو اس لئے قیمت توجہ چاہے آجائے کوئی بے اعتباری نہیں مگر یہ جائز نہیں۔ تو وہ نادم ہوئے اور انہوں نے کہا کہ میں فاضل دارالعلوم ہوں اور یہ دکان پر بیٹھنے والے ان پڑھ۔ انہیں اتنے مسئلے معلوم اور مجھے اس کا پتہ بھی نہیں بہت ندامت ہوئی۔ کہا کہ حاجی صاحب میں شرمندہ ہوں۔ واقعی مجھے ذہول ہوا۔ مسئلے کی طرف التفات نہیں میں دو تین دن میں آؤں گا اور نقد خرید کر لے جاؤں گا۔

حاجی صاحب نے کہا کہ اسی صورت نہ تمہیں بتا دوں کہ نقد بھی ہو جائے اور ادھار بھی

ہو جائے اور جائز بھی ہو جائے۔ کہنے لگے کہ وہ کیا صورت ہو گی۔ حاجی صاحب نے کہا کہ تم تھیں روپے مجھ سے قرض لے لو۔ تو پیاں نقد خرید لو اور قرض چاہے دو مہینے میں ادا کر دیجئے، کہنے لگے کہ میں فاضل دارالعلوم ہو کر بھی ان مسائل کی طرف التفات نہیں کر سکا اور یہ تجارت کان پر بیٹھ کر اتنے مسائل جانتے ہیں۔ یہ اثر تھا اہل اللہ کی صحبت کا۔ خود عالم نہیں تھے مگر علماء کی صحبت میں بیٹھنے والے تھے۔ یہی وجہ تھی کہ ان کے اندر حرام و حلال کی تہذیب کا اس قدر مادہ تھا اور حرام سے بال بال بھی نپخنے کی کوشش کرتے تھے اور یہی جذبہ تھا کہ مسائل پر اتنی نظر تھی تو وہی کام ادھار بھی ہو گیا اور جائز بھی ہو گیا صرف تھوڑے سے تغیر سے۔ (خطبات طیب)

## حافظ کرام کے ادب کا خاص انعام

فخر الحمد شیخ حضرت مولانا بادر عالم صاحب مہاجر مدینی رحمہ اللہ کے بیٹے نے ان کے حالات میں بیان کیا کہ میرے والد کی قبر کو حکومت سعودیہ نے اپنے قانون کے مطابق چھ چھ ماہ کے بعد تین مرتبہ کھودا، تاکہ اس کی جگہ دوسرا مردہ دفن کیا جائے لیکن ہر مرتبہ دیکھا کہ بڑے میاں صحیح سلامت موجود ہیں، جسم میں ذرا بھی تغیر نہیں ہوا تھا جیسے ابھی کا ہے۔

ان کو یہ مقام کیسے ملا؟ ان کے صاحبزادے مولانا آفتاب عالم صاحب نے اپنا گمان ظاہر کیا کہ میرے والد کا ایک خاص عمل یہ تھا کہ وہ حافظ قرآن بچوں کی طرف پیر نہیں کرتے تھے اگرچہ معمراً تھے بڑے عالم تھے اور اس عمل کی وجہ وہ یہ بیان کرتے تھے کہ جس طرف قرآن شریف رکھا جاتا ہے ادھر پاؤں نہیں کرنے چاہئیں تو جس کے سینہ میں قرآن پاک ہے جو سینہ حامل قرآن ہے اس کی طرف پاؤں کرنا بھلا خلاف ادب نہ ہوگا؟ ایسا معلوم ہوتا ہے کہ اس ادب کی برکت سے مولانا پر یہ فضل عظیم ہو گیا کہ ان کا جسم بھی محفوظ کر دیا گیا۔ (دین و داش جلد ۱)

## قرآن کریم کی مظلومیت

ایک صاحب نے سورہ نصر کی بالکل جدید تفسیر لکھ کر حکیم الاسلام حضرت قاری محمد طیب صاحبؒ کی خدمت میں آپ کی رائے معلوم کرنے کے لئے بھیجی، اس جدید تفسیر کو

پڑھنے کے بعد حکیم الاسلام کا جواب پڑھئے۔

جدید تفسیر کا نمونہ: لکھتے ہیں کہ..... اذا جاء نصر الله سے مراد مفید ہوا اور بارش ہے جس کو دیکھ کر لوگ فوج و رفع مسرت کے ساتھ اللہ کے دین و کام میں جو "زراحت" ہے جس کو خدا نے نحن الزار عون کہہ کر اپنا کام اور دین قرار دیا ہے خوشی کے ساتھ لوگ اس میں داخل ہو جاتے ہیں اور مسرت کا اظہار لفظ الفواجع سے ہوتا ہے اس جگہ دین اللہ سے زراحت مراد ہے اور نصر اللہ سے مفید ہوا مراد ہے اور فتح سے مناسب بارش مراد ہے اس لئے نصر اللہ سے فوجی مدد اور فتح سے مکہ کا فتح مراد لینا مناسب نہیں ہے، اس لئے کہ اس میں خوزریزی ہو کر لوگوں کو کچھ جانی نقصان پہنچا ہے جو خدا کی عام مدد کے خلاف ہے فوج کی مدد سے جو ملک فتح ہوتا ہے اس کے متعلق خدا کا فرمان ہے ان الملوك اذا دخلوا قرية الفسدوها و جعلوا اعزة اهلها اذلة الخ اور فسبح بحمد ربک واستغفره کی تفسیر میں لکھتے ہیں کہ استغفار کا حکم آنحضرت صلی اللہ علیہ وسلم کو نہیں ہے بلکہ عام انسانوں خصوصاً کاشتکاروں کو ہے آنحضرت صلی اللہ علیہ وسلم نے کاشتکاری سے عدم واقفیت کا اظہار فرمادیا تھا۔

### حکیم الاسلام کا حکیمانہ جواب

محترمی، زید محمد کم سلام مسنون

گرامی نامہ پہنچا بوجہ کثرت کاروبار جو اسفار جواب میں تاخیر ہوئی معدودت پیش کرتا ہوں۔ آپ نے سورہ نصر کی جو کاشتکارانہ تفسیر فرمائی ہے اس کی سند اور مأخذ کیا ہے؟ اور اگر یہ بلا سند محس تخييل ہے تو اگر کوئی لوہار اس کی لوہارانہ تفسیر لکھے اور کہے دین اللہ سے مراد فولاد و سازی ہے اور نصر اللہ سے مراد لوہا بنانے کی بھٹی اور دھونکی ہے اور یہ دخلون فی دین اللہ سے مراد فولادی فیکٹریوں میں مزدروں اور کارگروں کا داخلہ ہے اور فتح سے مراد فیکٹری کے اہمی مال کی دنیا میں سپلائی ہے جس سے مالی فتوحات کا دروازہ کھل جاتا ہے اور استغفار کا حکم لوہاروں اور اہمی فیکٹریوں کے کارگروں کو ہے حضور صلی اللہ علیہ وسلم کو نہیں یا اسی طرح ایک نجار اس سورت کی ایک نجارانہ تفسیر لکھے کہ دین اللہ سے مراد لکڑی کی صنعت ہے اور نصر اللہ سے مراد آرہ مشین اور نہماں و بسوں اور دخول افواج سے مراد فرنچپر کے کارخانوں میں کارگروں کا داخلہ اور

استغفار کا حکم حضور صلی اللہ علیہ وسلم کو نہیں بلکہ بڑھنیوں کو ہے تو کیا اپنے تخيّل کے نقطہ نظر سے اس کو قبول فرمائیں گے؟ اگر نہیں تو کیوں؟ اور اگر قبول فرمائیں گے دراں حالیکہ آپ کی تفسیر کی نفی ہو گی تو آپ نے خود ہی اپنی تفسیر کی نفی کر دی اور اسے رد کر دیا اب اگر اسی طرح دوسرے سارے لوگ بھی اس صورت حال کے ہوتے ہوئے اسے رد کر دیں تو اس میں کیا حرج ہے؟ اور جب یہ تفسیر اسی رد نفی کے کنارہ پر ہے تو اگر یہ کہہ دیا جائے کہ ایسی ردی چیز تفسیر نہیں ہو سکتی تحریف ہو گی تو اس میں کیا قباحت ہے؟ مقصد یہ ہے کہ آپ کے نزدیک تفسیر کا معیار کیا ہے اور تفسیر کے معنی کیا ہیں جسے پیش نظر رکھ کر آپ کی اس تفسیر کے بارے میں کوئی رائے قائم کی جاسکے۔

والسلام محمد طیب مہتمم دارالعلوم دیوبند (از مکتبات حکیم الاسلام)

## مبارک! اے بے قرار مدینہ

حضرت مولانا وجیہ الدین صاحب عالم ربانی حضرت مولانا شید احمد گنگوہی رحمۃ اللہ علیہ کے متعلقین سے تھے آپ حج پر تشریف لے گئے مدینہ منورہ پہنچ کر جب ویزہ کی مدت ختم ہونے لگی تو انہوں نے متعلقہ دفتر جا کر ویزہ کی مدت بڑھانے کیلئے درخواست کی انہوں نے کہا اس کی وجہ بھی لکھ کر لائیں کہ آپ کس غرض کیلئے مزید یہاں رہنا چاہتے ہیں آپ نے اس وجہ والے خانے میں لکھ دیا "اللوقات" یعنی یہاں فوت ہونے کیلئے ویزہ کی مدت بڑھوانا چاہتا ہوں، بہر حال دفتر والوں نے خانہ پری دیکھی اور پندرہ دن کیلئے ویزہ بڑھادیا۔

جب پندرہ دنوں میں سے دو دن باقی تھے تو آپ روضۃ القدس پر حاضر ہوئے اور درخواست کی، یا رسول اللہ! مدت ختم ہونے کو ہے اب تو آپ مجھے چھپنی طرف بلا لیں، بس پھر آپ اس مدت ختم ہونے سے پہلے ہی وہیں جاں بحق ہو گئے۔ (دین و دانش جلد ا)

## حر میں شریفین کا کمال ادب

ہمارے شیخ و مرشد سیدی و مولائی حضرت حاجی محمد شریف صاحب (خلیفہ حضرت حکیم الامت تحانوی قدس سرہ) نے فرمایا کہ حج کے موقع پر جب روضۃ انور پر حاضری ہوئی تو سلام عرض کرنے کی ہمت نہ پڑتی تھی کہ میں کس منہ سے کچھ عرض کروں بالآخر اپنے نواسے

کو آگے کر کے اس کی مخصوصیت کے وسیلے سے عرض کرنے کی ہمت پڑی اور یہی طریقہ رہا کہ اسی مخصوص بیچے کو آگے کر کے صلوٰۃ و سلام عرض کرتا تھا۔

اور آپ رحمہ اللہ فرمایا کرتے تھے کہ لوگ مدینہ منورہ جانے والوں کے ہاتھوں صلوٰۃ و سلام بھیجتے ہیں تو مجھے اس کی جرأت نہیں ہوتی میں کون ہوں کہ وہاں میرا نام لیا جائے میری کیا حیثیت ہے؟ وہاں الحمد للہ احباب بتاتے رہتے ہیں کہ ہم تیری طرف سے وہاں سلام عرض کرتے ہیں ورنہ مجھے از خود کسی کو کہنے کی جرأت بھی نہیں ہوتی۔ (دین و دانش جلد ا)

### حضرت مولانا عطاء اللہ شاہ بخاری رحمہ اللہ کے آخری کلمات

۱۶ نومبر ۱۹۵۲ء کو حضرت مولانا شاہ بھی رحمہ اللہ اپنے گھر میں وضو کر رہے تھے کہ جسم کے دائیں جانب فالج کا ہلاکا سا جملہ ہوا اگر اس کا اثر جلد ہی زائل ہو گیا اواخر ۱۹۵۶ء میں جسمانی عوارض یا کا یک عود کر آئے اور پھر ایسے گرے کہ چار برس تک چار پانی سے لگے رہے، کبھی برائے نام صحیت ہو جاتی ۱۶ مارچ ۱۹۶۱ء کو فالج کا شدید جملہ ہوا اور ۲۱ اگست ۱۹۶۱ء کی شام کو یہ نابغہ روزگار اور تحریک ختم نبوت کا سپہ سالار کلمہ طیبہ کا ورد کرتا ہوا خالق حقیقی سے جالماد فن ملتان میں ہے۔ (دین و دانش جلد ا)

### حضرت مولانا محمد الیاس کاندھلوی رحمہ اللہ کے آخری کلمات

حضرت مولانا رشید احمد محدث گنگوہی کے مرید با صفا اور مولانا محمد خلیل احمد سہارپوری کے خلیفہ ارشد، مشہور عالم تبلیغی جماعت کے بانی و موس، آخری شب وضو کر کے نماز پڑھنے کی خواہش ظاہر کی نماز حجرہ میں ادا کی اور فرمایا کہ آج کی رات دعاء اور دم کثرت سے کراوی یہ بھی فرمایا کہ کہ آج میرے پاس ایسے لوگ رہنے چاہیں جو شیاطین اور ملائکہ کے اثرات میں احتیاز کر سکیں، مولوی انعام احسن سے پوچھا کہ وہ دعاء کس طرح ہے۔

اللَّهُمَّ أَنْ مَغْفِرَتَكَ أَنْهُوْلَ نَفْسِي دُعَا يَادُو لَأَنِّي اللَّهُمَّ أَنْ مَغْفِرَتَكَ أَوْسَعُ مِنْ ذَنْبِي وَ رَحْمَتَكَ أَرْجُى عِنْدِي مِنْ عَمَلِي۔ ترجمہ: اے اللہ تیری مغفرت

میرے گناہوں سے زیادہ دسجع ہے اور مجھے عمل سے زیادہ تیری رحمت کا آسرا ہے یہ دعا و دو زبان رہی فرمایا آج یوں جی چاہتا ہے کہ مجھے غسل کراؤ اور چار پائی سے نیچے اتار دو کہ دو رکعت نماز پڑھ لوں دیکھو پھر نماز کیا رنگ لاتی ہے۔

رات کو بار بار اللہ اکبر کی آواز آتی رہی پھر پھلے پھر صاحبزادہ مولوی یوسف صاحب نے فرمایا ”یوسف آمل ہم تو چلتے“ انہیں سینے سے لگایا اور ذکر اللہ میں مشغول رہ کر صحیح کی اذان سے پہلے جان جان آفرین کے سپرد کی۔ (دین و داش جلد ۱)

## دینی تعلیم کی برکت

حضرت مولانا شاہ ابرا الحنفی صاحبؒ کے والد صاحب وکیل تھے اور ان کے دو بیٹے تھے ایک کو انہوں نے وکیل اور ایک کو عالم دین بنایا۔ کسی نے پوچھا کہ ان دونوں میں کیا فرق ہے؟ کہا کہ جب میں کچھری سے کام کر کے شام کو تھکا ہارا گھر واپس آتا ہوں تو جو بیٹا عالم دین ہے وہ خود خدمت کیلئے آتا ہے حتیٰ کہ میرے پاؤں سے جوتے خود اتارتا ہے اور دوسرا بیٹا اپنے نوکر کو تھج دیتا ہے لہس یہی فرق ہے۔

سرسید احمد خان مرحوم بر صغیر میں تعلیم جدید کے گویا مجدد تھے لیکن یہ افسوسناک حقیقت بھی سنئے کہ اپنے بچوں کی تربیت دینی خطوط پر نہ کرنے کا انجام کیا ہوا؟ کہ ان کے صاحبزادے سید محمود نے سرسید صاحب کو بڑھاپے کے عالم میں گھر سے نکال دیا تھا کہ سرسید جب فوت ہوئے تو سید محمود اپنے بنگلے میں بیٹھا شراب سے لطف اندو ز ہو رہا تھا۔ اور باپ کی تحریر و تکفیر کے لئے شہر میں چندہ ہو رہا تھا نواب محسن الملک کے عطیہ سے تحریر و تکفیر ہوئی۔ (دین و داش جلد ۲)

## حکیم الاسلام رحمہ اللہ کو والد کی نصیحت

حکیم الاسلام حضرت مولانا قاری محمد طیب صاحبؒ فرماتے ہیں۔ ”والد صاحب رحمۃ اللہ علیہ (مولانا حافظ محمد احمد) کی وفات کو تقریباً ایک ماہ رہ گیا تھا کہ مجھ کو بلوجستان کا سفر پیش آیا اور مجھے اس کی کوئی اطلاع نہیں تھی کہ حضرت دکن جانے والے ہیں، کیونکہ اس

وقت تک کوئی پروگرام بھی طے نہیں ہوا تھا۔ میں دن کی دس بجے کی ٹرین سے سفر کرنے والا تھا، کوئی آٹھ بجے آپ نے مجھے یاد فرمایا۔ اس وقت آپ کوئی (اہتمام) کے برآمدہ والے حصہ میں تنہا تشریف رکھتے تھے، میں وہاں خدمت میں حاضر ہو کر بیٹھ گیا، دیکھا حضرت والد محترم آبدیدہ ہیں اور آپ پر گریہ وزاری طاری ہے، مجھے خطرہ ہوا کہیں مجھ سے کوئی تکلیف تو نہیں پہنچی، میں نے عرض کیا حضرت! مجھ سے کوئی غلطی تو نہیں ہو گئی؟

فرمایا یہ بات نہیں، بلکہ مجھے تم سے یہ کہنا ہے کہ اب میرا بہت تھوڑا وقت رہ گیا، اس لئے ایک واقعہ بیان کر کے تم کو کچھ نصیحت کرنا چاہتا ہوں اور وہ یہ ہے کہ والد ماجد (حضرت نانو توی رحمہ اللہ کے زمانہ میں جب میں نے قرآن پاک حفظ کر لیا تو حضرت کو بے حد خوشی ہوئی، آپ گوتقریبات کے عادی نہیں تھے۔

لیکن میرے حفظ قرآن سے اس قدر خوش ہوئے کہ اس موقع پر ایک پوری گائے ذبح کی اور مدرسہ کے اکابر اساتذہ، اور شہر کے عزیزوں کی پر تکلف دعوت کی۔

جب سارے مہماں کھانا کھا کر واپس جا چکے تو حضرت (نانو توی) نے مجھے تنہائی میں بلا یا اور فرمایا میاں احمد! تم عالم بھی ہو گے، تمہاری عزت بھی ہو گی اور تم کو دولت بھی ملے گی مگر یہ سب کچھ تمہارے لئے ہو گا، قرآن شریف میں نے تم کو اپنے لئے یاد کرایا ہے۔ اس میں تم مجھے نہ بھولنا، فرمایا کہ میں اس وقت سے برابر دوپارے حضرت کی نیت سے پڑھتا ہوں، حضرت مہتمم صاحب مدظلہ فرماتے ہیں یہ واقعہ سنائے کہ مجھ سے فرمایا! الحمد للہ تم عالم بھی ہو، تمہاری عزت بھی ہو گی، شہرت بھی ہو گی اور تمہیں دولت بھی ملے گی، مگر یہ سب کچھ تمہارے لئے ہو گا، قرآن شریف میں نے تم کو اپنے لئے یاد کرایا ہے اور اسی لئے میں نے والد ماجد کا یہ واقعہ تمہیں سنایا ہے حضرت مہتمم صاحب مدظلہ فرماتے ہیں کہ میں یہ یا تین سن کر خابوش رہا اور وقت پر بلوچستان کے لئے روانہ ہو گیا۔

سفر کے بعد واپس دیوبند پہنچا تو اچانک چند دنوں کے بعد آپ کی وفات کی خبر آئی، اس وقت سے میرا معمول یہ ہے کہ میں ایک پارہ یومیہ اوایین میں حضرت والدہ کی نیت سے پڑھتا ہوں۔ والدہ کی وفات کے بعد ان کو بھی شامل کر لیتا ہوں۔” (دین و دانش جلد ۲)

## بڑی عمر میں حفظ قرآن

حضرت مولانا محمد عیسیٰ اللہ آبادی رحمہ اللہ کی پیدائش ۱۸۸۲ء میں اللہ آباد کے شہر میں ہوئی 1902ء میں آپ بی اے کر رہے تھے کہ مجدد وقت حضرت تھانوی رحمہ اللہ الہ آباد تشریف لائے۔ آپ کو غائبانہ عقیدت تو پہلے سے تھی اب زیارت، ملاقات اور وعظ میں شرکت کی تو دل دنیا سے اچاٹ ہو گیا اور فکر آختر کا غلبہ ہوا۔ اور فیصلہ کر لیا کہ یہ انگریزی تعلیم کا آخری سال ہے۔ اپنے نفس کو تنبیہ و یاد وہانی کیلئے چند پرچوں پر یہ لکھ کر کہ ”اے نفس مجھے ایک بڑے امتحان (حشر) کی بھی تیاری کرنی ہے اس لیے اس چھوٹے امتحان (بی اے) کی تیاری جو کچھ کر سکے اسی سال کر لے اس کے بعد موقعہ نہ دیا جائیگا۔“ اپنے کمروں کی دیواروں پر کئی جگہ چپاں کر لیا تاکہ ہر وقت ذہن و نظر کے سامنے رہے۔ اس طرح انگریزی تعلیم ترک کر کے دینی علوم کی تحصیل میں مصروف ہو گئے۔ حکیم الامت رحمہ اللہ کی طرف سے غالباً ۱۹۱۲ء میں خلافت سے نوازے گئے۔

۲۵ برس کی عمر میں حفظ قرآن کا شوق پیدا ہوا چونکہ تلاوت سے پہلے ہی کافی مناسبت تھی اس لیے اتنی عمر میں بھی بہت جلد حفظ کر لیا اور کئی سال تک تراویح میں بھی ساتھ رہے۔ مجدد وقت حضرت تھانوی رحمہ اللہ کے اجل خلفاء میں سے ہوئے اور کئی گروں قدر تصانیف لکھ کر علم و عمل کے اوپرے درجے پر فائز ہوئے۔ (دین و دانش جلد ۲)

## فکر آختر کا نادر واقعہ

شاہ لطف رسول صاحب ایک بزرگ حضرت حکیم الامت مولانا اشرف علی تھانوی قدس سرہ کے خلیفہ مجاز تھے۔ تھانہ بھون ہی میں قیام رہتا تھا۔ ان کے پاس ایک کارڈ بیرگ آیا (پہلے کارڈ بھی لفافہ کی طرح بیرگ چلتے تھے) انہوں نے بے ضرورت سمجھ کر اس کو بغیر پڑھنے ہوئے واپس کر دیا۔ حاضرین میں سے کسی نے کہا: ”آپ کارڈ کا مضمون تو پڑھ لیتے پھر ہی واپس کرتے“ شاہ صاحب نے فرمایا کہ: ”مضمون پڑھ لینے کے بعد واپس کرنا خیانت ہوتی۔ کیونکہ

کارڈ سے فائدہ اٹھانا مقصود ہے وہ فائدہ میں اٹھا لیتا اور ذائقہ کو اس کی خدمت کا معاوضہ نہ ملتا۔ ف۔ ایسے چھوٹے چھوٹے معاملات پر نظر انہیں لوگوں کی جاتی ہے جن کے دل پر آخرت کی نگر اور خوف خدا چھایا ہوا ہو۔ (جہاں حکیم الامت)

## علامہ بنوری کاٹی وی پرخطاب کرنے سے انکار

شیخ الاسلام مولانا مفتی محمد تقی عثمانی مدظلہ تحریر فرماتے ہیں۔

اسلامی مشاورتی کونسل اسلام آباد میں بعض حضرات نے علامہ محمد یوسف بنوری رحمہ اللہ سے فرمانش کی تھی وہ شیلی ویرین پر خطاب فرمائیں مولانا نے ریڈ یوپر تو قبول کر لیا لیکن تھی وہی پر خطاب کرنے سے معدور تھی کہ یہ یہ مرے مزاج کے خلاف ہے۔ اور فرمایا ہم لوگ اللہ تعالیٰ کی طرف سے اس بات کے مکلف نہیں ہیں کہ جس طرح بھی ممکن ہو لوگوں کو پا مسلمان بنانا کر چھوڑیں ہاں اس بات کے مکلف ضرور ہیں کہ تبلیغ دین کیلئے جتنے جائز ذرائع و وسائل ہمارے بس میں ہیں ان کو اختیار کر کے اپنی پوری کوشش صرف کر دیں۔ اسلام نے ہمیں جہاں تبلیغ کا حکم دیا ہے وہاں تبلیغ کے باوقار طریقے اور آداب بھی بتائے ہیں، ہم ان طریقوں اور آداب کے دائرے میں رہ کر تبلیغ کے مکلف ہیں، اگر ان جائز ذرائع اور تبلیغ کے ان آداب کے ساتھ ہم اپنی تبلیغی کوششوں میں کامیاب ہوتے ہیں تو عین مراد ہے، لیکن اگر بالفرض ان جائز ذرائع سے ہمیں مکمل کامیابی حاصل نہیں ہوتی تو ہم اس بات کے مکلف نہیں ہیں کہ ناجائز ذرائع اختیار کر کے لوگوں کو دین کی دعوت دیں اور آداب تبلیغ کو پس پشت ڈال کر جس جائز و ناجائز طریقے سے ممکن ہو لوگوں کو اپنا ہم نو ابا نے کی کوشش کریں۔ (نقوش رفتگان)

## مقری اعظم رحمہ اللہ کی کرامت

مقری اعظم حضرت قاری رحیم بخش صاحب رحمہ اللہ نے ساری زندگی قرآن پڑھنے پڑھانے میں گزار دی گویا قرآن آپ کی زندگی میں رچ بس گیا تھا جیسا کہ حدیث شریف میں دعاوارد ہوئی ہے۔ حتیٰ کہ ایک بزرگ نے فرمایا حضرت کے بالوں میں بھی قرآن کی نورانیت

نظر آتی تھی۔ ایسے عاشق قرآن استاد کی ایک ایسی کرامت ہے جو فی زمانہ ناممکن نہیں تو ناپید ضرور ہے کہ حضرت قاری صاحب طویل درس گاہ کے آخر میں بیٹھے ہوئے طالب علم کے ہونٹوں کی حرکت سے ہی اندازہ فرمایا کرتے تھے کہ یہ قرآن کی کس جگہ سے پڑھ رہا ہے۔ پھر دس پندرہ منٹ بعد دیکھتے اور تلاوت کردہ منزل کا موازنہ فرماتے کہ اتنے وقت میں جو اس نے اتنا پڑھا ہے صحیح ہے یا نہیں اگر وہ وقت کے لحاظ سے زیادہ آگے لکھا ہوتا تو اسے بلا تے اور سرزنش فرماتے کہ ابھی دس منٹ پہلے تو تم یہاں تھے اور اب اتنی جلدی تم نے اتنا کیسے پڑھ لیا۔ وہ طالب علم حضرت قاری صاحب کی اس فراست کی تصدیق کرتا اور اپنی غلطی کا اقرار کر لیتا۔

اویشک آبائی فہمنی بمثلہم (دین و داش جلد ۳)

## حکیم الاسلام رحمہ اللہ کی یادگار تقریر

ایک دفعہ جامعہ قاسم العلوم میں حکیم الاسلام قاری محمد طیب صاحب رحمۃ اللہ کی تقریر تھی اس موقع پر بڑے بڑے اکابر جن میں مولانا محمد علی جalandhri علامہ دوست محمد قریشی، قاضی احسان احمد شجاعیابی اور استاذ العلماء مولانا خیر محمد صاحب حبیب اللہ جیسی شخصیات موجود تھیں۔ اس مبارک مجلس میں امیر شریعت حضرت سید عطاء اللہ شاہ بخاری رحمہ اللہ بھی تشریف لائے۔ شاہ جی کرسی پر بیٹھنے کی بجائے اسٹچ کے قریب لکڑی کے تخت پر تشریف فرمائے۔ حضرت حکیم الاسلام کی تقریر شروع ہوئی تو حضرت حسب عادت حکیمانہ انداز میں علم و حکمت کے موئی بکھیر نے لگئے تقریر کے دوران شاہ جی کا جوش و ولولہ قابل دید تھا اور وہ اپنے خاص انداز میں داد دے رہے تھے۔ بار بار اکابر کو متوجہ کر کے فرماتے دیکھو! دیکھو! یہ کیا کہہ رہے ہیں یہ خود نہیں بلکہ ان میں حضرت نانو تو می کی روح بول رہی ہے۔ مولانا دیکھنے دیکھنے یہ کیا کہہ رہے ہیں۔

یہ داد کیا تھی بلکہ شاہ جی صحیح معنوں میں حکیم الاسلام کا تعارف کر رہے تھے۔ گویا پوری تقریر کے دوران شاہ جی نے اپنی داد کے ذریعے پورے مجمع کو سخن کیے رکھا۔ اس طرح کی بے مثال اور پُر خلوص داد دیتے ہوئے میں نے آج تک اپنی زندگی میں کسی کو نہیں دیکھا۔ (دین و داش جلد ۳)

## شاہ جی کا گناہ گار کو تسلی دینا

ایک شخص امیر شریعت حضرت شاہ جی رحمہ اللہ کی خدمت میں حاضر ہوا اور بار بار اپنے گناہوں کا اقرار کرتا رہا کہ میں بہت گناہ گار ہوں۔ میں نے بڑے بڑے گناہ کیے ہیں۔ شاہ جی اُسے سمجھاتے رہے اور تسلی دیتے رہے۔

بالآخر فرمایا کہ تم میں اتنی سکت ہی نہیں کہ تم بڑے گناہ کر سکو تم نے جو بھی گناہ کیے ہوں دونداشت کے آنسو بھا کر اللہ رب العزت سے انہیں معاف کر سکتے ہو۔ بڑے گناہ گار تو وہ لوگ ہیں جنہوں نے پوری قوم کے ساتھ غداری کی ہے۔ یہ لوگ اگر آنسوؤں کے سمندر بھی بہا دیں تب بھی ان کے گناہ معاف نہیں ہوں گے۔ (دین و داش جلد ۲)

## امیر شریعت رحمہ اللہ کا حسرت ناک واقعہ

ایک دفعہ شاہ جی کسی عالم کے ہمراہ اپنے گھر تشریف لائے تو ان عالم سے فرمایا میں تمہیں ایک تماشا دکھاتا ہوں پھر شاہ جی نے مخصوص انداز سے آوازنکا لی تو گھر کی پالتو مرغیاں اور ان کے بچے شاہ جی کے گرد جمع ہو گئے اس پر شاہ جی نے آہ بھرتے ہوئے کہا "میں نے مسلمانوں کو بہت پکارا لیکن انہوں نے جب میری آواز پر لبیک نہ کہی تو میں نے دل بہلانے کیلئے ان جانوروں کو سدھا رلیا کہ یہ جانور ہو کر بھی میری آواز پر جمع ہو جاتے ہیں لیکن افسوس ہے اس انسان پر جو اصلاح کی دعوت پر بھی کان نہیں دھرتا"۔ (دین و داش جلد ۲)

## مفتي محمد حسن صاحب رحمہ اللہ کا واقعہ

محترم فتحی عبدالرحمن خان مرحوم لفحتے ہیں۔

سردار عبدالرب نشتر کی عقیدت حکیم الامت حضرت مولانا اشرف علی تھانوی کے خلیفہ ارشد حضرت مولانا مفتی محمد حسن امرتسری سے وابستہ تھی جوان کے عہد گورنری میں چامعہ اشرفیہ کے مہتمم تھے سردار نشتر اگرچہ اپنے وقت کے گورنر تھے۔

لیکن جب انہیں علم ہوا کہ مفتی صاحب میوہ پتال میں ٹانگ سن کرائے بغیر کٹوار ہے ہیں تو بے چین ہو گئے گورنری کے حفاظتی تقاضوں کو بالائے طاق رکھ کر اکیلے ہپتال پہنچ کر سب کو ششدہ کر دیا وہ اپنے وقت کے گورنر تھے۔

لیکن وہ دربار اشرفیہ کے اس سفیر کے ہاں بلا کھٹکے جانے کی جرأت نہ کرتے تھے بلکہ جامعہ اشرفیہ کے طالب علم کے ہاتھ مفتی صاحب کو کھلا بھیجتے تھے کہ نشر حاضری کی اجازت چاہتا ہے اور جب تک اجازت حاضری نہ ملتی دروازہ پر کھڑے رہتے میں نے وہ آمر دیکھے ہیں جو اقتدار کے نشہ میں ہر وقت خودنمایی میں مصروف رہتے تھے میں نے نشر جیسا وہ گورنر بھی دیکھا کہ جب وہ مفتی صاحب کی مجلس میں پہنچتا ہے تو چپکے سے پیچھے بیٹھ جاتا ہے، مفتی صاحب اس وقت سرکار دو جہاں صلی اللہ علیہ وسلم کا اسوہ حسنہ بیان فرمائے تھے کہ نشر صاحب احسان قریشی صابری سے کوئی بات پوچھنے لگے تو اس گدائے دربار رسالت نے اپنے وقت کے گورنر کو اس کی ذمید و شنید میں ذرا سخت آواز سے کہا۔

”سردار صاحب یہ فقیر کی مجلس علم و عرفان ہے یہاں دنیا کی باتیں نہ کیجئے“ مانا کہ احسان قریشی ایک سرکاری ملازم ہے اور آپ کے ماتحت ہے مگر جو تفصیلات آپ اس سے پوچھنا چاہتے ہیں اس کو باہر لے جا کر دریافت کر لیں یہاں صرف قال اللہ و قال الرسول کی باتیں سیکھئے گا۔ فقیر کی اس مجلس میں شاہ و گداب ابراہیم،“

اس واقعہ کے کوئی چھ ماہ بعد ایک اتوار کو پھر احسان قریشی حضرت مفتی صاحب کی مجلس میں نیلا گنبد پہنچتے ہیں۔ شفا الملک حکیم محمد حسن قریشی پاس بیٹھے ہیں۔ مفتی صاحب کے صاحبزادے مولانا قاری محمد عبد اللہ مجلس کو حکیم الامت مولانا اشرف علی تھانوی کے ملفوظات سنارے ہے ہیں کہ ایک طالب علم آ کر اطلاع دیتا ہے کہ گورنر پنجاب سردار عبد الرہب نشر نیچے آئے ہوئے ہیں اور اوپر آنے کی اجازت چاہتے ہیں مفتی صاحب نے فرمایا کہ سردار صاحب کو آنے دؤ سردار نشر جب اوپر تشریف لائے تو احسان قریشی صابری پر پل کر شل کالج سیالکوٹ ان کے استقبال کیلئے اٹھ کھڑے ہوئے۔ شفا الملک حکیم محمد حسن

قریشی نے بھی اٹھ کر سردار صاحب کو ملنا چاہا۔ مگر مفتی صاحب کے سامنے وہ یہ جرأت نہ کر سکے۔ اور تمام حاضرین مجلس بھی گورنر کا استقبال کئے بغیر جامد و ساکت رہے، مفتی صاحب نے گورنر کے سامنے احسان قریشی کو ڈالنا اور سختی سے کہا کہ:-

”تم کیوں اٹھے ہو جب تمام حاضرین مجلس بیٹھے ہوئے ہیں، میں بھی بیٹھا ہوا ہوں تو تمہارا لٹھنا آداب کے خلاف ہے، آئندہ سے محتاط رہو یہ فقیر کی مجلس ہے اس مجلس میں شاہ و گدا برابر ہیں، سردار صاحب گورنر ہیں اور تم ایک مدرس ہو اس مجلس میں تم دونوں برابر ہو احسان قریشی نے معافی چاہی تو مفتی صاحب نے اس کے جواب میں حدیث سنائی۔

ترجمہ: ”شاپاش ہے اس امیر پر جو فقیر کے دروازے پر چل کر جائے وہ بہترین امیر ہو گا۔ افسوس ہے اس فقیر پر جو امیر کے دروازے پر جائے۔

سردار صاحب کے ماتھے پر یہ کلمہ حق سن کر تیوڑی نہیں آئی بلکہ جب مجلس ختم ہوئی تو گورنر صاحب واپسی کے وقت حضرت مفتی صاحب سے مصافحہ کرتے ہیں، مفتی صاحب کے ہاتھ چوتھے ہیں اور آنسوؤں کی لڑیاں پروتے ہوئے الٹے پاؤں با ادب واپس چلے جاتے ہیں، یہ بیت حق تھی۔ کہاں سردار صاحب کی وہ منچھ جس کے ہلنے سے بھارت کے مرد آہن کا دل خوف کھانے لگتا تھا اور کہاں یہ ایک مرد حق کا دربار جس میں گورنر آتے ہوئے سرگاؤں ہو جاتے تھے۔ جب تک یہ مردان حق رہے پاکستان سالم و یکتا رہا اور جب انہوں نے پیٹھ پھیر لی تو پاکستان دلکش رہے ہو گیا۔ (از چند ناقابل فراموش صحیات)

## حضرت بنوری رحمہ اللہ کا پر لطف واقعہ

حضرت علامہ یوسف بنوری رحمہ اللہ کے ابتدائی حالات میں لکھا ہے کہ اساتذہ کو تشوہاد دینے کے لئے رقم نہیں تھی۔ ہوٹل کا کھانا کھا کر اساتذہ بیمار پڑ گئے۔ مولانا لطف اللہ پشاوری نے درخواست کی کہ آمدنی کی کوئی صورت نہیں ہے گھروالوں کے لئے گندم فروخت کر کے اخراجات دے آؤں حضرت بنوری نے فرمایا مجھے تنہا چھوڑ کر مت جاؤ میں نے خواب میں دیکھا ہے کہ اساتذہ کی تشوہادوں کی رقم آئی ہے مولانا لطف اللہ پشاوری نے (بے تکلف دوست

ہونیکی وجہ سے) مذاق کے طور پر کہا ”بیلی کے خواب میں چھپڑے“ دوسرے دن مولا نابنوریؒ سبق پڑھانے تشریف لے گئے تو ایک مخلص دوست نے اساتذہ کی تxonah کے لئے کچھ رقم دی مولا نابنوریؒ نے مولا ناطف اللہ کو رقم پیش کر کے کہا ”چھپڑے آگئے“ (بکریہ ماہنامہ الرشید)

## مولانا محمد علی مونگیری رحمہ اللہ کا واقعہ

ہندوستان میں ایک بہت بڑے بزرگ ”حضرت مولانا محمد علی مونگیری رحمۃ اللہ علیہ“ گزرے ہیں یہ بڑے زبردست عالم تھے۔ جب ہندوستان میں انگریزوں کے خلاف تحریک شروع ہوئی تو گاندھی جی نے حکیم اجمل خان صاحب، ڈاکٹر انصاری صاحب، مولا نا محمد علی جوہر اور مولا نا شوکت علی کو جمع کر کے یہ کہا کہ اس تحریک کے اندر اس وقت تک جوش پیدا نہیں ہو سکتا جب تک کہ اس میں کوئی بڑے مذہبی پیشواؤ شامل نہیں ہوں گے۔ لہذا کسی طریقے سے مذہبی پیشواؤں کو اس میں شامل کیجئے۔!

طے یہ ہوا کہ ایک دن گاندھی جی کے ساتھ ایک ڈپٹیشن (DEPUTATION) مولا نا محمد علی مونگیری کے پاس جائے، چنانچہ سب کے سب مل کر گاندھی جی کے ساتھ مولا نا محمد علی مونگیریؒ کے پاس گئے اور گاندھی جی نے مولا نا سے کہا کہ مولا نا میں نے پیغمبر اسلام کی زندگی کا مطالعہ کیا ان کی زندگی سے بہتر کسی کی زندگی کو میں نے نہیں پایا، ان کی زندگی سب سے اعلیٰ اور سب سے اوپری زندگی تھی اور میں نے قرآن کا بھی مطالعہ کیا ہے میں نے اس کتاب کو سب سے اعلیٰ اور مقدس ترین کتاب پایا چنانچہ میں نے اس کا کچھ حصہ اپنی دعائیں بھی شامل کر لیا ہے، اس کے علاوہ اور بہت سی تعریفیں کیں۔

مولانا محمد علی مونگیری رحمۃ اللہ علیہ نے فرمایا کہ گاندھی جی! آپ نے پیغمبر اسلام کی جتنی تعریفیں کی ہیں وہ ٹھیک ہیں، ہمارے پیغمبر اس سے بھی اوپری تھے اور آپ نے قرآن کریم کی جتنی تعریفیں کی ہیں وہ بھی ٹھیک ہیں، ہمارا قرآن اس سے بھی اوپری ہے لیکن گاندھی جی! مہربانی کر کے رسول خدا صلی اللہ علیہ وسلم کا اور قرآن کریم کا وہ عیوب (معاذ اللہ) بھی تو بتا دیجئے جس کی وجہ سے آپ نے اب تک ایمان قبول نہیں کیا ہے! جب قرآن کریم آپ

کو ساری دنیا کی کتابوں میں سب سے بہتر کتاب معلوم ہوتا ہے، پیغمبر اسلام صلی اللہ علیہ وسلم اور ان کی زندگی آپ کو سب سے بہتر زندگی معلوم ہوتی ہے۔ پھر آپ کو وہ کون ساعیب ان کے اندر نظر آیا جس کی وجہ سے اب تک آپ ایمان نہیں لائے ہیں؟

اب گاندھی جی بغلیں جھانکنے لگئے ان سے کوئی جواب نہیں بن پڑا۔ مولانا نے فرمایا کہ جب کوئی شکاری شکار کرنے کے لیے نکلتا ہے تو شکارگاہ میں جا کر جانوروں کی یوں بولتا ہے تاکہ جانور جاں میں پھنس جائیں، اسی طرح آپ کے دل میں نہ پیغمبر اسلام صلی اللہ علیہ وسلم کی کوئی عظمت ہے اور نہ قرآن کریم کی کوئی عظمت ہے! آپ صرف مجھے پھانسے کے لیے آئے ہیں اس لیے میری بولی بول رہے ہیں۔ (دین و داش جلد ۲)

## ایں خانہ تمام آفتاب شد

مولانا حبیب الرحمن لدھیانوی رحمہ اللہ کے دادا مولانا محمد رحمت اللہ کا بیان ہے کہ ”1857ء کے بعد ایک رات میں نے پشنہ (گنگا کے کنارے) مسجد میں گزاری ان دنوں حافظ ضیاء الدین بخاری (والد امیر شریعت رحمہ اللہ) کی عمر اُنتیس سال تھی اور انہوں نے ایک رات مجھے ایک ہی رکعت میں سارا قرآن کریم سنادیا تھا۔“ (حیات امیر شریعت) حافظ سید ضیاء الدین بخاریؒ کے قرآن کریم سے والہانہ تعلق و وارثگی اور عقیدت و عشق ہی کا شرہ تھا کہ اللہ تعالیٰ نے انہیں امیر شریعت سید عطاء اللہ شاہ بخاریؒ جیسا بیٹا دیا، جس نے ساری زندگی قرآن کے پیغام اور علوم و معارف کو بیان کرنے میں گزار دی اور جب ڈوب کر وہ قرآن مجید کی تلاوت کرتے تو یوں معلوم ہوتا کہ گویا ”ابھی ابھی قرآن نازل ہو رہا ہے۔“ اللہ مغفرت کرے عجب لوگ تھے۔ (دین و داش جلد ۲)

## شیخ الاسلام علامہ شبیر احمد عثمانی رحمہ اللہ کی جرأت

غازی امان اللہ، شاہ افغانستان ملکہ ثریا کے ہمراہ جب یورپ کی سیر کو گئے تو وہاں ملکہ ثریا نے پردہ اُتار دیا جس پر افغانستان میں اس اسلامی شعار کے ترک کر دینے پر غیظ و

غصب کا ایسا طوفان آیا جو عازی امان اللہ خان کو خس و خاشک کی طرح بھالے گیا۔ اور تخت و تاج سے محروم ہو کر جلاوطنی کی زندگی بر کرنے لگے اخبارات میں جب پرده موضوع بحث بن گیا۔ تو آپ نے بھی پرده کے موضوع پر قلم انٹھایا اور اس کی حقیقت اور شرعی اہمیت واضح کرتے ہوئے شاہ افغانستان کو یہ پیغام بھیجا۔

”کاش کوئی صاحب ہمت، دولت علیہ افغانستان کے امیر عازی اور انکی ملکہ ثریا جاہ کے سمع ہمایوں تک حضرت کے یہ الفاظ پہنچا دے کہ اے ابو عبیدہ! تم دنیا میں سب سے زیادہ ذلیل حقیر اور مکتر تھے، اللہ نے اسلام کے ذریعہ سے تمہاری عزت بڑھائی پس جب کبھی تم غیر اللہ کے ذریعہ عزت حاصل کرو گے تو خدا تمہیں ذلیل کر دے گا۔“ (چند ناقابل فراموش شخصیات)

## علامہ شبیر احمد عثمانی رحمہ اللہ کی بے باک صداقت

شیخ الاسلام حضرت مولانا محمد تقی عثمانی لکھتے ہیں کہ حضرت علامہ عثمانی پاکستان کی پہلی دستور ساز اسمبلی کے رکن تھے ایک مرتبہ مولانا کی کسی تجویز پر غالباً (گورنر جنرل) نے یہ طعنہ دیا کہ ”مولانا یہ امور مملکت ہیں، علماء کو ان باتوں کی کیا خبر؟“

الہذا ان معاملات میں علماء کو دخل اندازی نہ کرنی چاہیے۔ اس موقع پر حضرت علامہ نے جو تقریر فرمائی اس کا ایک بلیغ جملہ یہ تھا، ”ہمارے اور آپ کے درمیان صرف اے بی بی ڈی کے پر دے حائل ہیں، ان مصنوعی پردوں کو انھا کرد کیجئے تو پتہ چلے گا کہ علم کس کے پاس ہے اور جاہل کون ہے۔“ (دین دو انش جلد ۲)

## امیر شریعت رحمہ اللہ کی خطابت

حضرت امام العصر علامہ انور شاہ کشمیری رحمہ اللہ تعالیٰ اپنی بعض صفات میں یگانہ روزگار تھے ایسے ہی حضرت سید عطاء اللہ شاہ بخاری جنہیں ان کی زندگی میں عموماً شاہ جی کہا جاتا تھا۔ امام العصر نے ۱۹۲۹ء میں انہیں امیر شریعت منتخب فرمایا تھا۔ امام العصر نے خود حضرت شاہ جی کے ہاتھ پر بیعت فرمائی تھی۔ اس کا ذکر بہت سی تاریخی کتب میں موجود

ہے۔ حضرت شاہ جی کا علم بظاہر کتابوں کا مر ہون منت نہیں تھا لیکن وہ ایک الہامی شخصیت تھی۔ اللہ تعالیٰ نے انہیں لمحن داؤ دی عنایت فرمایا تھا شکل و صورت کے لحاظ سے حسن ہی نہیں پیکر حسن و جمال تھے۔ اپنے ابا سیدنا علی المرتضی رضی اللہ عنہ فاتح خیر کی طرح نان شعیر پر گزارہ کرنے والے تھے ان کے رہنمائی سے فقرابوذر رضی اللہ عنہ اور اویس قرقنی رضی اللہ عنہ کا عشق جھلکتا تھا۔ حیرت ہوتی ہے کہ جب سُنج پر تشریف لاتے اور بولنا شروع کرتے تو ہر طرف سناٹا چھا جاتا تھا۔ گویا ملا سک گوش برآواز ہوتے تھے۔

ایک مرتبہ ہندوؤں اور سکھوں کے ایک اجتماع میں اسلام کی حقانیت اور بت پرستی کی قباحت پر تقریر فرمائی۔ حضرت علامہ عثمانی رحمہ اللہ تعالیٰ بھی تشریف رکھتے تھے۔ تقریر کیا تھی؟ جادو تھا کہ حضرت علامہ بھی زار و قطرار روتے رہے۔

حضرت علامہ یوسف بنوری رحمہ اللہ تعالیٰ نے کہا ہے کہ ایک مرتبہ حضرت شاہ جی سے ہم نے عرض کیا شاہ جی! آج تو کہیں حضرت شاہ صاحب (حضرت امام اعصر) پر تقریر فرمادیجئے۔ فرمایا بھائی یوسف کیا کہوں؟ صحابہ کا قافلہ جا رہا تھا انور شاہ پیچھے رہ گئے اس پر میں نے کہا: حسبک اللہ یا عطاء اللہ و یگر رفقاء نے یہ جملہ سناؤ سب تڑپ گئے۔ (دین و دلش جلد ۵)

## کیا مردے سنتے ہیں؟

امر شریعت رحمہ اللہ کی ایک تقریر کے دوران میں کسی نے آواز دی۔ شاہ جی! مردے سنتے ہیں کہ نہیں؟ ان دنوں سماں موتی کے مسئلہ پر بحث چل رہی تھی اور اس نے شاہ صاحب کو بھی اس مسئلہ میں الجھانے کی کوشش کی۔ شاہ صاحب بھلا اس کے داؤ میں کب آنے والے تھے۔ بحث فرمایا بھلے مانس تمہیں مردوں کی فکر ہے۔ مجھے بیس سال ہو گئے ان زندوں کو پکار پکار کر تھک گیا مجھے تو یہ بتاؤ کہ یہ زندہ بھی سنتے ہیں کہ نہیں؟ پہلے زندوں کے متعلق تحقیق کر لیں پھر مردوں کی بھی باری آجائے گی۔ ان الفاظ سے مجمع قہقہہ زار بن گیا اور سائل اپنا سامنہ لے کے رہ گیا۔ (دین و دلش جلد ۵)

## تم نے مجھے منکوہ سمجھایا روئی؟

ایک مرتبہ ضلع میانوالی میں قیام کے دوران ایک دیہاتی سفیدریش حضرت شاہ صاحبؒ کی مجلس میں آیا اور بجائے السلام علیکم کہنے کے لسم اللہ بسم اللہ کہہ کر پاؤں چھونے لگا۔ حضرت نے فوراً ہاتھ پکڑ کر فرمایا، میاں بسم اللہ عام طور پر دو جگہ پڑھی جاتی ہے۔ روئی یا کھانے سے پہلے یا اپنی منکوہ عورت کے پاس جانے سے پہلے۔ تم نے مجھے کیا سمجھا؟ روئی یا منکوہ یہوی؟ نووار دخت نادم ہوا۔ آپ نے محبت آمیز لہجہ میں اسے سمجھایا کہ مسلمان جب کسی مجلس میں آئے تو پہلے السلام علیکم کہے جو شریعت کا حکم اور کارثواب ہے۔ (پیام اسلام ۹۰)

## اکابر کی باہمی الفت

ایک مرتبہ شیخ الحدیث مولانا محمد ذکریار حمدہ اللہ تعالیٰ نے حضرت بنوری رحمہ اللہ کو کھلا بھیجا کہ آپ کی مسجد تشریف نہ لائیں میں خود مدرسہ حاضر ہونے والا ہوں لیکن حضرت بنوری رحمہ اللہ تعالیٰ مغرب کے بعد پہنچ گئے اور فرمایا میں آپ سے لڑنے آیا ہوں۔ اس پر حضرت شیخ الحدیث رحمہ اللہ تعالیٰ نے اپنے پورے جسم کو حرکت دیتے ہوئے فرمایا آؤ لڑو۔ اس پر حضرت بنوری رحمہ اللہ تعالیٰ ہس پڑے۔ اب شیخ الحدیث صاحب رحمہ اللہ تعالیٰ نے محبت سے فرمایا آپ کیوں آئے جبکہ میں نے منع کیا تھا۔ یہ ایسا پیارا منظر تھا کہ سب خوش ہو رہے تھے۔ (بحوالہ ندوۃ العلم)

## یزید کے متعلق حکیمانہ قول

ایک شخص نے حضرت حکیم الامت تھانوی رحمہ اللہ تعالیٰ سے پوچھا کہ یزید پر لعنت کرنا کیسا ہے، فرمایا: اس شخص کو جائز ہے جسے یہ معلوم ہو جائے کہ میرا خاتمہ یزید سے اچھا ہو گا، ارے اپنے کام میں لگو، لعنت کا وظیفہ پڑھنے کی کیا ضرورت ہے۔

حضرت رابع رحمہ اللہ تعالیٰ سے کسی نے پوچھا آپ ابلیس پر لعنت نہیں کرتیں، فرمایا: جتنی دیر میں اس پر لعنت کروں اپنے محبوب کو یاد ہی کیوں نہ کروں۔ (ماہنامہ محسن اسلام)

## مہتمم مظاہر العلوم کا واقعہ

منظار العلوم کے مہتمم حضرت حافظ عبداللطیف صاحب کا معمول یہ تھا کہ جب سالانہ جلسہ ہوتا اور دور سے آنے والے مہمانوں کے لئے کھانے کا انتظام ہوتا تو پہلے سارے مہمانوں کو کھانا کھلاتے پھر کھانے کی اس پوٹلی کو کھولتے جو گھر سے اپنے لئے لے کر آئے ہوتے۔ اس وقت تک وہ کھانا ٹھنڈا ہو چکا ہوتا لیکن آپ وہی ٹھنڈا کھانا تناول فرمائیتے، مدرسے والا کھانا نہ کھاتے، کیوں؟ اس لئے کہ مدرسے کا کھانا چندے کے پیسوں کا ہے اور یہ چندہ مہمانوں کے لئے آیا ہے، میرے لئے نہیں۔ (دین و داش جلد ۶)

## کمال تقویٰ کا واقعہ

دارالعلوم دیوبند کے مہتمم مولانا رفیع الدین صاحبؒ ایک مرتبہ دہلی چندہ کرنے کیلئے گئے۔ وہاں سے دارالعلوم کے لئے تین سوروپے ملے۔

واپس آرہے تھے کہ راستے میں جیب کٹ گئی جب دارالعلوم پہنچے تو کہیں سے قرض وغیرہ کر کے یہ رقم دارالعلوم میں جمع کرائی۔ لوگوں نے کہا کہ حضرت! شرعاً آپ پر ضمان نہیں، اس لئے کہ آپ تو امین تھے۔

آپ نے فرمایا "لیکن میرا اس پر دل مطمئن نہیں ہوتا"۔ اس وقت دارالعلوم دیوبند کے سرپرست حضرت گنگوہی رحمۃ اللہ علیہ تھے، کسی نے ان کو خط لکھ کر یہ صورتحال بتلائی۔ حضرت گنگوہی نے بذریعہ خط مولانا رفیع الدین سے فرمایا کہ شرعی طور پر آپ کے ذمہ ضمان نہیں ہے، اس لئے آپ اس بارے میں فکر نہ کریں۔

جب یہ خط مولانا رفیع الدین صاحب کے پاس پہنچا تو فرمایا کہ مولانا گنگوہی کا سارا فتویٰ میرے ہی لئے رہ گیا تھا۔ میں ان سے پوچھتا ہوں کہ وہ دل پر با تھر کر سوچیں کہ اگر ان کے ساتھ یہ معاملہ پیش آتا تو وہ کیا کرتے؟ یہ تھا ان کے تقوے کا عالم۔ (دین و داش جلد ۶)

## کمال سادگی

ایک دفعہ مولانا رفیع الدین صاحب اپنی گائے بخارہ ہے تھے۔ اچانک دفتر کا کوئی کام یاد آیا تو گائے چراتے چراتے دارالعلوم کے احاطے میں باندھ دی اور خود دفتر میں چلے گئے۔ ایک صاحب نے دیکھا تو خوب شو رو غل کیا کہ دارالعلوم دیوبند مہتمم صاحب کی گائے کا اصلبل بن گیا۔ حضرت باہر آئے، پوچھا کیا شور ہے۔ بتایا گیا کہ یہ فلاں صاحب شور کر رہے ہیں۔ فرمایا ٹھیک کہہ رہے ہیں۔ مجھ سے غلطی ہوئی ہے۔ مدرسہ میری ذاتی جائیداد نہیں ہے۔ اُسے بلا کر کہا ماشاء اللہ تم نے ٹھیک کہا لو یہ گائے تم ہی لے وہ بھی اللہ کا بندہ ایسا تھا کہ گائے لے کر چلتا بنا۔ (دین و داش جلد ۶)

## قطب الارشاد حضرت ڈاکٹر حفیظ اللہ رحمہ اللہ کا اتباع سنت

حضرت مولانا مفتی عبدال قادر صاحب رحمہ اللہ تحریر فرماتے ہیں۔

حضرت کے خلیفہ خاص اور تربیت یافتہ حضرت حاجی عبدالستار صاحب (مقیم سکھر) کے متعلق ایک دفعہ فرمایا کہ اپنی اہمیت کو علاج کے سلسلہ میں کراچی لے گئے وہاں ان کی اہمیت کا انتقال ہو گیا..... جب مجھے اطلاع ہوئی تو میں نے سوچا کہ اب دیکھیں گے کہ حاجی صاحب شریعت پر چلتے ہیں یا برادری کے رسم و رواج پر چلتے ہیں..... برادری کا رسم و رواج یہ ہے کہ جتنی دور جگہ میں موت واقع ہوئی ہومیت کو وطن لے آتے ہیں۔

اور شریعت کا حکم ہے کہ جہاں موت واقع ہو وہیں مدنیت ہمیجی جائے.... حضرت حاجی صاحب کا امتحان تھا آخر وہ بھی حضرت ڈاکٹر صاحب کے تربیت یافتہ تھے بیٹوں کو وہاں بلوالیا اور ان کو دین کی بات سمجھائی وہ بھی دل و جان سے مان گئے دفن کیا اور ہاتھ جھاڑ کر سکھر پہنچے.... حضرت فرمانے لگے ان کا یہ عمل دیکھ کر مجھے بہت خوشی ہوئی.... حضرت ڈاکٹر صاحب کا یہ ذوق وفات کے بعد رنگ لا یا۔

سعودیہ کے دس بجے کے قریب وصال ہوا۔ ڈاکٹر اور پولیس کی رپورٹ اور دیگر

تو نبی کارروائی پر بعض اوقات دو دن لگ جاتے ہیں اور بعض اوقات اس سے بھی زائد پار پانچ دن سے بھی زائد لگ جاتے ہیں۔

مگر حضرت کی کرامت ہے کہ بہت جلد کارروائی ہو گئی حضرت کے صاحبزادے ڈاکٹر کریم اللہ صاحب مکی فرماتے ہیں کہ ملہ کے لوگ اس طرح دوڑ دوڑ کارروائی کر رہے تھے جیسا کہ ان کا اپنا زاتی کام ہے دس بجے وفات ہوئی اور حرم شریف کی عصر کے بعد جو آج کل ساز ہے تین بجے کے قریب ہوتی ہے جنازہ ہوا اور پھر تدفین بھی ہو گئی۔

ایک دفعہ جب حضرت کے صاحبزادے کالج میں پڑھتے تھے انہوں نے حضرت کو لکھا کہ کالج میں تعلیم کے وقت پینٹ پتلون پہننے کا قانون ہے ہم کیا کریں آپ کا کیا فرمان ہے.... حضرت نے لکھا کہ میرے بیٹے جو کام شریعت میں درست نہ ہوا اس کی اجازت کیسے دے سکتا ہوں .... بس اتنا کہتا ہوں جب تک مجبوری ہو پہن لوجب ختم ہوا تارو.... اتباع سنت آپ کی طبیعت ثانیہ بن چکی تھی ہر موقع کی دعا میں یاد تھیں .... حسب موقع پڑھتے رہتے جب کار میں بیٹھے تو سواری پر سوار ہونے کے وقت کی دعا میں پڑھتے ....

سبحان الله الحمد لله لا اله الا الله استغفر الله ... اور استغفر الله  
کافی دری تک پڑھتے رہتے .... یہ سوچتے تھے .... خدا نخواستہ گاڑی کا ایک سیدنٹ ہو جائے اور وقت آخر آجائے تو توبہ کی ہوئی ہو جب منزل مقصود پہنچے تو زبان پر الحمد للہ جاری ہوتا کسی کے ہاں دعوت ہوتی تو آخر میں صاحب دعوت کیلئے مسنون دعا میں بغیر ہاتھ اٹھائے کرتے اور کبھی نہ بھولتے فرمایا کہ ایک دفعہ دعا بھولنے لگتی تھی۔

مگر صاحب دعوت کے گھر سے نکلنے سے پہلے پڑھ لی تھی .... آپ کی زبان ذکر اللہ سے تر رہتی .... بالخصوص لا اله الا الله اکثر زبان پر جاری رہتا ....

سونے سے پہلے کی سنتیں باقاعدگی سے ادا فرماتے۔ مساوک فرماتے وضوفرماتے اگر کبھی تکالیف ہوتی تو تمہم فرمائیتے۔ سونے سے پہلے کی دعا میں پڑھتے اور دا میں کروٹ پر لیٹتے تھے۔ جناب رسول اللہ صلی اللہ علیہ وسلم کی ایک سنت یہ بھی ہے کہ آپ صلی اللہ علیہ وسلم بلا وجہ کسی کی نیند میں خلل نہ ڈالتے تھے .... حضرت کے خلیفہ خاص حضرت حاجی عبد السلام مظلہ

بیان فرماتے ہیں کہ ایک دفعہ جب دو پھر کو مریض چلے گئے تو حضرت ڈاکٹر صاحبؒ... حضرت مفتی عبدالحکیم صاحب مطب کے زمانہ وارڈ میں آرام فرمائے تھے.... وہ جگر یہ سوئی کی تھی.... کوئی عورت یا مریض مطب میں نہ تھا.... حضرت ڈاکٹر صاحبؒ کی نیند پہلے کھل گئی.... جبکہ حضرت مفتی صاحب نیند فرمائے تھے حضرت وضو کرنے کیلئے مردانہ وارڈ میں جانا چاہتے تھے.... درمیان میں ایک کواڑ والا دروازہ تھا.... جوز میں کی سطح سے فٹ ڈریڈھ فٹ اونچا تھا.... جب اس کو کھولا جاتا تو اس سے آواز پیدا ہوتی.... حضرت نے دروازہ نہیں کھولاتا کہ اس کی آواز سے حضرت مفتی صاحب کی نیند خراب نہ ہو.... بلکہ دروازے کے نیچے سے گھست کر دروازہ پار کیا.... اب میں سمجھا کہ حضرت مفتی صاحبؒ کی عظمت کی وجہ سے ان کے ساتھ یہ معاملہ کیا ہے.... مگر میری حیرت کی انتہا نہ رہی جب ایک دفعہ آپ کا کپاً و نذر حافظ جی سویا ہوا تھا.... حضرت نے وضو کرنا تھا تو کواڑ نہ کھولاتا کہ حافظ جی کی نیند خراب نہ ہو دروازے کے نیچے سے گھست کر پار کیا....

اب میں سمجھا کہ حضرت کا یہ معاملہ صرف حضرت مفتی صاحب کے ساتھ نہ تھا.... بلکہ اپنے ملازموں اور چھوٹوں سے بھی یہی معاملہ ہے.... بنده (عبدالقادر) کو ایک دفعہ حضرت کیسا تھنچ کی سعادت نصیب ہوئی.... رات کو ایک کمرے میں کئی حضرات لیٹتے تھے مگر حضرت بوقت تہجد بہت احتیاط سے اٹھتے اور احتیاط سے کواڑ کھولتے اور روشنی بھی نہ کرتے نہ بی جلاتے اور استنجاء اور وضو سے فارغ ہو کر کمرے کے ایک کونے میں تہجد پڑھنا شروع فرمادیتے کیا جال کہ آپ کے کسی عمل سے رفقاء کی نیند میں خلل آئے.... (محسن اسلام خاص نمبر)

## حضرت قاری محمد صدیق باندوی رحمہ اللہ کا اتباع سنت

مولانا مفتی محمد سلمان منصور پوری مدظلہ تحریر فرماتے ہیں۔

حضرت قاری صاحب کے حالات میں لکھا ہے کہ اتباع سنت میں بھی آپ کا قدم بہت راخن تھا.... معمولی سے معمولی سنت کی ادائیگی کا بھی نہایت اہتمام فرماتے.... گذشتہ سال ہم لوگ حاضر تھے.... رات میں آرام فرمانے سے قبل آپ نے وضو فرمایا.... پھر ارشاد

فرمانے لگے ”اب اٹھتے بیٹھتے تکلیف ہوتی ہے... سوتے وقت وضو کا اہتمام دشوار ہوتا ہے لیکن بعض بزرگوں کے حالات میں لکھا ہے کہ ایک رات باوضوسو نے کے لئے انہیں ۱۲/ مرتبہ وضو کرنا پڑا اور ہر مرتبہ پوری بشاشت سے وضو کرتے رہے تاکہ انہیں سنت کے موافق سونا نصیب ہو جائے.... ایسے بزرگوں کے حالات سے عمل کی بہت ہو جاتی ہے“.....

آپ ہر عمل میں اتباع سنت کو ہی ملحوظ رکھتے... اور اسی نیت سے تمام امور انجام دیتے تھے آپ کا معمول تھا کہ جب کوئی عالم آپ سے ملنے ہتھورا حاضر ہوتا تو اس کو طلبہ میں بیان کرنے کا حکم فرماتے.... ہم چند احباب حاضر ہونے تو حسب معمول آپ نے تقریر کا پروگرام رکھا.... ہم لوگوں نے عرض کیا کہ حضرت!

ہم تو استفادہ کے لئے حاضر ہوئے ہیں.... افادہ کے لاکن نہیں ہیں.... تو آپ نے فرمایا کہ ”کیا مہمان کا اکرام سنت نہیں ہے“.....

آنحضرت صلی اللہ علیہ وسلم کا عشق آپ کے رُگ و پے میں سرایت کئے ہوئے تھا.... کبھی کبھی یہ عشقیہ جذبات الفاظ کے پیکر میں ڈھل کر منظوم کلام کی شکل اختیار کر لیتے اور اس کے لفظ لفظ سے آپ کے سوز و گداز اور درد دل کا اظہار ہوتا تھا.... ایک مرتبہ بیماری کی حالت میں آپ نے بڑی دردانگیز نعت ارشاد فرمائی جس کے چند اشعار آپ بھی ملاحظہ فرمائیں:

دواؤں سے طبیعت رو سمجحت ہے نہیں میری	علاج اسکا فقط یہ ہے کہ طبیبہ ہوں گا میں
دواؤں سے شفا ہرگز نہیں ہرگز نہیں میری	ندون میں چین ملتا ہے نہ شب میں نیندا آتی ہے
دیار قدس میں اشکوں سے تر ہوا آتیں میری	و نقشہ جم گیا ہے اب تو دل میں ذات اقدس کا
سکوں باقی نہیں ہے خاطر اندوہ گیں میری	ہوادیوانہ جب سے آپ کا خلوت میں رہتا ہوں
تصور میں وہ رہتے ہیں نگاہیں ہوں کہیں میری	آپ کی دیگر نعمتیں بھی انہی جذبات کی آئینہ دار ہیں جن میں سے بعض آپ کی تالیف
کسی سے بات کر نیکی کوئی خواہش نہیں میری	”سیرت سید المرسلین“ میں شائع ہو چکی ہیں.... (الله والوں کی مقبولیت کا راز)

## مولانا عاشق الہی میرٹھی کی روضہ رسول پر حاضری

”آستانہ محمدیہ پر حضرت کی عجیب کیفیت ہوئی تھی، آواز لکھنا تو کیا مولجہ شریف کے قریب یا مقابل بھی آپ کھڑے نہیں ہوتے تھے، خوفزدہ موڈبانہ دبے پاؤں آتے اور مجرم و قیدی کی طرح دور کھڑے ہوئے یہ کمال خشوع صلوٰۃ وسلم عرض کرتے اور چلے آتے تھے، زائرین جو بے باکانہ اونچی آواز سے صلوٰۃ وسلم پڑھتے۔

اس سے آپ کو بہت تکلیف ہوتی اور فرمایا کرتے کہ آنحضرت صلی اللہ علیہ وسلم حیات ہیں اور ایسی آواز سے سلام عرض کرنا بے ادبی اور آپ کی ایذاۓ کا سبب ہے لہذا پست آواز سے سلام عرض کرنا چاہئے اور یہ بھی فرمایا کہ مسجد نبوی کی حد میں کتنی ہی پست آواز سے سلام عرض کیا جائے اس کو آنحضرت صلی اللہ علیہ وسلم خود سننے ہیں....“ (سفر جاز)

### شاہ عبدالقدیر رائے پوری رحمہ اللہ کا شوق مدینہ

مرض وفات میں مدینہ طیبہ کا ذکر سن کر بے اختیار رقت طاری ہو جاتی اور بعض اوقات بلند آواز سے رونے لگتے، مولانا محمد صاحب انوری عمرہ کیلئے روانہ ہو رہے تھے حضرت سے رخصت ہونے کے لئے آئے۔

مدینہ طیبہ کا ذکر ہوا تو حضرت دھاڑیں مار مار کر رونے، مولانا محمد صاحب فرماتے ہیں کہ ”میں نے کبھی حضرت اقدس کو اس سے بلند آواز سے روتے ہوئے نہیں دیکھا تھا...“ بابو عبد العزیز صاحب آئے تو ان سے فرمایا کہ دیکھو یہ مدینہ جا رہے ہیں یہ کہہ کر حضرت کی چینیں نکل گئیں.... (حج و عمرہ)



## جدید اضافہ

# اللہ والے کیسے اصلاح کرتے ہیں؟

حکیم الاسلام قاری محمد طیب صاحب رحمہ اللہ اپنے خطبات میں یہ واقعہ نقل فرماتے ہیں کہا یک بزرگ کی خانقاہ میں لوگ اپنی تربیت کے لیے جمع ہوتے تھے اور شیخ کے ہاں طریقہ یہ تھا کہ بیس بیس اور پچاس پچاس مریدین جمع ہو گئے... کھانا شیخ کے گھر سے آتا تھا... ایک باندی اس کام کے لیے متعین تھی... وہ کھانا تقسیم کر جاتی تھی... ایک نئے مرید آ کر بیعت ہوئے... مقصد تو یہ تھا کہ اللہ اللہ کر کے اپنی حالت کی اصلاح کریں... باندی جب کھانا لے کر آئی تو وہ اتفاق سے کچھ ذرا قبول صورت تھی... ان مرید صاحب کی اس سے آنکھ لڑ گئی... اس پر کچھ فریفته ہو گئے... اب جب وہ کھانا لے کر آتی ہے تو اسے گھورتے ہیں، نہیں آتی تو منتظر رہتے ہیں کہ کب آئے گی... اس کے انتظار میں بیٹھے ہوئے ہیں... جب وہ آئی تو اسے گھورنا شروع کیا... شیخ کو اس حالت کی اطلاع ہو گئی۔

تو اہل اللہ علاج کرتے ہیں... وہ زبان سے نہیں ہوتا... طریق عمل سے علاج ہوتا ہے کہ مرض کا خاتمه ہو جائے... شیخ نے چاہا کہ ان کا یہ مرض دُور ہو... اگر زبانی نصیحت کر دیتے، فہماش کر دیتے... بے شک تھوڑا بہت اثر ہوتا... مگر جب طبیعت مائل تھی تو طبیعت کا بدلنا مشکل تھا... شیخ نے ارادہ کیا کہ طبیعت ہی کو بدل دیا جائے تاکہ یہ قصہ ہی ختم ہو۔

تو شیخ نے ایک عجیب و غریب ترکیب استعمال کی... اس باندی کو دستوں کی دوا کھلا دی... صبح سے شام تک اسے بڑی تعداد میں دست آگئے... ایک جگہ متعین کر دی کہ اسی جگہ جانا... غرض شام تک اسے بہت دست آگئے... اور شام کو حالت یہ ہوئی کہ نہ وہ رنگ باقی رہا

نہ وہ رون باتی رہا... بڑی سے چڑا لگ گیا... اس باندی کی صورت دیکھ کر ڈر معلوم ہونے لگا... عجیب بھی انک شکل بن گئی... اس کے بعد شیخ نے فرمایا کہ... اس مرید کے پاس کھانا لے کر جا اور جو کچھ وہ کہے اس کی مجھے آ کر اطلاع کرنا۔

وہ کھانا لے کر بے چاری پہنچی، تاک پکڑ تودم نکلے... قدم اس کا لرز رہا ہے... ضعف کی وجہ سے اس سے چلانہیں جاتا اور صورت بھی بھی انک ہو گئی..... یا تو مرید صاحب اس کے انتظار میں بیٹھے رہا کرتے تھے... اب جو آئی اور انہوں نے اس کی شکل دیکھی تو انہیں بڑی نفرت سی پیدا ہوئی... اور بجائے اس کے اُسے گھورتے... منہ پھیر کر کہا کہ کھانا رکھ دے اور چلی جائیاں سے... وہ بے چاری کھانا رکھ کر چلی گئی اور شیخ کو جا کر اطلاع کر دی کہ آج اُس نے مجھے بجائے گھورنے کے نفرت سے کہا کہ چلی جا... یہاں سے، دُور ہو جا، میں چلی آئی..... شیخ نے کہا... الحمد للہ! علاج ہو گیا... مگر ابھی علاج کی تکمیل نہیں ہوئی تھی... ایک جز تھوڑا سا باقی تھا۔ شیخ، مرید کے پاس تشریف لانے اور فرمایا کہ آپ ذرا میرے ساتھ چلیں... وہ جگہ جہاں باندی نے بڑی تعداد میں دستوں کا ملبوہ جمع کیا تھا... مرید کو وہاں لے کر پہنچے اور فرمایا:... ”یہ آپ کا معشوق ہے... یہ جو نجاست ہے... اسے احتیاط سے لے جا کر اپنے جمرے میں صندوق میں رکھئے... اس لیے کہ جب تک یہ باندی کے اندر تھا... آپ کو محبت تھی... جب یہ نکل گیا... آپ کو نفرت پیدا ہو گئی..... معلوم ہوا کہ آپ کو باندی سے محبت نہیں تھی... اس گندگی سے آپ کو محبت تھی... اس لیے اسے اٹھا کر لے جائیے... یہ آپ کا محبوب ہے۔“

حقیقت میں شیخ نے بتلایا کہ صورتوں کا عشق در حقیقت گندگی کا عشق ہے۔ (خطبات حکیم الاسلام)

## دل کی دُنیا بدل گئی

حضرت سید نفیس شاہ صاحب رحمۃ اللہ علیہ نے فرمایا کہ ہر فتنہ کے ساتھ سحر ہوتا ہے...

حضرت شاہ عبدال قادر رائے پوری رحمۃ اللہ علیہ کے ایک عقیدت مند مولوی عبدالمنان پنجابی تھے... ایک دفعہ سر را جو گی کے پاس رُک گئے، اس نے سحر کر دیا... واپس آئے تو طبیعت پر ہندو ہو جانے کے خیالات کا ہجوم ہو گیا... بھاگم بھاگ حضرت شیخ الحدیث مولانا زکریا رحمۃ

اللہ علیہ کے پاس گئے... انہوں نے فرمایا... فوراً رائے پورچلے جاؤ... حاضر ہوئے... حضرت رائے پوری رحمۃ اللہ علیہ سے صورتحال عرض کی... آپ نے خدام سے فرمایا کہ اسے فوراً سلا دو... وہ تین دن سویارہا... بیدار ہوا تو کہا کہ میں رائے پور سے جاتا ہوں....

میرے قلب کی وہی کیفیت ہے... ہندو ہو جانے... اسلام کو چھوڑنے اور مرتد ہو جانے پر دل مجبور کرتا ہے... اتنے میں حضرت رائے پوری رحمۃ اللہ علیہ صبح کی سیر سے واپس تشریف لائے... مولوی عبدالمنان نے عرض کی کہ مجھے ابجازت، میرے دل کی وہی کیفیت ہے، ہندو ہونا چاہتا ہوں... حضرت رائے پوری رحمۃ اللہ علیہ نے شہادت کی انگلی سے اس کے دل کی طرف (چھوٹے) کا اشارہ کیا اور فرمایا کہ مولوی صاحب! اللہ تعالیٰ کے ایسے بندے اب بھی موجود ہیں جو یوں اشارہ کریں تو دل کی دُنیا بدل جائے... اشارہ کرتے ہی ان کے دل کی دُنیا بدل گئی اور جو گی کے سحر کا اثر جاتا رہا... (حیات نفیس)

## ذوقِ عبادت ایک لاکھ نو افل

عالم ربانی حضرت مولانا مفتی عبدال قادر صاحب رحمہ اللہ (شیخ الحدیث دارالعلوم کبیر والا) عارف باللہ حضرت ڈاکٹر حفیظ اللہ صاحب رحمہ اللہ کے بارے میں لکھتے ہیں... ایک دفعہ حضرت کو بہت اہم حاجت پیش آئی تحقق تعالیٰ سے دعا کی کہ یا اللہ! میری یہ حاجت پوری فرمادیں تو میں ایک لاکھ پڑھوں گا... غالباً یہ مقصد ہو گا کہ جب حاجت پوری ہونے سے نفل واجب ہو جائیں گے تو ادا کرنا بھی ضروری ہو گا... تو اس طرح ایک لاکھ پڑھوں گا... چنانچہ آپ کی حاجت پوری ہو گئی اور آپ نے ایک لاکھ نو افل ادا کئے۔ (اصلاحی مضافین)

## مومنانہ فراست کا عجیب واقعہ

حضرت شاہ عبدالرحیم صاحب سہارنپوری جو بڑے صاحب کشف و کرامات تھے... ان کا ایک واقعہ بہت مشہور ہے کہ بنجاب سے حکیم نور الدین بسلسلہ معالجه حضرت شاہ صاحب کے پاس آئے... حضرت نے ان سے فرمایا کہ حکیم صاحب بنجاب میں کوئی جگہ قادیان ہے...

وہاں سے کسی نے نبوت کا دعویٰ تو نہیں کیا حکیم صاحب نے کہا کسی نے نہیں کیا... حضرت شاہ صاحب نے فرمایا کہ وہاں سے ایک شخص نبوت کا دعویٰ کرے گا اور لوح محفوظ میں آپ کو اس کا مصاحب لکھا ہے... آپ کے اندر ایک مرض ہے (بحث کرنے اور الجھنے کا) یہ مرض آپ کو وہاں لے جائے گا اور آپ بتلا ہوں گے... ہم تو اس وقت نہ ہوں گے... مگر آپ کو (باذن اللہ) پہلے سے مطلع کیے دیتے ہیں... چنانچہ ایسا ہی ہوا کہ مرزا غلام احمد قادریانی نے نبوت کا دعویٰ کیا اور یہ حکیم صاحب اس سے مناظرہ کرنے کے لیے گئے... اور اس کے دام میں پھنس گئے اور اس پر ایمان لے آئے اور پھر اس کے خلیفہ اول ہوئے... (نعواز باللہ منہ) (آپ بقیٰ از شیخ الحدیث حضرت مولانا زکریا رحمہ اللہ)

## اہل اللہ اور اہل دُنیا کا فرق

ایک دفعہ جمعۃ الاسلام مولانا محمد قاسم نانو توی رحمۃ اللہ علیہ مجھتہ کی مسجد کے باہر جامت بنا رہے تھے کہ شیخ عبدالکریم رئیس لال کرتی میرٹھ حضرت سے ملنے کے لیے آئے... مولانا نے ان کو دور سے آتے ہوئے دیکھا... جب وہ قریب آئے تو ایک تقابل کے ساتھ رُخ دوسرا طرف پھیر لیا... گویا کہ دیکھا ہی نہیں... وہ آ کر ہاتھ باندھ کر کھڑے ہو گئے... ان کے ہاتھ میں رومال میں بندھے ہوئے بہت سے روپے تھے... جب انہیں کھڑے ہوئے کافی دری ہو گئی... تو حضرت نے ان کی طرف رُخ کر کے فرمایا کہ آہا شیخ صاحب ہیں.... مزاج اچھا ہے؟

انہوں نے سلام عرض کیا... اور قدم چوم لیے... اور بندھا ہوا روپیہ قدموں میں ڈال دیا... حضرت نے اسے قدموں سے الگ کر دیا... تب انہوں نے ہاتھ باندھ کر یہ منت قبول فرمائیں کی درخواست کی بالآخر بہت سے انکار کے بعد انہوں نے تمام روپیہ حضرت کے جو توں میں ڈال دیا... حضرت جب اٹھے تو نہایت استغنا کے ساتھ جوتے جھاڑے اور روپیہ سب زمین پر گر گیا... حضرت نے جوتے پہن لیے اور حافظ انوار الحق سے نہ کر فرمایا: حافظ جی ہم بھی دُنیا کماتے ہیں اور اہل دُنیا بھی دُنیا کماتے ہیں... فرق صرف اتنا ہے کہ ہم دُنیا کو ٹھکراتے ہیں اور وہ قدموں میں پڑتی ہے اور دُنیا دار اس کے قدموں میں گرتے ہیں اور وہ انہیں ٹھکراتی ہے اور یہ فرمائے کروپیہ وہیں پر تقسیم کر دیا... (از ارواح ملاشہ)

## پڑوی کے ساتھ حسن سلوک

فقیہ الحصر حضرت مولانا مفتی رشید احمد صاحب رحمہ اللہ اپنے ایک پڑوی کا واقعہ بیان فرماتے ہیں کہ ہمارے یہاں ”دارالاफقاء“ کے عقب میں اوپر کی منزل والے روزانہ دارالاوقافاء کے اندر کوڑا پھینک دیا کرتے تھے... انہیں کمی باز کھلوا یا مگر کوئی اثر نہ ہوا کسی نے مجھ سے کہا کہ ایک ٹرک پتھروں کا منگوا لیتے ہیں اور ان پر برساتے ہیں تو ان کا دماغ درست ہو جائے گا... میں نے کہا کہ نہیں یہ مناسب طریقہ نہیں... پھر میں نے پڑوی کو کھلوا یا کہ میں آپ سے ملاقات کرنا چاہتا ہوں لیکن یہ معلوم نہیں کہ آپ کس وقت گھر پر ہوتے ہیں اور فارغ اوقات کیا ہے؟... میرا یہ پیغام سن کروہ میرے پاس خود ہی آگئے... میں نے کہا کہ میں آپ کو کچھ ہدایا وغیرہ دینا چاہتا ہوں اس لیے خیال ہوا کہ پہلے جان پہچان ہو جائے تو بہتر ہے وہ کہنے لگئے کہ یہ تو ہمارا فرض ہے کہ ہم ہدایا دیا کریں... ہماری توبہ قسمتی ہے کہ اب تک محروم رہے۔ میں نے کوڑے کے ذہیر کی طرف اشارہ کر کے کہا کہ نہیں آپ کے ہاں سے تو افر مقدار میں ہدایا آتے ہیں... ٹوکروں کے ٹوکرے... اس لیے تو خیال ہوا کہ مجھے بھی احسان کا بدلہ دینا چاہئے... ”جب آپ کے ہاں سے اس قدر ہدایا آتے رہتے ہیں تو مجھے بھی تو کچھ دینا چاہئے... یہ سن کروہ بہت نادم ہوئے اور اسکے بعد ان کے گھر سے کوڑا آنابند ہو گیا۔ (بحوالہ محبت الہیہ)

## مفتی اعظم رحمہ اللہ کا عجیب واقعہ

شیخ الاسلام مفتی محمد تقی عثمانی مدظلہ فرماتے ہیں کہ ایک مرتبہ میں حضرت والد صاحب (مفتی محمد شفیع صاحب رحمہ اللہ) کے ساتھ لا ہور گیا ہوا تھا... اس وقت میں چھوٹا بچہ تھا.... لا ہور میں میرے بڑے بھائی جناب ذکی کیفی صاحب مرحوم رہتے تھے... وہاں لا ہور میں کسی جگہ میں... والد صاحب اور بھائی صاحب ہم تینوں پیدل جا رہے تھے...

رات کا وقت تھا... اندھیرا تھا... ایک جگہ خاردار تار لگے ہوئے تھے... آدمی بڑی مشکل سے وہاں سے گزر سکتا تھا... بڑے بھائی صاحب مرحوم جیب سے پیسے نکال رہے تھے کہ اس اندھیرے میں پیسے نکالتے ہوئے کوئی سکھ زمین پر گر گیا... اب اندھیرا بھی تھا... جلدی

بھی تھی اور خاردار تاریخی لگے ہوئے تھے... اس لیے بھائی صاحب نے سوچا کہ کون اس سکے کو اندر ہیرے میں تلاش کرے... چنانچہ وہ اس کو چھوڑ کر آگے بڑھنے لگے... حضرت والد صاحب رحمہ اللہ نے بھائی سے پوچھا کہ کیا گرا؟ بھائی صاحب نے کہا کہ کچھ سکے گر گئے... والد صاحب نے فرمایا کہ اس کو کیوں نہیں اٹھاتے؟ بھائی صاحب نے کہا کہ وہ صرف دو پیسے یا ایک آنہ تھا... والد صاحب نے فرمایا کہ دو پیسے تھے یا ایک آنہ تھا... پہلے تھوڑی دیر اس کو تلاش ضرور کرو... پھر اگر ملنے سے مایوسی ہو جائے تو خیر ہے... چھوڑ دو لیکن تلاش ضرور کرو... چنانچہ والد صاحب نے کہیں سے ماچس منگوائی اور خود ہی ماچس جلائی اور پھر فرمایا کہ اب تلاش کرو، اب وہ دو پیسے تلاش کیے جا رہے ہیں...

## با کمال لوگ اپنی اصلیت نہیں بھولتے

مولانا سید محمود صاحب شیخ الاسلام مولانا سید حسین احمد مدینی رحمۃ اللہ علیہ کے حقیقی چھوٹے بھائی تھے۔ حکومت اور عوام سب جگہ انتہائی عزت اور احترام کی نظر سے دیکھے جاتے تھے۔ ان کے بیٹے سید جبیب صاحب مدینہ منورہ کے گورنر چکے تھے۔

ایک واقعہ قابل ذکر ہے کہ ایک مرتبہ گرمیوں کے موسم میں میں اور بھائی رشید صاحب سید محمود صاحب کے مکان پر ان سے ملاقات کے لیے۔ ہم جب ملاقات کے لیے کمرے میں پہنچ تو سید محمود صاحب کمرے میں پہنچنے میں نہائے ہوئے بیٹھے تھے۔

ہمارے پہنچنے پر انہوں نے ایک رکنڈیشنر آن کر دیا اور چند منٹ میں کرہ ٹھنڈا ہو گیا۔ ہمارے لیے بہت عمدہ قسم کا شربت منگوایا اور محبت آمیز گفتگو فرماتے رہے۔ ہم نے ہمت کر کے عرض کیا کہ سید صاحب ہم لوگ جب حاضر ہوئے تو آپ پہنچنے میں نہائے بیٹھے تھے، ایک رکنڈیشنر ہوتے ہوئے آپ گرمی میں بیٹھے رہے، ہم لوگوں کو اس پر حیرت ہے۔

اس کے جواب میں سید صاحب نے جو فرمایا وہ بڑا فیضت آمیز ہے۔ کہنے لگے کہ جب ہم مدینہ طیبہ میں آئے تو بڑی مفلسی کی حالت تھی، ایک چھوٹا سا مکان اپنے ہاتھوں سے بنایا تھا اور وہ اب بھی موجود ہے، کبھی آپ کو لے جا کر دکھائیں گے، میں مشینوں کا کام جانتا تھا،

محنت کرتا تھا اور آہستہ آہستہ ترقی کرتا گیا، آج آپ محل نامکان دیکھ رہے ہیں، کبھی کبھی  
دل چاہتا ہے اپنے نفس کو یہ بات یاد لادی جائے کہ کبھی تمہاری کیا حالت تھی، بس اسی خیال  
سے پسینہ آنے کے باوجود اسی نہیں چلایا کہ پرانی یاد تازہ رہے اور اس عیش و عشرت کی  
عادت نہ پڑ جائے۔ یہ تھے باکمال لوگ (بحوالہ روزنامہ اسلام ۹ ستمبر ۲۰۱۲ء)

## جی ہاں خدا ہے

مبلغ اسلام حضرت مولانا محمد عمر پالن پوری رحمۃ اللہ علیہ فرماتے ہیں:

یورپ سے ہندوستان واپسی پر جہاز پر بیٹھے ہوئے برابر کی سیٹ پر ایک ہندو ڈاکٹر  
صاحب بیٹھے تھے۔ تعارف اور رواجی گفتگو کے بعد وہ کہنے لگے مولوی صاحب! میں نے  
کچھ پوچھنا ہے۔ میں نے کہا کیا پوچھنا چاہتے ہو؟ ڈاکٹر صاحب بولے مسلمان اللہ کو  
مانتے ہیں، ہندو بھی اپنے بھگوان کو مانتے ہیں، کرچون بھی اللہ کو مانتے ہیں لیکن کسی نے اللہ  
کو دیکھا ہے؟ اب ہم اسے کیسے مانیں جو دکھائی نہ دیتا ہوں، تم نماز پڑھتے ہو، رکوع سجدہ  
کرتے ہو تو کس کے سامنے کرتے ہو، کوئی دکھائی تو دیتا نہیں۔ آپ شاید مجھے سمجھا سکیں  
اس لیے میں نے یہ سوال آپ سے کیا ہے، اس سے پہلے میں نے یہی سوال جو گیوں،  
سادھوؤں سے بھی پوچھا لیکن ان کے جواب سے میں مطمئن نہ ہو سکا۔

میں نے کہا ڈاکٹر صاحب دُنیا میں لاکھوں کروڑوں چیزیں ایسی ہیں جن کو کروڑوں  
آدمی بغیر دیکھے جانتے ہیں۔ میں نے کہا ہوائی جہاز میں میں تم کو پانچ چیزیں دکھاتا ہوں  
لیکن ایک شرط ہے کہ اس کی کوئی نشانی ہونی چاہیے بغیر دیکھے جو چیز مانی جاتی ہے اس کی  
کوئی نشانی ہو تو مانی جاتی ہے کیونکہ وہ خود تو دکھائی نہیں دیتی اس کی نشانی ہونی چاہیے۔ ڈاکٹر  
صاحب نے کہا ہاں آپ کی بات بالکل ٹھیک ہے۔

① ... میں نے کہا پہلی چیز تو عقل ہے، جہاز میں جتنے مسافر بیٹھے ہیں ان میں عقل ہے،  
عقل کو مانتے ہو؟ اس نے کہا مانتا ہوں، میں نے کہا عقل دیکھی ہے؟ اس نے کہا عقل  
دکھائی تو نہیں دیتی۔ میں نے کہا پھر عقل کو بغیر دیکھے کیسے مان لیا؟ میں نے کہا تم نے عقل کو

ایسے ہی نہیں مان لیا بلکہ اس کی نشانی سے مانا ہے کہ آدمی ڈھنگ سے کام کرتا ہے، بولتا ہے کھاتا پیتا ہے تو یہ سارے کام عقل کرار ہی ہے، عقل نہ ہوتی تو کپڑے پھاڑتا، گالیاں بکتا، اس نشانی سے عقل کو بغیر دیکھے مان لیا، وہ کہنے لگا مولوی صاحب آپ کی بات درست ہے۔

②...میں نے کہا دوسرا چیز تمہاری روح ہے جس سے میں اور آپ زندہ ہیں، کیا کبھی کسی نے روح دیکھی ہے؟ جب آپ آپریشن کرتے ہیں تو اندر کیجھ، اوجھڑی، تلی، مثانہ، گردے، پھیپھڑے سب دکھائی دیتے ہیں لیکن کیا کبھی آپ نے روح دیکھی ہے؟ اس نے کہا نہیں، میں نے کہا اس روح کو بغیر دیکھے مانتے ہو یا نہیں؟ اس نے کہا مانتا ہوں لیکن بغیر دیکھے روح کو ایک نشانی سے مانا کہ آدمی دیکھتا ہے، سنتا ہے، بغض چالو ہے، یہ نشانی ہے کہ اندر روح موجود ہے۔

③...میں نے کہا تیسری بات یہ سمجھو کہ ایک جنگل میں مکان بنانا ہوا ہو تو اس مکان کو دیکھ کر آپ کا دل مانے گا کہ اس کا کوئی بنانے والا ہے۔ اس نے کہا ہاں بالکل کہ بغیر بنانے والے کے مکان نہیں بن سکتا۔ میں نے کہا بنانے والا دکھائی نہیں دیتا تو آپ نے نشانی دیکھ کر مان لیا، اس نے کہا بالکل ایسا ہی ہے۔

④...میں نے کہا چوتھی چیز یہ ہے کہ آپ ڈاکٹر ہو، میں نے آپ کو کالج میں جاتے نہیں دیکھا، آپ کی ڈگری میرے سامنے نہیں، میں آپ کو دیکھے بغیر ڈاکٹر مانتا ہوں کہ آپ کی ایک نشانی ہے کہ یہاں آدمی کو دوادیتے ہیں، جس سے اسے تند رسی مل جاتی ہے۔ یہ آپ کے ڈاکٹر ہونے کی نشانی ہے۔ اس نے کہا آپ کی یہ چوتھی بات بھی درست ہے۔

⑤...میں نے مزید وضاحت کے طور پر کہا کہ جنگل بیابان میں اگر اونٹ کی میگنی دکھائی دے تو دنیا کا ہر پڑھا لکھا اور ان پڑھ مانے گا کہ یہاں سے اونٹ گزر رہے حالانکہ اس نے اونٹ کو نہیں دیکھا تو اونٹ کی نشانی یعنی میگنی دیکھ کر اونٹ کو مان لیا۔ اتنا بڑا آسمان، اتنی بڑی زمین، چاند، سورج، پانی کے قطروں سے انسان کی پیدائش، چھوٹی سی گھنٹھلی سے اتنے بڑے درخت کا بننا، یہ سب کچھ دیکھ کر کیا یہ سمجھ میں نہیں آتا کہ ان چیزوں کا کوئی بنانے والا موجود ہے، اسی بنانے والے کو ہم اللہ کہتے ہیں۔

ڈاکٹر صاحب کہنے لگے میری اتنی عمر ہو گئی، میں نے یہ سوال بہت سے لوگوں سے پوچھا

لیکن اللہ تعالیٰ کے بارے میں کسی نے بھی اس طرح میری تسلی و تشفی نہیں کرائی۔ آپ پہلے آدمی ہیں جنہوں نے میرے لیے اللہ تعالیٰ کی ذات کو تسلیم کرنے کی راہ ہموار کر دی۔ لہذا آج کے بعد میں اللہ کو مانتا ہوں۔ میں نے اس نو مسلم ذاکر کو دوسرا بات بھی کر دی کہ اللہ تعالیٰ راضی کیسے ہو؟ اور ناراض کب ہوتا ہے؟ جب راضی ہوتا ہے تو اس نے اپنا مہماں خانہ بنایا ہے جس کو جنت کہتے ہیں اور ناراض لوگوں کے لیے قید خانہ بنایا ہے جس کو جہنم کہتے ہیں۔ اللہ خود تو دکھائی نہیں دیتا تو اس کی طرف سے نبی بات لے کر آتے ہیں جو اللہ کی رضا مندی اور ناراضگی کا بتاتے ہیں کہ کن اعمال سے وہ راضی اور کن کاموں پر وہ ناراض ہوتا ہے۔ (تبیغی جواہرات)

## سادہ اور با برکت نکاح کا حیرت انگیز واقعہ

حضرت مولانا احمد علی لاہوری رحمۃ اللہ علیہ کا تعلق ایک سکھ گھرانے سے تھا... آپ ابتدائے جوانی میں مسلمان ہو گئے اور دارالعلوم دیوبند میں داخلہ لے لیا... حتیٰ کہ آپ دورہ حدیث کے درجے تک پہنچ گئے...

حضرت لاہوری رحمہ اللہ اپنے نکاح کا واقعہ خود بنایا کرتے تھے کہ جب میرے سر کو ان کے گھروالوں نے کہا کہ اب ہماری لڑکی جوان ہے... اس لیے مناسب رشتہ تلاش کر کے نکاح کر دینا چاہیے تو وہ پنجاب کے مدرس کے دورے پر نکلے... تا کہ انہیں اپنی بھی کے لیے کوئی عالم فاضل نوجوان مل سکے۔ چلتے چلتے وہ دارالعلوم دیوبند پہنچ گئے... جب انہوں نے دورہ حدیث کی کلاس کو دیکھا تو ان کی نگاہیں میرے اوپر نکل گئیں... شیخ الہند حضرت مولانا محمود حسن رحمۃ اللہ علیہ نے بتایا کہ یہ سکھ گھرانے سے تعلق رکھتا ہے اور مسلمان ہو کر ہمارے پاس علم حاصل کر رہا ہے... انہوں نے پوچھا کیا یہ شادی شدہ ہے؟ شیخ الہند رحمۃ اللہ علیہ نے فرمایا نہیں پھر مجھ سے پوچھا، کیا تم شادی کرنے کیلئے تیار ہو؟ میں نے عرض کیا حضرت! میں مسلمان ہوں اور میرا سارا خاندان کافر ہے... اب مجھ کیلئے کون اپنی بیٹی دیگا؟ انہوں نے فرمایا کہ اگر کوئی اپنی بیٹی آپ کو دے تو آپ کی کیارائے ہے؟ میں نے کہا، حضرت! میں اس سنت کو ضرور ادا کروں گا... چنانچہ میرے سر صاحب نے فرمایا کہ کل عصر کے بعد نکاح ہو گا۔

اس کے بعد میں اپنے دوستوں کے پاس آیا اور انہیں بتایا کہ کل میرا نکاح ہے... ایک دوست نے کہا:.... جی آپ کے کپڑے بڑے میلے ہیں... آپ اسی سوت کو دھو کر دوبارہ پہن لیں... میں نے اپنے دوستوں کی بات مان لی... چنانچہ میں نے اگلے دن وھتوں باندھی اور کپڑوں کا ایک ہی جوڑ اٹھا جو میں نے پہننا ہوا تھا اس کو دھولیا... موسم سردی کا تھا اور اپر سے آسانا برا لود ہو گیا... عصر کا وقت آگیا... میں نے مسجد کے ایک طرف کپڑے ہوا میں لہر انے شروع کر دیئے اور ساتھ ہی دعا میں بھی مانگ شروع کر دیں کہ اے اللہ! ان کپڑوں کو خشک فرمادے جبکہ موسم کی خرابی کی وجہ سے کپڑے خشک ہونے پر نہیں آ رہے تھے... حتیٰ کہ عصر کی اذان ہو گئی... چنانچہ میں نے سروی کے موسم میں گیلے کپڑے پہنے اور مجمع میں آ کر بیٹھ گیا... لیکن میرے سر کا دل بھی ہونے کا بنا ہوا تھا کہ ان کی نظر ان چیزوں پر بالکل نہیں تھی... انہوں نے دیکھا کہ کل بھی یہی کپڑے تھے اور میلے تھے اور آج بھی وہی کپڑے ہیں اور اس کے پاس کوئی دوسرا جوڑا بھی نہیں ہے... اس کے باوجود انہوں نے نکاح کر دیا اور کچھ عرصے کے بعد رخصتی بھی ہو گئی۔

ابتدائی دنوں میں میرے اوپر فاقہ آئے کیوں کہ میں طالب علم تھا... تازہ تازہ پڑھ کر فارغ ہوا تھا... کمائی کا کوئی ایسا سلسلہ بھی نہیں تھا، کبھی کھانے کو ملتا اور کبھی نہ ملتا... کچھ عرصے تک میری دلہن میرے گھر رہی... اسکے بعد وہ اپنے والدین کے گھر گئی تو اس کی والدہ نے اس سے پوچھا: بیٹی! تو نے اپنے نئے گھر کو کیسے پایا؟ فرماتے ہیں کہ میری بیوی بڑی نیک اور پاک عورت تھی... اس کی نظر ان قافی چیزوں پر نہیں تھی... چنانچہ اس نے اپنی والدہ سے کہا: "اماں میں تو سمجھتی تھی کہ مرکر جنت میں جائیں گے لیکن میں توزندگی میں جنت پہنچ گئی ہوں..." (بٹکری خواتین کا اسلام)

## حضرت نانو توی رحمہ اللہ کا ادب

ایک مرتبہ جمیعۃ الاسلام حضرت مولانا محمد قاسم صاحب رحمۃ اللہ علیہ کسی فقہی مسئلہ میں تحقیق کرنے کیلئے خزیر کے بارے میں تحقیق کرنی تھی تو لوگوں نے کہا یہ تو بھنگیوں سے معلوم ہو سکتا ہے.... وہی خزیر پالتے ہیں.... انہی کو زیادہ معلوم ہو گا.... تو حضرت نانو توی رحمہ اللہ کے گھر میں جو بھنگی آتا تھا... ایک دن اس سے پوچھا کہ بھنگی!.... خزیر کے بارے

میں اس بات میں تمہاری کیا تحقیق ہے؟ کیا علم ہے؟

اس نے اپنی معلومات کے مطابق بتادیا کہ یہ صورت ہوتی ہے... اس دن کے بعد سے جب وہ بھنگی آتا تو حضرت نافتوی رحمہ اللہ اس کی تعظیم میں کھڑے ہو جاتے... فرماتے.... "اس کے ذریعے مجھے ایک علم حاصل ہوا ہے۔" اور حضرت علی رضی اللہ تعالیٰ عنہ نے فرمایا:

"أَنَا عَبْدُ مَنْ عَلِمَنِي حَرْفًا إِنْ شَاءَ بَاعَ وَإِنْ شَاءَ عَنَّقَ"

میں اس کا زخمی غلام ہوں جس نے مجھے ایک حرف سکھا دیا... چاہے مجھے بیج  
دے... چاہے آزاد کر دے۔"

جبکہ ہم یہ چاہتے ہیں... کہ گھر بیٹھے سارا علم سست کر... خود بخود ہمارے سینے میں آجائے... یہ عادت اللہ کے خلاف ہے اسی ادب و احترام نے... حضرت کو قاسم العلوم والخیرات اور جمیۃ الاسلام بنادیا...

## دلچسپ نصیحت آموز واقعہ

مفتي اعظم حضرت مفتی محمد شفیع رحمہ اللہ فرماتے ہیں:

ایک ڈاکو تھا... جس کی ساری زندگی ڈاکہ زنی میں گزری... جب بوڑھا ہو گیا... جسم میں طاقت نہ رہی... اعصاب کمزور ہو گئے... اور ڈاکہ ڈالنے سے عاجز ہو گیا... تو فاقوں کو نوبت پہنچنے لگی... اور گزر بسر کی کوئی صورت نہ رہی...

آخر اس نے اپنے دوستوں سے مشورہ کیا کہ اب کیا کرنا چاہیے... دوستوں نے مشورہ دیا کہ پیر بن جاؤ... سبز رنگ کا تہبند... سبز رنگ کا چوغما اور موٹے موٹے دانوں کی تسبیح اور ایک لمبا عصارے کر کسی گاؤں کے باہر بیٹھ جاؤ اور یا خدا میں مشغول رہو اور تصوف کی ایک کتاب مطالعہ میں رکھو اور جھاڑ پھونک شروع کرو... پھر دیکھو کیسی موجود ہوتی ہے... پہنچنے کو کپڑے... کھانے کو طرح طرح کے کھانے... خدمت کیلئے ہمہ وقت خادم موجود ہوں گے اور زندگی راحت سے گزرے گی، کچھ کرنا نہ پڑے گا...

اس نے ایسا ہی کیا اور پیر بن کر کسی لہستی کے باہر درخت کے نیچے بیٹھ گیا... چند روز تک لوگوں

نے کوئی توجہ نہ دی... مگر ان کے مستقل قیام اور شغل عبادت نے ان کے ذہنوں میں ان کے بزرگ اور خدار سیدہ ہونے کا خیال جمادیا... بستی میں کسی کا بچہ بیمار ہوا... دم کے لیے اس کے پاس آئے اور دم کرنے کی درخواست کی... اس نے دم کر دیا... اور تعویذ لکھ دیا... بچہ تندرست ہو گیا.....  
بچہ کا تندرست ہونا تھا کہ پوری بستی میں اس کی بزرگی... للہیت کی شہرت ہو گئی... اور لوگ اپنی مشکلات میں دعا میں کرانے کیلئے حاضر ہونے لگے اور نذرانے آنے لگے اور چند ہی روز میں اچھا خاصا کام چل گیا... دُکان جم گئی... کھانے... پہنچنے کی کمی نہ رہی... خدمت گار...  
عقیدت مند ہر وقت حاضر باش رہنے لگے اور زندگی بڑے آرام سے گزرنے لگی... جب اس کی بزرگی کی شہرت دُور... دُور ہوئی تو کچھ مخلص لوگ بھی اللہ کا نام اور اس کا راستہ دریافت کرنے حاضر ہوئے... اور بیعت ہو گئے اور خلوص سے اللہ کی اطاعت کرنے لگے... اور یہ ڈاکو پیران کے اشکالات اور احوال کی اصلاح... تصوف کی کتابوں کے ذریعہ کرتا رہا...

یہاں تک یہ سب اپنے وقت کے کامل ولی ہو گئے اور مراقبہ کے ذریعہ ہر ایک کا مقام معلوم کرنے کے قابل ہو گئے... ایک روز ان سب نے سوچا اپنے حضرت کا مقام معلوم کرنا چاہیے.... وہ کس مرتبہ پر ہیں... چنانچہ یہ سب کے سب مراقبہ میں بیٹھے اور دیر تک اپنے شیخ کا مقام دریافت کرتے رہے... مگر سر توڑ کوشش کے باوجود ان کے مقام تک رسائی نہ ہو سکی...  
آخر مراقبہ سے نکلے اور سب اپنی اس حرکت پر نادم ہوئے اور کہنے لگے، ہم سے سخت گستاخی ہوئی... ہم اس قابل کہاں کہ حضرت کا مقام معلوم کریں... حضرت کا مقام اتنا بلند ہے...

ہم میں اس کے معلوم کرنے کی استعداد ہی نہیں... چل کر حضرت سے معافی مانگنی چاہیے ورنہ کہیں ایسا نہ ہو..... ہماری اس گستاخی سے یہ عطا شدہ دولت ہی چھن جائے... چنانچہ خلوت میں یہ سب اپنے شیخ کی خدمت میں حاضر ہوئے اور گستاخی ذکر کر کے معافی چاہنے لگے، ڈاکو کی توبہ صادق کا وقت آچکا تھا... فوراً اس کی آنکھوں میں آنسو بھرائے... اور ٹپ ٹپ نیچے گرنے لگے اور اس نے کہا کہ تم لوگ میرا مقام کہیں اعلیٰ علیین میں تلاش کرتے ہوں گے... میرا مقام تو کہیں بُرے لوگوں میں ڈھونڈتے تو ملتا... میں تو ڈاکو ہوں... ساری زندگی ڈاک کے زندگی میں گزرای... جب بوڑھا ہو گیا... اور ڈاکہ ڈالنابس میں نہ رہا... تو زندگی گزارنے کے لیے یہ مصنوعی پیر بننے کا ڈھونگ

رچا یا... اللہ تعالیٰ نے آپ لوگوں کو آپ کے خلوص کی بدولت نواز دیا...

درنہ میری حقیقت اس سے زیادہ نہیں جو بیان کی اور یہ کہہ کر پھوٹ پھوٹ کر رونے لگا اور کہا میں آج صدق دل سے تمہارے سامنے اللہ سے توبہ کرتا ہوں... آپ حضرات بھی میرے لیے دعا کریں، اللہ پاک مجھے معاف کر دے اور میری توبہ قبول فرمائے... مریدین نے جب اپنے شیخ کا یہ حال سنا... رنج و غم سے انکی چینیں نکل گئیں... اور وہ بھی سب رو نے لگے اور دل سے اپنے شیخ کیلئے نہایت ترب کے ساتھ دعا کرنے لگے... جس پر وہ مریدوں کی برکت سے صحیح اللہ والا بن گیا...

## ہر روز حضور صلی اللہ علیہ وسلم کی زیارت

ہندوستان قصبه تھانہ بھون میں ایک خانہ بدوش تھے جو ملاجیوں کے نام سے مشہور ہو گئے تھے... پھر وہ حکیم الامت حضرت تھانوی رحمہ اللہ کی خدمت میں حاضر ہوئے اور حضرت سے اپنا اصلاحی تعلق کر لیا۔ سلوک و طریقت کی راہ میں سفر کرتے کرتے "صاحب حضوری" کے درجہ پر پہنچ گئے۔ راہ و لایت میں صاحب حضوری اس خوش نصیب کو کہا جاتا ہے... جس کو روزانہ خواب میں حضور صلی اللہ علیہ وسلم کی زیارت نصیب ہو۔ شریعت کی مکمل اتباع اور استقامت اور پھر حکیم الامت تھانوی رحمہ اللہ کی محبت ان سب عوامل نے انہیں ولایت کے اعلیٰ مقام تک پہنچا دیا۔

ملاجیوں رحمہ اللہ ایک دن خلاف توقع حکیم الامت حضرت تھانوی رحمہ اللہ کے پاس آئے کہ ہاتھ میں چاقو تھا اور خود سوزی کا برا ارادہ کر چکے تھے... حضرت تھانوی رحمہ اللہ نے پوچھا ملاجی! خیر تو ہے یہ کیا حالت بنا رکھی ہے؟ جواب میں کہا میں تو اپنے آپ کو جان سے مارنے کا ارادہ کر رہا تھا... مگر پھر کیا سوچا حضرت کو بتا دوں کہ مجھے کیا ہوا ہے۔ پھر کہا کہ مجھے حضور اقدس صلی اللہ علیہ وسلم کی زیارت ہوتی ہے تو میں سلام عرض کرتا ہوں.....

مگر جواب نہیں ملتا... لہذا خیال آیا کہ اب مجھے زندہ رہنے سے کیا فائدہ... شاید حضور نا راض ہیں تو چلو اپنے آپ ہی کو ختم کروں۔ حضرت تھانوی رحمہ اللہ نے فرمایا: ایسا نہیں ہے حضور صلی اللہ علیہ وسلم آپ کے سلام کا جواب ضرور دیتے ہیں... مگر آپ سن

نہیں پاتے۔ پھر فرمایا، اچھا! آج آپ توجہ دینا آپ حضور صلی اللہ علیہ وسلم کے جواب کوں لوگے۔ رات کو جب زیارت سے مشرف ہوئے تو بارگاہ رسالت میں عرض کیا کہ حضور! میں آپ کا جواب نہیں سن پاتا کیا.... آپ خداخواستہ مجھ سے ناراض تو نہیں؟

حضور صلی اللہ علیہ وسلم نے فرمایا میں جواب تو دیتا تھا.... لیکن تم سن نہ پاتے تھے.... اور کیا تمہیں ہمارے اشرف علی کی بھی بات کا یقین نہیں کہ ہم سلام کا جواب دیتے ہیں۔

بس پھر کیا تھا... ملاجیون رحمہ اللہ نے اللہ تعالیٰ کا بے پناہ شکر ادا کیا کہ اللہ تعالیٰ نے شیطان کے بہکاوے سے بچالیا اور ایسا باکمال شیخ طریقت سے تعلق نصیب فرمادیا.... جو بارگاہ رسالت صلی اللہ علیہ وسلم میں بھی محبوب ہے... ایک مرتبہ ملاجیون رحمہ اللہ نے ایک طالب علم سے پوچھا بتاؤ... ”ashhad an la ilaha illa allah“ کے معنی کیا ہیں؟

انہوں نے معروف جواب دیا کہ میں گواہی دیتا ہوں کہ اللہ تعالیٰ کے علاوہ کوئی عبادت کے لاائق نہیں.... ملامی نے پوچھا کچھ اور مطلب بیان کرو۔ پھر خود فرمایا کہ میں مشاہدہ کرتا ہوں کہ اللہ تعالیٰ کے علاوہ کوئی اور عبادت و بندگی کے لاائق نہیں۔ (روز نامہ اسلام سے محترم محمد عبداللہ صدیقی صاحب کے مضمون سے انتخاب)

## حکیم الامت کا حکمت بھرا عجیب واقعہ

میرٹھ میں ایک دیندار بزرگ تھے۔ اللہ تعالیٰ نے انہیں مستجاب الدعوات ہونے (یعنی اکثر ان کی دعا میں فوراً قبول ہوتی تھیں) کا درجہ عطا فرمایا ہوا تھا.... کچھ لوگ انہیں چھیڑ چھاڑ کے علاوہ تنگ بھی کرتے تھے... انہوں نے کئی مرتبہ منع کیا مگر وہ بازنہ آئے، چاروں ناچاروں بزرگ ضرر رسائی لوگوں کیلئے بد دعا کر بیٹھے....

نتیجہ یہ ہوا کہ وہ خاندان اور خصوصاً تنگ کرنے والے اللہ کی پکڑ میں آگئے... جب ان کی دشواریاں بڑھیں تو انہیں احساس ہوا کہ ہماری مشکلات اور رزق کی تنگی اللہ کے ولی کو ستانے ہی کی سزا ہے... تب وہ ان بزرگ سے معافیاں مانگنے لگے... لیکن وہ بزرگ چونکہ بہت ذکھی تھے... اس لیے معافی کا پروانہ دینے کو تیار نہ تھے۔

بالآخر یہ لوگ حکیم الامت حضرت تھانوی رحمہ اللہ کی خدمت میں پہنچے اور صورت حال عرض کی... جس سے حضرت کی طبیعت پر بھی بہت اثر ہوا اور اپنے دوآ دمیوں کو ان کے ایک آدمی کے ساتھ ان بزرگ کو بلانے کیلئے روانہ کر دیا۔

ادھر ان بزرگ کی یہ کیفیت کہ وہ خود ہی تھانہ بھون کیلئے چل پڑے... راستے میں جہاں ریل بدلتی تھی کیا دیکھتے ہیں کہ وہ بزرگ پلیٹ فارم پر آواز لگاتے پھرتے ہیں کہ وہ کون صاحب ہیں... جنہیں حضرت تھانوی رحمہ اللہ نے میرٹھ سے مجھے لانے کو بھیجا ہے وہ مجھ سے مل لیں.... میں ان کے ساتھ چلنے کو تیار ہوں۔

یہ حضرات بزرگ کے ہمراہ تھانہ بھون پہنچتے تو انہیں ایذا پہنچانے والوں کی حالت زارنا کر معاف کر دینے کو کہا گیا... خود حضرت نے بھی معاف کر دینے کو کہا... مگر وہ اتنے ستم زدہ اور رنجیدہ تھے کہ روتے چلے جاتے تھے... مگر معافی اور دعاۓ خیر ان کے منہ سے نہ نکل سکی.... حضرت تھانوی رحمہ اللہ نے حالات کی سنگینی کو سمجھتے ہوئے یہ ترکیب اختیار کی کہ بزرگ سے فرمایا بے شک آپ پران کے ستانے کا بہت اثر ہے...

اچھا آپ اتنا تو کریں کہ میں دعا کرتا ہوں آپ صرف آمین کہہ دیں.... چنانچہ آپ نے معاف کر دینے کے الفاظ کہے اور ان بزرگ نے آپ کی دعا پر آمین کہا... مقبولیت دعا بھی سامنے آگئی اور مدعا بھی حاصل ہو گیا... حضرت نے ان لوگوں کو سمجھا کرو اپس بھیج دیا... بعد میں ان کے حالات بھی درست ہو گئے۔

پھر حضرت نے خلوت میں ان بزرگ سے فرمایا کہ اللہ تعالیٰ نے آپ کو مستجاب الدعوات کا درجہ عطا فرمایا ہے اس کا یہ مطلب نہیں کہ بجائے مخلوق خدا کیلئے دعاۓ خیر کرنے کے ایذا پہنچانے والوں کیلئے بد دعا کرنے بیٹھ جائیں... آپ توبہ کریں اور آئندہ کسی کیلئے بھی بد دعا نہ کرنے کا عزم کریں... بلکہ اچھی دعاؤں کی عادت بنائیں کہ اللہ تعالیٰ دلوں کو پھیرنے والے ہیں... وہ بڑے سے بڑے سخت دل کو بھی سینکڑوں میں نیک فطرت بنانے کی پوری قدرت رکھتے ہیں۔ (محترم عبد اللہ صدیقی کے مضمون سے انتخاب)

## امیر شریعت شاہ جی رحمہ اللہ کی باتیں

حضرت امیر شریعت سید عطاء اللہ شاہ بخاری رحمہ اللہ کے بڑے بیٹے مولانا سید عطاء المعمم بخاری (سید ابوذر بخاری) رحمہ اللہ جامعہ خیر المدارس کے اولین تلامذہ میں سے تھے بر صیر کی تقسیم سے قبل جاندھر میں جامعہ خیر المدارس کے دورہ حدیث شریف کے طالب علم تھے۔ قیام پاکستان کے بعد جب جامعہ خیر المدارس ملتان منتقل ہوا تو آپ دورہ حدیث شریف میں شریک تھے... ۱۹۸۸ء میں درس نظامی سے فراغت کے بعد جامعہ ہی میں چند اسماق کی تدریس تھی... اس کے علاوہ اپنی رہائش گاہ کے قریب ایک ایک دینی ادارہ مدرسہ "حریت الاسلامیہ" قائم کیا جس میں درس نظامی کی ابتدائی تعلیم کا انتظام تھا... اس وقت مدرسہ کے طلباء میں مولانا عبد القادر آزاد رحمہ اللہ بھی تھے۔

ایک دن امیر شریعت رحمہ اللہ تعالیٰ نے حضرت مولانا محمد یاسین صاحب رحمہ اللہ تعالیٰ (سابق ہمہ تم جامعہ قاسم العلوم ملتان) سے فرمایا کہ آپ شہر کے فلاں فلاں حضرات کو بلا و کہ وہ آج عصر کی چائے میرے ساتھ پہیں... جب وہ حضرات تشریف لے آئے تو امیر شریعت رحمہ اللہ نے فرمایا کہ...

میرے بیٹے حافظ جی (عطاء المعمم شاہ جی) نے یہاں ایک مدرسہ بنایا ہے.... اور میرے علم میں ہے کہ مدرسہ کی ضروریات کے لیے آپ حضرات تعادن کرتے رہتے ہیں... میں آپ حضرات کو حکماً کہتا ہوں کہ آپ حافظ جی کے مدرسہ کے ساتھ تعادن کرنا بند کر دیں۔ وہ سب حضرات حیران ہوئے کہ حضرت!

کیا کوئی خیانت کا اندیشہ ہے یا کیا بات ہے؟

شاہ جی نے فرمایا نہیں الحمد للہ ایسی کوئی بات نہیں... وجہ یہ ہے کہ آپ میری وجہ سے تعادن کریں گے یا میری وجہ سے تعادن نہ بھی کریں... تب بھی میں موجود ہوں تو میں نہیں چاہتا کہ میرے گھر میں وقف مال آئے چاہے وہ امامتی ہی کیوں نہ ہو... میری خواہش یہ ہے کہ سید حافظ عطاء المعمم مدرسہ میں پڑھائیں اور تنخواہ لیں...

مسئولیت نہ ہو... ایک مرتبہ لیاقت پور سے ایک مہمان آئے تو شاہ جی کے فرزند حضرت عطاء المنعم خیر المدارس میں تدریس کے بعد گھر پہنچے... امیر شریعت رحمہ اللہ نے فرمایا کہ مہمان کو مصافی کرو... پھر فرمایا کہ ان کیلئے کھانا لاو۔


ان کے ہاتھ دھلواؤ... ان کے جوتے سیدھے کر کے رکھو... کھانے کے بعد ان کے ہاتھ دھلوائے۔ جب شاہ جی یہ ساری خدمت کر کے چلے گئے تو امیر شریعت رحمہ اللہ نے مہمان سے مخاطب ہو کر فرمایا۔ تمہیں معلوم ہے یہ نوجوان کون تھا؟ مہمان نے کہا جی آپکے بڑے صاحبزادے ہیں۔

فرمایا: یہ میرا صاحبزادہ نہیں بلکہ میرا بیٹا ہے اور فرماں بردار ہے... میں نے ان سے جو تمہاری خدمت کرائی ہے مت سمجھنا کہ یہ کوئی عام آدمی ہے اسکی علمی استعداد یہ ہے کہ میں خود اسکے سامنے بیٹھ کر اس سے استفادہ کروں اور یہ بھی بتا دوں کہ اسے یہ مقام کیسے ملا؟ یہ اسی اطاعت... خدمت اور فرمانبرداری کی وجہ سے ملا ہے۔ اللہ ہمیں اپنے اکابر کے نقش قدم پر چلنے کی توفیق دیں آمین (بروایت سید کفیل شاہ مدظلہ)

اللہ تعالیٰ کے فضل و کرم سے کتاب ہذا کی جدید ترتیب (برائے اشاعت ثانی) سے  
مورخہ ۳۰ ربیع الثانی ۱۴۳۹ھ بہ طابق 18 جنوری 2018ء فراغت ہوئی۔

وَالسَّلَامُ مُحَمَّدُ سَلْطَنُ غُفرَلَهُ (مرتب کتاب ہذا)

بِسْمِ اللَّهِ الرَّحْمَنِ الرَّحِيمِ



**جلد 1** تاریخ تھانہ بھوون..... خانقاہ امدادیہ اشرفیہ کا تعارف..... اور تفصیلی معلومات..... آقطاب ثلاثة یعنی

سید الطائفہ حاجی امداد اللہ مہما جرکی..... مولانا شیخ محمد محدث تھانوی اور حافظ محمد ضامن شہید رحمہم اللہ کا مبارک تذکرہ سوانح حیات.... ملفوظات طیبات.... اہم واقعات.... اور دینی خدمات اور ان کے خلفائے کرام

**جلد 2** میر کارواں حکیم الامت مجدد الملت مولانا محمد اشرف علی تھانوی رحمہم اللہ کی سوانح حیات (حصہ اول)

**جلد 3** میر کارواں حکیم الامت حضرت تھانوی رحمہم اللہ کی شخصیت پر اہم مقالات و مضماین (حصہ دوم)

**جلد 4** خلفائے حکیم الامت میں سے حضرت مولانا مفتی محمد حسن امرتسری.... حضرت مولانا شاہ وصی اللہ صاحب حکیم الاسلام قاری محمد طیب صاحب..... مسیح الامت مولانا مسیح اللہ..... حضرت مولانا شاہ ابرار الحق صاحب رحمہم اللہ کی سوانح..... اہم واقعات.... اور تصوف و طریقت کیلئے خدمات کا تذکرہ اور ان کے خلفائے کرام

**جلد 5** خلفائے حکیم الامت میں سے حضرت مولانا رسول خان ہزاروی.... حضرت مولانا عبدالرحمٰن کامل پوری حضرت مولانا خیر محمد جاندھری... حضرت مولانا اسعد اللہ رام پوری.... حضرت خواجہ عزیز احسن مجذوب غوری حضرت ڈاکٹر محمد عبدالحقی عارفی رحمہم اللہ کی سوانح.... خدمات کا تذکرہ اور ان کے خلفائے کرام

**جلد 6** خلفاء حکیم الامت میں سے مفتی اعظم مولانا مفتی محمد شفیق صاحب۔ حضرت علامہ سید سلیمان ندوی حضرت علامہ محمد یوسف بنوری... حضرت مولانا اطہر سلمی میں رحمہم اللہ کی سوانح اور خدمات کا تذکرہ۔

**جلد 7** خلفائے حکیم الامت رحمہم اللہ کے 80 مشاہیر خلفائے کرام.... مولانا سید مرتضیٰ حسن چاند پوری مولانا شاہ لطف الرسول تھانوی... مولانا عبدالحقی پچھولپوری... مولانا محمد عیسیٰ آل آبادی... مولانا مفتی عبد الکریم گھٹھلوی مولانا قاضی عبدالسلام نو شہرہ... مولانا جلیل احمد شیرانی رحمہم اللہ وغیرہم کی سوانحی خدمات کا تذکرہ اور خلفائے کرام

**جلد 8** حضرت حاجی محمد شریف صاحب نور اللہ مرقدہ (غاییہ حکیم الامت تھانوی رحمہم اللہ) کے خود نوشت حالات اور حکیم الامت کی خدمت میں لکھے گئے آپکے اور آپکی اہلیہ محترمہ کے کامل تفصیلی اصلاحی خطوط... جوابات اور آپکے خلفائے کرام کا تذکرہ۔

**جلد 9** حکیم الامت رحمہم اللہ کے متولیین و تلامذہ کا تذکرہ.... خلفائے حکیم الامت کے خلفاء حضرات کا تذکرہ جنہوں نے اپنے اپنے حلقوں میں سلسلہ اشرفیہ کا فیض جاری کیا اور تاہنوز یہ سلسلہ جاری ہے

**جلد 10** فقیہ العصر مولانا مفتی رشید احمد لدھیانوی و عارف باللہ مولانا شاہ حکیم محمد اختر رحمہم اللہ کی سوانح اور حالات و خدمات.... حکیم الامت رحمہم اللہ کے خلفاء حضرات کے خلفاء الخلفاء حضرات کا تذکرہ

کاروان مجدد تھانوی سے وابستہ تقریباً 1500 خلفائے کرام کی دستیاب شدہ فہرستیں